

The Department of Public Instruction, Bombay

---

K Â-D A M B A R Î

BY

BÂNA & HIS SON

EDITED BY

PETER PETERSON, B.A. BALL. COLL., OXO  
M.A., D SC. EDIN.;

ELPHINSTONE PROFESSOR OF SANSKRIT, BOMBAY.

VOL. I.

CONTAINING THE SANSKRIT TEXT

---

*Registered under Act XXV. of 1867.*

---

Bombay:

GOVERNMENT CENTRAL BOOK DEPÔT.

1889.

[All rights reserved.]

BOMBAY SANSKRIT SERIES, NO. XXIV.

BOMBAY :

PRINTED AT THE EDUCATION SOCIETY'S PRESS, BYCULLA.

**3 0 2 6**

*Offered as a tribute of respect  
and of cordial friendship to*  
RAMKRISHNA GOPAL BHANDARKAR





# कादम्बरी ।

रजोजुषे जन्मनि सत्त्ववृत्तये  
स्थितौ प्रजानां प्रलये तमःस्पृशे ।  
अजाय सर्गस्थितिनाशहेतवे  
त्रयीमयाय त्रिगुणात्मने नमः ॥ १ ॥

जयन्ति बाणासुरमौलिलालिता  
दशास्यचूडामणिचक्रचुम्बिनः ।  
सुरासुराधीशशिखान्तशायिनो  
भवच्छिदहयम्बकपादपांशवः ॥ २ ॥

जयत्युपेन्द्रः स चकार दूरतो  
त्रिभित्सया यः क्षणलब्धलक्ष्यया ।  
दृशैव कोपारुणया रिपोरुरः  
स्वयं भयाङ्गिन्नमिवास्त्रपाद्मलम् ॥ ३ ॥

नमामि भर्वोश्चरणाम्बुजद्वयं  
सशेखरैर्मौखरिभिः कृतार्चनम् ।  
समस्तसामन्तकिरीटवेदिका-  
विटङ्कपीठोल्लुठितारुणाङ्गुलि ॥ ४ ॥

अकारणाविष्कृतवैरदारुणा-  
 दसज्जनात्कस्य भयं न जायते ।  
 विषं महाहेरिव यस्य दुर्वचः  
 सुदुःसहं संनिहितं सदा मुखे ॥ ५ ॥

कटु कणन्तो मलदायकाः खला-  
 स्तुदन्त्यलं बन्धनशृङ्खला इव ।  
 मनस्तु साधुध्वनिभिः पदे पदे  
 हरन्ति सन्तो मणिनूपुरा इव ॥ ६ ॥

सुभाषितं हारि विशन्वधो गला-  
 ज्जुर्जनस्यार्करिपोरिवामृतम् ।  
 तदेव धत्ते हृदयेन सज्जनो  
 हरिर्भहारत्नमिवातिनिर्मलम् ॥ ७ ॥

स्फुरत्कलालापविलासकोमला  
 करोति रागं हृदि कौतुकाधिकम् ।  
 रसेन शय्यां स्वयमभ्युपागता  
 कथा जनस्याभिनवा वधूरिव ॥ ८ ॥

हरन्ति कं नोज्ज्वलदीपकोपमे-  
 नत्रैः पदार्थैरुपपादिताः कथाः ।  
 निरन्तरश्लेषघनाः सुजातयो  
 महास्रजश्चम्पककुङ्कुलैरिव ॥ ९ ॥

## कादम्बरी ।

बभूव वात्स्यायनवंशमभवो

द्विजो जगद्गीतगुगोत्रणीः सताम् ।

अनेकगुप्तार्चितपादपङ्कजः

कुबेरनामांश इव स्वयंभुवः ॥ १० ॥

उवास यस्य श्रुतिशान्तकल्मषे

सदा पुरोडाशपवित्रिताधरे ।

सरस्वती सोमकषायितोदरे

समस्तशास्त्रस्मृतिबन्धुरे मुखे ॥ ११ ॥

जगुर्गृहेभ्यस्तसमस्तवाङ्मयैः

ससारिकैः पञ्जरवर्तिभिः शुक्रैः ।

निगृह्यमाणा बटवः पदे पदे

यजूंषि सामानि च यस्य शङ्किताः ॥ १२ ॥

हिरण्यगर्भो भुवनाण्डकादिव

क्षपाकरः क्षीरमहागर्वादिव ।

अभूत्सुपर्णो विनतोदरादिव

द्विजन्मनामर्थपतिः पतिस्ततः ॥ १३ ॥

विवृण्वतो यस्य विसारि वाङ्मयं

दिने दिने शिष्यगणा नवा नवाः ।

उषस्त्रु लम्बाः श्रवणेधिकां श्रियं

प्रचक्रिरे चन्दनपल्लवा इव ॥ १४ ॥

## कादम्बरी ।

विधानसंपादितदानशोभितैः

स्फुरन्महावीरसनाथमूर्तिभिः ।

मखैरसंख्यैरजयत्सुरालयं

सुखेन यो यूपकरैर्गजैरिव ॥ १९ ॥

स चित्रेभ्यस्तनयं महात्मनां

सुतोत्तमानां श्रुतिशास्त्रशालिनाम् ।

अवाप मध्ये स्फटिकोपलोपमं

क्रमेण कैलासमिव क्षमाभृताम् ॥ १६ ॥

महात्मनो यस्य सुदूरनिर्गताः

कलङ्कमुक्तेन्दुकलामलत्विषः ।

द्विषन्मनः प्राविविशुः कृतान्तरा

गुणा नृत्सिंहस्य नखाङ्कुरा इव ॥ १७ ॥

दिशामलीकालकभङ्गतां गत-

स्वयीवधूकर्णतमालपल्लवः ।

चकार यस्याध्वरधूमसंचयो

मलीमसः शुक्लतरं निजं यशः ॥ १८ ॥

सरस्वतीपाणितरोजसंपुट-

प्रमृष्टहोमश्रमतीकराम्भसः ।

यशोशुशुक्लीकृतसप्तविष्टपा-

त्ततः सुतो बाण इति व्यजायत ॥ १९ ॥

## कादम्बरी ।

द्विजेन तेनाक्षतकण्ठकौण्डचया

महामनोमोहमलीमसान्धया ।

भ्रूलब्धवैदग्ध्यविलासमुग्धया

धिया निबद्धेयमतिद्वयी कथा ॥ २० ॥

आसीदशेषनरपतिशिरःसमभ्यर्चितशासनः पाकशासन इवापर- 5  
 श्वतुरुदधिमालामेखलाया भुवो भर्ता प्रतापानुरागावनतसमस्तसामन्त-  
 चक्रश्चक्रवर्तिलक्षणोपेतश्चक्रधर इव करकमलोपलक्ष्यमाणशङ्खचक्र-  
 लाञ्छनो हर इव जितमन्मथो गुह इवाप्रतिहतशक्तिः कम-  
 लयोनिरिव विमानीकृतराजहंसमण्डलो जलधिरिव लक्ष्मीप्रसूति- १६  
 र्गङ्गाप्रवाह इव भगीरथपथप्रवृत्तो रविरिव प्रतिदिवसोपजायमा- 10  
 नोदयो मेरुरिव सकलभुवनोपजीव्यमानपादच्छायो दिग्गज इ-  
 वानवरतप्रवृत्तदानार्द्रीकृतकरः कर्ता महाश्चर्याणामाहर्ता क्रतूना-  
 मादर्शः सर्वशास्त्राणामुत्पत्तिः कलानां कुलभवनं गुणानामागमः  
 काव्यामृतरसानामुदयशैलो मित्रमण्डलस्योत्पातकेतुरहितजनस्य प्रा-  
 वर्तयिता गोष्ठीबन्धानामाश्रयो रसिकानां प्रत्यादेशो धनुष्मतां 15  
 धौरेयः साहसिकानामग्रणीर्विदग्धानां वैनतेय इव विनतानन्दज-  
 ननो वैश्यः १७ इव चापकोटिसमत्सारितसकलारातिकुलाचलो राजा  
 शूद्रको नाम ।

नात्रैव यो निर्भिन्नारातिहृदयो । विरचितनारसिंहरूपडम्बरमे-  
 कविक्रमाक्रान्तसकलभुवनतलो विक्रमत्रयायासितं च जहासेव वा- 20  
 सुदेवम् । अतिचिरकाललग्नमतिक्रान्तकुनृपतिसहस्रसंपर्ककलङ्कमिब  
 क्षलयन्ती यस्य विमले कृपाणधाराजले चिरमुवास राजल-

## क्रादम्बरी ।

क्षीः । यश्च मनसि धर्मेण क्रोपे यमेन प्रसादे धनदेन प्रसापे  
 चङ्गिना भुजे भुवा वृशि श्रिया वाचि सरस्वत्या मुखे शशिना बले  
 बलता प्रज्ञायां सुरगुहणा रूपे मनसिजेन तेजसि सवित्रा च वसता  
 सर्वदेवमयस्य प्रकटितविश्वरूपाकृतेरनुकरोति भगवतो नारायणस्य ।

- ० यस्य च मदकलकारिकुम्भपीठपाटनमाचरतो लम्बस्थूलमुक्ताफलेन  
 वृहन्नुटिनिपीडनाङ्घ्रिचूतधाराजलविन्दुदन्तुरेणेव कृपाणेनाकृष्यमा-  
 णा कुभटोरःकपाटद्विघटितकवचसहस्रान्धकारमध्यवर्तिनी करिक-  
 रटतटणलितनदजलासारदुर्दिनास्वभिसारिकेव समरनिशासु समीप-  
 मसकृदाजगाम राजलक्ष्मीः । यस्य च हृदयस्थितानपि पतीन्दिधक्षुरिव  
 10 प्रतापानलो त्रियोगिनीनामपि रिपुसुन्दरीणामन्तर्जनितदाहो दिवानिशं  
 जग्वाल । यस्मिन्श्च राजनि जितजगति परिपालयति महीं चित्रकर्मसु  
 वर्णसंकरा रतेषु केशप्रहाः काव्येषु वृहबन्धाः शास्त्रेषु चिन्ता स्वप्नेषु  
 विश्रलम्भाश्छत्त्रेषु कनकदण्डा ध्वजेषु प्रकम्पा गीतेषु रागविलसितानि  
 करिषु मदविकाराश्चापेषु गुगच्छेदा गवाक्षेषु जालमार्गाः शशिकृपाण-  
 15 कवचेषु कलङ्का रतिकलहेषु दूतलप्रेषणानि शार्यक्षेषु शून्यगृहा  
 प्रजानानासन् । यस्य च परलोकाद्भयमन्तःपुरिकालकेषु भङ्गो नूपुरेषु  
 मुखरता विवाहेषु करग्रहणमनवरतमखाग्निधूमेनाश्रुपातस्तुरंगेषु क-  
 शाभिघातो मकरध्वजे चापध्वनिरभूत् ।

- तस्य च राज्ञः कलिकालभयपुञ्जीभूतकृतयुगानुकारिणी त्रिभुव-  
 20 नप्रसवभूमिरिव विस्तीर्णा मज्जन्मालवविलासिनीकुचतटास्फालनज-  
 र्जरितोर्मिनालया जलावगाहनायातजयकुञ्जरकुम्भसिन्दूरसंधायमा-  
 नसलिलयोन्मदकलहंसकुलकोलाहलमुखरितकूलया वेत्रवत्या सरिता  
 परिगता विदिशाभिधाना नगरी राजधान्यासीत् ।

## कादम्बरी ।

स तस्यामवजिताशेषभुवनमण्डलतया विगतराज्यचिन्ताभार-  
 निर्वृतो द्वीपान्तरागतानेकभूमिपालमौलिमालालालितचरणयुगलो-  
 वलयमिव लीलया भुजेन भुवनभारमुद्गहन्नमरगुरुमपि प्रज्ञयोपह-  
 सद्भिरनेककुलक्रमागतैरसकृदालोचितनीतिशास्त्रनिर्मलमनोभिरलुब्धैः  
 स्निग्धैः प्रबुद्धैश्चात्तैः परिवृतः समानवयोविद्यालंकारैरनेकमू-  
 र्धाभिषिक्तपार्थिवकुलोद्गतैरखिलकलाकलापालोचनकठोरमतिभिरतिप्र-  
 गल्भैः कालविद्भिः प्रभावानुरक्तहृदयैरग्राम्यपरिहासकुशलैरिद्धिता-  
 कारवेदिभिः काव्यनाटकाख्यानकाख्यायिकालेख्यव्याख्यानादिक्रिया-  
 निपुणैरतिकठिनपीवरस्कन्धोरुवाहुभिरसकृदवदलितसमदरिपुगजघटा-  
 पीठबन्धैः केसरिकिशोरकैरिव विक्रमैकरसैरपि विनयव्यवहारि- 10  
 भिरात्मनः प्रतिबिम्बैरिव राजपुत्रैः सह रममाणः प्रथमे वयसि  
 सुखमतिचिरमुवास । तस्य चातिविजिगीषुतया महासत्त्वतया च  
 तृणमिव लघुवृत्ति<sup>1</sup> स्त्रैणमाकलयतः प्रथमे वयसि वर्तमानस्यापि रूप-  
 वतोपि संतानार्थिभिरमात्यैरपोक्षितस्यापि सुरतसुखस्योपरि द्वेष इवा-  
 सीत् । सत्यपि रूपविलासोपहसितरतिविभ्रमे लावण्यव्यति विनयदस्य- 15  
 न्वयवति हृदयहारिणि चावरोधजने स कदाचिदनन्तरतदोलायजान-  
 रत्नवलयो वर्धरिकास्फालनप्रकम्पज्ञगज्ञणायमानमणिकर्णपूरः स्वय-  
 मारब्धमृदङ्गाद्यः संगीतकप्रसङ्गेन कदाचिद्विरलापिसुक्ताशरा-  
 सारशून्यीकृतकाननो मृगयाव्यापारेण कदाचिदाबद्धविदग्धमण्डलः  
 काव्यप्रबन्धरचनेन कदाचिच्छास्त्रालापेन कदाचिदाख्यानकाख्यायि- 20  
 केतिहासपुराणाकर्णनेन कदाचिदालेख्यविनोदेन कदाचिद्वीणया कदा-  
 चिर्दर्शनागतमुनिजनचरणशुभ्रूषया कदाचिदक्षरच्युतकमात्राच्युतक-  
 निन्द्यमतीगूढचतुर्थपादप्रहेलिकाप्रदानादिभिर्वनितार्थभेदेषु स्वगहापुनः

## ऋग्वेदीय

सुहृत्परिवृतो दिवसमनयत् । यथैव च दिवसमेवमारब्धविधिधक्री-  
डापरिहासत्रतुरैः सुहृद्भिरुपेतो निशामनैषीत् ।

एकदा तु नातिदूरोदिते नवनलिनदलसंपुटभिदि किंचिदुन्मुक्त-  
पाटलिम्नि भगवति सहस्रमरीचिमालिनि राजानमास्थानमण्डपग-  
तनङ्गनाजनविरुद्धेन वामपार्श्ववलम्बिना कौक्षेयकेण संनिहितवि-  
षधरेव चन्दनलता भीषणरमणीयाकृतिरविरलचन्दनानुलेपनधवलि-  
तस्तनतटोन्मज्जदैरावतकुम्भमण्डलेव मन्दाकिनी चूडामणिप्रति-  
विम्बच्छलेन राजाज्ञेव मूर्तिमती राजभिः शिरोभिरुह्यमाना शर-  
दिव कलहंसधवलाम्बरा जामदग्न्यपरशुधारेव वशीकृतसकल-

- 10 राजमण्डला विन्ध्यवनभूमिरिव वेत्रलतावती राज्याधिदेवतेव  
विग्रहिणी प्रतीहारी समुपसृत्य क्षितितलनिहितजानुकरकमला  
सविनयमब्रवीत् । देव द्वारस्थिता सुरलोकमारोहतस्त्रिशङ्कोरिव  
कुपितशतमखहुंकारनिपातिता राजलक्ष्मीर्दक्षिणापथादागता चाण्डा-  
लकन्यका पञ्जरस्थं शुक्रमादाय देवं विज्ञापयति । सकलभुवनतल-
- 15 सर्वरत्नानामुदधिरिवैकभाजनं देवो विहंगमश्चायमाश्चर्यभूतो निखि-  
लभुवनतलरत्नमिति कृत्वा देवपादमूलमादायागताहमिच्छामि देवद-  
र्शनसुखमनुभूषितुमिति । एतदाकर्ण्य देवः प्रमाणम् । इत्युक्त्वा  
विरराम । उपजातकुतूहलस्तु राजा समीपवर्तिनां राज्ञामालोक्य  
मुखानि को दोषः प्रवेद्यतामित्यादिदेश ।

- 20 अथ प्रतीहारी नरपतिवचनानन्तरमुत्थाय तां मातङ्गकुमारीं प्रा-  
वेशयत् । प्रवेद्य च सा नरपतिसहस्रमध्यवर्तिनमशनिभयपुञ्जित-  
कुलशैलमध्यगतामिव क्रनकशिखरिणमनेकरत्नाभरणकिरणजालका-  
न्तरितावयवमिन्द्रायुधसहस्रसंछादिताष्टदिग्भागमिव जलधरसमयदि-



## कादम्बरी ।

वसमवलम्बितस्थूलमुक्ताकलापस्य कनकशृङ्खलानियमिनमणिदण्डि-  
 काचतुष्टयस्य गगनसिन्धुफेनपटलपाण्डुरस्य नातिमहतो दुकूलविता-  
 नस्याधस्तादिन्दुकान्तमणिपर्यङ्किकानिषण्णमुद्भूयमानकनकदण्डचाम -  
 रकलापमुन्मयूखमुखकान्तिविजयीपराभवप्रणते शशिनीव स्फाटिकी-  
 पादपीठे विन्यस्तवामपादमिन्द्रनीलमणिकुण्डिमप्रभासंपर्कदश्यामायमानैः 5  
 प्रणतरिपुनिश्वासमलिनीकृतैरिव चरणनखमयूखजालैरुपशोभमानमा-  
 सनोहसितपद्मरागकिरणपाटलीकृतेनाचिरमृदितमधुकैटभरुधिरारुणेन  
 हरिमिवोरुद्युगलेन विराजमानममृतफेनधवले गौरोचनालिखितहंस-  
 मिथुनसनाथपर्यन्ते चारुचामरपवनप्रवर्तितदशे दुकूले वसानमति-  
 सुखरभिचन्दनानुलेपनधवलितोरःस्थलमुपरिविन्यस्तकुङ्कुमस्थासकम - 10  
 न्तरान्तरानिपतितबालातपच्छेदमिव कैलासशिखरिणमपरशशिश-  
 ङ्कया नक्षत्रमालयेव हारलतया कृतमुखपरिवेषमतिचपलराजलक्ष्मी-  
 बन्धनिगडकटकशङ्कामुपजनयतेन्द्रनीलकेयूरयुगलेन मलयजरसग-  
 न्धलुब्धेन भुजंगद्वयेनेव वेष्टितबाहुशिखरमीषदालम्बिकर्णोत्पलमुन्न-  
 तघोणमुत्फुल्लपुण्डरीकलोचनममलकलधौतपट्टयैतमष्टमीचन्द्रशकला- 15  
 कारमशेषभुवनराज्याभिषेकसलिलपूतमूर्णासनाथं ललाटदेशमुद्रह-  
 न्तमामोदिमालतीकुसुमशेखरमुषसि शिखरपर्यस्तत्तरकापुञ्जामिव  
 पश्चिमाचलमाभरणप्रभापिशङ्गिताङ्गतया लघ्नहरहृताशमिव मकरध्व-  
 जमासन्नवर्तिनीभिः सर्वतः सेवार्थमागताभिरिव दिग्बधूभिर्वारविला-  
 सिनीभिः परिवृतममलमणिकुण्डिमसंक्रान्तसकलदेहप्रतिबिम्बतया प- 20  
 तिप्रेम्णा वसुंधरया हृदयेनेवोह्यमानमशेषजनभोग्यतामुपनीतयाप्यसा-  
 धारणया राजलक्ष्म्या समालिङ्गितदेहमपरिमितपरिवारजनमप्यद्विती-  
 यमनन्तगजतुरगसाधनमपि खड्गसावत्रहोयमेकदेशस्थितसपि व्याप्त-

## कादम्बरी ।

भुवनमण्डलमात्तनगतमपि धनुषि निष्णुणमुत्सादिताशोपद्विषदिन्धन-  
 अपि ज्वलत्प्रतापानलमायतलौचनमपि सूक्ष्मदर्शनं महादोषमपि सक-  
 लगुणाधिष्ठानं कुपतिमपि कलत्रवल्लभमविरतप्रवृत्तदानमप्यनदमति-  
 शुद्धस्वंभावमपि कृष्णचरितमकरमपि हस्तस्थितसकलभुवनतलं रा-  
 5 जानमद्राक्षीत् ।

अन्तेक्य च सा दूरस्थितैश्च प्रचलितरत्नवलयेन रक्तकुवलयद-  
 लशोमलेन पद्मिनाः जर्जरितमुखभागां देणुलताभादाय नरपतिप्रशो-  
 नार्थमसङ्गरसभाकुडिमन्त्रजघान । येन सकलमेव तद्राजकलेकपदे द्रव-  
 करियूथमिव तालशब्देन तेन देणुलताध्वनिना युगपदावलितवदनम-  
 10 वनिपालमुखादाकृप्य चक्षुस्तदभिमुखनासीत् ।

अवनिपतिस्तू दूरादालोक्येत्यभिधाद्य प्रतीहार्द्या निर्दिश्यन्ना-  
 तां वयःपरिणामपाण्डुराशिरसा रक्तराजीवैक्षणापाङ्गेनामवरतहात-  
 व्यायामतया यौवनापगमेप्यादिथिलशरीरसंधिना सत्यपि नातङ्गत्वे  
 नातिनृशंसाकृतिनानुगृहीतार्थवेषेण धवलवाससा पुलवेणाधिष्ठितकुम्भ-  
 15 भागामाकुलाकुलकाकपक्षधारिणा कनकशलाकाभिर्भननप्यन्तर्गतशु-  
 कप्रभाश्यामायमानं मरकतमयमिव पञ्जरभुङ्गहता चाण्डालदा-  
 रकेणानुगम्यमानामुत्तरगृहीतामृतापहरणकृतकषटपटुविलासिनीवेषस्थ  
 श्यामतया भगवतो हरेरिवानुकुर्वतीं संचारिणीमिवेन्द्रनीलमणिपुञ्जि-  
 कामागुल्फावलम्बिना नीलकञ्चुकेनावच्छन्नशरीराभुपरि रक्तांशु-  
 20 करचितावगुण्डनां नीलोत्पलस्थलीनिव निपतितसंध्यातपामेककणा-  
 वसक्तदन्तपत्नप्रभाधवलितकपोलमण्डलानुद्यदिष्णुकिरणच्युरितमुखी-  
 मिव विभावरीमाकपिलगौरौचनारचिततिलकनृतीयलोचनीमीशा-  
 वरचितावुरचितकिरातवेषामिव भयानीभुरःस्थलनिपाससंक्रान्तना-

रायणदेहप्रभाश्यामलितामिव श्रियं कुपितहरहुताशनदह्यमानमद-  
 नधूममलिनीकृतामिव रतिमुन्मदहलिहलापकर्षणभयप्रपलायितामिव  
 यमुनामतिबहलपिण्डालक्तकरसरागपह्ववितपादपङ्कजामचिरमृदित-  
 महिषासुररुधिररक्तवरणामिव कात्यायनीमालोहिताङ्गुलिप्रभापाट-  
 लितनखमयूखामतिकठिनमणिकुट्टिमस्पर्शमसहमानां । क्षितितले पल्लव- 5  
 भङ्गानिव निधाय संचरन्तीमापिञ्जरेणोत्सर्पिणा नूपुरमणीनां प्रभा-  
 जालेन रञ्जितशरीरतया पावकेनेव भगवता रूपेण पक्षपातिना  
 प्रजापतिमप्रमाणीकुर्वता जातिसंशोधनार्थमालिङ्गितदेहामनङ्गवारण-  
 शिरोनक्षत्रमालायमानेन रोमराजिलतालवालकेन मेखलादाज्ञा परि-  
 णतजनयनस्थलमतिस्थूलमुक्ताफलघटितेन भुविना हरिण गङ्गास्रो- 10  
 तसेव कालिन्दीशङ्कया कृतकण्ठग्रहां शरदमिव विकसितपुण्ड-  
 रीकलोचनां प्रावृषमिव धनकेशजालां मलयमेखलामिव चन्द-  
 वपल्लवावतंसां नक्षत्रमालामिव चित्रश्रवणाभरणभूषितां श्रिय-  
 मिव हस्तस्थितकमलशोभां मूर्छामिव मनोहारिणीमरण्यभूमिभिन्ना-  
 क्षतरूपसंपन्नां दिव्ययोषितमिवाकलीनां निद्रामिव लोचनग्राहिणी-  
 सरण्यकमलिनीमिव सारङ्गकुलदूषिताममूर्तामिव स्पर्शवर्जितामाले-  
 ख्यगतामिव दर्शनमात्रफलां मधुप्रासकुसुमसमृद्धिर्भिव विजाति-  
 मनङ्गकुसुमत्रापलेखामिव मुष्टिप्राहमध्यां यक्षाधिपलक्ष्मीभिवाल-  
 कोद्गालिनीमचिरोपलब्धयौवनान्मतिशयरूपपाङ्कजमिनिमेषलोचनो ददर्श ।

समुपजातविस्मयस्य आभून्मनासि महीपतेः । अहो विधातुरस्थाने 20  
 रूपनिष्पादनप्रयत्नः । तथाहि । यदि नामैयमात्मरूपोपहसिताशेषरूपसंप-  
 दुत्पादिता किमर्थमपगतस्पर्शतमोगच्छे कृतं कुले जन्मने मन्त्रे च मा-  
 तङ्गजातिस्पर्शदोषमयादस्पृशनेयमुत्पादिता प्रजापतिना । अन्यथा कथ-

मियमक्लिष्टता लावण्यस्य । न हि करतलस्पर्शक्लेशितानामवयवानाभी-  
 वृशी भवति कान्तिः । सर्वथा धिग्विधातारमसदृशसंयोगकारिण-  
 मतिमनोहराकृतिरपि क्रूरजातितया येनेयमसुरश्रीरिव सततनिन्दित-  
 सुरता रमणीयाप्युद्देजयति । इत्येवमादि चिन्तयन्तमेव राजानमी-  
 5 षदवगलितकर्णपल्लवावतंसा प्रगल्भवनितेव कन्यका प्रणनाम । कृत-  
 प्रणामायां च तस्यां मणिकुट्टिमोपविष्टायां स पुरुषस्तं विहंगमादाय  
 पञ्जरगतमेव किञ्चिदुपसृत्य राज्ञे न्यवेदयदब्रवीच्च । देव विदितसक-  
 लशास्त्रार्थो राजनीतिप्रयोगकुशलः पुराणेतिहासकथालापनिपुणो वेदिता  
 गीतश्रुतीनां काव्यनाटकाख्यायिकाख्यानकप्रभृतीनामपरिमितानां सु-  
 10 भाषितानामध्येता स्वयं च कर्ता परिहासालापपेशलो वीणावेणुमुरज-  
 प्रभृतीनां वाद्यविशेषाणामसमः श्रोता नृत्तप्रयोगदर्शननिपुणश्चित्रक-  
 र्मणि प्रवीणो द्यूतव्यापारे प्रगल्भः प्रणयकलहकुपितकामिनीप्रसादनो-  
 पायचतुरो गजतुरगपुरुषस्त्रीलक्षणाभिज्ञः सकलभूतलरत्नभूतायं वेश-  
 म्पायनो नाम शुकः सर्वरत्नानां चोदधिरिव देवो भाजनमिति  
 15 कृत्वैनमादायास्मत्स्वामिदुहिता देवपादमूलमायाता । तदयमात्मीयः  
 क्रियताम् । इत्युक्त्वा नरपतेः पुरो निधाय पञ्जरमसावपससार ।

अपसृते च तस्मिन्स विहंगराजो राजाभिमुखो भूत्वा समुन्नमय्य  
 दक्षिणं चरणमातस्पष्टवणस्वरसस्कारया गिरा कृतजयशब्दो राजा-  
 नमुद्दिश्यार्यामिमां पपाठ ।

20 स्तनयुगमश्रुत्वातं समीपतरवर्ति हृदयशोकाग्नेः ।

चरति विमुक्ताहारं व्रतमिव भवतो रिपुस्त्रीणाम् ॥

राजा तु त्वं श्रुत्वा संजातविस्मयः सहर्षमासन्नवर्तिनमतिमहार्हहे-  
 मास नोपविष्टममरगुरुमिवाशेषनीतिशास्त्रपारगमतिवयसमव्रजन्मान-

मखिलमन्त्रिमण्डले प्रधानममात्यं कुमारपालितनामानमब्रवीत् । श्रुता  
भवद्भिरस्य विहंगमस्य स्पष्टता वर्णोच्चारणे स्वरे च मधुरता । प्रथमं  
तावदिदमेव महदश्चर्यमसंकीर्णवर्णप्रविभागमभिव्यक्तमात्रानुस्वार-  
संस्कारयोगां विशेषसंयुक्तां यदयमतिपरिस्फुटाक्षरां गिरमुदीरयति ।  
तत्र पुनरपरमभिमतविषये तिरश्चोपि मनुजस्येव संस्कारवतो बुद्धि- 5  
पूर्वा प्रवृत्तिः । तथा हि । अनेन समुत्क्षिप्तदक्षिणचरणेनोच्चार्य जय-  
शब्दमियमार्या मामुद्दिश्यातिस्फुटाक्षरं गीता । प्रायेण हि पक्षिणः  
पशवश्च भयाहारमैथुननिद्रासंज्ञामात्रवेदिनो भवन्ति । इदं तु महच्चि-  
त्रम् । इत्युक्तवति भूभुजि कुमारपालितः किञ्चित्स्मितवदनो नृप-  
मवादीत् । देव किमत्र चित्रम् । एते हि शुकसारिकाप्रभृतयो विहंगम- 10  
विशेषा यथाश्रुतां वाचमुच्चारयन्तीत्यधिगतमेव देवेन । तत्राप्यन्यज-  
न्मोपात्तसंकारानुबन्धेन वा पुरुषप्रयत्नेन वा संस्कारातिशय उप-  
जायत इति नातिचित्रम् । अन्यदेतेषामपि पुरा पुरुषाणामिवातिपरि-  
स्फुटाभिधाना वागासीत् । अग्निशापाच्चपरिस्फुटालापता शुकाना-  
नामुपजाता करिणां च जिह्वापरिवृत्तिः । इत्येवमुच्चारयत्येव 15  
तस्मिन्नशिशिरकिरणमम्बरतलस्य मध्यमारूढमावेदयन्नाडिकाच्छे-  
दप्रहतपटुपटहनादानुसारी मध्याह्नशङ्खध्वनिरुदतिष्ठत् । तमाकर्ण्य च  
समासन्नस्नानसमयो विसर्जितराजलोकः क्षितिपतिरास्थानमण्डपादु-  
त्तस्थौ ।

अथ चलति महीपतावन्योन्यमतिरभससंचलनचालिताङ्गदपक्षभ- 20  
ङ्गमकरकोटिपाटितांशुकपटानामाक्षिपदोलायमानकण्ठदासामंसस्थलो-  
लसितकुङ्कुमपटवासधूलिपिञ्जरितदिशामालोलमालतीकुसुमशेखरो -  
त्पतदलिकदम्बकानामर्धावलम्बिभिः कर्णोत्पलैश्चुम्ब्यमानगण्डस्थलानां

गमनप्रणामलालतानामहमहमिकया वक्षःस्थलप्रेङ्खोलितहारलतानामु-  
 त्तिष्ठतामासीदितिमहान्संभ्रमो महीपतीनाम् । इतश्चेतश्च निष्पतन्तीनां  
 स्कन्धदेशायसक्तचामराणां चामरग्राहिणीनां कङ्कलमधुपानमत्तजर-  
 त्कलहंसनादजर्जरेण पदे पदे रणितमणीनां मणिपुराणां निनादेन  
 5 वारदिलासिनीजनस्य संचरतो जघनस्थलास्फालनरसितरत्नमालिका-  
 नां भेखलानां मनोहारिणा झंकारेण नूपुररत्नाकृष्टानां च धवलतास्था-  
 नमण्डपसोपानफलकानां भवनदीर्घिकाकलहंसकानां कौलाहलेन र-  
 सनारसितोत्सुकितानां च तारतरविराविणामुल्लिख्यमानकांस्यक्रेका-  
 रदीर्घेण गृहसारसानां कूजितेन सरभसप्रचलितसामन्तशतचरणत-  
 10 लाभिहतस्य चास्थानमण्डपस्य निर्वातनिर्घोषगम्भीरेण कम्पयतेव  
 वसुमतीं ध्वनिना प्रतीहारिणां च पुरः ससंभ्रजं समुत्सारितजना-  
 नां दण्डिनां समारब्धहेलमुच्चैरुच्चारयतामालोक्यतालोक्यतेति तार-  
 तरदीर्घेण भवनप्रासादकुञ्जेषुच्चरितप्रतिशब्दतया दीर्घतामुपगतेनालो-  
 कशब्देन राज्ञां च ससंभ्रमावर्जितमौलिलोलचूडामणीनां प्रणम-  
 15 ताममलमणिशलाकादन्तुराभिः किरीटकोटिभिरुल्लिख्यमानस्य मणि-  
 कुट्टिमस्य स्वनेन प्रणामपर्यस्तानामतिकठिनमणिकुट्टिमनिपतितरण-  
 रणायितानां च मणिकर्णपूराणां निनादेन मङ्कलपाठकानां च पुरो-  
 यायिनां जय जीवेति मधुरवचनानुयातेन पठतां दिगन्तव्यापिना क-  
 लकलेन प्रचलितजनचरणशतसंक्षोभभयादपहाय कुसुमप्रकरमुत्प-  
 20 ततां च मधुलिहां हुंकृतेन संक्षोभादित्वरितपदप्रवृत्तैरवनिपतिभिः  
 केयूरकोटिताडितानां क्राणितमुखररत्नदाघां च मणिस्तम्भानां रणितेन  
 सर्वतः क्षुभितमिव तदास्थानभवनमभवत् ।

अथ विसर्जितराजलोको विश्रम्यतामिति स्वयमेवाभिधाय तां

चाण्डालकन्यकां वैशम्पायनः प्रवेद्यतामभ्यन्तरमिति ताम्बूल-  
करङ्कवाहिनीमादिश्य कतिपयाप्रराजपुत्रपरिवृतो नरपतिरभ्यन्तरं  
प्राविशत् । अपनीतृशेषभूषणश्च दिवसकर इव विगलितकिरणजा-  
लश्चन्द्रतारकासमूहशून्य इव गगनाभोगः समुपाहृतसमुचितव्या-  
यामोपकरणां व्यायामभूमिमयासीत् । स तस्यां च समानवयोभिः 5  
सह राजपुत्रैः कृतमधुरव्यायामः श्रमवशादुन्मिषन्तीभिः कपो-  
लयोरीषदवदलितसिन्धुवारकुसुममञ्जरीविभ्रमाभिरुरसि निर्दय-  
श्रमच्छिन्नहारविगलितमुक्ताफलप्रकरानुकारिणीभिर्ललाटपट्टकेटमीच-  
न्द्रशकलतलोद्गसदमृतविन्दुविडम्बिनीभिः स्वेदजलकणिकासंतति-  
भिरलंक्रियमाणमूर्तिरितस्ततः स्नानोपकरणसंपादनसत्त्वरेण पुरः प्र- 10  
धावता परिजनेन तत्कालं विरलजनेपि राजकुले समुत्सारणाधिका-  
रमुचितमाचरद्भिर्दण्डिभिरुपदिश्यमानमार्गो विततसितवितानामनेक-  
चारणगणावबध्यमानमण्डलां गन्धोदकपूर्णकनकमयजलद्रोणीसनाथ-  
मध्यामुपस्थापितस्फाटिकस्नानपीठामेकान्तनिहितैरतिसुरभिगन्धसलि-  
लपूर्णैः परिमलावकृष्टमधुकरकुलान्धकारितमुखैरातपभयाञ्जलक- 15  
र्षटावगुण्ठितमुखैरिव स्नानकलशैरुपशोभितां स्नानभूमिसगच्छत् ।  
अवतीर्णस्य जलद्रोणीं वारत्रिलासिनीकरमृदितसुगन्धमलकोपलिप्त-  
शिरसो राज्ञः समन्तात्समुपतस्थुरंशुकुनिविडनिबद्धस्तनपरिकरा  
दूरसमुत्सारितत्रलयवाहुलताः समुत्क्षिप्तकर्णाभरणाः कर्णोत्सङ्गोत्सा-  
रितालका गृहीतजलकलशाः स्नानार्थमभिषेकदेवता इव वारयो- 20  
षितः । ताभिश्च समुन्नतकुचकुम्भमण्डलाभिर्वारिमध्यप्रविष्टः करि-  
णीभिरिव वनकरी परीवृतस्तत्क्षणं राजा रराज । जलद्रोणीसलि-  
लानुत्थाय च स्नानपीठममलस्फटिकधवलं वरुण इव राजहंसमा-

हरोह । ततस्ताः काश्चिन्मरकतकलशप्रभाश्यामायमाना नलिन्य  
 इव मूर्तिमत्यः पक्षपुटैः काश्चिद्रजतकलशहस्ता रजन्य इव पूर्ण-  
 चन्द्रमण्डलविनिर्गतेन ज्योत्स्नाप्रवाहेण काश्चित्कलशोत्क्षेपश्रमस्वे-  
 दार्द्रशरीरा जलदेवता इव स्फाटिकैः कलशैस्तीर्थजलेन काश्चिन्म-  
 5 लयसरित इव चन्दनरसमिश्रेण सलिलेन काश्चिदुत्क्षिप्तकलशपार्श्व-  
 विन्यस्तहस्तपल्लवाः प्रकीर्यमाणनखमयूखजालकाः प्रत्यङ्गुलिविवर-  
 विनिर्गतजलधाराः सलिलयन्त्रदेवता इव काश्चिज्जाद्यमपनेतुमा-  
 क्षिप्रबालातपेनेव दिवसश्रिय इव कनककलशहस्ताः कुङ्कुमजलेन  
 वाराङ्गनाः क्रमेण राजानमभिषिषिचुः । अनन्तरमुदपादि च स्फो-  
 10 टयन्निव श्रुतिपथमनेकप्रहतपटुपटहल्लरीमृदङ्गवेणुवीणागीतनिनादा-  
 नुगम्यमानो वन्दिवृन्दकोलाहलाकुलो भुवनविवरव्यापी खानशङ्काना-  
 मापूर्यमाणानामतिमुखरो ध्वनिः ।

एवं च क्रमेण निर्वर्तिताभिषेको विषधरनिर्मोकपरिलघुनी धवले  
 परिधाय धौतवाससी शरदम्बरैकदेश इव जलक्षालनविमलतनुर-  
 15 तिधवलजलधरच्छेदशुचिना दुकूलपटपल्लवेन तुहिनगिरिरिव गगनस-  
 रिच्छ्रोतसा कृतशिरोवेष्टनः संपादितपितृजलक्रियो मन्त्रपूतेन तो-  
 याञ्जलिना द्विसकरमभिप्रणम्य देवगृहमगमत् । उपरचितपशुपति-  
 पूजनश्च निष्क्रम्य देवगृहान्निर्वर्तिताभिकार्यो विलेपनभूमौ झंकारि-  
 भिरलिकदम्बकैरनुबध्यमानपरिमलेन मृगमदकर्पूरकुङ्कुमवाससुर-  
 20 भिणा चन्दनेनानुलिप्तसर्वाङ्गो विरचितामोदिमालतीकुसुमशेखरः  
 कृताम्बरपरिवर्ती रत्नकर्णपूरमात्राभरणः समुचितभोजनैः सह भूप-  
 तिभिराहारमभिमतरसास्वादजातप्रीतिरवनियो निर्वर्तयामास ।

परिपीतधूपधूमवर्तिरुपस्पृश्य च गृहीतताम्बूलस्तस्मात्प्रमृष्टमणि-



## कादम्बरी ।

- लनिहितकरतलस्तु कञ्चुकी राजानं व्यज्ञापयत् । देव देव्यो विज्ञाप-  
यन्ति । देवादेशादेष वैशम्पायनः स्नातः कृताहारश्च देवपादमूलं प्र-  
तीहार्यानीतः । इत्यभिधाय गते च तस्मिन् राजा वैशम्पायनमपृच्छ-  
त् । कच्चिदभिमतमास्वादितमभ्यन्तरे भवता किञ्चिदशनजातमिति । स  
5 प्रत्युवाच । देव किं वा नास्वादितम् । आमत्तकोकिललोचनच्छवि-  
र्नीलपाटलः कषायमधुरः प्रकाममापीतो जम्बूफलरसः । हरिनखर-  
भिन्नमत्तमातङ्गकुम्भमुक्तरक्तार्द्रमुक्ताफलत्विषि खण्डितानि दाडि-  
मबीजानि । नलिनीदलहरिन्ति द्राक्षाफलस्वादूनि च दलितानि स्वे-  
च्छया प्राचीनामलकीफलानि । किं वा प्रलपितेन बहुना । सर्वमेव  
10 देवीभिः स्वयं करतलोपनीयमानममृतायते । इत्येवंवादिनो वचन-  
माक्षिप्य नरपतिरब्रवीत् । आस्तां तावत्सर्वमेवेदम् । अपनयतु नः  
कुतूहलम् । आवेदयतु भवानादितः प्रभृति कात्स्नर्येनात्मनो जन्म  
कस्मिन्देसे । भवान्कथं जातः । केन वा नाम कृतम् । का माता । कस्ते  
पिता । कथं वेदानामागमः । कथं शास्त्राणां परिचयः । कुतः कलाः  
15 समासादिताः । किं जन्मान्तरानुस्मरणमुत वरप्रदानम् । अथवा  
विहंगवेषधारी कश्चिच्छन्नं निवससि । क्व वा पूर्वमुपितम् । कियद्वा  
वयः । कथं पञ्जरबन्धः । कथं चाण्डालहस्तगमनम् । इह वा  
कथमागमनमिति । वैशम्पायनस्तु स्वयमुपजातकुतूहलेन सबहुमान-  
मवनिपतिना पृष्ठो मुहूर्तमिव ध्यात्वा सादरमब्रवीत् । देव महतीयं  
20 कथा । यदि कौतुकमाकर्ण्यताम् ।

## कादम्बरी ।

अस्ति पूर्वापरजलनिधिवेलावनलम्ना मध्यदेशालंकारभूता मेख-  
 लेव भुवो वनकरिकुलमदजलसेकसंवर्धितैरतिविकचधवलकुलुम-  
 निकरमत्युच्चतया बारागणमिव शिखरदेशलमनुद्गहद्भिः पादपैरुप-  
 शोभिता मदकलकुररकुलदृश्यमानमरिचपल्लवा करिकलभकरमृ-  
 दिततमालकिसलयानोदिनी मधुमदोपरक्तकेरलीकपोलकोमलच्छ- 5  
 विना संवरद्वन्द्वदेवताचरणालक्तकरसरञ्जितेनेव पल्लवप्रचयेन संछा-  
 दिता शुककुलदलितदाडिमीफलद्रवार्द्धाकृततलैरतिचपलकपिकम्पि-  
 तककोलच्युतपल्लवफलशत्रुलैरनवरतनिपतितकुसुमरेणुपांसुलैः पथिक-  
 जनराचितलवङ्गपल्लवस्तुरैरतिकठोरनालिकेरकेतकीकरिरकेसरप -  
 रिगतप्रान्तैस्ताम्बूलीलतावनद्धपूगखण्डमण्डितैर्वनलक्ष्मीवासभवनैरि- 10  
 व विराजिता लतामण्डपैरुन्मदमातङ्गकपोलस्थलगलितमदसलिल-  
 सिक्तेनेव निरन्तरमेलाललावनेन मदगन्धिवान्धकारिता नखमुख-  
 लभेभकुम्भमुक्ताफललुब्धैः शबरसेनापतिभिरभिहन्यमानकेसरिशता  
 प्रेताधिपनगरीव सदासंनिहितमृत्युभीषणा महिषाधिष्ठिता च समरो-  
 द्यतपताकिनीव बाणासनारोपितशिलीमुखा विमुक्तसिंहनादा च का- 15  
 त्यायनीव प्रचलितखड्गभीषणा रक्तचन्दनालंकृता च कर्णासुतकथेव  
 संनिहितविपुलाचला शशोपगता च कल्पान्तप्रदोषसंध्यैव प्रनृत्तनी-  
 लकण्ठा पल्लवारुणा चामृतमथनवेलेव श्रीद्रुभोपशोभिता वारुणीपरि-  
 गता च प्रावृडिव धनदयामलानेकशतहृद्दालंकृता च चन्द्रमूर्तिरिव  
 सततमृक्षसार्थानुगता हरिणाध्यासिता च राज्यस्थितिरिव चमरमृ- 20  
 गवालव्यजनोपशोभिता समदगजघटापरिपालिता च गिरितनयेव  
 स्थाणुसंगता मृगपतिसेविता च जानकीव प्रसूतकुशला निशाचर-  
 परिगृहीता च कामिनीव चन्दनमृगनदपरिमलवाहिनी रुचिरागुह-

## कादम्बरी ।

निलकभूषिता च सौत्कण्ठेव विविधपल्लवानिलवीजिता समदना च  
 जालश्रीवेव व्याघ्रनखपाङ्गिमण्डिता गण्डकाभरणा च पानभूमिरिव  
 वक्रटितमधुकौशकशता प्रकीर्णविविधकुसुमा च • क्वचित्प्रलयवेलेव  
 महावराहदंष्ट्रासमुत्खातधरणिमण्डला क्वचिद्दशमुखनगरीव चटुल-  
 वानरवृन्दभज्यमानतुङ्गशालाकुला क्वचिदचिरनिर्वृत्तविवाहभूमिरिव  
 हरितकुशसमित्कुलुमशमीपलाशशोभिता क्वचिदुद्धृत्तमृगपतिनादभी-  
 तेव कण्टकिता क्वचिन्मत्तेव कोकिलकुलप्रलापिनी क्वचिदुन्मत्तेव  
 वायुवंगवृत्ततालशब्दा क्वचिद्विधवेवोन्मुक्ततालपत्ना क्वचित्समरभू-  
 मिरिव शरशतनिचिता क्वचिदमरपतितनुरिव नेत्रसहस्रसंकुला क-  
 10 चिन्नारायणमूर्तिरिव तमालनीला क्वचित्पार्थरथपताकेव वानराक्रा-  
 न्ना क्वचिदवनिपतिद्धारभूमिरिव वैत्रलताशतदुप्प्रवेशा क्वचिद्विराट-  
 नगरीव कीचकशतावृता क्वचिदम्बरश्रीरिव व्याधानुगम्यमानतरल-  
 तारकमृगा क्वचिद्गृहीतत्रतेव दर्भचीरजटावलकलधारिण्यपरिमितव-  
 डुलपन्नसंवयापि सप्तपर्णभूषिता क्रूरसचवापि मुनिजनसेविता पुष्प-  
 15 वत्यपि पवित्रा विन्ध्याटवी नाम ।

तस्यां च दण्डकारण्यान्तःपाति सकलभुवनतलख्यातमुत्पत्तिक्षेत्र-  
 मिव भगवतो धर्मस्य सुरपतिप्रार्थनापीतसकलसागरसलिलस्य मेरु-  
 मत्सराद्भगनतलप्रसारितविकूटशिरःसहस्रेण दिवसकररथगमनपथमप-  
 नेतुमभ्युद्यतेनावगणितसकलसुरसमूहवचसा विन्ध्यगिरिणाप्यनुल्लङ्घि-  
 20 ताज्ञस्य जठरानलजीर्णवातापिदानवस्य सुरासुरमुकुटमकरपन्नकोटी-  
 चुम्बितचरणरजसो दक्षिणाशामुखविशेषकस्य सुरलोकादेकहंकार-  
 निपातितनद्वेषप्रकटप्रभावस्य भगवतो महामुनेरगस्त्यस्य भार्यया लो-  
 पामुद्रया स्वयमुपरचितालवालकैः करपुटसलिलसेकसंवर्धितैः सुत-

निर्विशेषैरुपशोभितं पादपैस्तत्पुत्रेण च गृहीतव्रतेनाषाढिना पवित्रभ-  
स्मविरचितत्रिपुण्ड्रकाभरणेन कुशचीवरवाससा मुञ्जमेखलाकलित-  
मध्येन गृहीतहरितपर्णपुटेन प्रत्युटजमटता भिक्षां दृढदस्युनाम्ना पवि-  
त्रीकृतमतिप्रभूनेध्माहरणाच्च यस्येध्मवाह इति पिता द्वितीयं नाम च-  
कार दिशि दिशि शुकहरितैश्च कदलीवनैः श्यामलीकृतपरिसरं स-  
रिता च कलशयोनिपरिपीतसागरमार्गानुगतयेव बद्धवेणिकया गोदा-  
वर्या परिगतमाश्रमपदमासीत् ।

यत्र च दशरथवचनमनुपालयन्नुत्सृष्टराज्यो दशवदनलक्ष्मीवि-  
भ्रमविरामो रामो महामुनिमगस्त्यमनुचरन्सह सीतया लक्ष्मणोपर-  
चितरुचिरपर्णशालः पञ्चवट्यां कंचित्कालं सुखमुवास । चिरशून्ये- 10  
द्यापि यत्र शाखानिलीननिभृतपाण्डुकपोतपङ्क्तयो लग्नतापसाग्निहोत्र-  
धूमराजय इव लक्ष्यन्ते तरवः । बलिकर्मकुसुमान्युद्धरन्त्याः सी-  
तायाः करतलादिव संक्रान्तो यत्र रागः स्फुरति लताकिसलयेषु ।  
यत्र च पीतोद्गीर्णं जलनिधिजलमिव मुनिना निखिलमाश्रमोपान्त-  
वर्तिषु विभक्तं महाह्रदेषु । यत्र दशरथसुतनिशितशरनिकरनिपात- 15  
निहतरजनिचरबलबहुलरुधिरसिक्तमूलमद्यापि तद्वागाविद्धनिर्गतप-  
लाशमिवाभाति नवकिसलयमरण्यम् । अधुनापि यत्र जलधरस-  
मये गम्भीरमभिनवजलधरनिवहनिनादमाकुर्य्य भगवतो रामस्य त्रि-  
भुवनविवरव्यापिनश्चापघोषस्य स्मरन्तो न गृह्णन्ति शष्पकवलमज-  
स्त्रमभ्रुजललुलितदीनदृष्टयो वीक्ष्य शून्या दश दिशो जराजर्जरित- 20  
विशाणकोटयो जानकीसंवर्धिता जीर्णमृगाः । यस्मिन्ननवरतमृगया-  
निहतशेषवनहरिणप्रोत्साहित इव कृतसीताविप्रलम्भः क्रनकमृगो रा-  
घवमतिदूरं जहार । यत्र च मैथिलीवियोगदुःखदुःखितौ दशवद-

नविनाशपिशुनौ चन्द्रसूर्याविव कवन्धप्रस्तौ समं रामलक्ष्मणौ त्रि-  
 भुवनभयं महच्चक्रतुः । अत्यायतश्च यस्मिन्दशरश्चतुशरनिपातितो  
 योजनबाहोर्बाहुरगस्त्यप्रसादनागतनहुषाजगरकावशङ्कामकरोदृषिज-  
 नस्य । जनकतनया च भर्त्रा विरहविनोदनार्थमुटजाभ्यन्तरलिखिता  
 5 यत्र रामनिवासदर्शनेत्सुका पुनरिव धरणितलादुल्लसन्ती वनचरैर-  
 द्याप्यालोक्यते ।

तस्य चैवंविधस्य संप्रत्यपि प्रकटोपलक्ष्यमाणपूर्ववृत्तान्तस्याग-  
 स्त्याश्रमस्य नातिदूरे जलनिधिपानप्रकुपितवरुणोत्साहितेनागस्त्यम-  
 त्सरात्तदाश्रमसमीपवर्त्यपर इव वेधसा महाजलनिधिरुत्पादितः प्र-  
 10 लयकालविघटिताष्टदिग्भागसंधिवन्धं गगनतलमिव भुवि निपतितमा-  
 दिवराहसमुद्भूतधरामण्डलस्थानमिव सलिलपूरितमनवरतमज्जदुन्मद-  
 शबरकामिनीकुचकलशलुलितजलमुत्फुल्लकुमुदकुवलयकह्लारमुचि -  
 द्धारविन्दमधुविन्दुनिस्यन्दवद्धचन्द्रकमलिकुलपटलान्धकारितसौग -  
 न्धिकमारसितसमदसारसमम्बुरुहमधुपानमुत्तकलहंसकामिनीकृतको-  
 15 लाहलमनेकजलचरैर्पतंगदातसंचलनचञ्चलितवाचालवीचिमालमनिलो-  
 ह्लासितकल्लोलशिखरसीकरारब्धदुर्दिनमशङ्कितावतीर्णाभिरम्भःक्रीडा-  
 रागिणीभिः ह्यानसमये वनदेवताभिः केशपाशकुसुमैः सुरभीकृतमे-  
 कदेशावतीर्णमुनिजनापूर्यमाणकमण्डलुकलजलध्वनिमनोहरमुन्मिषदु-  
 त्पलवनमध्यचारिभिः सवर्णतया रसितानुमेयैः कादम्बकदम्बकै-  
 20 रासेवितमभिपेकावतीर्णपुलिन्दराजसुन्दरीकुचचन्दनधूलिधवलिततरं-  
 गमुपान्तजातकेतकीरजःपटलबद्धकूलपुलिनमासन्नाश्रमागततापसक्षा-  
 लितार्द्रवल्कलकंपायपाटलतटजलमुपतटविटपिपल्लवानिलवीजितमृधि-  
 रलतमालवीथिकान्धकारिताभिर्वालिननिर्वासितेन संचरता प्रतिदिन-

मृष्यमूकवासिना सुग्रीवेणावलुप्तफलपरिलघुलताभिरुदवासितापसानां  
 देवतार्चनोपयुक्तकुसुमाभिरुत्पतज्जलचरपतंगपक्षपुटविगलितजलबि-  
 न्दुसेकस्रकुमारकिसलयाभिर्लतामण्डपतलस्थितशिखण्डिमण्डलारब्ध-  
 ताण्डवाभिरनेककुसुमपरिमलवाहिनीभिर्वनदेवताभिः श्वासवासिताभि-  
 रिव वनराजिभिरुपसृद्धतीरमपरसागराशङ्किभिः सलिलमादातुमवती- 5  
 र्णैर्जलधरैरिव बहलपङ्कमलिनैर्वनकरिभिरनवरतमापीयमानसलिलम-  
 गाधमनन्तमप्रतिममपां निधानं पम्पाभिधानं पद्मसरः । यत्र च विक-  
 चकुवलयप्रभाश्यामायमानपक्षपुटान्यद्यापि मूर्तिमद्रामशापप्रस्तानीव  
 मध्यचारिणालोक्यन्ते चक्रनाम्नां मिथुनानि ।

तस्यैवंविधस्य पद्मसरसः पश्चिमे तीरे राघवशरप्रहारजर्जरित- 10  
 जीर्णतालतरुस्रण्डस्य च समीपे दिग्गजकरदण्डानुकारिणा जरदज-  
 गरेण सततमावेष्टितमूलतया बद्धमहालवाल इव तुङ्गस्कन्धावलम्बि-  
 भिरनिलवेष्टितैरहिनिर्मोकैर्धृतोत्तरीय इव दिक्चक्रवालपरिमाणमिव  
 गृह्यता भुवनान्तरालविप्रकीर्णेन शाखासंचयेन प्रलयकालताण्डवप्र-  
 सारितभुजसहस्रमुडुपतिशकलशेखरमिव विडम्बयितुमुद्यतः पुरा- 15  
 णतया पतनभयादिव गगनस्कन्धलम्बो निखिलशरीरव्यापिभिरति-  
 दूरोन्नताभिर्जीर्णतया शिराभिरिव परिगतो व्रततिभिर्जरातिलकबि-  
 न्दुभिरिव कण्टकैराचिततनुरितस्ततः परिणीतसागरसलिलैर्गगनागतैः  
 पञ्चरथैरिव शाखान्तरेषु निलीयमानैः क्षणमम्बुभारालसैरार्द्राकृतप-  
 ल्लवैर्जलधरपटलैरप्यदृष्टशिखरदेशस्तुङ्गतया नन्दनवनभ्रियमिवाव- 20  
 लोकयितुमभ्युद्यतः समीपवर्तिनामुपरि संचरतां गगनतलगमनखे-  
 दायासितानां रविरथतुरंगमाणां सुकूपरिच्छुतैः फेनपटलैः संदेहित-  
 नूलराशिभिर्धवलीकृतशिखरशाखो वनगजकपोलकण्डूयनलग्नमद-

*Chitra*

निलीनमत्तमधुकरमालेन लोहशृङ्खलाबन्धनिधलेनेव कल्पस्थायिना  
 मूलेन समुपेतः कोटरोभ्यन्तरनिविष्टैः स्फुरद्भिः सजीव इव मधु-  
 करपटलैर्दुर्योधन इवोपलक्षितशकुनिपक्षपातो नैलिननाभ इव वन-  
 मालोपगूढो नवजलधरव्यूह इव नभसि दर्शितोच्चतिरखिलभुवनत-  
 लावलोकनप्रासाद इव वनदेवतानामधिपतिरिव दण्डकारण्यस्य ना-  
 दक इव सर्ववनस्पतीनां सखेव विन्ध्यस्य शाखाबाहुभिरुपगूढैव  
 विन्ध्याटवीमवस्थितो महाञ्जीर्णः शालमलीवृक्षः ।

अत्र च शाखाप्रेषु कोटरोदरेषु पल्लवान्तरेषु स्कन्धसंधिषु जीर्ण-  
 वल्कलविवरेषु महावकाशतया विश्रब्धविरचितकुलायसहस्राणि दु-  
 10 रारोहतया विगलितविनाशभयानि नानादेशसमागतानि शुकशकुनि-  
 कुलानि प्रतिवसन्ति स्म । यैः परिणामविरलदलसंहतिरपि स वन-  
 स्पतिरविरलदलनिचयश्यामल इवोपलक्ष्यते दिवानिशं निलिनैः । ते  
 च तस्मिन्वनस्पतावतिवाह्यातिवाह्य रजनीमात्मनीडेषु प्रतिदिनमुत्था-  
 योत्थायाहारान्वेषणाय नभसि विरचितपङ्क्तयो मदकलहलधरहलमु-  
 15 खोत्क्षेपविकीर्णबहुस्रोतसमम्बरतले कलिन्दकन्यामिव दर्शयन्तः सु-  
 रगजोन्मूलितविगलदाकाशगङ्गाकमलिनीशङ्कामुपजनयन्तो दिवस-  
 कररथतुरगप्रभानुलिप्तमिव गगनतलमुपपादयन्तः संचारिणीमिव म-  
 रकतस्थलीं विडम्बयन्तः शैवलपल्लवावलिमिवाम्बरसरसि प्रसारय-  
 न्तो गगन्विततैः पक्षपुटैः कदलीदलैरिव दिनकरखरकरनिकरप-  
 20 रिखेदिताशामुखानि वीजयन्तो वियति विसारिणीं शष्पवीथीमिवा-  
 दचयन्तः सेन्द्रायुधमिवान्तरिक्षमादधाना विचरन्ति स्म शुकशकु-  
 न्यः । कृताहाराश्च पुनः प्रतिनिवृत्यात्मकुलायावस्थितेभ्यः शावके-  
 ष्यो विविधान्फलरसान्कलममञ्जरीविकागंश्च पहतहरिणरुधिरानुर-

स्तुशार्दूलनखतोऽतिपाटलेषु बन्धुदुटेन कृत्वा इत्याभरीद्वत्सर्गस्ये-  
नामाधारणेन पुहणापत्यप्रेम्या लसिद्धेव क्रोडान्तनिहिततनयाः क्षपाः  
क्षपयन्ति स्म ।

एकत्रिंशच्च जीर्णकोटरे जायया सह विनासतः पश्चिमे वनसि  
वर्तमानस्य <sup>केकेपट्टे पुनी</sup> कथमापि पितुरहमेवमेवो विधिवशात्तनुरभवत् । अर्वा-  
प्रचलया चाभिभृता सन्निव जायमानस्य प्रसन्नयेदमया ज्वनी मे लोका-  
न्तरमगमत् । अभिमतजाया विनाश शोकदुःखितोपि खलु तातः दुल-  
न्नेहादन्तनिगृह्य पटुप्रसरमपि शोकमेकाकी <sup>संवेदने परदेवे न्यसः</sup> मत्संवेधेन पर एवाभवत् ।  
अतिपरिणतवयाश्च <sup>कुशादीनां</sup> कुशादीनां कारिणी जन्मपावशिष्टजीर्णपिच्छजाल-  
जर्जरासवस्त्रस्तौसदेशशिथिलाभाषापोस्पतसत्पकारां पक्षान्तिकिञ्च 10  
हनुपारूढकम्पनया च संतापकारिणीमङ्गलज्ञां जरासिव विधुन्वद्-  
कठोरशेफालिकाकुष्ठनवालापिङ्गरेण कलनमन्त्ररीढलनमङ्गितश्री-  
णोपान्तलेखेन स्तुटिताप्रसोडिया चञ्चुदुटेन परनीद्वनिपतिताश्च  
शालिवल्लीभ्यस्तण्डुलकणानादायादाय वरमूलनिपतिनामि शुक्र-  
कुलावदलितानि फलशकलानि सभाहृत्य परिधमितुमशस्तो यजन- 15  
दात् । प्रतिदिवसमात्मिनी च बहुपभुक्तशेषनकणैठशात् ।

एकदा तु प्रभातसंध्यारागलौहिते यजनतलकमलिनैः शिवुरस्तपक्ष-  
संपुटे वृद्धहंस इव नन्दाकिनोपुलिनाडपरजलनिधितटश्चतवति च-  
न्द्रमसि परिणतरङ्गुगोमुपाण्डुनि व्रजति विशालतासाद्धानक्रवाले  
वज्रधिररक्तहरिसटा <sup>सिद्ध</sup> लोअलाहिभीभिरातमलाक्षिकतन्नुपाटलाभिराया- 20  
मिनीभिराशिरीकिरणवीधितिभिः पद्मरागरुशालायासंभार्जनीभिरि-  
व सन्नुत्सार्यमाणे गगनकुटिमधुसुभ्रमकरे तारागणे संध्यमुष्णसि-  
नुमुत्तीराशावलाब्देनि सानापरणीरभिवाचनरति सप्तभिःपण्डिते स-



- टगतविघटिनशुक्तिसंपुटविप्रकीर्णमरुगकरप्रेरणाभोगलितमुडुगणमिव  
 मुक्ताफलनिकरभुद्गहति धवलितपुलिननटमुदन्वति <sup>१</sup>पूर्वतरे नुपारवि-  
 न्दुवर्षिणि विबुद्धशिखिकुले विजृम्भमाणकेसरिणि करिणीकदम्ब-  
 कप्रबोध्यमानममदकरिणि क्षपाजलजडकेसरं कुसुमनिकरमुदयगि-  
 5 रिशिखरस्थितं सवितारमिवोद्द्विद्य पल्लवाञ्जलिभिः समुत्सृजति का-  
 वने रासभरोमधूमरासु वनदेवताप्रासादानां तरुणां शिखरेषु पारा-  
 वनमालायमालासु धर्मपताकास्विव समुन्मिपन्तीषु तपोवनाग्निहोत्र-  
 धूमलेखास्ववृक्षयासीकरिणि लुलितकमलवने रतिखिन्नशबरसीम-  
 न्तिनीश्वेदजलकणिकापहारिणि वनमहिषरोमन्थकेनविन्दुवाहिनि च-  
 10 लितेपल्लवलतालास्योपदेशश्यसनिनि विघटमानकमलखण्डमधुसीक-  
 रासारवर्षिणि कुडुमामोदवर्षितालिजाले निशावसानजातजडिभि म-  
 न्दमन्दसंनारिणि प्रवति प्राभातिके <sup>१</sup>मातरिश्वानि कमलवनप्रबोध-  
 मङ्गलपाटकावामिभगण्डडिण्डमानां मधुलिहां कुमुदोदरेषु घनघट-  
 मानदलपुटनिवद्धपक्षसंहनीनामुच्चरत्सु हुंकारेषु प्रभातशिशिरमारु-  
 15 ताहतमुत्तमत्रतुरसाश्लिष्टपल्लमालमिव सशेषनिद्राजिह्वतारं चक्षुरु-  
 न्मीलयत्सु शनैः शनैरुपरशय्याधूसरक्रोडरोमराजिषु वनमृगेष्वि-  
 तस्ततः संचरत्सु वनचरेषु विजृम्भमाणे श्रोत्रहारिणि पम्पासरःक-  
 लहंसकोलाहले समुल्लसति गर्तितशिखण्डिमण्डले मनोहरे घनगज-  
 कर्णतालशब्दे क्रमेण च गंगतलमार्गमवतरतो दिवसकरवारण-  
 20 स्यात् <sup>१</sup>च्युलत्रामरकलाप इवोपलक्ष्यमाणे मञ्जिष्ठारागलोहितेकिरणजाले  
 शनैः शनैरुदिते भगवति सवितरि पम्पासरःपर्यन्ततरुशिखरसंचा-  
 रिण्यध्यासितगिरिशिखरे दिवसकरजन्मनि इततारे पुनरिव कपीश्वरे  
 वनमधिपतति बालातपे स्पष्टे जाते प्रत्युषसि नक्षिरादिव दिव-

साष्टमभागभाजं स्पष्टभासि भास्वति भूते प्रयातेषु यथाभिमतानि  
 दिगन्तराणि शुक्रकुलेषु कुलायनिनीननिभृतशावकसनायेपि निःश-  
 ष्टतया शून्य इव तस्मिन्वनस्पतौ स्वनीडावस्थित एव ताते मयि च  
 शैशवाद्दसंजातबलसमुद्भिद्यमानपक्षपुटे तातस्य समीपवर्तिनि कोटर-  
 गते सहसैत्र तस्मिन्महावने संत्रासितसकलवनचरः सरभसमुत्पतत्प- 5  
 तत्रिपक्षपुटशब्दसंततो <sup>व्याजः न विमोक्षः</sup> भीतकरिपातचीत्कारपीथरः प्रचलितलताकुलि-  
 तमत्तालिकुलकणितमासलेः <sup>पक्षः</sup> परिभ्रमदुद्धोणवनवराहरवधर्वरो गिरि-  
 गुहासुप्रबुद्धसिंहनादोपबंहितः कम्पयन्निव तरुन्भगीरथावतार्यमाण-  
 गङ्गाप्रवाहकलकलवहली <sup>नामोत्तर</sup> भीतवनदेवताकर्णितो मृगयाकोलाहलध्वनि-  
 रुदचरत् । आकर्ष्य च तमहमश्रुतपूर्वमुपजातवेपथुरर्भकतया जर्ज- 10  
 रितकर्णविवरो भयविह्वलः <sup>पक्षः</sup> समीपवर्तिनः पितुः प्रतीकारबुद्ध्या ज-  
 राशिथिलपक्षपुटान्तरमविशम् ।

अनन्तरं च सरभसमितो गजयूथपतिल्लोलितक्रमलिनीपरिमल  
 इतः क्रोडकुलदृश्यमानभद्रमुस्तारसामोद इतः करिकलभभञ्ज्यमा-  
 नसल्लकीकषायगन्ध इतो निपतितशुष्कपन्नमर्मरध्वनिरितो वननहि- 15  
 षविषाणकोटिकुलिशभिद्यमानवल्मीकधूलिरितो मृगकदम्बकमितो  
 वनगजकुलमितो वनवराहयूथमितो वनमहिषयून्धमितः शिखण्डि-  
 मण्डलविरुतमितः कपिञ्जलकुलकलकूजितमितः कुररकुलकणि-  
 तमितो मृगपतिनखभिद्यमानकुम्भकुञ्जररस्तिनमियमार्द्रपङ्कमलिना व-  
 राहपद्धतिरियमभिनवशष्पकवलरसदयामला हरिणरोमन्थकैर्नसहति- 20  
 रियमुन्मदगन्धगजगण्डकण्डूयनपरिमलालीनमुखरमधुकरविरुतिरेषा  
 निपतितरुधिरबिन्दुसिक्तशुष्कपन्नपाटला रूपदव्येतद्विरुदचरणमृदि-  
 तविक्रिपल्लवपटलमेतत्खड्गिफुलक्रीडितमेष नखकोटिविलिखितविकट-

पञ्चलह्या रधिरपादलः कारिणौक्तिकपद<sup>१०५</sup>पुत्रा नृपपतिमार्जे एषा प्र-  
 त्यप्रसूतवनमृगीगर्भरधिरलोहिनी भूमिरियमटवेविणिकानुकारिणी<sup>१०६</sup>  
 पक्षवरस्य यूथपतेर्मदजलमलिना संचारवीथी च्छरीपङ्क्तिरियमनुग-  
 म्यतामुच्छुष्कमृग<sup>१०७</sup>करीषां सुला स्वरिततरमध्यास्यतामियं वनस्थली  
 ४ तत्तद्विखरजालह्यतामालोभ्यतां दिगियन्त्रकर्ण्यतामयं शब्दे गृह्यतां  
 धनुर्वहिनैः स्थीयतां विमुच्यन्तां श्वान इत्यन्योन्यमभिवदतो मृग-  
 यालसक्तस्य महतो जनसमूहस्य तदण्वनान्तदितविग्रहस्य क्षोभितका-  
 ननं कोलाहलमशृणवन् ।

अथ नातिचिरादिवानुतेपनार्द्रमृदङ्गध्वनिधीरेण गिरिनिवरविजृ-  
 10 ङ्मितप्रतिनादगम्भीरेण शबरशरताडितानां केसरिणां निनादेन संत्र-  
 स्तयूथमुक्तानामेकाकिनां च संचरतामनवरतकरास्कोटमिश्रेण जल-  
 धररसितानुकारिणा गजयूथपतीनां कण्ठगर्जितेन सरभससारमेव-  
 ध्विलुप्यमानावयवानामालोलकातरतरलतारकाणामणकानां च कर्ण-  
 कूजितेन निहतयूथपतीनां विधोपिनीनामनुशाकलभानां च स्थित्वा  
 स्थित्वा सभाकर्ण्य कलकलमुत्कर्णपल्लवानामितस्ततः परिभ्रमन्तीनां  
 प्रत्यप्रपतित्रिनाशशोकदीर्घेण करिणीनां चीत्कृत्वेन कतिपयदिवस-  
 प्रसूतानां च तद्विधेनुकानां त्रासपरिभ्रष्टपोतान्वेषिणीनामुन्मुक्तकण्ठ-  
 मतिकरणजारसन्तीनामाकृन्दितेन तत्तद्विखरसमुत्पतितानामाकुला-  
 कुलचारिणां च पक्षरथानां काताहलेन रूपानुसारप्रधाविनानां च  
 मृगयूथ<sup>१०८</sup> युगपदतिरभरुपादपाताभिहनाया भुवः कम्पमिव जनयता  
 चरणशब्देन कर्णान्ताकण्ठज्याना च मृदकलकरुणकामिणीकण्ठकूजित-  
 कलेन शरनिकरवर्षिणां धनुषां निनादेन पवनाहतिक्रणितधा-  
 राणामसीनां च कठिनमहिपस्कन्धपीडणानिनां रणितेन शुनां च सरभ-

मध्ये

सविमुक्तधरध्वनीनां वनान्तरव्यापिना ध्वानेन सर्वतः प्रचलितमि-  
व तदरण्यमभवत् । अत्रिराञ्च प्रशान्ते तस्मिन्मृगयाकलकले निर्वृ-  
ष्टमृकजलधरवृन्दाद्भुकाग्नि मथनावसानोपशान्तवारिणि सागर इव  
स्निमिततामुपागते कानने मन्दीभूतभयोहमुपजातकुतूहलः पितुरत्स-  
ङ्गादीषद्विन्न निष्क्रम्य कोटरस्थ एव शिरोधरां प्रसार्य संचासतरल- 5  
तारकः शैशवात्किमिदमिति समुपजातदिवृक्षस्तामेव दिशं चक्षुः  
प्राहिणवम् ।

अभिमुखमापतञ्च तस्माद्वनान्तरादर्जुनभुजदण्डसहस्रत्रिप्रकीर्णमिव  
नर्मदाप्रवाहमनिलवशाच्चलितमिव तमालकाननमेकीभूतमिव कालरा-  
त्रीणां यामसंघातमञ्जनशिलास्तम्भसंभारमिव क्षितिकम्पविघूर्णितम- 10  
न्धकारपुञ्जमिव रत्रिकिरणाकुलितमन्तकपरिवारमिव परिभ्रमन्तम-  
वदारितरसातलोद्भूतमिव दानवलोकमशुभकर्मसमूहमिवैकत्र समाग-  
तमशेषदण्डकारण्यवासिसुनिजनशापसार्थमिव संचरन्तमनवरतशर-  
निकरवर्षिरामनिहतखरदृषणबलनिवहमिव तदपध्यानात्पिशाचतामुप-  
गतं कलिकालबन्धुवर्गमिवैकत्र संगतमवगाहप्रस्थितमिव वनमहिषयू- 15  
थमचलाशिखरस्थितकेसरिकराकृष्टिपतनविशीर्णमिद कालमेघपटलम-  
खिलरूपविनाशाय धूमकेतुजालमिव समुद्भवमन्धकारितकाननमनेक  
सहस्रसंख्यमतिभयजननमुत्पातवेतालत्रातमिव शबरसैन्यमद्राक्षम् ।

मध्ये च तस्यातिमहतः शबरसैन्यस्य प्रथमे वयासि वर्तमानम-  
तिकर्कशात्वादायसमिव निर्मितमेकलव्यमिव जन्मान्तरागतमुद्भि- 20  
द्यमानदमभुराजितया प्रथममदलेखामण्ड्यमानगण्डभित्तिमिव गज-  
व्यूथपतिकुम्भारकमसितकुवलयदयामेन देहप्रभाप्रवाहेण कालिन्दीज-

- लेनेव पूरितारण्यमाकुटिलापेण स्कन्धावलम्बिना कुन्तलभारेण केसरिणमिव गजमदमलिनीकृतेन केसरकलापेनोपेतमायतललाटमतिदुङ्ग-  
घोरत्रोणमेककर्णाभरणतामुपनीतस्य भुजंगफणमग्नोपाटलैरंशुभिरा-  
लोहितीकृतेन पर्णशयनाभ्यासाह्वयपल्लवरागेणेव वामपार्श्वेन विरा-  
5 जमानमचिरप्रहतगजकपोलगृहीतेन सप्रच्छदपरिमलवाहिना कृष्णागु-  
रुपङ्केणेव सुरभिणा मदेन कृताङ्गरागमुपरि तत्परिमलान्धेन भ्रम-  
ता मायूरातपत्रानुकारिणा मधुकरकुलेन तमालपल्लवेनेव निवारि-  
तातपमालोलकर्णपल्लवव्याजेन भुजबलनिर्जितया भयप्रयुक्तसेवया वि-  
न्ध्याटव्येव क्लृप्तलेनपमृज्यमानगण्डस्थलस्वेदलेखमापाटलया हरि-  
10 गकुलक्षयरात्रिसंध्यायमानया शोणितार्द्रयेव दृष्ट्या रञ्जयन्तमाशावि-  
भागानाजानुलम्बेन कुञ्जरकरप्रमाणमिव गृहीत्वा निर्मितेन चण्डिका-  
रुधिरबलिप्रदानार्थमसकृन्निशितशस्त्रोल्लेखविषमिताशिखरेण भुजयु-  
गलेनोपशोभितमन्तरान्तरालग्राह्यानहरिणरुधिरबिन्दुना स्वेदजलक-  
णिकाचिनेन गुञ्जाफल्लविमिश्रैः करिकुम्भमुक्ताफलैरिव रचिताभ-  
15 रणेन विन्ध्यशिलातलेविशालेन वक्षःस्थलेनोद्भासमानमविरतभ्रमा-  
भ्यासादुल्लिखितोदरमिभमदमलिनमालानस्तम्भयुगलमुपहसन्तमित्रोत्-  
दण्डद्वयेन लीक्षालोहितकौशेयपरिधानमकारणेपि क्रूरतया बद्ध-  
त्रिपताकोमधुकुटिकराले लूलाटफलके प्रबलभक्त्याराधितया मत्परि-  
ग्रहोयमिति कात्यायन्या त्रिशूलेनेवाङ्कितमुपजातपरिचयैरनुगच्छद्भिः  
20 भ्रमवशाहूरविनिर्गताभिः स्वभावपाटलतया शुष्काभिरपि हरिणशो-  
णितमिव क्षरन्तीभिर्जिह्वाभिरावेद्यमानखेदैर्विवृतमुखतया स्पष्टदृष्ट-  
दन्तांशूदंष्ट्रान्तराललम्बकेसरिसटानिव सृक्कभागानुद्गहद्भिः स्थूलवरा-  
टकमालिकापरिगतकण्ठैर्महावराहदंष्ट्राप्रहारजर्जरैरल्पकायैरपि महा-

शक्तित्वाद्नुपजातकेसरैरिव केसरिकिशोरकैर्मृगवधूवैधव्यदीक्षादान-  
 दक्षैरनेकवर्णैः श्वभिरतिप्रमाणाभिश्च केसरिणामभयप्रदानयाचनार्थमा-  
 गताभिः सिंहीभिश्च कौलेयककुटुम्बिनीभिरनुगम्यमानुं कैश्चिद्-  
 हीतचमरबालगजदन्तभारैः कैश्चिदच्छिद्रपर्णबद्धमधुपुच्छैः कैश्चिन्मृगप- ५  
 तिभिरिव जकुम्भमुक्ताफलनिकरसनाथपाणिभिः कैश्चिद्यानुधानैरि- 5  
 व गृहीतपिशितभारैः कैश्चित्प्रमथैरिव केसरिकृत्तंधारिभिः कैश्चि-  
 त्क्षपणकैरिव मयूरपिच्छवाहिभिः कैश्चिच्छशुभिरिव काकपक्षधरैः  
 कैश्चित्कृष्णत्रितमिव दर्शयद्भिः समुत्खातविधृतगजदन्तैः कैश्चि-  
 ज्जलदागमदिवसैरिव जलधरच्छायामलिनाम्बरैरनेकवृत्तान्तैः श-  
 बरवृन्दैः परिवृतमरण्यमिव सखद्भुधेनुकमभिनवजलधरमिव मयू- 10  
 रपिच्छचित्रचापधारिणं बकराक्षसमिव गृहीतैकचक्रमरुणानुजामिवो-  
 ष्टानेकमहानागदशनं भीष्ममिव शिखण्डिशत्रुं निदाघदिवसमिव  
 सतताविर्भूतमृगतृष्णं विद्याधरमिव मानसवेगं पराशरमिव यो-  
 जनगन्धानुसारिणं घटोत्कचमिव भीमरूपधारिणमचलराजकन्य-  
 काकेशपाशमिव नीलकण्ठचन्द्रकाभरणं हिरण्याक्षदानवमिव म- 15  
 हावराहदंष्ट्राविभिन्नवक्षःस्थलमतिरागिणमिव कृतबहुवन्दीपरिग्रहं पि-  
 शिताशनमिव रक्तलुब्धकं गीतकलाविन्यासमिव निर्षादानुगतम-  
 म्बिकात्रिशूलमिव महिषरुधिरार्द्रकायमभिद्रव्ययौवनमपि क्षपितबहु-  
 वयसं कृतसारमेयसंग्रहमपि फलमूलाशनं कृष्णमप्यसुदशनं स्व-  
 च्छन्दप्रचारमपि दुर्गैकशरणं क्षितिभृत्पादानुवर्तिनमपि राजसेवा- 20  
 नभिज्ञमपत्यमिव विन्ध्यस्यांशावतारमिव कृतान्तस्य सहोदरमिव  
 पापस्य सारमिव कलिकालस्य भीषणमपि महासत्त्वतया गम्भीर-  
 मिर्वापलक्ष्यमाणमनभिभवनीयाकृतिं मातङ्गकनामानं शबरसेनाप-

निमग्नदयम् । अभिधानं तु पश्चात्तस्याहमश्रौषम् ।

- आलीङ्ग मे मनसि । अहो <sup>मोह</sup>मोहप्रायमेतेषां जीवितं साधुजनविश-  
 निनं च चरितम् । तथा हि । पुरुषपिशितो <sup>व</sup>पहारे धर्मबुद्धिः ।  
 आहारः साधुजननिन्दितो मधुमांसादिः । अमो मृगया । शास्त्रं  
 ६ शिवास्तुम् । समुपदेष्टारः सदसतां कौशिकाः । प्रज्ञा शकुनिज्ञानम् ।  
 परिचिताः श्वानः । राज्यं शून्यास्वटवीपु । आपानकमुत्सवः । मि-  
 ल्लाणि क्लृप्तकर्मसाधनानि धनूषि । सहाया विषदिग्धमुखा भुजंगा  
 इव सायकाः । गीतमुत्सादकारि मुग्धमृगाणाम् । कलत्राणि बन्दी-  
 गृहीताः परयोषितः । क्रूरात्मभिः शार्दूलैः सह संवासः । पशुरु-  
 10 यिरेण देवतार्चनम् । मांसेन बलिकर्म । चौर्येण जीवनम् । भूषणानि  
 भुजंगमणयः । वनगजमदैर्ङ्गरागः । यस्मिन्नेव कानने निवसन्ति  
 तद्देशोत्खानभूलमशेषतः कुर्वते । इति चिन्तयत्येव मयि स शबर-  
 सेनापतिरटवीभ्रमणसमुद्भवं श्रमसपनिनीधुरागत्य तस्यैव शाल्मली-  
 तरोरुधप्रच्छायायामवतारितक्रीदण्डस्त्वरितपरिजनोपनीतपल्लवासेने स-  
 15 म्पाविशत् । अन्यतमस्तु शबरयुवा ससंभ्रममवतीर्य तस्मात्कारयु-  
 गलपरिक्षोभिताम्भसः सरसो वैदूर्यद्रवानुकारि प्रलयदिवसकरकिर-  
 णोपतापादम्बरैकदेशमिव <sup>विनी</sup>त्रिलीनिमिन्दुमण्डलादिव प्रस्यन्दितं द्रुत-  
<sup>transparent</sup>मिव मुक्ताफलनिकरमत्यच्छतया स्पशानुमेयं हिमजडमरविन्दको-  
 शरजःकषायमम्भः कमलिनीपत्तपुटेन प्रत्ययोद्धृताश्च धौतपङ्कनि-  
 20 र्भलमृणालिकाः समुपाहरत् । आपीतसलिलश्च सेनापतिस्ता मृणालि-  
 काः शशिकला इव सैहिकेयः क्रमेणादवात् । अपगतभ्रमश्चात्थाय  
 परिपीताम्भसा सकलेन तेन शबरसैन्येनानुगम्यमानः शनैःशनैरभि-  
 शनं दिगन्तरमयासीत् ।

एकतमस्तु जरच्छबरस्तस्मात्पुलिन्दवृन्दादनोसादितेहरिणपिशितः  
 पिशिताशन इवातिविकृतदर्शनः पिशितार्थी तस्मिन्नेव तरुतले मुहूर्त-  
 मित्र व्यलम्बत । अन्तरिते च शबरसेनापतौ स जीर्णशबरः पिव-  
 निवास्माकमार्युपि रुधिरविन्दुपाटलया कपिलभूलतापरिवेषभीषण-  
 या दृष्ट्या गणयन्निव शुककुलकुलायस्थानानि श्येन इव विहगा- 5  
 मिषास्वादलालसः सुचिरमारुहक्षुस्तं वनस्पतिमा मूलादपश्यत् ।  
 उत्क्रान्तमिव तस्मिन्क्षणे तदालोकनभीतानां शुककुलानामसुभिः ।  
 किमिव हि दुष्करमकरुणानाम् । यतः स तमनेकतालतुङ्गमभ्रंक्षशा-  
 खाशिखरमपि सोपानैरिवायत्नेनैव पादपमारुह्य ताननुपजातोत्पतन-  
 श्चिक्तीन्कांश्चिद्विलपदिवसजातान्गर्भच्छविपाटलाञ्छालमलीकुलुमशङ्कामु- 10  
 षजनयतः कांश्चिदुद्विद्यमानपक्षतया नलिनीसंघर्तिकानुकारिणः कां-  
 श्चिदर्कफलसदृशान्कांश्चिल्लोहितायमानत्रञ्चुकोटीनीपद्मिघटितदलपुटपा-  
 टलमुखानां कमलमुकुलानां श्रियमुद्रहतः कांश्चिदनवरतशिरःक-  
 म्पव्याजेन निवारयत इव प्रतीकारासमर्थानिकैककम्प-  
 वनस्पतेः शाखान्तरेभ्यः कोटरेभ्यश्च शुकशावकानग्रहीत् । अपगता- 15  
 सूश्च कृत्वा क्षितावपातयत् ।

तातस्तु तं महान्तमकाण्ड एव प्राणहरमप्रतीकारर्मुपलब्धमुपनत-  
 मालोक्य द्विगुणतरोपजातवेपथुर्मरणभयादुद्गन्ततरलतारकां विषा-  
 दभून्यामभ्रुजलस्रुतां दृशमितस्ततो दिक्षु विक्षिपन्नुच्छुष्कतालुरात्म-  
 प्रतीकाराक्षमस्त्रासन्नसंघिदिशायिलेन पक्षसंपुटेनाच्छाद्य मां तत्का- 20  
 लोचितप्रतीकारं मन्यमानः स्नेहपरवशो मद्रक्षणाकुलः किं कर्तव्य-  
 नाविमूढः क्रोडविभागेन सामग्र्येभ्य तस्थौ । असावपि पापः क्रमेण  
 शाखान्तरेः संवहमाणः कोटरद्वारमागत्य जीर्णोसितभुजंगभोगी-



- पणं प्रसार्य विविधवनवराहवसाविस्रगन्धि करतलं क्रोदण्डगुणाकर्षणत्रणाङ्कितप्रकोष्ठमन्तरुदण्डानुकारिणं वामबाहुमतिनृशंसो मुहुर्मुहुर्दत्तचक्षुप्रहारमुत्कूजन्तमाकृष्य तातमपगतासुमकरोत् । मां तु स्वल्पत्वाद्भयसंपिण्डिताङ्गत्वात्सावशेषत्वादायुषः कथमपि पक्षसंपु-  
 5 टान्तरगतं नालक्षयत् । उपरतं च तमवनितले शिथिलशिरोधरम-  
 धेःमुखममुञ्चत् । अहमपि तच्चरणान्तराले प्रवेशितशिरोधरो निभृ-  
 तमङ्गुनिलीनस्तेनैव सहापतन् । <sup>अतस्तु अस्मिन् अस्मिन् अस्मिन्</sup> ~~अनश्नितुमुपयत्तया~~ तु पवनवशसंपु-  
 स्त्रितस्य महलः शुष्कपन्नराशेरुपरि पणितमात्मानमपश्यम् । अङ्गानि  
 येन मे नाशीर्यन्त यावच्चासौ तस्मात्तलशिखरान्नावतरति तावद-  
 10 हमवशीर्णपर्णसवर्णत्वादस्फुटोपलक्ष्यमाणमूर्तिः पितरमुपरतमुत्सृज्य  
 नृशंस इव प्राणपरित्यागयोग्येपि काले बालतया कालान्तरमुवः  
 क्षेहरसस्यानभिज्ञो जन्मसहभुवा भयेनैव केवलमभिभूयमानः किं-  
 चिदुपजाताभ्यां पक्षाभ्यामीषत्कृतावष्टम्भो <sup>अथार्थे</sup> लुठन्नितस्ततः कृतान्त-  
 मुखकुहरादिव विनिर्गतमात्मानं मन्यमानो नातिदूरवार्तिनः शव-  
 15 रसुन्दरीकर्णपूररचनोपयुक्तपल्लवस्य संकर्षणपटनीलच्छाययोपहसन  
 इव गदाधरदेहच्छविमच्छैः कालिन्दीजलच्छेदैरिव विरचितच्छेदस्य  
 वनकरिमदसलिलैरिवोपसिक्तकिसलयस्य विन्ध्याटवीकेशपाशाश्रिय-  
 मुद्ग्रहतो दिवाप्यन्धकारितस्त्राखान्तरस्याप्रविष्टसूर्यकिरणमतिगहनमप-  
 रस्येव पितुरुत्सङ्गमतिमहतस्तमालविटपिनो मूलदेशमविशम् ।  
 20 अवतीर्थ स तेन समयेन क्षितितलविप्रकीर्णान्संहत्य ताञ्छुक्क-  
 शिशूनेकलतापाशसंयतानाबध्य पर्णपुटेतिस्वरितगमनः सेनापतिग-  
 तेनैव वर्त्मना तामेव दिशमगच्छत् । मां तु लब्धजीविताशं प्रत्य-  
 त्रपितृमरणशोकशुष्कहृदयमतिदूरपातादायासितशरीरं संत्वासजात्

सर्वोद्भोस्तापिनी बलवती पिपासा परवशमकरोन् । अनया च  
कालकलया लुदूरभतिक्रान्तः स पापकृदिति परिकलय्य किञ्चिदुन्न-  
मितकंधरो भयचकितया दृशा दिशोवलोक्य तृणेपि चलति पुनः प्र-  
तिनिवृत्त इति तमेव पदे पदे पापकारिणमुत्प्रेक्षमाणो निष्क्रम्य तस्मा-  
त्तमालतरुमूलात्सलिलसमीपमुपसर्तुं प्रयत्नमकरवम् । 5

अजातपक्षतया च नातिस्थिरंचरणसंचारस्य मुहुर्मुहुर्मुखेन पततो  
मुहुस्तिर्यङ्गिपतन्तमात्मानमेकया पक्षपाल्या संधारयतः क्षितितलसं-  
सर्पणमातुरस्थानभ्यासवशादेकमपि दत्त्वा पदमनवरतमुन्मुखस्य  
स्थूलस्थूलं असतो धूलिधूसरस्य संसर्पतो मम समभून्मनसि । अति-  
कष्टास्वप्यवस्थासु जीवितनिरपेक्षा न भवन्ति खलु जगति प्राणिनां 10  
प्रवृत्तयः । नास्ति जीवितादन्यदभिन्नतरमिह जगति स्वर्जन्तूना-  
म् । एवमुपरतेपि सुगृहीतनाम्नि ताते यदहमविकलेन्द्रियः पुनरेव  
प्राणिमि । धिङ्गामकरुणमतिनिष्ठुरमकृतज्ञम् । अहो सोढपितृमरणशोक-  
दारुणं येन मया जीव्यते । उपकृतमपि नापेक्ष्यते । खलं हि खलु मे  
हृदयम् । मया हि लोकान्तरंगतायामम्बायां नियम्य शोकवेगमा 15  
प्रसवदिवसात्परिणतवयसापि सता तैस्तैरुपायैर्मत्संवर्धनङ्गेशमतिमहा-  
न्तमपि स्नेहवशादगणयता यत्तातेन परिपालितस्तत्सर्वमेकपदे विस्मृ-  
तम् । अतिकृपणाः खल्वमी प्राणाः । यदुपकारिणमपि तातमद्यापि  
क्वपि गच्छन्तं नानुगच्छन्ति । सर्वथा न किञ्चिन्न खलीकरोति जीवि-  
ततृष्णा । यदीदृगवस्थमपि मामयमायासयति जलाभिलाषः । मन्ये 20  
चागणितपितृमरणशोकस्य निर्घृणतैव केवलमियं मम सलिलपान-  
बुद्धिः । अद्यापि दूर एव सरस्तीरम् । तथा हि । जलदेवतानूपुररवा-  
नुकारि दूरेष्वपि कलहंसविरुतमेतत् । अस्फुटानि श्रूयन्ते सारसरसि-

तानि । अयं च विप्रकर्षाद्दशामुखविसर्पणविरलः संवरति नलिनी-  
 षडपरिमलः । दिवसस्य चेत्यमतिकष्टा दशा वर्तते । तथा हि । रविर-  
 म्बरतलमध्यवर्ती स्फुरन्तमातपमनवरतममलधूलिनिकरमिव विकि-  
 रति कैरैः । अधिकामुपजनयति तृषामातपस्पर्शसंतप्रपांसुपटलदुर्गमा  
 5 भूमिः । अतिप्रबलपिपासावसन्नानि गन्तुमल्पमपि मे नालमङ्गकानि ।  
 अप्रभुरस्म्यात्मनः । सीदति मे हृदयम् । अन्धकारतामुपयाति चक्षुः ।  
 अपि नाम खलो विधिरनिच्छतोपि मे मरणमद्योपपादयेत् ।

इत्येवं चिन्तयत्येव मयि तस्मात्सरसो नातिदूरवर्तिनि तपोवने जा-  
 बालिर्नाम महातपा मुनिः प्रतिवसति स्म । तत्तनयश्च हारीतनामा  
 10 नापसकुमारकः सनत्कुमार इव सर्वविद्यावदातचेताः सवयोभि-  
 रपरैस्तपोधनकुमारकैरनुगम्यमानस्तेनैव पथा द्वितीय इव भगवान्वि-  
 भायश्चुरतितेजस्वितया दुर्निरीक्ष्यमूर्तिरुद्यता दिवसकरमण्डलादिवो-  
 त्कीर्णस्तडिद्भिरिव रचितावयवस्तप्रकनकद्रवेणैव बहिरुपलिप्तमूर्तिरा-  
 पिशङ्गावदातया देहप्रभया स्फुरन्त्या सबालातपमिव दिवसं सदा-  
 15 वानलमिव वनमुपदर्शयन्नुत्तमलोहलोहिनीनामनेकतीर्थाभिषेकपूताना-  
 मंसस्थलावलम्बिनीनां जटानां निकरेणोपेतः स्तम्भितशिखाकलापः  
 खाण्डववनर्दिधक्षया कृतकपटबटुवेष इव भगवान्पावकस्तपोवनदेव-  
 तानूपुरानुकारिणा धर्मशस्त्रनकटकेनेव स्फाटिकेनाक्षवलयेन दक्षिण-  
 श्रवशात्रलम्बिना विराजमानः सकलविषयोपभोगनिवृत्त्यर्थमुपपा-  
 20 दित्वा ललाटपट्टके त्रिसत्येनेव भस्मत्रिपुण्ड्रकेणालंकृतो गगनगमनो-  
 न्मुखवलाकानुकारिणा स्वर्गमार्गमिव दर्शयता सततमुद्गीवेण स्फाटि-  
 कणिकमण्डलुनाध्यासितवामकरतलः स्कन्धदेशावलम्बिना कृष्णा-  
 जिनेन नीलपाण्डुभासा तपस्तृष्णानिपीतेनान्तर्निष्पतता धूमपटलेनेव

परीतमूर्तिरभिनवविससूत्रनिर्मितेनेव प्ररिलघुतया पवनलोलेन निर्मा-  
सविरलपार्श्वकपञ्जरमिव गणयता वामांसावलम्बिना यज्ञोपवी-  
तेनोद्गासमानो देशतार्चनार्थमागृहीतवनलताकुसुमपरिपूर्णपर्णपुटस-  
नाथशिखरेणाषाढदण्डेन व्यापृतसव्येतरपाणिर्विषाणशिखरोत्खातामु-  
द्ग्रहता स्नानमृदमुपजातपरिचयेन नीवारमुष्टिसंवाधितेन कुशकुसुमल- 5  
तायास्यमानलोलदृष्टिना तपोवनमृगेणानुयातो विटप इव कोमलक्-  
ल्कलावृतशरीरो गिरिरिव समेखलो राडुरिवासकृदास्वादितसोमः  
पद्मनिकर इव दिवसकरमरीचिपो नदीतटतरुरिव सततजलक्षाल-  
नविमलजटः करिकलभ इव विकचकुमुद्दलशकलसितदशनो द्रौ-  
गिरिव कृपानुगतो नक्षत्रराशिरिव चित्रमृगकृत्तिकाश्लेषोपशोभितो घ- 10  
र्मकालदिवस इव क्षपित<sup>रात्रि</sup>कृदोषो जलधरसमय इव प्रशमितरजःप्र-  
सरो वरुण इव कृतो<sup>रपि विशालः</sup>दवासा हरिरिवापनीतनरकभयः प्रदोषारम्भ  
इव संध्यापिङ्गलतारकः प्रभातकाल इव बालातपकपिलो रविरथ  
इव दृढनियमिताक्षचक्रः सुराजेव निगूढमन्त्रसाधनक्षपितविग्रहो  
जलनिधिरिव करालशङ्खमण्डलाव<sup>ह्मादि</sup>त्ता भगीरथ इव<sup>पट्ट</sup>सकृद्दृष्टगङ्गा-  
पतारो मधुकर इवासकृदनुभूते<sup>पट्ट</sup>पुष्करवनवासा वनचरोपि कृतमहा-  
<sup>तमाधि</sup>लयप्रवेशोसंयतोपि मोक्षार्थी सामप्रयोगपरोपि सततार्वाकृत्स्वितदण्डः  
सुप्तोपि प्रबुद्धः संनिहितनेत्रद्वयोपि परित्यक्त<sup>वि परी नट शस्त</sup>वामलोचनेस्तदव कम-  
लसरः सिद्धासुरपागमत् ।

प्रायेणाकारणमिन्नाप्यतिकरुणाद्राणि च सदा खलु भवन्ति सतां 20  
चेतांसि । यतः स मां तदवस्थमालोक्य समुपजातदयः समीपवर्ति-  
नमृषिकुमारकमन्यतममब्रवीत् । अयं कथमपि शुकाशिशुरसंजात-  
पक्षपुट एव तरुशिखरादस्मात्परिच्युतः । श्येनमुखपरिभ्रष्टेन बानेन

- भवितव्यम् । तथा हि । अतिद्वीयस्तथै प्रपातस्याल्पशेषजीवितोय-  
 मामीलितलोचनो मुहुर्मुहुर्मुखेन पतति मुहुर्मुहुरत्युल्बणं श्वसिति मुहु-  
 र्मुहश्चक्षुपुटं विवृणोति । न शक्नोति शिरोधरां धारयितुम् । तदेहि या-  
 त्रदेवायमसुभिर्न वियुज्यते तावदेव गृहाणन्मवतारय सलिलसमी-  
 5 पम् । इत्यभिधाय तेन मां सरस्तीरमनाययत् । उपसृत्य च जलसमी-  
 पमेकदेशनिहितदण्डकमण्डलुगादाय स्वयं मां मुक्तप्रयत्नमुत्तानितमु-  
 खमङ्गुल्या कतिचित्सलिलत्रिन्दूनपाययत् । अम्भःक्षोदकृतसेकं च स-  
 मुपजातनवीनप्राणमुपतटप्ररूढस्य नलिनीपलाशस्य जलशिशिरायां छा-  
 यायां निधाय समुचितमकरोत्क्षानविधिम् । अभिषेकावसाने चानेकप्रा-  
 10 गायामपूतो जपन्पवित्राण्यघमर्षणानि प्रत्यग्रभग्नैरुन्मुखो रक्तारविन्दै-  
 र्नेलिनीपक्षपुटेन भगवते सवित्रे दत्त्वार्धमुदतिष्ठत् । आगृहीतधौतधवल-  
 वल्कलश्च सहज्योत्स्न इव संध्यातपः करतलनिर्धूननविशदजटः कमण्ड-  
 लुमापूर्य शुचिना सरोवारिणा प्रत्यग्रक्षानार्द्रजटेन सकलेन तेन मुनिकु-  
 मारककदम्बकेनानुगम्यमानो मां गृहीत्वा तपोवनाभिमुखं शनैरगच्छत् ।  
 15 अनतिदूरमिव गत्वा दिशि दिशि सदासंनिहितकुसुमफलैस्ता-  
 लतिलकतमालहिन्तालबकुलबहुलैरेरालताकुलितनालिकेरीकलापैर्लो-  
 ललोध्रलवलीलवङ्गपल्लवैरुल्लसितचूतरेणुपटलैरलिकुलशंकारमुखरस-  
 हकारैरुन्मदकोकिलकुलकलापकोलाहलिभिरुत्फुल्लकेतकीरजःपुञ्जपि-  
 च्चरैः पूगीलतादोलाधिरूढवर्नदेवतैस्तारकावर्षमिवाधर्मविनाशपिशुनं  
 20 कुसुमर्निकरमनिलचलितमनवरतमतिधवलमुत्सृजद्भिः संसक्तपादपैः  
 काननैरुपगूढमचक्रितप्रचलितकृष्णसारशतशबलाभिरुत्फुल्लकमलिनी-  
 लोहिनीभिर्मायीचमायामृगावलूनरूढवीरुहलभिर्दाशरथिचापकोटिक्षत-  
 कन्दर्गतविषमिततलाभिर्दण्डकारण्यस्थलीभिरुपशोभितप्रान्तमागृहीत -

समित्कुशकुसुममृद्धिरध्ययनमुखरशिष्यानुगतैः सर्वतः प्रविशद्भिर्मुनि-  
भिरशून्योपकण्ठमुत्कण्ठितशिखण्डिमण्डलश्रूयमाणजलकलशपूरण -  
ध्वानमनवरताज्याहुनिश्रीतैश्चित्रभानुभिः सशरीरमेव मुनिजनममर-  
लोकं निनीपुभिरुद्भूयमानधूमलेखाछलेनाबध्यमानस्वर्गमार्गगमनसोपा-  
नसेतुमिवोपलक्ष्यमाणमासन्नवर्तिनीभिस्तपोधनसंपर्कादिवापगतकालु - 5  
प्याभिस्तरंगपरंपरासंक्रान्तरविविम्बपङ्क्तिभिस्तापसदर्शनागतसप्रार्थिमा-  
लाविगाह्यमानाभिरिवातिविकचकुमुदवनमृषिजनमुपासितुमवतीर्णं अ-  
हगणमिव निशासृहन्तीभिर्दीर्घिकाभिः परिवृतमनिलावनमिताशिख-  
राभिः प्रणम्यमानमिव वनलताभिरनवरतमुक्तकुसुमैरभ्यर्च्यमानमिव  
पादपैराबद्धपल्लवाञ्जलिभिरुपास्यमानमिव विटपैरुटजाजिरप्रकीर्णशु - 10  
ष्यच्छ्यामाकुमुपसंगृहीतामलकलवलीकर्कन्धूकदलीलकुचपनसचूतता-  
लफलमध्ययनमुखरबटुजनमनवरतश्रवणगृहीतवपट्टारवाचालशुककु-  
लमनेकसारिकोद्भुष्यमाणसुब्रह्मण्यमरण्यकुकुटोपभुज्यमानवैश्वदेवव -  
लिपिण्डमासन्नवापीकलहंसपोतभुज्यमाननीवारबलिमेणाजिह्वापल्लवोप-  
लिह्यमानमुनिबालकमग्निकार्यार्धदग्धसिमिसिमायमानसमित्कुशकुसु - 15  
ममुपलभन्ननालिकेररसस्निग्धशिलातलमचिरक्षुण्णवल्कलरसपाटलभू-  
तलं रक्तचन्दनोपलिप्तादित्यमण्डलकनिहितकरवीरकुसुममितस्ततो  
विक्षिप्रभस्मलेखाकृतमुनिजनभोजनभूमिपरिहारं परिचितशाखामृगक-  
राक्ताष्टिनिष्कास्यमानप्रवेद्यमानजरदन्धतापसमिभकलभकार्धोपभुक्त-  
पतितैः सरस्वतीभुजलताविगलितैः शङ्खवल्यैरिव मृणालशकलैः क - 20  
ल्माषितमृषिजनार्थमेगकैर्घ्रिषाणाशिखरोत्खन्यमानविबिधकन्दमूलम -  
म्बुपूर्णपुष्करपुटैर्वनकरिभिरापूर्यमाणविटपालवालकमृषिकुमारकाङ्क -  
प्यमाणवनवराहदंष्ट्रान्तराललग्नशालूकमुपजातपरिचयैः कलापिभिः

- पक्षपुटपवनसंधुक्ष्यमाणमुनिहोमहुताशनमारब्धामृतचरुचरुगन्धमर्ध -  
 पक्रपुरोडाशपुण्यपरिमलामोदितमविच्छिन्नाज्यधाराहुतिहुतमुग्ङ्कार-  
 मुखरितमुपचर्यमाणातिथिवर्गं पूज्यमानपितृदैवृतमर्च्यमानहरिहरपि-  
 तामहमुद्दिश्यमानश्राद्धकल्पं व्याख्यायमानयज्ञविद्यमालोच्यमानधर्म-  
 5 शास्त्रं वाच्यमानविविधपुस्तकं विचार्यमाणसकलशास्त्रार्थमारभ्य-  
 माणपर्णशालमुपलिप्यमानाजिरमुपमृज्यमानोदजाभ्यन्तरमाबध्यमान-  
 ध्यानं साध्यमानमन्त्रमभ्यस्यमानयोगमुपह्रियमाणवनदेवताबलिं नि-  
 वर्त्यमानमौञ्जमेखलं क्षाल्यमानवंलकलमुपसंगृह्यमाणसमिधमुपसं-  
 स्क्रियमाणकृष्णाजिनं गृह्यमाणगवेधुकं शोष्यमाणपुष्करबीजं य-  
 10 थ्यमानाक्षमालं न्यस्यमानवेत्तदण्डं संस्क्रियमाणपरित्राजकमापूर्य-  
 माणकमण्डलुमदृष्टपूर्वं कलिकालस्यापरिचितमनृतस्याश्रुतपूर्वमनङ्ग-  
 स्याब्जयोनिमिव त्रिभुवनवन्दितमसुरारिमिव प्रकटितवराहनरसिंह-  
 रूपं साङ्गुचामिव कपिलाधिष्ठितं मधुरोपवनमिव बलावलीढदार्पि-  
 तधेनुकमुदयनिमिवानन्दितवत्सकुलं किंपुरुषाधिराज्यमिव मुनिज-  
 15 नगृहीतजलकलशाभिषिच्यमानद्रुमं निदाघसमयावसानमिव प्रत्या-  
 सन्नजलप्रपातं जलधरसमयामिव वनगहनमध्यसुखसुप्रहरिं हनुम-  
 न्तमिव शिलाशकलप्रहारसंचूर्णिताक्षास्थिसंचयं खाण्डवविनाशोद्य-  
 तार्जुनमिव प्रारब्धान्निकार्यं सुरभिविलेपनधरमपि सतताविर्भूतहव्य-  
 धूमगन्धं मातङ्गकुलाध्यासितमपि पवित्रमुल्लसितधूमकेतुशतमपि  
 20 प्रशान्तोपद्रवं परिपूर्णद्विजपतिमण्डलसनाथमपि सदासंनिहिततरुग-  
 हनान्धकारमतिरमणीयमपरमिव ब्रह्मलोकमाश्रममपश्यम् ।

यत्र च मलिनता हविर्धूमेषु न चरितेषु मुखरागः शुकेषु न कोपेषु  
 तीक्ष्णता कुशाशेषु न स्वगात्रेषु चञ्चलता वादलीदलेषु न गनःसु

चक्षुरागः लोकिलेषु न परकलत्रेषु कण्ठग्रहः कमण्डलुषु न खरतेषु  
 मेखलाबन्धो व्रतेषु नेर्ष्याकलहेषु स्तनस्पर्शो होमहेतुषु न कामि-  
 नीषु पक्षपातः कृकशीकुषु न विद्याविवादेषु भ्रान्तिरनलप्रदक्षिणाषु  
 न शान्कार्थेषु बहसंकीर्तनं दिव्यकथासु न तृष्णासु यणना द्वाधा-  
 बलयेषु न शरीरेषु मुनिबालनाशः क्रतुदीक्षया न मृत्युना रामा-  
 नुरागो रामायणेन न शौवनेन मुखभङ्गविकारो जरया न धनाभि-  
 मानेन । यत्र च महाभारते शकुनिवधः पुराणे वायुप्रलपितं वयःप-  
 रिणामे द्विजप्रतनमुपवनचन्दनेषु जाड्यमग्नीनां भूतिमस्त्वयणदानां  
 भीतश्रवणव्यसनं शिखण्डिनां नृत्यपक्षपातो भुजंगानां भोगः कपीनां  
 भीकलाभिलाषो मूलानामधोगतिः ।

16

तस्य चैवंविधस्य मध्यभागमण्डलमलंकुर्वाणस्यालक्ष्मकालोहित-  
 पद्मवस्य मुनिजनालम्बितकृष्णाजिनजलकरकसनथशाखस्य तापस-  
 कुमारिकाभिर्मुलभागदत्तपीतपिष्टपूञ्चाङ्गुलस्य हरिणाशिशुभिरापीय-  
 यानालवालकखलिलस्य मुनिकुमारकाबद्धकुशचीरदाज्ञो हरितगोम-  
 योपलेपनविचिक्ततलस्य तत्क्षणकृतकुल्लुमोपहाररमणीयस्य नातिम- 15  
 हतः परिमण्डलतया विस्तीर्णावकाशस्य रक्षाशोकद्वोरधश्चा-  
 थायामुपविष्टमृत्युघतपोभिर्भुवनमिव सागरैः कनकगिरिमिव कुलप-  
 र्वतैः क्रतमिव वैतानवह्निभिः कल्पान्तदिवसमिव रविभिः कालमिव  
 कल्पैः समन्तान्महार्षिभिः परिवृतमुग्रशापभिर्वै कम्पितदेह्यो प्र-  
 णथिन्येव त्रिहितकेशग्रहया क्रुद्धयेव कृतभ्रूमङ्गया मत्तयेवाकुलित- 20  
 गमनया प्रसाधितयेव प्रकटिततिलकया जरया गृहीतव्रतयेव भस्म-  
 धवलया धवलीकृतविग्रहमायामिनीभिः पलितपाण्डुराभिस्तपसा  
 निजित्य मुनिजनमखिलं धर्मपताकाभिरिवोच्छ्रिताभिरमरको रुभातोदु



- पुण्यरज्जुभिरिवोपसंगृहीताभिरतिदूरप्रवृद्धस्य पुण्यतरोः कुलुममञ्ज-  
रीभिरिवोद्वताभिर्जटाभिरुपशोभमानमुपराचितभस्मत्रिपुण्ड्रकेण तिर्य-  
क्प्रवृत्तत्रिपथगास्रोतस्त्रयेणैव हिमगिरिशिलातलेन ललाटफलकेनो-  
पेतप्रधोमुखं चन्द्रकलाकाराभ्यामवलम्बितवलिशिथिलाभ्यां भूल-
- 5 ताभ्यामवष्टभ्यमानवृष्टिमनवरतमन्त्राक्षराभ्यासविवृताधरपुद्गत्या नि-  
<sup>अं कुरु</sup> ष्वतद्भिरतिशुचिभिः सख्यपराहैरिव स्वच्छेन्द्रियवृत्तिभिरिव <sup>विद्यायां</sup> करुणा-  
रसप्रवाहैरिव दशनमयूखैर्धवलितपुरोभागमुद्गमदमलगङ्गाप्रवाहमिव  
जह्नुमविरतसोमोद्वागसुगन्धिनिश्वासावकृष्टैर्मूर्तिमद्भिरिव शापाक्षरैः  
सदा सुखभागसंनिहितैः परिस्फुरद्भिरलिभिरविरहितमतिकृशतया
- 10 निम्नतरगण्डगर्तमुन्नततरहनुघोणमाकरालतारकमवशीर्यमाणविरलन -  
<sup>गण्डगण्डगत</sup> थनपद्ममालमुद्गतदीर्घरोमरुद्धश्रवणविवरमानाभिलम्बकूर्चकलापमा -  
ननमादधानमतित्रपलानामिन्द्रियाश्चानामन्तःसंयमनरज्जुभिरिवातता -  
भिः कण्ठनाडीभिर्निरन्तरसंबद्धकंधरं समुन्नतविरलास्थिपञ्जरमंसाव-  
लम्बिधवल्यज्ञोपवीतमनिलवशजनिततनुतरंगभङ्गमुत्प्लवमानमृणाल -
- 15 मिव मन्दाकिनीप्रवाहमकलुषमङ्गमुद्ग्रहन्तममलस्फटिकशकलघटित-  
मक्षवल्यमुज्ज्वलस्थूलमुक्ताफलप्रथितं सरस्वतीहारमिव चलदङ्कु-  
लिविवरगर्तमावर्तयन्तमनवरतभ्रमिततारकाचक्रमपरामिव ध्रुवमु-  
न्नमता शिराजालकेन जरत्कल्पतरुमिव परिणतलतासंचयेन नि-  
रन्तरानिचितममलेन चन्द्रांशुभिरिवाभृतफेनैरिव गुणसंतानतन्तुभिरिव
- 20 निर्जितेन मानससरोजलक्षालितशुचिना दुकूलवल्कलेन द्वितीयेनेव  
जराजालकेन संछादितमासन्नवर्तिना मन्दाकिनीसलिलपूर्णेन त्रिद-  
ण्डोपविष्टेन स्फटिककमण्डलुना विकचपुण्डरीकराशिमिव राजहंसे-  
वोपशोभमानं स्थैर्येणाचलानां गाम्भीर्येण सागराणां तेजसा सवितुः

## कादम्बरी ।

शुभेन तुषाररश्मेर्निर्मलतयाम्बरतलस्य संविभागमिव कुर्वाणं वैन-  
यमिव स्वप्रभावोपात्तद्विजाधिपत्यं कसलासनमिवाश्रमगुरुं जरञ्च-  
इनतरुमिव भुजंगनिर्मोकधवलजटाकुलं प्रशस्तवारणामिव प्रलम्ब-  
र्णकुलं बृहस्पतिमित्राजन्मसंबन्धितकथं <sup>कै० २</sup> दिवसमिवोद्यदकविम्बभा-  
वरमुखं शरत्कालमिव क्षीणवर्षं शंतनुमिव प्रियसत्यव्रतमन्वि-  
त्करतलमिव रुद्राक्षसम्ब्रह्महणनिपुणं शिशिरसमयसूर्यमिव कृतो-  
रासङ्गं बडवानलमिव सततपयोभक्षं शून्यनगरमिव दीनानाथवि-  
न्नशरणं पशुपतिमिव भस्मपाण्डुरोमाश्लिष्टशरीरं भगवन्तं जात्रा-  
मपश्यम् ।

अवलोक्य चाहमचिन्तयम् । अहौ प्रभावस्तपसाम् । ह्यमस्य 10  
ान्तापि भूर्तिरुत्तप्रकनकावढाता परिस्फुरन्ती सौदासिनीव चक्षुषः  
तेहन्ति तेजांसि । सततमुदासीनापि महाप्रभावतया भयमिवोप-  
यति प्रथमोपगतस्य । शुष्कनलकाशकुष्ठमनिपतितानलचटुलवृत्ति-  
त्यमसहिष्णु तपस्विनां तनुतपसामपि तेजः प्रकृत्या भवति  
मुत सकलभुवनतलवन्दितचरणानामनवरततपःक्षपितमलानां क- 15  
लामलकफलवदखिलं जगदालोकयतां दिव्येन चक्षुषा भगवता-  
न्विधानामवक्षयकारिणान् । पुण्यानि हि नामग्रहणान्यपि जहामनी-  
व । किं पुनर्दर्शनानि । धन्यमिदमाश्रमपदमयमाधिपतिर्यत्र । अथ-  
भुवनतलमेव धन्यमखिलमनेनाधिष्ठितमवनितलकमलयोनिना ।  
प्रभाजः खल्वमीं मुनयः यदर्हार्निशमेनमपरमिव नलिनासनमप- 20  
न्यव्यापारा मुखावलोकननिश्चलदृष्टयः पुण्याः कथाः शृण्वन्तः  
पासवे । सरस्वत्यपि धन्या यास्य तु सततमतिप्रसङ्गे कल्या-  
निस्यन्दिन्वनाधामभीर्यै रुविरद्विजपरिवारैः सुखकतलसंपर्क-

bentful

- मनुभङ्गन्ती निवसति हंसीव भानसे । चतुर्मुखमुखकमलवासिभिश्चतु-  
 वैदैः) सुचिरादिव द्वितीयमिदमपरमुचितमासादितं स्थानम् । एनमा-  
 साद्य शरत्कालमिव कलिकालजलदसमयकलुषिताः प्रसादमुपगताः  
 पुनरपि जगति सरित इव सर्वविद्याः । नियतमिह सर्वात्मना कृता-  
 वस्थिनिना भगवता परिभूतकलिकालद्विलसितेन धर्मण न स्मर्यते  
 कृतयुगस्य । धरणिनलमनेनाधिष्ठितमालोक्य न वहति नूनमिदानीं  
 सप्तर्षिसण्डलनिवालाभिमानमम्बरतलम् । अहो महासत्त्वेयं जरा  
 यास्य प्रलयरविरदिमनिकरदुर्निरीक्ष्ये रजनिकरकिरणपाण्डुरशिरो-  
 रुहे जटाभारे फेनपुञ्जधवला गङ्गेव पशुपतेः क्षीराहृतिरिव शिखा-  
 10 कलापे विभावसोर्निपतन्ती न भीता । बहलाज्यधूमपटलमलिनी-  
 कृताभ्रमस्य भगवतः प्रभावाद्भीतमिव रविकिरणजालमपि दूरतः  
 परिहरति तपोवनम् । एते च पवनलोलपुञ्जीकृतशिखाकलापा रवि-  
 ताञ्जलय इवात्र मन्त्रपूतानि हवींषि प्रतिगृह्णन्त्येतत्प्रीत्यागुशुक्षण-  
 यः । तरलितदुकूलवलकलोयं चाभ्रमलताकुलुससुरभिपरिमलौ मन्द-  
 15 संचारी सञ्जाङ्ग इवास्य समीपमुपसर्पति गन्धवाहः । प्रायो महाभू-  
 तानामपि दुरभिववानि भवन्ति तेजांसि । सर्वतेजस्विनामयं चाप्र-  
 णीः । द्विसूर्यमिवाभाति जगदनेनाधिष्ठितं महात्मना । निष्कस्पेव  
 क्षितिरेतदेवष्टम्भात् । एय प्रवाहः करुणारसस्य संतरणसेतुः सं-  
 सारसिन्धोराधारः क्षमाभ्रक्षां परशुस्तृष्णालतागहनस्य सागरः सं-  
 20 तोषामूर्तस्योपदेष्टा सिद्धिमार्गस्यास्तगिरिसहस्रस्य मूलमुपशमनरो-  
 र्नाभिः प्रज्ञाचक्रस्य स्थितिवंशो धर्मध्वजस्य तीर्थं <sup>सिद्धिस्तान्</sup> सर्वाविद्याधाराणां  
 वडधानलो लोभार्णवस्य निकपोपलः शास्त्ररत्नानां वाचानलो रामप-  
 ल्लवंस्य महामन्त्रः क्रोधभुजंगस्य दिवसकरो पौराणिककारत्यागला-

बन्धो नरकद्वाराणां कुलभवनमाचाराणामायतनं मङ्गलानामभिवि-  
 र्भदविकाराणां दर्शकः सत्पथानामुत्पत्तिः साधुताया <sup>योग्या</sup> नेमिरुत्साह-  
 वक्रस्याश्रयः सत्त्वस्य प्रतिपक्षः कलिकालस्य कौशस्तपसः लखा  
 सत्यस्य क्षेत्रना <sup>होश्च</sup> र्जवस्य प्रभवः पुण्यसंचयस्यादत्तावकाशो मत्सर-  
 स्यारतिर्विपत्तेरस्थानं परिभूतेरननुकूलोभिमानस्यासंमतो <sup>\*</sup> वैन्यस्या- ४  
 नायत्तो रोषस्यावशो विषयाणामनभिमुखः सुखानाम् । अस्य भग-  
 वतः प्रसादादेवो पशान्तवैरमपगतमत्सरं तपोवनम् । अहो प्रभावो  
 महात्मनाम् । अत्र हि शाश्वतिकमपहाय विरोधमुपशान्तात्मानस्ति-  
 र्यञ्चोपि तपोवनवसत्सुखमनुभवन्ति । तथा हि । एष विक्रचोत्प-  
 लवनरचनानुकारिणमुत्पत्तश्चारुचन्द्रकशनं हरिणलोचनद्युतिशबलम- 10  
 भिनवशाङ्गलम्बिव विशति शिखिनः कलापमातपाहतो निःशङ्कमहिः ।  
 अयमुत्सृज्य मातरमजातकेसरैः केसरिशिशुभिः सहोपजातपरिचयः  
 प्रक्षरवक्षीरधारमापिवति कुरंगशावकः सिंहीस्तनम् । एष मृणाल-  
 कलापाशङ्गिभिः शशिकरधवलं सटाभारमामीलितलोचनो बहु म-  
 न्यते द्विरदकलमैराकृष्यमाणं मृगपतिः । इदमिह कपिकुलमपगत- 15  
 चापलमुपनयति मुनिकुमारकेभ्यः स्नातेभ्यः फलानि । एते च न नि-  
 वारयन्ति मदान्धा अपि गण्डस्थलीभाञ्जि मदजलपाननिश्चलानि म-  
 धुकरकुलानि जातदयाः कर्णतालैः करिणः । किं बहुना । तापसाग्निहो-  
 त्रधूमकेखाभिरुत्सर्पन्तीभिरनिशुमुपपादितकृष्णाजिनोत्तरासङ्गशोभाः  
 फलमूलभृतो बलकलिनो निश्चेतनास्तरवोपि सनियमा इव लक्ष्यन्ते-  
 स्य भगवतः । किं पुनः सचेतनाः प्राणिनः ।

एवं चिन्तयन्तमेव मां तस्यामेवाशोकतरोरधश्छायायामेकदेशे  
 रथापीरिना हारीतः पादानुपगृह्य कृताभिवादनः पिनुरनतिसगीप-

वर्तिनि कुशासने समुपाविशत् । आलोक्य तु मां ते सर्व एव मुन-  
 यः कुतोयमासादितः शुकशिशुरिति तमासीनमपृच्छन् । असौ तु  
 तानब्रवीत् । अयं मया ज्ञातुमितो गतेन कमन्निनीसस्तीरतरुनीड-  
 पतितः शुकशिशुरातपजनितक्लान्तिरुत्तमपांसुपटलमध्यगतो दूरनिप-  
 तनविह्वलतनुरल्पावशेषायुरासादितः । तपस्विदुरारोहतया च तस्य  
 वनस्पतेर्न शक्यते स्वनीडमारोपयितुमिति जातदयेनानीतः । तद्या-  
 वदयमप्ररूढपक्षतिरक्षमोन्तरीक्षमुत्पतितुं तावदत्रैव कस्मिंश्चिदाश्रम-  
 तरुकोटरे मुनिकुमारकैरस्माभिश्चोपनीतेन नीवारकणनिकरेण फल-  
 रसेन च संवर्ध्यमानो धारयतु जीवितम् । अनाथपरिपालनं हि

10 धर्मोऽस्मद्विधानाम् । उद्भिन्नपक्षतिस्तु गगनतलसंचरणसमर्थो यास्यति  
 यत्रास्मैराचिप्यते । इहैव वोपजातपरिचयः स्थास्यति । इत्येवमादि-  
 कमस्मत्संबद्धमालापमाकर्ण्य किंचिदुपजातकुतूहलो भगवाञ्जाबालि-  
 रीषदावलितकंधरः पुण्यजलैः प्रक्षालयन्निव मामतिप्रशान्तया दृष्ट्या  
 सुचिरमुपजातप्रत्यभिज्ञान इव पुनः पुनर्विलोक्य स्वस्यैवावि-

15 नयस्य फलमनेनानुभूयत इत्यवोचत् । स हि भगवान्कालत्रयदर्शी  
 तपःप्रभावाद्दिव्येन चक्षुषा सर्वमेव करतलगतमिव जगदवलोकयति ।  
 वेत्ति जन्मान्तराण्यतीतानि । कथयत्यागामिनमप्यर्थम् । ईक्षणगो-  
 चरगतानां च प्राणिनामायुषः प्रमाणमावेदयति । यतः सर्वैव तापस-  
 परिषच्छ्रुत्वा विदिततत्प्रभावो कीदृशोनेनाविनयः कृतः किमर्थं वा

20 कृतः क्व वा कृतो जन्मान्तरे वा कोयमासीदिति कौतूहलिन्यभवत् ।  
 उपनाथितवती च तं भगवन्तम् । आवेदय प्रसीद भगवन्कीदृशस्या-  
 विनयस्य फलमनेनानुभूयते । कथायमासीज्जन्मान्तरे । विहगजातौ  
 कथमस्य संभवः । किमभिधानो वायम् । अपनयतु नः कुतूहलम् ।

आश्चर्याणां हि सर्वेषां भगवान्प्रभवः ।

इत्येवमुपयाच्यमानस्तु तपोधनपरिषदा स महामुनिः प्रत्यवदत् ।  
 अतिमहदिदमाश्चर्यमाख्यातव्यम् । अल्पशेषमहः । प्रत्यासीदति च नः  
 स्नानसमयः । भवतामप्यतिक्रामति देवार्चनविधिवेला । तदुत्तिष्ठन्तु  
 भवन्तः सर्व एव तावदाचरन्तु यथोचितं दिवसव्यापारम् । अपरा- 5  
 हसमये भवतां पुनः कृतमूलफलाशनानां विश्रब्धोपविष्टानामादितः 7  
 प्रभृति सर्वमावेदयिष्यामि । योयम् । यच्चानेन कृतमपरस्मिञ्जन्म-  
 नि । इह लोके यथास्य संभूतिः । अयं च तावदपगतक्लमः क्रियता-  
 माहारेण । नियतमयमप्यात्मनो जन्मान्तरोदन्तं स्वप्नोपलब्धमिव  
 मयि कथयति सर्वमशेषतः स्मरिष्यति । इत्यभिदधुदेवोत्थाय सह 10  
 मुनिभिः ज्ञानादिकमुचितं दिवसव्यापारमकरोत् ।

अनेन च समयेन परिणतो दिवसः । स्नानोत्थितेन मुनिजनेनार्ध-  
 विधिभुपपादयता यः क्षितितले दत्तस्तमम्बरतलगतः साक्षादिव रक्त-  
 चन्दनाङ्गरागं रविरुदवहत् । ऊर्ध्वमुखैरर्कबिम्बविनिहितदृष्टिभिरु-  
 प्मपैस्तपोधनैरिव परिपीयमानतेजःप्रसरो विरलातपो दिवसस्तनिमा- 15  
 नमभजत् । उद्यत्सप्तर्षिसार्थस्पर्शपरिजिहीर्षयेव संहतपादः पारावत-  
 चरणपाटलरागो रविरम्बरतलादलम्बत । आलोहितांशुजालं जल-  
 शयनगतस्य मधुभिदो विगलन्मधुधारमिव नाभिनलिनं प्रतिमाग-  
 तमपरार्णवे सूर्यमण्डलमलक्षयत । विहाय धरणितलमुन्मुच्य कम्-  
 लिनीवनानि शकुनय इव दिवसावसाने तपोवनतरुशिखरेषु पर्वता- 20  
 येषु च रविकिरणाः स्थितिमकुर्वत । आलग्नरक्तातपच्छेदा मुनिभि-  
 रालम्बितालोहितवल्कला इवाश्रमतरवः क्षणमशोभन्त । अस्तमुपगते  
 च भगवति सहस्रदीधितावपरार्णवतलादुल्लसन्ती विद्रुमलतेव पाटला

संध्या समदृश्यत । यस्यामाबध्यमानध्यानमेकदेशदुःखमानहामध-  
 नुदुग्धधाराध्वनितधन्यतरातिमनोहरमभिहोत्रवेदीविकीर्यमाणहरिस्तु-  
 शमृषिकुमारिकाभिरितस्ततो विक्षिप्यमाणदिरदेवतात्रालिसिद्धमाश्रम-  
 पदमभवत् । कापि विहृत्य दिवसावसाने लोहिततारका तपोवनधेनुरिव  
 कपिला <sup>Returning</sup> परिव्रतेमाना संध्या मुनिभिरदृश्यत । अचिरप्रोषिते सवितरि  
 शोक्रविधुरा कमलमुकुलकमण्डलुधारिणी हंससितदुकूलपरिधानम्  
 मृणालधवलयज्ञोपवीता मधुकरमण्डलाक्षवलयमुद्गहन्ती वामलिनी  
 दिनपतिसमागमव्रतामिवाचरत् । अपरसागराम्भसि पतिते दिवकरे  
 पतनवेगोत्थितमम्भःसीकरनिकरमिव तारागणमम्बरमधारयत् । अ-

10 चिराच्च सिद्धकुन्धकाविक्षिप्तसंध्यार्चनकुसुमशबलमिव तारकितं वि-  
 यदराजत । क्षणेन चोन्मुखेन मुनिजनेनोर्ध्वविप्रकीर्णैः प्रणामाञ्ज-  
 लिसलिलैः क्षाल्यमान इवागलदखिलः संध्यारागः ।

क्षयमुपागतायां संध्यायां तद्विनाशदुःखिता <sup>अपहाय</sup> कृष्णाजिनविक्र विभा-  
 वरी तिभिरोद्गममभिनवमवहत् । अपहाय मुनिजनहृदयानि सर्वम-

11 न्यदन्धकारतां तिमिरमनयत् । क्रमेण च रविरस्तमुपागत इत्युद-  
 न्तमुपलभ्य जानवैराग्यो <sup>जानवा</sup> धौतदुकूलवल्कलधवलाम्बरः सतारान्तः-  
 पुरः पर्यन्तस्थिततनुतिमिरतमालवैनलैखे संप्रोषिमण्डलाध्युषितमण्ड-  
 तीमंचरणपत्रिभुपहितापाद्ममालक्ष्यमाणमूलमेकान्तस्थितचारुतारक -  
 मृगममरलोकाश्रममिव गगनतलममृतदीधितिरेध्यतिष्ठत् । चन्द्रा-

20 भरणभृतस्तारकाकपालशकलालंकृतादम्बरतलाच्यम्बकोत्तमाङ्गादिव  
 गङ्गा सागरानापूरयन्ती हंसधवला धरण्यामपतज्जयोत्सना । हिमक-  
 रसरसि विकचपुण्डरीकसिते चन्द्रिकाजलपानलोभादवतीर्णो निश्च-  
 लभूर्तिरमृतपङ्कलम् इवादृश्यत हरिणः । तिमिरजलधरसमथापग-

क्षानन्तरमभिनवसितसिन्धुवारकुसुमपाण्डुरैरणवागतैरगाह्यन्त हंसैरि-  
 थ कुमुदसरांसि चन्द्रपादैः । विगलितसकलोदयरारं रजनिकरवि-  
 स्वमम्बरापगावगाहधौतसिन्दूरमैरात्रतकुम्भस्थलमिव तत्क्षणमलक्ष्य-  
 त । शनैः शनैश्च दूरोद्दिते भगवति हिमततिस्रुति सुधाधलिपटले-  
 नेव धवलीकृते चन्द्रातपेन जगत्यवदयायजलविन्दुपतने<sup>३०</sup>मन्दगतिषु 5  
 विघटमानकुमुदवनकपायपरिमलेषु समुपोढनिद्राभरालसतारकैरन्यो-  
 न्यग्रथितपक्ष्मपुटैरारब्धरोमन्थमन्थरमुत्तैः सुखासीनैराश्रममृगैरभि-  
 नान्दितागमनेषु प्रवहस्तु निशामुखसमीरेष्वर्धयाममात्रावखण्डितायां  
 विभावर्यां हारीतः कृताहारं मामादाय सर्वैस्तैः सह मुनिभिरुपसृत्य  
 चन्द्रातपोद्गासिनि तपोवनैकदेशे वेत्रासनोपविष्टमनतिदूरवर्तिना जा- 10  
 लपादनाम्ना शिष्येण दर्भपवित्रधवित्रपाणिना मन्दमुपवीज्यमानं  
 पितरमवोचत् । हे तात सकलेयमाश्चर्यश्रवणकुतूहलाकलितहृदया  
 समुपस्थिता तापसपरिषदावद्धमण्डला प्रतीक्षते । व्यपनीतभ्रमश्च कृ-  
 तोयं पतत्रिपोतः । तदावेद्यतां<sup>क्रि.प.</sup> स्मनेन कृतमपरस्मिञ्जन्मनि कोयम-  
 भूद्भविष्यति च । इत्येवमुक्तस्तु स महामुनिरप्रतःस्थितं मामवलो- 15  
 क्य तांश्च सर्वानेकाप्राञ्जुवणपरान्मनीन्बुद्ध्वा शनैः शनैरन्नवीत् । भू-  
 यतां यदि कुतूहलम् ।



- अस्ति सकलत्रिभुवनललामभूता प्रसवभूमिरिव कृतयुगस्या-  
 त्मनिवासोचिता भगवता महाकालाभिधानेन भुवनत्रयसर्गस्थितिमहा-  
 रकारिणा प्रमथनाथेनापरेव पृथिवी समुत्पादिता द्वितीयपृथिवीश-  
 ङ्कया च जलनिधिनेव रसावलगम्भीरेण जलपरिखावलयेन परिवृता  
 5 पशुपतिनिवासप्रीत्या गगनपरिसरोल्लेखिशिखरमालेन कैलासगिरि-  
 णेव सुधासितेन शकारमण्डलेन परिगता प्रकटशङ्खशुक्तिमुक्ता-  
 ग्धालमरकतमणिराशिभिश्चामीकरचूर्णवालुकानिकरनिचितैरायामि -  
 भिरगस्त्यपरिशीतसलिलैः सागरैरिव महाविपणिपथैरुपशोभिता सु-  
 रामुरसिङ्गन्धर्वविद्याधरोरगाध्यासिताभिश्चित्रशालाभिरविरतोत्सव-  
 10 पद्मद्वन्द्वोक्कनकुतूहलदम्बरतलावतीर्णाभिर्दिव्यविमानपङ्क्तिभिरिवालं-  
 कृता मथनोद्धतदुग्धधवलितमन्दरद्युतिभिः कनकमयामलकलश-  
 शिखरैरनिलदोलायितसितध्वजैरुपरिपतदभ्रगङ्गैरिव तुषारगिरिशिख-  
 रैरमरमन्दिरैर्विराजितशृङ्गाटका सुधावेदिकोपशोभितोदपानैरन-  
 वरतचलितजलघटीयन्त्रसिच्यमानहरिनोपवनान्धकारैः केतकीधूलिधू-  
 15 सैरुपशाल्यकैरुपशोभिता मदमुखरमधुकरपटलान्धकारितनिष्कु-  
 टा स्फुरदुपवनलताकुसुमपरिमलसुरभिसमीरणा रणितसौभाग्य-  
 षण्टैरालोहिताशुकपताकैरावद्धरक्तचामरैर्विद्रुममयैः प्रतिभवनमुच्छि-  
 तैर्मकराङ्गैर्मदनयष्टिकेतुभिः प्रकाशितमकरध्वजपूजा सततप्रवृ-  
 त्नाध्ययनध्वनिधौतकल्मषा स्तिमितमुरजरवगम्भीरगर्जितेषु सलिल-  
 20 सीकरासारस्तबकरचितदुर्दिनेषु पर्यस्तरविकिरणरचितसुरचापचारु-  
 षु धारागृहेषु मन्तमयूरैर्मण्डलीकृताशिखण्डैस्ताण्डवव्यसनिभिरावध्य-  
 मानकेकाकोलाहला विक्रचकुधलयकान्तैरुत्फुल्लकमलधवलोदरैर-  
 निमिषदर्शनरमणीयैराखण्डलतोचनैरिव सहस्रसंख्यैरुद्भासिता स-

रोभिरविरलकदलीवनकलिताभिरमृतफेनपुञ्जपाण्डुराभिर्दिशि दिशि  
 दन्तबलभिकाभिर्धवलीकृता यौवनमदमत्तमालवीकुचकलशलुलित-  
 सलिलया भगवतो महाकालस्य शिरसि सुरसरितमालोक्त्य समुप-  
 जातेर्ष्येव सततसमाबद्धतरंगभ्रुकुटिलेखया खमित्र क्षालयन्त्या सि-  
 प्रया परिक्षिप्ता सकलभुवनख्यातयशसा हरजटाचन्द्रेणेव कोटिसा- 5  
 रेण मैनाकेनेवाविदितपक्षपातेन मन्दाकिनीप्रवाहेणेव प्रकटितकनक-  
 पद्मराशिना स्मृतिशास्त्रेणेव सभावसथकूपप्रपारामसुरसदनसेतुयन्त्र-  
 प्रवर्तकेन मन्दरेणेवोद्धृतसमस्तसागररत्नसारेण संगृहीतगारुडेनापि  
 भुजंगभीरुणा खलोपजीविनापि प्रणयिजनोपजीव्यमानविभवेन वीरे-  
 णापि विनयवता प्रियंवदेनापि सत्यवादिनाभिरूपेणापि स्वदारसं- 10  
 तुष्टेनातिथिजनाभ्यागमार्थिनापि परप्रार्थनानभिज्ञेन कामार्थपरेणापि ध-  
 र्मप्रधानेन महासत्त्वेनापि परलोकभीरुणा सकलविज्ञानविशेषविदा  
 वदान्येन दक्षेण स्मितपूर्वाभिभाषिणा परिहासपेशलेनोज्ज्वलवेषेण  
 शिक्षिताशेषदेशभाषेण वक्रोक्तिनिपुणेनाख्यायिकाख्यानपरिचयचतु-  
 रेण सर्वलिपिज्ञेन महाभारतपुराणरासायणानुराहिणा बृहत्कथाकु- 15  
 शलेन द्यूतादिकलाकलापपारगेण श्रुतरागिणा सुभाषितव्यसनिना प्र-  
 शान्तेन सुरभिमासमासृतेनेव सततदक्षिणेन हिमगिरिकाननेनेवान्तः-  
 सरलेन लक्ष्मणेनेव रामाराधननिपुणेन शत्रुघ्नेनेवाविष्कृतभरतपरि-  
 चयेन दिवसेनेव मित्रानुवर्तिना बौद्धेनेव सर्वास्तिवादशूरेण सां-  
 ख्यागमेनेव प्रधानपुरुषोपेतेन जिनधर्मेणेव जीवानुकम्पिना विला- 20  
 सिजनेनाधिष्ठिता सशैलेव प्रासादैः सशाखानगरेव महाभवनैः  
 सकल्पवृक्षेव सत्पुरुषैर्दर्शितविश्वरूपेव चित्रभित्तिभिः संध्येव पद्मरा-  
 गानुरागिण्यमराधिपमूर्तिरिव मखशतानलधूमपूता पशुपतिलास्यक्री-

डेव सुधाधवलाङ्गहासा वृद्धेव जातरूपक्षया गरुडमूर्तिरिवाच्युतस्थि-  
 तिरमणीया प्रभातवेलेव प्रबुद्धसर्वलोका शबरवसतिरिवावलम्बित-  
 चाभरनागदन्तधवलगृहा शेषतनुरिव सदासन्नक्खुधाधरा जलधि-  
 मथनवेलेव महाघोषपूरितदिगन्तरा प्रस्तुताभिषेकभूमिरिव संनिहि-  
 ५ तकनकघटसहस्रा गौरीव महासिंहासनोचितमूर्तिरदितिरिव देवकु-  
 लसहस्रसेव्या महावराहलीलेव दर्शितहिरण्याक्षपाता कडूरिवानन्दि-  
 तभुजंगलोका हरिवंशकथेवानेकबालक्रीडारमणीया प्रकटाङ्गनोप-  
 भोगाप्यखण्डितचरित्रा रक्तवर्णापि सुधाधवलावलम्बितमुक्ताकला-  
 पापि विहारभूषणा बहुप्रकृतिरपि स्थिरा विजितामरलोकद्युतिरव-  
 10 न्तीषूञ्जयिनी नाम नगरी ।

यस्यामुत्तुङ्गसौधोत्सङ्गसंगीतसङ्गिनीनामङ्गनानामतिमधुरेण गीत-  
 रवेणाकृष्यमाणाधोमुखतुरंगः पुरःपर्यस्तरथपताकापटः कृतमहा-  
 कालप्रणाम इव प्रतिदिवसमालक्ष्यते गच्छन्भगवान्दिवसकरः । य-  
 स्यां च संध्यारागारुणा इव सिन्दूरमणिकुड्मिषु पारब्धकमलिनीप-  
 15 रिर्मिलना इव मरकतवेदिकासु गगनतलप्रसृता इव वैदूर्यमणिभू-  
 मिषु तिमिरपटलविघटनोद्यता इव कृष्णागुरुधूममण्डलेष्वभिभूतता-  
 रकापङ्क्तय इव मुक्ताप्रालम्बेषु विकचकमलचुम्बिन इव नितम्बिनी-  
 मुखेषु प्रभातचन्द्रिकामध्यपतिता इव स्फटिकभित्तिप्रभासु गगन-  
 सिन्धुतरंगालम्बिन इव सितपताकांशुकेषु पल्लविता इव सूर्यकान्तो-  
 20 पलेषु राहुमुखकुहरप्रविष्टा इवेन्द्रनीलवातायनविवरेषु विराजन्ते  
 रविगभस्तयः । यस्यां चानुपजाततिमिरत्वादविघटितचक्रवाकमिथु-  
 ना व्यर्थाकृतसुरतप्रदीपाः संजातमदनानलदिग्दाहा इव कामिनीनां  
 भूषणप्रभाभिर्यान्ति बालातपपिञ्जरा इव रजन्यः । यां च संनिहित-



गदुपल्लवो विहाय कमलवनान्यविगणय्य नारायणवक्षःस्थलवसति-  
 सुखमुत्फुल्लारविन्दहस्तया शूरसमागमव्यसनिन्या निर्व्याजमालिङ्गि-  
 तो लक्ष्म्या महामुनिजनसंसेवितस्य मधुसूदनचरण इव सुरसरित्प्र-  
 वाहस्य प्रभवः सत्यस्य शिशिरस्यापि रिपुजनसंतापकारिणः स्थि-  
 ५ रस्याप्यनवरतं भ्रमतो निर्मलस्यापि मलिनीकृतारातिवनितामुखकम-  
 लशुतेरतिधवलस्यापि सर्वजनरागकारिणः सुधासूतेरिव जलनिधि-  
 रुद्भवो यशसः पातालवदाश्रितो निजपक्षक्षतिभीतैः क्षितिभृत्कुलैः ग्र-  
 हगण इव बुधानुगतो मकरध्वज इवोत्सन्नविग्रहो दशरथ इव सु-  
 मिन्नोपेतः पशुपतिरिव महासेनानुगतो भुजगराज इव क्षमाभरगुरु-  
 10 नर्मदाप्रवाह इव महावंशप्रभवोवतार इव धर्मस्य प्रतिनिधिरिव  
 पुरुषोत्तमस्य परिहृतप्रजापीडो राजा तारापीडो नामाभूत् ।

यस्तमःप्रसरमलिनवपुषा पापबहुलेन कलिकालेन चालिता  
 मूलतो धर्मं दशाननेनेव कैलासं पशुपतिरिवावष्टभ्य पुनरपि स्थिरी-  
 चकार । यं च रतिप्रलापजनितदयार्द्रहृदयहरनिर्मितमपरं मकर-  
 15 केतुममस्त लोकः । यं च जलनिधितरंगधौतमेखलात्पन्नान्तर्विचारि-  
 तारागणद्विगुणिततटस्कुसुमप्रकरादुद्यदिन्दुबिम्बविगलदमृतबिन्दुदु-  
 र्दिनार्द्रचन्दनादशिशिरकररथतुरगखुरशिखरोल्लेखखण्डितोल्लसल्लव-  
 ङ्गपल्लवादैरावतकरलूनसल्लुकीकिसलयादा शैलादुदयनाम्नः क-  
 पिबलविलुप्रविरलवलीलताफलादुदधिनिर्गतजलदेवतावन्द्यमानराघ-  
 20 वपादादचलपातदलितशङ्कुलशकलतारकितशिलातलाञ्जलकरतल-  
 कलितशैलसहस्रसंभूतादा सेतुबन्धादच्छनिर्झरजलधौततारकासार्थाद-  
 मृतमथनोद्यतवैकुण्ठकेयूरपन्नमकरकोटिकषणमसृणितग्रावणः सुरासु-  
 रहेलावलयितवासुकिसमाकर्षणारम्भचलितचरणभरदलितनितम्बादमृ-

तसीकरसिक्तसानोरा मन्दराचलाच्चरनारायणचरणमुद्राङ्कितबदरि-  
 काभ्रमरमणीयात्कुबेरपुरसुन्दरीभूषणरवमुखरशिखरात्सर्पिसंध्यो -  
 पासनापूतप्रसन्नवणाभ्रसो वृकोदरोद्दलितसौगन्धिकलण्डसुगन्धिमण्ड-  
 लादा गन्धमादनात्सेवाञ्जलिकमलमुकुलदन्तुरैः शिरोभिधरणनख-  
 मयूखप्रथितमुकुटपत्रलताग्रन्थयो भयचकिततरलतारदृशो भुजव- 5  
 लविजिताः प्रणेमुरवनिपाः । येन चानेकरत्नांभुपल्लाविते व्याल-  
 म्बिमुक्ताफलजालके दिग्गजेनेव कल्पतरावाक्रान्ते सिंहासने भरेण  
 शिलीमुखव्यतिकरकम्पिता लता इव नेमुरायामिन्यः सर्वदिशः ।  
 यस्मै च मन्ये सुरपतिरपि स्पृहयांचकार । यस्माच्च धवलीकृतभु-  
 वनतलः सकललोकहृदयानन्दकारी क्रौञ्चादिव हंसनिवहो निर्ज- 10  
 गाम गुणगणः । यस्य चामृतामोदसुरभिपरिमलया मन्दरोद्धतबहुल-  
 दुग्धसिन्धुफेनलेखयेव धवलीकृतसुरासुरलोकया दशसु दिक्षु मुख-  
 रितभुवनमभ्रम्यत कीर्त्या । यस्य चातिदुःसहप्रतापसंतापखिद्यमा-  
 नेव क्षणमपि न मुमोचातपत्रच्छायां राजलक्ष्मीः । तथा च यस्य  
 दिष्टिवृद्धिमिव शुभावोपदेशमिव जग्राह मङ्गलमिव बहु मेने मन्त्र- 15  
 मिव जजापागमवचनमिव न विसस्मार चरितं जनः । यस्मिंश्च राजनि  
 गिरीणां विपक्षता प्रत्ययानां परत्वं दर्पणानामभिमुखावस्थानं शू-  
 लपाणिप्रतिमानां दुर्गाशेषो जलधराणां चापूधारणं ध्वजानामुन्नतिर्ध-  
 नुषामवनतिर्वेशानां शिलीमुखक्षतिर्देवतानां यात्रा कुसुमानां बन्ध-  
 नस्थितिरिन्द्रियाणां निग्रहो वनकरिणां वारिप्रवेशस्तैक्ष्ण्यमसिधाराणां 20  
 व्रतिनामग्निधारणं ग्रहाणां तुलारोहणमगस्त्योदये विषशुद्धिः के-  
 शनखानामायतिभङ्गो जलददिवसानां मलिनाम्बरत्वं रत्नोपलानां  
 भेदो मुनीनां योगसाधनं कुमारस्तुतिषु तारकोद्धरणमुष्णरश्मैर्ग्रह-

पशङ्कः शशिनो ज्येष्ठतिक्रमो महाभारते दुःशासनापराधाकर्णनं  
दयःपरिणामे दण्डग्रहणमसिपरिवारेष्वकुशलयोगो वक्रता कामि-  
नीनां कुचभङ्गेषु करिणां दानविच्छित्तिरक्षत्रीषास्तु शून्यगृहदर्शनं  
वृथिव्यामासीत् ।

- 8 तस्य च राज्ञो निखिलशास्त्रकलावगाहगम्भीरबुद्धिरा शैशवादु-  
पारूढनिर्भरप्रेमरसो नीतिशास्त्रप्रयोगकुशलो भुवनराज्यभारनौकर्ण-  
धारो महत्स्वपि कार्यसंकटेष्वविषण्णधीर्धाम धैर्यस्य स्थानं स्थितेः  
सेतुः सत्यस्य गुरुगुणानामाचार्य आचाराणां धाता धर्मस्य शेषा-  
हिरिव महीभारधारणक्षमः सलिलनिधिरिव महासत्त्वो जरासंध  
10 इव घटितसंधिविग्रहहृद्यम्बक इव प्रसाधितदुर्गो युधिष्ठिर इव धर्मप्र-  
भवः सकलवेदवेदाङ्गविदशेषराज्यमङ्गलैकसारो बृहस्पतिरिव सु-  
वासीरस्य कविरिव वृषपर्वणो वसिष्ठ इव दशरथस्य विश्वामित्र  
इव रामस्य धौम्य इवाजातशत्रोर्दमनक इव नलस्य सर्वकार्येष्व्वा-  
हितमतिरमात्यो ब्राह्मणः शुकनासो नामासीत् ।

- 15 यो नरकासुरशस्त्रप्रहारभीषणे भ्रमन्मन्दरनिर्दयनिष्पेषकठिनांस-  
पीठे नारायणवक्षःस्थलेपि स्थितामदुष्करलाभाममन्यत प्रज्ञाबलेन  
लक्ष्मीम् । यं च समासाद्य दर्शितानेकराज्यफला लतेव महापादप-  
मनेकप्रतानगहना विस्तारमुपययौ प्रज्ञा । यस्यानेकचारपुरुषसहस्र-  
संचारनिचिते चतुरदधिवलयपरिक्षेपप्रमाणे धरणितले भवन इवावि-  
20 दितमहरहः समुच्छ्वसितमपि राज्ञां नासीत् ।

स राजा बाल एव सुरकुञ्जरकरपीवरेण राजलक्ष्मीलीलोपधा-  
नेन सकलजगद्भयप्रदानयज्ञदीक्षायूपेन स्फुरदसिलतामरीचिजाल-  
जाटिलेन निखिलारातिकुलप्रलयधूमकेतुदण्डेन बाहुना विजित्य स-

## कादम्बरी ।

प्रद्वीपवलयं ब्रह्मधरां तस्मिञ्शुकनासनाग्नि मन्त्रिणि सुहदीव रा-  
 ज्यभारमारोप्य सुस्थिताः प्रजाः कृत्वा कर्तव्यशेषमपरमपद्यन्प्र-  
 शमिताशेषविपक्षतया विगताशङ्कः शिथिलितपृथिवीव्यापारः प्रा-  
 यो यौवनसुखान्यनुबभूव । तथाहि । कदाचिदुल्लसत्कठोरकपोलपुल-  
 कजर्जरितकर्णपल्लवानां प्रणयिनीनां चन्दनजलच्छटाभिरिव स्मितसु- 5  
 धाच्छविभिरभिषिच्यमानः कर्णोत्पलैरिव लोचनांशुभिस्ताड्यमानः  
 कुङ्कुमधूलिभिरिवाभरणप्रभाभिराकुलीक्रियमाणलोचनो धवलांशुकै-  
 रिव करनखमयूखजालकैराहन्यमानश्चम्पककुसुमदलमालिकाभिरिव  
 भुजलताभिराबध्यमानो षष्टाधराधूतकरतलचलन्मणिवलयकलकलर-  
 वरमणीयमतिरभसदलितदन्तपत्रदलदन्तुरितशयनमुत्क्षिप्तचरणगल- 10  
 दलक्तकरक्तशेखरं सरभसकचग्रहचूर्णितमणिकर्णपूरमुल्लसितकुचकृ-  
 ष्णागुरुपङ्कपत्रलताङ्कितप्रच्छदपटमच्छभ्रमजलकाणिकालुलितगोरोच-  
 नातिलकपत्रभङ्गमनङ्गपरवशः सुरतमाततान । कदाचिन्मकरकेतुक-  
 नकनाराचपरंपराभिरिव कामिनीकरपुटविनिर्गताभिः कुङ्कुमजलधा-  
 राभिः पिञ्जरीक्रियमाणकायो लाक्षाजलच्छटाप्रहारपाटलीकृतदुकूलो 15  
 मृगमदजलबिन्दुशबलचन्दनस्थासकः कनकशृङ्गकोशैश्विरं चिक्रीड ।  
 कदाचित्कुचचन्दनचूर्णधवलितोर्मिमालं चटुलतुलाकोटिवाचालचरणा-  
 लक्तकसिक्तहंसमिथुनमलकनिपतितकुसुमशारं प्लवमानकर्णपूरकुव-  
 लयदलमुन्नतनितम्बक्षोभजर्जरिततरंगमुल्लितनालपर्यस्तनलिनमिपति -  
 तधूलिपटलमनवरतकरास्फालनस्फुरत्फेनबिन्दुचन्द्रकिंतं सावरोध- 20  
 जनो जलक्रीडया गृहदीर्घिकाणामम्भश्चकार । कदाचित्संकेतवञ्चि-  
 ताभिः प्रणयिनीभिराबद्धभङ्गुरभ्रूकुटीभिरारणितमणिपारिहार्यमुखर-  
 भुजलताभिर्बकुलकुसुमावलीभिः संयतचरणो नखकिरणविमिश्रैः कु-



- सुमदामभिः कृतापराधो दिवसमताश्चत । कदाचिद्वकुलतरुविव का-  
 मिनीगण्डूपसीधुधारास्वादमुदितो विकासमभजत । कदाचिदशो-  
 कपादप इव युवतिचरणतलप्रहारसंक्रान्तालक्तकोरागमुवाह । कदा-  
 चिन्मुसलायुध इव चन्दनधवलः कण्ठावसक्तोल्लसल्लोलकुसुममालः  
 5 पानमसेवत । कदाचिद्बन्धगज इव मदरक्तकपोलदोलायमागकर्ण-  
 पल्लवो मदकलः काननं विक्रमचनलताकुसुमसुरभिपरिमलं जगा-  
 हे । कदाचिद्वक्त्रितमणिनूपुरनिनादानन्दितमानसो हंस इव कमलव-  
 नेषु रेभे । कदाचिन्मृगपतिरिव स्कन्धावलम्बिकेसरमालः क्रीडाप-  
 र्वतेषु विचचार । कदाचिन्मधुकर इव विजृम्भमणकुसुममुकुल-
- 10 दन्तुरेषु लतागृहेषु बभ्राम । कदाचिन्नीलपटविरचितावगुण्ठनो बहुल-  
 निशाप्रदोपदत्तसंकेताः बुन्दरीरभिसार । कदाचिच्च विघटितकन-  
 ककपाटप्रकटवातायनेष्वनवरतदह्यमानकृष्णागुरुधूमरक्षैरिव पारा-  
 पतैरध्यासिताविटङ्केषु महाप्रासादकुक्षिषु कतिपयाप्तसुहृत्परिवृतो वी-  
 णावेणुमुरजमनोहरतममन्तःपुरसंगीतकं ददर्श । किं च बहुना । य-
- 15 द्यदतिरमणीयमभिमतमविरुद्धमायत्यां तद्दालो च तत्तदनाक्षिप्तचेताः  
 परिसमाप्तत्वादन्धेषां पृथिवीव्यापाराणां सिधेवे न तु व्यसनितया । प्र-  
 मुदितप्रजस्य हि परिसमाप्तसकलमहीप्रयोजनस्य नरपतेर्विषयोपभोग-  
 लीला भूषणमितरस्य तु विडम्बना । प्रजानुरागहेतोश्चान्तरान्तरा  
 दर्शनं ददौ सिंहासनं च निमित्तेष्वारुरोह ।
- 20 शुक्रनासोपि महान्तं तं राज्यभारजनायासेनैव प्रज्ञाबलेन बभार ।  
 यथैव राजा सर्वकार्याण्यकार्पीत्तद्भद्रतावपि द्विगुणीकृतप्रजानुरागश्चक्रे ।  
 तमपि चलितचूडामणिमरीचिमञ्जरीजालिभिर्भालिभिरावार्जितकुसुम-  
 शेखरच्युतमधुसीकरसिक्तनृपसभं दृरावनतिप्रोद्धितमणिकुण्डलकोटि-

संघट्टिताङ्गदं राजकमाननाम । तस्मिन्नपि चलिते चलितचटुलतुरग-  
 वलमुखरखुररवबधिरीकृतभुवनान्तराला बलभरप्रचलवसुधानलदो-  
 लायमानगिरयो गलन्मदान्धगन्धगजदानभारान्धकाराः संसर्पदतिव-  
 हलधूलिपटलधूलरितसिन्धवः प्रचलरदातिवलकलकलरवस्फोटितभ-  
 वणविधराः सरभसोदुप्यमाणजयशब्दनिर्भराः शोकुचमानधवलचाम-  
 रसहस्रसंछादिताः पुञ्जितनरेन्द्रवृन्दकनकइण्डात्पत्रसंघट्टनटद्विदसा  
 दश दिशो बभूवुः ।

एवं तस्य राज्ञो मन्त्रिविनिवेशितराज्यभारस्य यौवनलुखमनु-  
 भवतः कालो जगाम । भूयसा च कालेनान्येवानपि जीवलीकसु-  
 खानां प्रायः सर्वेषामन्तं ययौ । एकं तु सुतमुखदर्शनसुखं न लेभे । 10  
 तथा संभुज्यमानमपि निष्फलपुष्पदर्शनं शरवणनिवान्तःपुरमभूत् ।  
 यथा यथा च यौवनमतिचक्राम तथा तथा विफलमनोरथस्यानपत्य-  
 ताजन्मावर्धतास्य संतापः । विषयोपभोगसुखेच्छाभिश्च मनो विजहे ।  
 नरपतिसहस्रपरिवृतमप्यसहायमिव चक्षुष्यन्तमप्यन्धमिव भुवनाल-  
 म्बनमपि निरालम्बनमिवात्मानमनन्यत ।

15

अथ तस्य चन्द्रलेखेव हरमटाकलापस्य कौस्तुभमभेव कैटभा-  
 रातिवक्षःस्थलस्य वनमालेव सुसलायुधस्य त्रैलेव सागरस्य मद-  
 लेखेव दिग्गजस्य लतेव पादपस्य कुलुमोक्षतिरिव सुरभिमासस्य  
 चन्द्रिकेव चन्द्रमसः कमलिनीव सरसस्तारकापङ्क्तिरिव नभसो हं-  
 समालेव मानसस्य चन्दनवनराजिरिव मलयस्य फणामणिशिखेव 20  
 शेषस्य भूषणमभूच्चिभुवनविस्मयजननी जननीव वनिनाविभ्रगाणां  
 सकलान्तःपुरप्रधानभृता महिषी विलासवती नाम । एकश्च च स  
 वदावभगतसां चिन्तास्तिमिदृष्टिना शोकपूकेन परिजनेन परि-

वृतामारादवस्थितैश्च ध्यानानिमिषलोचनैः कञ्चुकिभिरुपास्यमानामन-  
 तिदूरवर्तिनीभिश्चान्तःपुरवृद्धाभिराश्रास्यमानामविरलाभ्रुविन्दुपातार्त्री-  
 कृतदुकूलामनलंकृतां वामकरतलत्रिनिहितमुखकमलामसंयताकुलाल-  
 कां सुनिबिडपर्यङ्गिकोपविष्टां रुदतीं ददर्श । कृतप्रत्युत्थानां च  
 5 तां तस्यामेव पर्यङ्गिकायामुपवेद्य स्वयं चोपविद्याविज्ञातबाष्पका-  
 रणो भीतभीत इव करतलेन विगतबाष्पाम्भःकणौ कुर्वन्कपोलौ भू-  
 पालस्तामवादीत् । देवि किमर्थमन्तर्गतगुरुशोकभारमन्थरमशब्दं  
 रुद्यते । ग्रथन्ति हि मुक्ताफलजालकमिव बाष्पविन्दुनिकरमेतास्तव  
 पक्षमपङ्क्तयः । किमर्थं च कृशोदरि नालंकृतासि । बालातप इव  
 10 रक्तारविन्दकोशयोः किमिति न पातितश्चरणयोरलक्तकरसः । कु-  
 सुमशरसरःकलहंसकौ कस्मात्पादपङ्कजस्पर्शेन नानुगृहीतौ म-  
 णिनूपुरौ । किंनिमित्तमयमपगतमेखलाकलापमूको मध्यभागः । कि-  
 मिलि च हरिण इव हरिणलाञ्छने न लिखितः कृष्णागुरुपक्षभङ्गः प-  
 योधरभारे । केन कारणेन तन्वीर्यं हरमुकुटचन्द्रलेखेव गङ्गास्रोत-  
 15 सा न विभूषिता हारेण वरोरु शिरोधरा । किं वृथा वहसि विला-  
 सिषि स्रवद्भ्रुजलवधौतकुङ्कुमपक्षलतं कपोलयुगम् । इदं च को-  
 मलाङ्गुलिदलनिकरं रक्तोत्पलमिव करतलं किमिति कर्णपूरतामा-  
 रोपितम् । इमां च केन हेतुना मानिनि धारयस्यनुपरचितगोरोच-  
 नाविन्दुतिलकामसंयमितालकिनीं ललाटेरेखाम् । अयं च ते बह्वल-  
 20 पक्षप्रदोष इव चन्द्रलेखाविरहितः करोति मे दृष्टिखेदमतिबहुलति-  
 मिरपटलान्धकारः कुसुमरहितः केशपाशः । प्रसीद निवेद्य देवि  
 दुःखनिमित्तम् । एते हि पङ्कवमिव सरागं मम हृदयमाकम्पयन्ति  
 नरलीकृतस्तनांशुकास्तत्रायताः श्वासमरुतः । कनिन्मयापराद्धम-

न्येन वा केनचिदस्मदुपजीविना परिजनेन । अतिनिपुणमपि चिन्तयन्न  
पद्यामि खलु सखलितमल्पमप्यात्मनस्त्वद्विषये । त्वदायत्तं हि मे  
जीवितं च राज्यं च । कथ्यतां सुन्दरि शुचः कारणम् । इत्येवमभि-  
धीयमाना विलासवती यदा न किञ्चित्प्रतिवचः प्रतिपेदे तदा विवृ-  
द्धबाष्पहेतुमस्याः परिजनमपृच्छत् ।

5

अथ तस्यास्ताम्बूलकरङ्गवाहिनी सततप्रत्यासन्ना मकरिका नाम  
राजानमुवाच । देव कुतो देवादल्पमपि परिस्खलितम् । अभिमुखे  
च देवे का शक्तिः परिजनस्यान्यस्य वा कस्यचिदपराद्धम् । किं तु  
महाप्रहयस्तेव विफलनरेन्द्रसमागमास्मीत्ययमस्या देव्याः संतापः ।  
सुमहांश्च कालः संतप्यमानायाः । प्रथममपि स्वामिनी दानवश्रीरिव 10  
सततनिन्दितसुरता शयनस्नानभोजनभूषणपरिग्रहादिषु समुचितेष्वपि  
दिवसव्यापारेषु कथं कथमपि परिजनप्रयत्नात्प्रवर्त्यमाना सशोके-  
वासीत् । देवहृदयपीडापरिजिहीर्षया न दर्शितवती विकारम् । अद्य  
तु चतुर्दशीति भगवन्तं महाकालमर्चितुमितो गतया तत्र महाभारते  
वाच्यमाने श्रुतमपुत्राणां किल न सन्ति लोकाः शुभाः पुत्रासो नर- 15  
काच्चायत इति पुत्र इति । एतच्छ्रुत्वा भवनमागत्य परिजनेन सशि-  
रःप्रणाममभ्यर्थ्यमानापि नाहारमभिनन्दति न भूषणपरिग्रहमाचरति  
नोत्तरं प्रतिपद्यते केवलमविरलबाष्पबिन्दुर्द्विर्दिनान्धकारितमुखी रोहि-  
ति । एतदाकर्ण्य देवः प्रमाणम् । इत्यभिधाय विरराम ।

विरतवचनायां तस्यां भूमिपालस्तूर्णीं मुहूर्तमिव स्थित्वा दीर्घमुष्णं 20  
च निश्वस्य निजगाद । देवि किमत्र क्रियतां दैवायत्ते वस्तुनि । अति-  
मात्रमलं हृदितेन । न वयमनुग्राह्याः प्रायो देवतानाम् । आत्मजपरि-  
ष्वङ्गामतास्त्रादमुखस्य नूनमभाजनमस्माकं हृदयम् । अन्यस्मिञ्ज-

- न्मनि न कृतमवदातं कर्म । जन्मान्तरकृतं हि कर्म फलमुपनयति  
 पुरुषस्येह जन्मनि । न हि शक्यं दैवमन्यथा कर्तुमभियुक्तेनापि ।  
 यावन्मानुष्यके शक्यमुपपादयितुं तावत्सर्वमुपपाद्यताम् । अधिकां  
 कुरु देवि गुरुषु भक्तिम् । द्विगुणामुपपादय देवतासु पूजाम् । ऋषिज-  
 5 नसपर्याप्तु दर्शितादरा भव । परं हि दैवतमृषयः । यत्नेनाराधिता य-  
 थासमीहितफलानामतिदुर्लभानामपि वराणां दातारो भवन्ति । श्रूय-  
 ते हि । पुरा चण्डकौशिकप्रभावान्मगधेषु बृहद्रथो नाम राजा जना-  
 र्दनस्य जेतारमृतलभुजबलमप्रतिरथं जरासंधं नाम तनयं लेभे ।  
 दशरथश्च राजा परिणतवया विभाण्डकमहामुनिसुतस्यर्ष्यशृङ्गस्य  
 10 प्रसादान्नारायणभुजानिवाप्रतिहतानुदधीनिवाक्षोभ्यानवाप चतुरः पु-  
 त्रान् । अन्ये च राजर्षयस्तपोधनानाराध्य पुत्रदर्शनामृतास्वादसुख-  
 भाजो बभूवुः । अनोधकला हि महामुनिसेवा भवति । अहमपि खलु  
 देवि कदा समुपारूढगर्भभरालसामापाण्डुमुखीमासन्नपूर्णचन्द्रोदया-  
 भिव पौर्णमासीनिशां देवीं द्रक्ष्यामि । कदा मे तनयजन्ममहोत्सवान-  
 15 न्दनिर्भरो हरिष्यति पूर्णपात्रं परिजनः । कदा हारिद्रवसनधारिणी  
 सुतसनाथोत्सङ्गा द्यौरिवोदितरविमण्डला सवालातपा मामानन्दयि-  
 ष्यति देवी । कदा सर्वौषधिपिञ्जरजटिलकेशो निहितरक्षाघृतवि-  
 न्दुनि तालुनि विन्यस्तगौरसर्षपोन्मिश्रभूतिलेशो गौरोचनाचित्रकण्ठ-  
 सूत्रग्रन्थिरुत्तानशयो दशनश्शून्यस्मिताननः पुत्रको जनयिष्यति मे  
 20 हृदयाह्लादम् । कदा गौरोचनाकपिलद्युतिरन्तःपुरिकाकरतलपरंप-  
 रासंचार्यमाणमूर्तिरशेषजनवन्दितो मङ्गलप्रदीप इव मे शोकान्धका-  
 रमुन्मूलयिष्यति चक्षुषोः । कदा च क्षितिरेणुधूसरो मण्डयिष्यति  
 मम हृदयेन दृष्ट्या च सह परिभ्रमन्भवनाङ्गणम् । कदा केसरि-

किशोरक इव संजातजानुचङ्कमणावस्थः संचरिष्यतीतस्ततः स्फ-  
 टिकनणिभिर्यन्तरितान्भवनमृगशावकाञ्जिघृक्षुः । कदान्तःपुरनूपु-  
 रनिनादसंगतान्गृहकलहंसकाननुसरन्कक्षान्तरप्रधावितः कनकमेखला-  
 षण्टिकारवानुत्तारिणीमायासथिष्यति धात्रीम् । कदा कृष्णागुरुपङ्क-  
 लिखितनदलेखालंकृतगण्डस्थलको मुखडिण्डिमध्वनिजनितप्रीतिरू- 5  
 र्ध्वकरविप्रकीर्णचन्दनचूर्णधूलिधूसरः कुञ्चिताङ्गुलिशिखराङ्कुशाक-  
 र्षणविधूतशिराः करिष्यति मत्तगजराजलीलाक्रीडाः । कदा मातु-  
 श्वरणयुगलरागोपयुक्तशेषेण पिण्डालक्तकरसेन वृद्धकञ्चुकिनां वि-  
 डम्बयिष्यति सुखानि । कदा कुतूहलचञ्चललोचनो मणिकुट्टिमेष्व-  
 धोदत्तदृष्टिरनुसरिष्यति स्खलन्निरात्मनः प्रतिविम्बानि । कदा नरे- 10  
 न्द्रसहस्रप्रसारितभुजयुगलाभिनन्द्यमानागमनो भूषणमणिमयूखलेखा-  
 कुलीक्रियमाणलोलदृष्टिरास्थानस्थितस्य मे पुरः पर्यटिष्यति सभान्त-  
 रेषु । इत्येतावि च मनोरथशतानि चिन्तयतोन्तःसंतप्यमानस्य प्रया-  
 न्ति रजन्यः । मामपि दहत्येवायमहर्निशमनल इवानपत्यतासमुद्भवः  
 शोकः । शून्यमिव मे प्रतिभाति जगत् । अफलमिव पश्यामि 15  
 राज्यम् । अप्रतिविधेये तु विधातरि किं करोमि । तन्मुच्यतामयं  
 देवि शोकानुबन्धः । आधीयतां धैर्ये धर्मे च धीः । धर्मपरायणानां  
 हि सदा समीपसंचारिण्यः कल्याणसंपदो भवन्ति । इत्येवमभिधाय  
 सलिलमादाय स्वयं करतलेनाभिनवपल्लवेनेव विकचकमलोपमान-  
 माननमस्याः साश्रुलेखं ममार्ज । पुनः पुनश्च प्रियशतमधुराभिः 20  
 शोकापनोदनिपुणाभिर्धर्मोपदेशगर्भाभिर्वाग्भिराश्वास्य सुचिरं स्थित्वा  
 नरेन्द्रो निर्जगाम ।

निर्गते च तस्मिन्मन्दीभूतशोका विलासवती यथाक्रियमाणाभर-

- णपरिग्रहादिकमुचितं दिवसव्यापारमन्वतिष्ठत् । ततः प्रभृति सु-  
 तरां देवताराधनेषु ब्राह्मणपूजासु गुरुजनसपर्यासु चादरवती बभू-  
 व । यद्यच्च किञ्चित्कुतश्चिच्छुश्राव गर्भतृष्णया दत्तत्सर्वं चकार । न  
 महान्तमपि क्लेशमजीगणत् । अनवरतदह्यमानगुग्गुलुबहुलधूपान्ध-  
 5 कारितेषु चण्डिकागृहेषु धवलाम्बरभुञ्जिर्मूर्तिरुपोषिता हरितकुशोप-  
 च्छेदेषु मुसलशयनेषु सुष्वाप । पुण्यसलिलपूर्णेर्विविधकुसुमफलो-  
 पेतैः क्षीरतरुपल्लवलाञ्छनैः सर्वरत्नगर्भैः शातकुम्भकुम्भैर्गोकुलेषु  
 वृद्धगोपवनिताकृतमङ्गलानां लक्षणसंपन्नानां गवामधः सस्रौ । प्रतिदि-  
 वसमुत्थायोत्थाय सर्वरत्नोपेतानि हैमानि तिलपात्राणि ब्राह्मणेभ्यो ददौ ।  
 10 महामरिन्द्रलिखितमण्डलमध्यवर्तिनी विविधबलिदानानन्दितदिग्देव-  
 तानि बह्वलपक्षचतुर्दशीनिशासु चतुष्पथे स्नपनमङ्गलानि भेजे । सि-  
 द्धायतनानि कृतविचित्रदेवतोपयाचितकानि सिषेवे । दर्शितप्रत्ययानि  
 संनिधानमातृभवनानि जगाम । प्रसिद्धेषु नागकुलद्वेषु ममज्ज ।  
 अश्वत्थप्रभृतीनुपपादितपूजान्महावनस्पतीन्कृतप्रदक्षिणा ववन्दे । दो-  
 15 लायमानमणिवलयेन पाणियुगलेन स्नाता स्वयमखण्डसिक्थसंपादितं  
 रजतपात्रे परिगृहीतं वायसेभ्यो दध्योदनबलिमदात् । अपरिमितकु-  
 सुमधूपविलेपापूपपल्लपायसबलिलाजकलितामहरहरम्बादेवीसपर्या-  
 माततान । स्वयमुपहतपिण्डपात्रान्भक्तिप्रवणेन मनसा सिद्धादे-  
 शान्नम्रक्षपणकान्प्रच्छ । विप्रशिकादेशवचनानि बहु मेने । नि-  
 20 मित्तज्ञानुपचचार शकुनज्ञानविदामादरमदर्शयत् । अनेकवृद्ध-  
 परंपरागमागतानि रहस्यान्यङ्गीचकार । दर्शनागतं द्विजजनमात्म-  
 जदर्शनोत्सुका वेदश्रुतीरकारयत् । अनवरतवाच्यमानाः पुण्य-  
 कथाः शुश्राव । गौरोचनालिखितभूर्जपत्रगर्भान्मन्त्रकरण्डकानुवाह ।

रक्षाप्रतिसरोपेतान्योपधिसूत्राणि बबन्ध । परिजनोपि चाख्याः सत-  
तमुपश्रुत्यै निर्जगाम तन्निमित्तानि च जग्राह । शिवाभ्यो नांसव-  
लिपिण्डमनुदिनं निशि समुत्ससर्ज । स्वन्ददर्शनाद्यर्थाप्याचार्याणा-  
माचक्षे । चत्वरेषु शिवबलिमुपजहार ।

एवं च गच्छति काले कदाचिद्वाजा क्षीणभूयिष्ठयां रजपवान-  
ल्पशेषपाण्डुतारके जरत्पारापतपक्षधूत्रे नभसि स्वये सितप्रज्ञाद्दिग्नि-  
खरस्थिताया विलासवत्याः कल्पिया इव विसवलयसावने सवाल-  
कलापरिपूर्णमण्डलं शशिनं प्रविशन्तनद्राक्षीत् । प्रबुद्धधोत्थाय हर्ष-  
विकासस्फीततरेण चक्षुषा धवलीकृतवासभवनस्तस्मिन्नेव क्षणे त-  
माहूय शुकनासाय तं स्वप्नमकथयत् । तं नं समुपजातहर्षः पादु- 10  
वाच । देव संपन्नाः सुत्रिरादस्माकं प्रजानां च मनोरथः । कादिव-  
यैरेवाहोभिरसंदेहमनुभवति स्वामी ह्यतमुखकमलायलोकनसुखम् ।  
अद्य खलु मयापि निशि स्वये धौमसकलवाससा शान्तभृतिना  
दिव्याकृतिना द्विजेन विक्रचं चन्द्रकलावदातदलशतमालोलकेसरसह-  
स्रजटालं मकरन्दविन्दुसीकरवर्षि पुण्डरीकमुत्सङ्गे देव्या मनोरथा- 15  
या निहितं दृष्टम् । आवेदयन्ति हि प्रत्यासन्नजगत्सम्पत्तीनि सुभानि  
निमित्तानि । किं चान्यत्रियतरसधिकानानन्दकारणमनो भविष्यति ?  
अवितथफलात्थ प्रायो निश्चावसानसमयवृष्टा भवन्ति स्वयाः । सर्वथा  
नचिरेण मान्धानारमिव धौरेयं सर्वराजर्षीणां भुवनानन्दहेतुस्वात्मजं  
जनयिष्यति देवी । शरत्कालकमलिनीवाभिनवकजलोद्गमेन गन्ध- 20  
गजमाह्लादयिष्यति देवम् । येनेयं विष्णुजमदलेखेवाविच्छिन्नसंताना  
क्षितिभारधारणोचिता भविष्यति कुलसंततिः स्यान्नियः । इत्येकान-  
धित्थानमेव तं कारणेण गृहीत्वा भवेन्नः पादिसावनापरशुभायामि



ताभ्यां स्वप्नाभ्यां विलासवतीमानन्द्यांचकार ।

कतिपयदिवसपगमे च देवताप्रसादात्सरसीमिव प्रतिमाशशी  
विवेश गर्भो विलासवतीम् । येन नन्दनवनराजिरिव पारिजातेन स-  
धुसूदनवक्षःस्थलीव कौस्तुभमणिना सा सुतरामराजत । दर्पणश्री-  
रिव गर्भच्छलेन संक्रान्तमवनिपालप्रतिबिम्बमुवाह । शनैः शनैश्च  
प्रतिदिनमुपचीयमानगर्भा निर्भरपरिपीतसागरसलिलभरमन्थरेव मेघ-  
माला मन्दं मन्दं संचवार । मुहुर्मुहुर्नुवद्धविजृम्भिकमाजिह्वितलोचना  
सालसं निशश्वास । तथावस्थां तामहरहः स्वयमनेकरसखाञ्छितपा-  
नभोजनां प्रावृषामिव श्यामायमानपयोधरमुखीं केतकीमिव गर्भ-  
१० छविपाण्डुरामालोक्येङ्गितकुशलः परिजनो विज्ञातवान् ।

अथ तस्याः सर्वपरिजनप्रधानभूता सदा राजकुलसंवासचतुरा  
सदा च राजसनिर्कर्षप्रशल्भा सर्वमङ्गलकुशला कुलवर्धना नाम मह-  
त्तरिका प्रशस्ते दिवसे प्रदोषवेलायामभ्यन्तरास्यानमण्डपगतं गन्ध-  
तैलावसेकज्वलितदीपिकासहस्रपरिवारमुडुनिकरमध्यवर्तिनमिव पौ-  
१५ र्णमासीशशिनमुरगराजफणमणिसहस्रान्तरालस्थितमिव नारायणं मृ-  
र्धाञ्चसिक्तैः परिमितैः प्रधाननरेन्द्रैः परिवृतमनतिदूरावस्थितपरि-  
जनमनन्तरमुत्तुङ्गवेत्रासनोपविष्टेन धौतधवलाम्बरपरिधानेनानुलवण-  
वेपेण जलनिधिनेत्रागाधगाम्भीर्येण समुपारूढविश्रम्भनिर्भरास्तास्ताः  
कथाः शुकनासेन सह कुर्वाणं भूमिपालमुपसृत्य रहः कर्णमूले वि-  
२० दितं विलासवतीगर्भवृत्तान्तमकार्षीत् ।

तेन तु तस्या वचनेनाभुतपूर्वेणासंभाव्येनानृतरसेनेव सिक्तसर्वा-  
ङ्गस्य सद्यः प्ररूढरोमाङ्गुरनिकरकण्टकितननोरावन्दरसेन विह्वली-  
क्रियमाणस्य स्मितविकसितकपोलस्थलस्य परिपूरितहृदयानिरिक्तं

## कादम्बरी ।

हर्षमिव दशनांशुवितानच्छलेन विकिरतो राज्ञः शुक्रनासमुखे लो-  
 लतारकमानन्दजलविन्दुङ्खिन्नपक्षममालं तत्क्षणं पपात चक्षुः । अ-  
 नालोकितपूर्वं तु हर्षप्रकर्षमभिलसीक्ष्य भूपतेः कुलवर्धनां च स्मित-  
 विवस्मितमुखीनागतां दृष्ट्वा तस्य चार्थस्य सततं मनसि विपरिवर्त-  
 मानत्वादविदितवृत्तान्तोऽपि तत्कालौघितमपरमतिमहतो हर्षस्य कार-  
 णमपश्यञ्जशुक्रनासः स्वयमुत्प्रेक्ष्य समुत्सर्पितासनः समीपतरमुपसृत्य  
 नातिप्रकाशनावभागे । देव किमस्ति किंचित्तास्मिन्स्वप्नदर्शने सत्यम् ।  
 अन्यन्तमुत्तुल्लोचना हि कुलवर्धना दृश्यते । देवस्यापीदं प्रियवच-  
 नश्रवणकुतूहलादिव श्रवणमूलमुपसर्षदुपरचय्यदिव नीलकुवलयकर्ण-  
 पूरशोभामानन्दजलपरिप्लुतं तरलतारकं विकसदावेदयति महत्प्रहर्ष- 10  
 कारणजीभगयुगलम् । उपारूढमहोत्सवश्रवणकुतूहलमुत्तुकोरुङ्कं  
 क्लाम्यति मे भवः । तदावेदयतु देवः किमिदम् । इत्युक्त्वति तस्मि-  
 न्नाजा विहस्यान्नरीत् । यदि सत्यमनया यथा कथितं तथा सर्वमवि-  
 तथं स्वप्नदर्शनम् । अहं तु न श्रद्धे । कुतोस्माकमियती भार्यसंपत् ।  
 अभाजनं हि वयमीदृशानां प्रियवचनश्रवणानाम् । अवितथवादिनी- 15  
 मप्यहं कुलवर्धनामेवंविधानं कल्याणानाजसंभावितमात्मानं जन्य-  
 मानो विपरीतामिवाद्य पर्यामि । तदुत्तिष्ठ स्वयमेव गत्वा किमत्र  
 सत्यमिति देवीं पृष्ट्वा ज्ञास्यामि । इत्यभिधाय विसर्ज्य सकलनरेन्द्र-  
 लोकमुन्मुच्य स्वाङ्गेभ्यो भृषणानि कुलवर्धेनायै दत्त्वा तथा च दत्त-  
 प्रसादानन्तरमवनिताश्लिष्टललाटलेखया शिरःप्रणामेनाभ्यर्चितः सह 20  
 शुक्रनासेनोत्थाय हर्षविशेषनिर्भरेण त्वर्यमाणो मनसा पवनचलितनी-  
 लकुवलयदललीलाविडम्बकेन दक्षिणेनाङ्गा परिस्फुरताभिवन्द्यमा-  
 नस्तत्कालसेवासमुचितेन विरलविरलेन परिजनेनानुगम्यमानः पुरः-

संज्ञाभिर्नामनि लोतस्थूलशिखानां प्रदीपिकाजामालोकेन समुत्सा-  
 र्धेताण्यक्षान्तरनिधिरसंहतिरन्तःपुरमयासीत् ।

- तत्र च लुङ्गतरक्षालंघिधाने नवसुधानुलेपनभ्रमलिते प्रज्वलितम-  
 ज्जलनदीषु पूर्णकलशाधिष्ठितद्वारपक्षके प्रत्यग्रलिखितमङ्गल्यालेख्यो-  
 5 ज्ज्वलितभित्तिभाजनगोहारिण्युपरचित्रसितद्रिताने चितानपर्यन्तावबद्ध-  
 मुक्तामुषे नमिनदीपप्रहततिमिरे द्वासभदने भूतिलिखितपञ्चलताकृत-  
 रक्षापरिक्षेपं शिरोभयविन्द्यस्तधवलनिद्रामङ्गलकलशमावद्धविवि-  
 धैपरिपुत्रमन्त्रपवित्रमदस्थापितरक्षाशक्तिबलयमितस्ततोत्रिप्रकीर्ण -  
 गौरसर्पमदलम्बितवालयोक्त्रमथितलोलपिप्पलपञ्चमासक्तहरितारि -  
 10 ट्पद्मवमुत्तुङ्गपादपीठप्रतिष्ठितभिन्दुदीधितिधवलप्रच्छदपटमचलराज -  
 शिवातलत्रिशालं गर्भोचितं शयनतलमधिशयानां कनकपात्रपरि-  
 मुहीतैरदिच्छिन्नधिरतामस्थितदधिलवैर्जलनरंगतरलसितशालिसिक्थ -  
 निकारैरप्रथितकुमुदाच्छलितनाथैः पूर्णभाजनैरखण्डिताननस्यपट-  
 लैश्च प्रत्यग्रशिष्टिपिण्डमिश्रैरदिच्छिन्नसलिलधाराभुगम्यमानमार्गैः प-  
 15 टलदाप्रज्वलितैश्च शीतलप्रदीपैर्गोरोचनाभिभ्रगौरसर्पैश्च सलिलाञ्ज-  
 लिभिश्चाचारकुशातेनान्तःपुरजरतीजनेन क्रियजाणावतरणकमङ्गलां  
 धवलाम्बरदिविक्तत्रेषेण प्रजुदितेन प्रस्तुतमङ्गल्यप्रायालापेन परि-  
 जनेनोपास्यमानाभुषारूढगर्भतयान्तर्गतकुलशैलामिव क्षितिं सलिल-  
 निज्यैरावतामिव भन्दाकिर्णां गुहागतसिंहामिव गिरिराजमेखलां ज-  
 20 लधरपटलान्गारितदिनदारापिश्च दिवसत्रियसुदयगिरितिरोहितशाशि-  
 मण्डलामिव विभाचरीमभ्यर्णब्रह्मकमलविनिर्गमामिव नारायणनाभि-  
 मासन्नागस्त्योदयामिव दक्षिणाशां फेनावृतामृतकलशामिव क्षीरो-  
 लोकेलां गोरोचनाचित्रितदशमनुपहतमतिधवलं दुकूलयुगलं वसानां

विलासवतीं ददर्श । ससंभ्रमपरिजनप्रसारितकरतलावलम्बनाव-  
ष्टम्भेन वामजानुविन्यस्तहस्तपल्लवां प्रचलितभूषणमणिरवमुखरमुक्ति-  
ष्टन्तीं विलासवतीमलमलमत्यादरेण देवि नोत्थातव्यमित्यभिधाय  
सह तथा तस्मिन्नेव शयनीये पार्थिवः समुपाविशत् । प्रमृष्टचामी-  
करचारुपादे भवलोपच्छदे चासन्ने शयनान्तरे शुक्रनासोपि न्यपीडत् । ७

अथ तामुपारूढगर्भामालोक्य हर्षभरमन्थरेण मनसा प्रस्तुतप-  
रिहासो राजा देवि शुक्रनासः पृच्छति यदाह कुलवर्धना किमपि  
तत्किं तथैव इत्युवाच । अथाव्यक्तस्मितचञ्चुरितकपोलाधरलोचना  
लज्जया दशानांशुजालकव्याजेनांशुकेनेव मुखमाच्छादयन्ती विलास-  
वती तत्क्षणमधोमुखी तस्थौ । पुनः पुनश्चानुबध्यमाना किं माम- 10  
तिमात्रं त्रपापरवशां करोषि नाहं किञ्चिदपि वेदि इत्यभिदधाना  
तिर्यग्बलिततारकेण चक्षुषावनतमुखी राजानं साभ्यसूयमिवापश्यत् ।  
अपरिस्फुटहासज्योत्स्नाविशदेन मुखशशिना भूभुजां पतिरेनां भूयो  
बभाषे । सुतनु यदि मदीयेन वचसा तव त्रपा वितन्यते तदयमहं  
स्थितो निभृतम् । अस्य तु किं प्रतिबिधास्यसि विषटमानदलकोश- 15  
विशदत्रम्पकद्युतेः सर्वर्गतया परिमलानुमीयमानस्य कुङ्कुमरागस्य पा-  
ण्डुरतामापद्यमानस्यानयोश्च गर्भसंभवामृतावसेकनिर्वाणमानहृदय-  
शोकानलप्रभवं धूममिव वभ्रतोर्गृहीतनीलोत्पलयोरिव चक्रवाकयो-  
स्तमालपल्लवलाञ्छितमुखयोरिव कनककलशयोः सङ्कादिवालिखित-  
कृष्णागुरुपङ्कपक्षलतयोः श्यामायमानचूचुकयोः पयोधरयोरस्य 20  
च प्रतिदिनमतिगाढतरतामापद्यमानेन काञ्चीकलापेन दूयमानस्य  
नश्यन्निवलिखावलयस्य क्राशिमानमुज्झतो मध्यभागस्य । इत्येयं  
ब्रुवाणमवनिपालमन्तर्मुखादिनिगूढहासः शुक्रनासो देव किमायास-

यत्ति देवैर्निदमनया कथयामि लज्जते त्यज कुलवर्धनाकथितवा-  
नेत्तंबद्वानाकारनिव्यवदीत् । एवंविधाभिश्च नूनप्रायाभिः कथाभिः  
कुचिरं स्थित्वा शुक्रनासः स्वभवनमग्रासीत् । नरेन्द्रोपि तस्मिन्नेव  
दासगृहे मन्दर सह तां निशामत्यवाहयत् ।

- मन्दरः द्रजेय यथासमीहितपरिभेदोहदसंपादनप्रसुदिता पूर्णं प्रसवसम-  
ये पुण्येहन्वनप्ररागलवाडिनाकलितकालकलैर्बहिरागृहीतच्छायैर्गण-  
हैर्गृहीते लसे यथासादां देवायापिरंमदनिव्य जलधरमाला सकललो-  
ककठयानन्दकामिनिं विलासवती सुवचनान । तस्मिञ्छाते सरभस-  
भिनत्समः प्रधावितस्य परिजनस्य चरणशतसंक्षोभचलितक्षितितलो
- 10 भूपालाभितुखप्रसूतस्खलद्वतियिकलकञ्चुकिसहस्रो जनसंमर्दनिष्पिप्य-  
नागपनितकुञ्जवाजवकिरातगणो विस्फार्यमाणान्तःपुरजनाभरणझं-  
कारननेह्यः पूर्णपात्राहरणविलुप्यजानवसनभूपणः संक्षोभितनगरो  
राजकुले दिष्टिबुद्धितंभ्रनोतिनहानभूत् । अनन्तरं च मन्दरमथ्यमा-  
नकलभिवोषण्णीरदुन्दुभिन्वानपुरःतरेण प्रहतभृदुमृदङ्गशङ्कुकाहला-
- 15 नकनिवहनिनादनिर्भरेण कङ्कलपटहपटुरवसंघर्षितेनानेकजनसहस्रक-  
लकालबहुलेन त्रिभुवनभापूरयतोत्सवकोलाहलेन ससामन्ताः सान्तः-  
पुराः सप्रहृतयः सराजलोकाः सवेदयायुवतयः सवालवृद्धा ननृ-  
तुरागोपालसुन्मत्ता इव हर्षनिर्भराः प्रजाः । प्रतिदिनमवर्धत चन्द्रो-  
दयेनेव जलधिः कलकलभुँखरो राजसूनोर्जन्ममहोत्सवः ।
- 20 पार्थिवस्तु तनयावनदर्शिनोत्सवहृत्तहृदयोपि दिवसवशेन भौहूर्ति-  
कगणोपडिटे प्रगस्ते सुहर्ने निवारितनिखिलपरिजनः शुक्रनास-  
द्वितीयो मणिमयमङ्गलकलशयुगलाशून्येनासक्तबहुपुत्रिकालंकृतेन  
त्रिविधनवपल्लवनिवहनिरन्तरनिचितेन संनिहितकनकमयहलमुसंलयु-

गेन विरलप्रथितसितकुसुममिश्रदूर्वाप्रवालमालालंकृतेनावलम्बितावि-  
 कलव्याप्रचर्मगा चन्दनमालान्तरालघटितघण्टागणेन द्वारदेशेन वि-  
 राजमानमुभयतश्च द्वारपक्षकयोर्भर्यादानिपुणेन गोमयमयीभिस्तान-  
 नविनिहितवराटकदन्तुराभिरन्तरान्तराबद्धविविधवर्णरागरुचिरकूर्पा-  
 सकुसुमलेशलाञ्छिताभिः कुङ्कुमभ्रकेसरलवाधेपलोहिताभिलेखाभिरा- 5  
 लिखितस्वस्तिकभक्तिकजालमुपरचयता हरिद्राद्रवविच्युरणपरिपिञ्ज-  
 राम्बरधारिणीं भगवतीं पृथीदेवीं कुर्वता विक्रवपक्षपुटविक्रटशिख-  
 ण्डिपृष्ठमण्डलाधिरूढमालोलोहितपटघटितपताकमुल्लसितशक्तिदण्ड-  
 प्रचण्डं कार्तिकेयं संवटयता विन्यस्तालक्तकपटलपाटलमध्यभागौ स-  
 र्याचन्द्रमसावावधता कुङ्कुमपङ्कपिञ्जरीकृतामृध्वप्रोतकनकमययव- 10  
 निकरकण्टकितामाविरलमगौरसिद्धार्थकप्रकरतया काञ्चनरसखचि-  
 तामिव मृन्मयगुटिकाकदम्बमालां विन्यस्यता चन्दनजलधवलितेषु  
 भित्तिशिखरभागेषु पञ्चरागविचित्रचेलचीरकलापचिह्नामापीतपिष्टप-  
 ङ्काङ्कितां वर्धमानपरंपरामन्यानि च प्रसवगृहमण्डनमङ्गलानि संपा-  
 दयता पुरंध्रित्रगेण समधिष्ठितमुपद्वारसंयतविविधगन्धकुसुममा- 15  
 लालंकृतजरच्छागमखिलत्रीहिमध्यावस्थापितार्थवृद्धाध्यासितशयनशि-  
 रोभगमनवरतदह्यमानाज्यमिश्रभुजगनिर्मोकमेपधिपाणक्षोदमनलसु-  
 प्यजागारिष्टतरुपल्लवोल्लासितरक्षाधूमगन्धमध्ययनमुखरद्विजगणविप्र-  
 कार्थ्यमाणशान्त्युदकलवमभिनवलिखितमातृपटपूजाव्यग्रधात्रीजनमने-  
 कवृद्धाङ्गनारब्धसूतिकामङ्गलगीतिकामनोहरमुपपाद्यमानस्वस्त्ययनं 20  
 क्रियमाणशिशुरक्षाबलिविधानमावध्यमानधवलकुसुमदामशतमवि-  
 छिन्नपट्यमाननारायणनामसहस्रममलहाटकयष्टिप्रतिष्ठापितैरन्तःशु-  
 भशानौव निधलशिशैर्ध्यायन्निर्मङ्गलप्रदीपैरुद्भासितमुत्खातासिलता-

सनाथपाणिभिः सर्वतो रक्षापुरुषैः परिवृतं सूनिकागृहमपश्यत् ।  
अम्भः पावकं च स्पृष्ट्वा विवेश ।

- प्रविश्य च प्रसवपरिक्षामपाण्डुमूर्तेरुत्सङ्गत्वं विलासत्रयाः स्व-  
प्रभासमुदयोपहतगर्भगृहप्रदीपप्रभमपरित्यक्तगर्भरागत्वादुदयपरिपाट -  
5 लमण्डलमिव सवितारनपरसंध्यालोहितविम्बमिव चन्द्रमसमनुपजा-  
तकाटिन्यमिव कल्पतरुपल्लवमुत्फुल्लमिव रक्तारविन्दराशिमवनिद-  
र्शनावतीर्णमिव लोहिताङ्गं विद्रुमकिसलयदलैरिव बालातपच्छेदैरिव  
पद्मरागरश्मिभिरिव रचितावयवमनाभिव्यक्तमुत्पञ्चकमिव महा-  
सेनं सुरवनिताकरपरिश्रष्टमिवानरपतिकुमारकमुत्ततकल्याणकार्त-  
10 स्वरभास्वरया स्वदेहप्रभया पूरयन्तमिव वासभवन्मुद्गासमानैः सह-  
जभूषणैरिव महापुरुपलक्षगैरुपेतनागानिकालपालनप्रहटयेव श्रिया  
समालिङ्गितमाहादहेतुमात्मजं ददर्श । विगतनिमेषनिश्चलपक्षमणा मु-  
हुर्मुहुः प्रमृष्टसंघटितानन्दत्रापपटलद्भुततारकेण दूरविस्फारितेन क्षि-  
ग्धेन चक्षुषा पिबन्निवालपन्नमिव स्पृशन्निव मनोरथसहस्रप्राप्तदर्शनं  
15 सस्पृहमीक्षमाणस्तनयाननं नुसुदे । ज्ञतद्दृश्यं चात्मानं नेने । समृद्ध-  
मनोरथः शुकनासस्तु शनैः शनैरङ्गप्रत्यङ्गान्यस्य निरूपयन्प्रीति-  
विस्तारितलोचनो भूमिपालमवादीत् । देव पश्य पद्यास्य कुमारस्य  
गर्भसंपीडनवशादपरिस्तुटावयवशोभस्यापि माहात्म्यसाविर्भावयन्ति  
चक्रवर्तिचिह्नानि । तथा हि अस्य संध्यांशुरक्तवालशशिकलाकारे  
20 ललाटपट्टे नलिननालभङ्गतन्तुतन्वीयलूर्गः परिस्तुरति । एतद्विकच-  
पुण्डरीकधवलं कर्णान्नायनं मुहुर्मुहुस्सन्निहितैर्धवलशतीव वासभव-  
नमरालपक्ष्म लोचनयुगलम् । त्रिभुम्भभागकमलकोशापरिमलमनोहर-  
मियमस्य सहजमाननामोढमाजिन्नतीव दूरायता कनकमेखैव ना-

सिका । रक्तोत्पलकलिकाकारमुद्गहतीव चास्याधररत्नकम् । रक्तो-  
त्पलकलिकालोहिततलौ भगवतो विद्वरभ्रवस इव शङ्खचक्रचिह्नौ प्र-  
-शैस्तलेखान्छिद्यतौ करौ । अभिनवकल्पतरुपल्लवकोमलं लेखामयै-  
-र्ध्वजरथतुरगानपत्रकमलैरलंकृतमनेकलगेन्द्रसहस्रचूडामणिचक्रचुम्ब-  
-नोच्चितं चरणयुगलम् । एष च दुन्दुभेरिवातिगम्भीरः स्वरयोगोऽस्य ४  
रुदतः श्रूयते ।

इत्येवं कथयत्येव तस्मिन्संभ्रमापल्लवेन राजलोकेन द्वारि स्थितेन  
दत्तमार्गस्त्वरितगतिरागत्य प्रहर्षोद्गमपुलकिततनुः स्फारीभवल्लोचनो १  
मङ्गलनामा प्रहृष्टवदनः पुरुषः पादयोः प्रणम्य राजानं व्यजिज्ञपत् ।  
देव दिष्ट्या वर्धसे । प्रतिहतास्ते शत्रवः । चिरं जीव । जय च पृथिवीम् । 10  
त्वत्प्रसादादत्रभवतः शुक्रनासस्यापि ज्येष्ठायां ब्राह्मण्यां जनोरमाभि-  
धानायां राम इव रेणुकायां तनयो जातः । श्रुत्वा देवः प्रमाणमिति ।

अथ नृपतिरमृतवृष्टिप्रतिममाकर्ण्य तद्वचनं प्रीतिविकारिताक्षः  
प्रत्यवदत् । अहो कल्याणपरंपरा । सत्योर्यं जनप्रवादो यद्विपद्भिपदं  
संपत्संपदमनुवधातीति । सर्वथा समानुल्लुखदुःखतां दर्शयता विधिनापि 15  
भवतेऽव्ययमनुवर्तिताः । इत्यभिधाय प्रीतिविकसितमुखः सरभसमा-  
लिङ्गच विहसन्स्वयमेव शुक्रनासस्योत्तरीयं पूर्णपात्रं जहार । तस्मै  
च प्रीतमनाः प्रियवचनश्रवणानुरूपं पुरुषायापरिभितं पारितोषिकमा-  
दिदेश । उत्थाय च तथैव तेन चरणविकुण्डनकणितनूपुरसहस्रमुख-  
रितदिगन्तसे २ सरभसोत्क्षेपचलितमणिवलयावलीवाचालितभुजलते- 20  
नोर्ध्वीकृतैरुत्तानतलैः करपुटैरनिलकुलितामाकाशकमलिनीमिव दर्श-  
यता पर्यस्तमृदितकर्णपल्लवेन परस्पराङ्गदकोटिसंघट्टदृष्टपाटितोत्तरी  
थांशुकेन अमजलधौताङ्गरागमञ्जितनूनीनवाससा किञ्चिदवशिष्टमा





रिवेष्टितमनिदृष्टकपादसुदुर्मुखादिभिरुद्धारप्रवेष्टामेकान्तेपरिचितसुग-  
नाह्यालीविभागनभः कल्पितव्यापानज्ञानमनगा<sup>सुख</sup>राज्यां विद्यामदि-  
रमकारयत् । सर्वविद्याचार्याणां न मुपेते यत्तन्मनिनवात्ममन्वानिदम् ।

तत्रस्थं च तं केमनिद्विदो रकमिव पञ्चगवने कृत्वा योनिपरिचि-  
र्गममाचार्यकुलपुत्रदायकनिजनननियतमरसंकारो परिशुद्धजनज्ञाताया-  
सङ्गमनन्यमनससुखितपिदोपादानायनाचार्येभ्यश्चन्द्रापीडं मोमं वि-  
वसे वैशम्पायनद्वितीयमपर्यायमुच्यते । शक्तिं चोत्पाद्योत्पाद्य तत्र वि-  
लासवत्या विरलपरिजनमन्त्रैव जलैर्मनामोकयादास राजा ।

चन्द्रापीडोप्यनन्यददयतथा तथा निश्रित्यने गान्नाचिरोमैव कान्ते-  
न यथास्वमात्मकौदारं प्रकटयतिः पात्रवशात्पुत्रासोत्पन्नैर्गार्ज्यै-  
दिद्यमानाः सर्वा विश्वा जगद्भिः । नगिदमेग इवातिनिर्मुले तस्मिन्-  
चक्राम सकलः कलाकलापः । तथा हि इदं वाक्यं प्रमाणं धर्मशास्त्रे  
राजनीतिषु व्यायामविद्याषु चापचक्रचर्मकृपाणशक्तिमोमपरदृग्-  
दाप्रभृतिषु सर्वेष्वप्ययुधविशेषेषु रथवर्षासु गजवन्देषु तुरंगमेषु कीणा-  
वेणुमुरजकांस्यतालदंडैरपुद्गमभृतिषु वाद्येषु भरतादिप्रणालिषु कृत्वा-  
स्त्रेषु नारदीयप्रभृतिषु गान्धर्ववेदविशेषेषु तस्मिन्निभायां तुरंगवयो-  
ज्ञाने पुरुषलक्षणेषु चित्रकर्मणि पञ्चकोशेषु पुस्तकव्यापारे तैलकर्मणि  
सर्वाह्य द्यूतकलासु गन्धर्वशास्त्रेषु शकुनिकृतज्ञाने प्रहलगणितेषु रत्नपरी  
क्षासु दारुकर्मणि इन्तव्यापारे कलावद्यास्वायुवद यन्त्रव्यापार । वप-  
पहरणे सुहृद्भाषणेषु तरंगेषु सहूने द्युतिज्वारोहणे रतितन्त्रेष्विन्द्रजाले 20  
कथासु नाटकेष्वाल्यायिकासु काव्येषु महानारतपुराणैतिहासरासाय-  
णेषु सर्वलिपिषु सर्ववेदान्तयासु सर्वसंज्ञासु सर्वदिग्दर्शेषु वन्दःस्वयन्वे-  
द्वपि कलाविशेषेषु परं कौशलतन्त्राव

सहजा चास्याजस्रमभ्यस्यतो वृकोदरस्येव शैशव एवाविर्व-  
 भृव सर्वलोकविस्मयजननी महाप्राणता । यदृच्छया क्रीडताप्येने  
 करतलावलम्बितकर्णपल्लवावनताङ्गाः सिंहकिशोरकक्रमाक्रान्ता इव  
 गजकलमकाश्चलितुमपि न शक्नुः । एकैकेन कृपाणप्रहारेण बाल  
 एव तालतरुन्मृणालदण्डानिव लुलाव । सकलराजन्यवंशवनदा-  
 वानलस्य परशुरामस्येवास्य नाराचाः शिखरिशिलातलभिदो  
 वभृवुः । दशपुरुषसंवाहनयोग्येन चायोदण्डेन भ्रममकरोत् । ऋते  
 च महाप्राणतायाः सर्वाभिरन्याभिः कलाभिरनुचकार तं वैशम्पा-  
 यनः । चन्द्रापीडस्य तु सकलकलाकलापपरिचयबहुमानेन शुकना-  
 10 सगोत्रेण सहपांशुक्रीडनतया सहसंवृद्धतया च सर्वविश्रम्भस्थानं  
 द्वितीयमिव हृदयं वैशम्पायनः परं मित्रमासीत् । निमेषमपि तेन  
 विना स्थातुमेकाकी न शशाक । वैशम्पायनोपि तमुष्णकरामिव  
 वासरोनुगच्छन्न क्षणमपि विरहयांचकार ।

एवं तस्य सर्वविद्यापरिचयमाचरतश्चन्द्रापीडस्य त्रिभुवनविलोभ-  
 15 नीयोमृतरसं इव सागरस्य सकललोकहृदयानन्दजननश्चन्द्रोदय इव  
 प्रदोषस्य बहुविधरागविकारभङ्गुरः सुरधनुःकलाप इव जलधरस-  
 मयस्य मकरध्वजायुधभूतः कुसुमप्रसव इव कल्पपादपस्याभिनवाभि-  
 ध्यज्यमानरागरमणीयः सूर्योदय इव कमलवनस्य विविधलास्यवि-  
 लासयोग्यः केलीप इव शिखण्डिनो यौवनारम्भः प्रादुर्भवन्नमणीय-  
 20 स्यापि द्विगुणां रमणीयतां पुषोष । लब्धावसरो नवसेवक इव नि-  
 कटीबभूवास्थ मन्मथः । लक्ष्म्या सह वितस्तार वक्षःस्थलम् । बन्धु-  
 जनमनोरथैः सहापूर्यतोहृदण्डद्वयम् । अरिजनेन सह तनिमानमभजत  
 मध्यभागाः ५ त्यागेन सह प्रथिमानमाततान नितम्बभागः । प्रतापेन

ह रोमराजिः । अहितकलत्रालकलताभिः सह प्रलम्बतामु-  
नुजयुगलम् । चरितेन सह धवलतामभजत लोचनयुगलम्  
सह गुरुर्वभूव भुजशिखरदेशः । स्वरेण सह गम्भीरतामा-  
हृदयम् ।

च क्रमेण समारूढयौवनारम्भं परिसमाप्तसकल<sup>practise</sup>कलाविज्ञान-  
शेषविद्यं चावगम्यानुमोदितमाचार्यैश्चन्द्रापीडमानेतुं राजा बला-  
बलाहकनामानमाह्वय बहुतुरगबलपदातिपरिवृतमतिप्रशस्तेहनि  
र् । स गत्वा विद्यागृहं द्वाःस्थैः समावेदितः प्रविश्य क्षिति-  
लम्बितचूडामणिना शिरसा प्रणम्य स्वभूमिसमुचिते राजस-  
व<sup>rest or nearly</sup> सविनयमासने राजपुत्रानुमतो न्यषीदत् । स्थित्वा च मुह-<sup>10</sup>  
बलाहकश्चन्द्रापीडमुपसृत्य दर्शितविनयो व्यजिज्ञपत् । कु-  
हाराजः समाज्ञापयति । पूर्णा नो मनोरथाः । अधीतानि  
गे । शिक्षिताः सकलाः कलाः । गतोसि सर्वास्वायुधविद्याञ्च  
तिष्ठाम् । अनुमतोसि निर्गमाय विद्यागृहात्सर्वाचार्यैः ।  
तशिक्षं गन्धगजकुमारकमिव वारिवन्धाद्भिर्निर्गतमश्रुतसक-<sup>15</sup>  
कलापं पौर्णमासीशशिनमिव नवोद्गतं पश्यतु त्वां जनः । ब्र-  
ह्मफलतामतिचिरदर्शनोत्कण्ठितानि लोकलोचनानि । दर्शनं प्रति  
स्तुकान्यतीव सर्वाण्यन्तःपुराणि । अयमत्रभवतो दशमो व-  
विद्यागृहमधिवसतः । प्रविष्टोसि षष्ठमनुभवन्वर्षम् । एव  
नामुना षोडशेन प्रवर्धसे । तदद्यप्रभृति निर्गत्य दर्शने  
त्वा दर्शनमखिलाभ्यो मातृभ्योभिवाद्य च गुरूनपगतनिय  
त्वमनुभव राज्यस्तुखानि नवयौवनललितानि च । संमानय राज-  
। पूजय द्विजातीन् । परिपालय प्रजाः । आनन्दय बन्धुवर्गम् ।

अयं च ते त्रिभुवनैकरत्नमनिलगरुडसमजव इन्द्रायुधनामा तुरंगमः  
 प्रेषितो महाराजेन ह्यरि तिष्ठति । एष खलु देवस्य पारसीकाधिपतिना  
 त्रिभुवनाश्चर्यमिति कृत्वा जलधिजलादुत्थितमथोनिजमिदमश्वरत्नमा-  
 सादितं मया महाराजाधिरोहणयोग्यमिति संदिश्य प्रहितः । दृष्ट्वा  
 5 च निवेदितं लक्षणाविद्धिः । देव यान्युच्चैःश्रवसः श्रूयन्ते लक्षणानि  
 तैर्यमुपेतो नैवंविधो भूतो भावी वा तुरंगम इति । तदयमनुगृह्यता-  
 मधिरोहणेन । इदं च मूर्धाभिषिक्तपार्थिवकुलप्रसूतानां विनयोपप-  
 न्नानां शूराणामभिरूपाणां कलावतां च कुलक्रमागतानां राजपुत्राणां  
 सहस्रं परिचारार्थमनुप्रेषितं तुरंगमाधिरूढं द्वारि प्रणामलालसं प्रति-  
 10 पालयति ।

*Ceased to speak*  
 इत्यभिधाय विरतवचसि बलाहके चन्द्रापीडः पितुराज्ञां शिरसि  
 कृत्वा नवजलधरध्वानगम्भीरया गिरा प्रवेद्यतामिन्द्रायुध इति नि-  
 र्जिगमिषुरादिदेश ।

अथ वचनानन्तरमेव प्रवेशितमुभयतः खलीनकनककटकावल-  
 15 नाभ्यां प्रदे पदे कृताकुञ्चनप्रयत्नाभ्यां पुरुषाभ्यामवकृष्यमाणमतिप्र-  
 माणमूर्ध्वकरपुरुषप्राप्यपृष्ठभागमापिबन्तमिव संमुखागतमखिलमाका-  
 शमतिनिष्ठुरेण मुहुर्मुहुः प्रकम्पितोदररन्ध्रेण हेषारवेण पूरितभुवनो-  
 दरविवरेण निर्भर्त्सयन्तमिवालीकवेगदुर्विदग्धं गरुत्मन्तमतिदूरमव-  
 नमता प्रतिक्षणमतिदूरमुन्नमता च जवनिरोधस्फीतरोषघुरघुरायमाण-  
 20 घोरघोणेन शिरोभागेण निजजवदर्ववशादुल्लङ्घनार्थमाकलयन्तमिव त्रि-  
 भुवनमसितपीतहरितपाटलाभिराखण्डलचापानुकारिणीभिल्लेखाभिः क-  
 ल्माषितशरीरमास्तीर्णविचित्रवर्णकम्बलमिव कुञ्जरकलभं कैलासत-  
 टाघातधातुधूलिपाटलमिव हरवृषभमसुररुधिरपङ्कलेखालोहितसटमिव

पार्वतीसिंहं रंहःसुंघतेमिव मूर्तिमन्तमनवरतपरिस्फुरत्प्रोधपुटोन्मुक्त-  
 सूत्कारेणातिजवापीतमनिलमिव नासिकाविवरेणोद्गमन्तमन्तःस्खलि-  
 तमुखरखलीनखरशिखरक्षोभजन्मनो लालजलभुवः फेनपल्लवानुदधि-  
 निवासपरिपीतामृतरसगण्डूषानिवाद्भिरन्तमत्यायतमतिनिर्मासतया स-  
 मुत्कीर्णमिव वदनमुद्ग्रहन्तमाननमण्डलनिहितारुणमणिसमुद्गतैरंशुक- 5  
 लपैरुपेतेनावसक्तचामरेणेव निश्चलशिखरेण कर्णयुगलेन विराज-  
 मानमुज्ज्वलकनकशृङ्खलारचितरश्मिकलापकलितया लाक्षालोहितल-  
 म्बलोलसटासंतानया जलनिधिसंचरणलम्बविद्रुमपल्लवयेव शिरोधर-  
 योपशोभितमतिकुटिलकनकपञ्चलताप्रतानभङ्गरेण पदे पदे रणितरत्न-  
 मालेन स्थूलमुक्ताफलप्रायेण तारागणेनेव संध्यारागदरुणेनाश्वलंका- 10  
 रेणालंकृतमश्वलंकारनिहितमरकतरत्नप्रभाश्यामायमानदेहतया गग-  
 नतलनिपतितदिवसकररथतुरंगमशङ्कामिवोपजनयन्तमतितेजस्वितया  
 जवनिरोधरोषत्रशात्पतिरोमकूपमुद्गतानि सागरपरिचयाल्लभानि मु-  
 क्ताफलानीव स्वेदलवजालकानि वर्षन्तमिन्द्रनीलमणिपादपीठानुका-  
 रिभिरञ्जनशिलाघटितैरिवानवरतपतनोत्पतनजनितविषमखरमुखर - 15  
 वैः पृथुभिः खुरपुटैर्जर्जरितवसुंधरैर्मुंरजवाद्यमिवाभ्यस्यन्तमुत्कीर्ण-  
 मिव जङ्घासु विस्तारितमिवोरसि श्लक्ष्णीकृतमिव मुखे प्रसारितमिव  
 कंधरायामुल्लिखितमिव पार्श्वयोर्द्विगुणीकृतमिव जघनभागे ज्वप्रति-  
 पक्षमिव गरुत्मतल्लैलोक्यसंचरणसहायमिव माहृतस्यांशावतारमिवो-  
 च्चैःश्रवसो वेगसन्नन्नचारिणमिव मनसः हरिचरणमिव सकलव- 20  
 सुंधरोलङ्घनक्षमं वरुणहंसमिव मानसप्रचारं मधुमासदिवसमिव  
 विकसिताशोकपाटलं व्रतिनमिव भस्मसितपुण्ड्रकाङ्कितमुखं कमल-  
 वनमिव मधुपङ्कपिङ्गकेसरं श्रीभूमदिवसमिव महायाममुपतेजसं च

## कादम्बरी ।

भुजंगमिव सदागत्यभिमुखमुदधिपुलिनमिव शङ्खमालिकाभरणं भी-  
तमिव स्तब्धकर्णं विद्याधरराज्यमिव चक्रवर्तिनरवाहनोचितं सूर्यो-  
दयमिव सकलभुवनार्घाहंमन्थातिशयमिन्द्रायुधमद्राक्षीत् ।

दृष्ट्वा च तमदृष्टपूर्वममानुषलोकोचिताकारमखिलत्रिभुवनराज्यो-  
चितमशेषलक्षणोपपन्नमश्वरूपातिशयमतिधीरप्रकृतेरपि चन्द्रापीडस्य  
पस्पर्शं विस्मयो हृदयम् । आसीच्चास्य मनसि । सरभसाविवर्तनव-  
लितवासुकिभ्रमितमन्दरेण मथनता जलनिधिजलमिदमश्वरत्नमनभ्यु-  
द्धरता किं नाम रत्नमुद्धृतं सुरासुरलोकेन । अनारोहता च मेरुशिला-  
तलविशालमस्य पृष्ठमाखण्डलेन किमासादितं त्रैलोक्यराज्यफलम् ।

10 उच्चैःश्रवसा विस्मितहृदयो वञ्चितः खलु जलनिधिना शतमखः ।  
मन्ये च भगवतो नारायणस्य चक्षुर्गोचरमियता कालेन नायमुप-  
गतः । येनाद्यापि तां गरुडारोहणव्यसनितां न परित्यजति । अहो ख-  
ल्वतिशयित्त्रिदशराजसमृद्धिरियं तातस्य राज्यलक्ष्मीः । यदेवंविधा-  
न्यपि सकलत्रिभुवनदुर्लभानि रत्नान्युपकरणतामागच्छन्ति । अतिते-

15 जस्वितया महाप्राणतया च सदैवतेवेयमस्याकृतिः । यत्सत्यमारोहणे  
शङ्कामिव मे जनयति । न हि सामान्यवाजिनाममानुषलोकोचिताः  
सकलत्रिभुवनविस्मयजनन्य ईदृश्यो भवन्त्याकृतयः । दैवतान्यपि  
हि मुनिशापवशादुज्जितनिजशरीरकाणि शापवचनोपनीतानि श-  
रीरान्तराण्यध्यासत एव । भ्रूयते हि । पुरा किल स्थूलशिरा नाम

20 महातपा मुनिरखिलभुवनललामभूताम<sup>\*</sup>प्सरसं रम्भाभिधानां शशाप ।

सा सरलोकमपहायाश्वहृदये निवेश्यात्मानमश्वहृदयेति विख्याता व-  
डवा<sup>र</sup>मृत्तिकावत्यां शतधन्वानं नाम राजानमुपसेवमाना मर्त्यलोके  
सहान्तं कालमुवास । अन्ये च महात्मानो मुनिजनशापपरिपीत-

वभावा नानाकारा भृत्वा बभ्रमुचिं लोकम् । असंशयमनेनापि महात्मना केनापि शापभाजा भवितव्यम् । आवेदयतीव मदन्तःकरणमस्य दिव्यताम् । •

इति विचिन्तयन्नेवारुक्षुरासनादुदतिष्ठत् । मनसा च तं तुरंगममुपसृत्य जहात्मैव न्योसि सोसि नमोस्तु ते सर्वथा मर्षणीयो- 5  
थमारोहणातिक्रमोस्वाकमपरिगतानि दैवतान्यप्यनुचितपरिभवमाञ्जि भवन्तीत्यामन्त्रयां बभूव । विदिताभिप्राय इव स तमिन्द्रायुधध-  
टुलशिरःकेसरसटाहत्याकूणितकेकरतारकेण <sup>स कुन्दिनयक</sup> तिर्यक्चक्षुषा विलो-  
क्य मुहुर्मुहुस्ताडयता क्षितितलमुत्खातधूलिधूसरितक्रोडरोमराजिना  
दक्षिणखुरेणारोहणायाह्वयन्निव स्फुरितप्राणविवरवर्धरध्वनिमिश्रं म- 10  
धुरमपरुषहंकारपरंपरानुबद्धमतिमनोहरं हेषारवमकरोत् । अ-  
थानेन मधुरहेषितेन दत्तारोहणाभ्यनुज्ञ इवेन्द्रायुधमारुरोह चन्द्रापी-  
डः । समारुह्य तं <sup>अपि ह्येव न कश्चिदपि</sup> प्रादेशमात्रमिव त्रैलोक्यमखिलं मन्यमानो नि-  
र्गत्य प्रलयजलधरविमुक्तोपलासारपरुषेण जर्जरयतेव रंसातलमति-  
निष्ठुरेण खुरपुटानां रवेण खुररजोनिरुद्धप्राणघोरघोषेण च हेषितेन 15  
बधिरीकृतसकलभुवनविवरमशिशिरकिरणदीधितिपराभ्रशस्फुरित -  
विमलफलकेनोर्ध्वाकृतेन कुन्तलतावनेनोच्चालनीलोत्पलकलिकावनग-  
हनं सर इव गगनतलमलंकुर्वाणमुहण्डमायूरातपत्रसहस्रान्धकारिता-  
ष्टदिङ्खतया स्फुरितशतमन्युचापकलापकलमाषमिव जलधरवृन्द-  
मुद्गमुत्फनपुञ्जधवलितमुखतयानवरतवल्गनचटुलतया च प्रलयसाग- 20  
रजलकलोलसंघातमिव समुद्रतमदृष्टपर्यन्तमश्नस्यमपश्यत् । तच्च  
सागरजलमिव चन्द्रोदयेन चन्द्रापीडनिर्गमेन सकलमेव संचचा-  
लाधीयम् । अहसहमिकया च प्रणामलालसाः सरभसापनीतातपत्र-



भून्यशिरसः परस्परोत्पीडनकुपिततुरंगमनिवारणायस्ता राजपुत्रास्तं  
पर्यवारयन्त । एकैकशश्च प्रतिनामग्रहणमावेद्यमाना बलाहकेन वि-  
प्रचलितमुकुटपद्मरागकिरणोद्गमच्छलेनानुरागमिवौद्गमद्भिः संघटितसे-  
वाञ्जलिमुकुलतया यौवराज्याभिषेककलशावर्जितसलिललम्बकमलै-

रिच दूरावनतैः शिरोभिः प्रणेमुः ।

चन्द्रापीडस्तु तान्सर्वान्मानयित्वा यथोचितमनन्तरं तुरंगमाधि-  
रूढेनानुगम्यमानो वैशम्पायनेन राज्यलक्ष्मीनिवासपुण्डरीकाकृतिना  
सकलराजन्यकुलकुमुदपुण्डचन्द्रमण्डलेनेव तुरंगमसेनास्रवन्तीपुलि-  
नायमानेन क्षीरोदफेनधवलितवास्तुकिफणामण्डलच्छविना स्थूलमुक्ता-  
10 कलापजालकावृतेनोपरि चिह्नीकृतं केसरिणमुद्ग्रहतातिमहता कार्तस्व-  
रदण्डेन ध्रियज्ञाणेनातपत्रेण निवारितातप उभयतः समुद्भूयमानचा-  
मरकलपपञ्चनर्तितकर्णपल्लवः पुरःप्रधावता तरुणवीरपुरुषप्रायेणा-  
नेकसहस्रसंख्येन पटातिपरिजनेन जय जीविति च मधुरवचसा म-  
ङ्गलप्रायमनवरतमुच्चैः पठता बन्दिजनेन स्तूयमानो नगराभिमुखः प्र-  
15 तस्ये ।

क्रमेण च तं समासादितविग्रहमनङ्गमिवावतीर्णं नगरमार्गमुनुप्राप्त-  
मवलोक्य सर्व एव परित्यक्तसकलव्यापारो रजनिकरोदयपरिबुध्यमा-  
नकुमुदवनानुकारी जनः समजनि । सत्यस्मिन्संप्रति मुखकुमुदकद-  
म्बकम्बिकृताकृतिः कार्तिकेयो विडम्बयति कुमारशब्दम् । अहो वय-  
20 मतिपुण्यभाजः । यद्विभ्राममानुषीमस्याकृतिमन्तःसमारूढप्रीतिरसनि-  
स्यन्दविस्तारितेन कुतूहलोत्तानितेन लोचनयुगलेनानिवारिताः पश्या-  
मः । सफला नोद्य जाता जन्मवत्ता । सर्वथा नमोस्मै रूपान्तरधा-  
रिणे भगवते चन्द्रापीडच्छदाने पुण्डरीकेक्षणाय । इति वदन्नाश्चितप्र-

यामाञ्जलिर्नगरलोकः प्रणनाम । सर्वतश्च समुपावृतकपाटपुटप्रक-  
 ङ्वातयिनसहस्रतया चन्द्रापीडदर्शनकुतूहलान्नगरमपि समुन्मीलित-  
 लोचननिवहमिवाभवत् । अनन्तरं च समाप्तसकलविद्यो विद्यागृहा-  
 त्निर्गतोयमागच्छति चन्द्रापीड इति समाकर्ण्यलोकनकुतूहलिन्यः स-  
 र्वस्मिन्नेव नगरे ससंभ्रममुत्सृष्टार्धपरिसमाप्तप्रसाधनव्यापाराः का- 5  
 श्चिद्रामकरतलगतदर्पणाः स्फुरितसकलरजनिकरमण्डला इव पौर्ण-  
 मासीरजन्यः काश्चिदार्द्रालक्तकरसपाटलितचरणपुटाः कमलपरि-  
 धीतवालातपा इव नलिन्यः काश्चित्ससंभ्रमगतिविगलितमेखलाक-  
 लापाकुलितचरणकिसलयाः शृङ्खलासंदानमन्दमन्दसंचारिण्य इव  
 करिण्यः काश्चिज्जलधरसमयदिवसश्रिय इवेन्द्रायुधरागरुचिराम्ब- 10  
 रधारिण्यः काश्चिदुल्लसितधवलनखमयूखपल्लवान्नूपुरवाक्कृष्टगृहक-  
 लहसंस्क्रानिव चरणपुटानुद्ग्रहन्त्यः काश्चित्करतलस्थितस्थूलहारयष्टयो  
 रतिमिव मन्त्रविनाशशोकगृहीतस्फटिकाक्षवलायां विडम्बयन्त्यः  
 काश्चित्पयोधरान्तरालिङ्गलितमुक्तालतास्तनुविमलस्रोतोजलान्तरितच-  
 क्रवाकमिथुना इव प्रदोषरुश्रियः काश्चिन्नूपुरमणिसमुत्थितेन्द्रायुधतया 15  
 परिचयानुगतगृहमयूरिकाः इव विराजन्त्यः काश्चिदर्धपीतोज्झित-  
 मणिचषकाः स्फुरितरामैर्मधुरसमिवाधरपल्लवैः क्षरन्त्यो हर्म्यत-  
 लानि ललनाः समाह्वरुहुः । अन्याश्च मरकतवातायनविचरविनिर्ग-  
 तमुखमण्डला विकुचकमलकोशपुटामम्बरतलसंचारिणीं कमलिनी-  
 मिव दर्शयन्त्यो नूपराः ।

उदपादि च स्युमसा सरभससंचलनजन्मा मधुरसारणास्फालित-  
 वीणारवकोलाध्वलबहलो रसनारवाहूतगृहसारसरासितसंभिन्नः स्वलि-  
 तचरणतलसादितसोपानजातगम्भीरध्वनिप्रहृष्टानामवरोधशिखण्डिनां

केकारवैरनुगम्यमानो नवजलधररवभयचकितकलहंसकोलाहलकौम-  
लो मकरध्वजविजयवोषणानुकारी परस्परविघट्टनाराणिततारतरहार-  
मणीनां रमणीनां श्रोत्रहारी हर्म्यकुक्षिषु प्रतिरवर्निहादी भूषणनिनादः ।

मुहूर्तादिव युवतिजननिरन्तरतया नारीमया इव प्रासादाः साल-  
५ क्तकपदकमलविन्यासैः पल्लवमयमिव क्षितितलमङ्गनानामङ्गप्रभाप्र-  
वाहेण लावण्यमयमिव नगरमाननमण्डलनिवहेन चन्द्रबिम्बमयमिव  
गगनतलमातपनिवारणायोत्तानितकरतलजालकेन कमलवनमयमिव  
दिकचक्रवालमाभरणांशुकलापेनेन्द्रायुधमय इवातपो लोचनमयूखले-  
खासंतानेन नीलोत्पलदलमय इव दिवसो बभूव । कौतुकप्रसारित-  
१० निश्चललोचनानां च पश्यन्तीनां तासामादर्शमयानीव सलिलमयानीव  
स्कटिकमयानीव हृदयानि त्रिवेश चन्द्रापीडाकृतिः ।

आविर्भूतमदनरसानां चान्योन्यतः सपरिहासाः सविभ्रम्याः  
ससंभ्रमाः सेष्याः सौत्प्रासाः साभ्यस्रयाः सविलासाः समन्मथाः  
सस्रुहाश्च तत्क्षणं रमणीयाः प्रससुरालापाः । तथा हि । त्वरितग-  
१५ मने मामपि प्रतिपालय । दर्शनोन्मत्ते गृहणोत्तरीयम् । <sup>Expand</sup> उल्ला-  
सयालकलतामाननावलम्बिनीं मूढे । <sup>Arrogant see right</sup> चन्द्रलेखामुपाहारापहारकुसु-  
मस्खलितचरणा पतसि मदनान्धे । संयमय मदनिश्चेतने केश-  
पाशम् । उल्लिख चन्द्रापीडदर्शनव्यसनिनि वाञ्छीदामकम् । उ-  
त्सर्पय पापे कपोलदोलायितं कर्णपल्लवम् । अहृदये गृहाण निप-  
२० तितं दन्तपत्नम् । यौवनोन्मत्ते विलोक्यसे जनेन स्थगय पयोधर-  
धारम् । अपगतलज्जे शिथिलीभूतमाकलय दुःखलम् । अलीकमु-  
ग्धे द्रुततरमागम्यताम् । कुतूहलिनि देहि दर्शनात्तरम् । असंतुष्टे  
कियदालोक्यसे । तरलहृदये परिजनमपेक्षस्व । पिशेचि गलि-

## क्रादम्बरी ।

नात्तरीयाहस्यसे जनेन । रागावृतनयने पदयसि न सखीजनम् ।  
 अनेकभङ्गविकारपूर्णं दुःखमकारणायसितहृदया जीवसि । मि-  
 थ्याविनीते किं व्यपदेशवीक्षितैर्विश्रब्धमालोक्य । यौवनशालिनि किं  
 पीडयसि पयोधरभारेण । अतिकोपने पुरतो भव । मत्सरिणि कि-  
 मेकाकिनी <sup>नक्ष</sup>रुणत्सि वातायनम् । अनङ्गपरवशे मदीयमुत्तरीयांशु- 5  
 कमुत्तरीयतां नयसि । रागा<sup>युवा</sup>सवमत्ते निवारयात्मानम् । उज्झि-  
 तधैर्ये किं धावसि गुरुजनसमक्षम् । उल्लसत्स्वभावे किमेवमाकु-  
 लीभवसि । मुग्धे निगूहस्व मदनज्वरजनितपुलकजालकम् । असा-  
 ध्वाचरणे किमेवमुत्ताम्यसि । बहुविकारे विविधाङ्गभङ्गवलनाया-  
 सितमध्यभागा वृथा खिद्यसे । शून्यहृदये स्वभवनाच्चिर्गतमपि ना- 10  
~~स्म~~भवगच्छसि । कौतुकाविष्टे विस्मृतासि निश्चसितुम् । अन्तःसं-  
 कल्परचितरक्षसमागमसुखरसनिमीलितलोचने समुन्मीलय लौच-  
 नयुगलमतिक्रामत्ययम्भ । अनङ्गशरप्रहारमूर्च्छिते इविकिरणनिवार-  
 णाय कुरु शिरस्युत्तरीयांशुकपल्लवम् । अङ्ग सतीव्रतग्रहगृहीते  
 द्रष्टव्यमपदयन्ती षञ्चयसि<sup>1</sup> लोचनयुगलम् । अधन्ये हतासि परपु- 15  
 रुषदर्शनपरिहारव्रतेन । असीदोत्तिष्ठ सखि पदय रतिविरहितं सा-  
 क्षादिव भगवन्तमगृहीतमकरध्वजं मकरध्वजम् । अयमस्य सि-  
 तातपत्रान्तरेणालिकुलनीले शिरसि तिमिरशङ्कानिपतित इव शशि-  
 करकलापो मालतीकुसुमशेखरोभिलक्ष्यते । एतदस्य कर्णाभरणमर-  
 कतप्रभादयामायितमुपराचितविकचशिरीषकुसुमकणपूरमिव कपोल- 20  
 तलमाभाति । अयमस्य हारान्तर्निविष्टारुणमाणिकिरणकलापच्छूलेन  
 हृदयं त्रिविक्षुरभिनवयौवनराग इव बहिः परिस्फुरति । एतदनेन  
 चामरकलापान्तरैरित एव वीक्षितम् । एतत्किमपि वैशम्पायनेन सह

समामन्त्य दशनमथूखलेखाधवलीकृतद्विकचक्रवालं हसितम् । एषो-  
स्य शुक्रपक्ष्मतिहरितरागेणोत्तरीयांशुकप्रान्तेन बलाहकस्तुरंगखुरच-  
लनजन्मानमालग्रमप्रकेशेषु रेणुमपहरति । अयमनेन लक्ष्मीकर-  
कमलकोमलतलः समुत्क्षिप्य तिर्यक्तुरंगमस्कन्धे निक्षिप्रधरणपल्लवः ।

8 सलीलमयमनेन च ताम्बूलयाचनार्थमुत्तानिततलां दीर्घाङ्गुलिराताम्ब-  
पुष्करकोशशोभी गजेनेव शैवालकवलप्रासलालसः प्रसारितः करः ।  
धन्या सा या लक्ष्मीरिव निर्जितकमलं करतलमस्य वसुंधरासप-  
त्नी ग्रहीष्यति । धन्या च देवी विलासवती सकलमहीमण्डलभार-  
धारणक्षमः ककुभा दिग्गज इव गर्भेण ययायं व्यूढः ।

10 इत्येवंविधानि चान्यानि च वदन्तीनां तासामापीयमान इव लो-  
चनपुटैराहूयमान इव भूषणरवैरनुगम्यमान इव हृदयैर्निबन्धमान इ-  
वाभरणरत्नरश्मिभिरञ्जुभिर्हृदयमाण इव नवयौवनवस्त्रिभिः शिथि-  
लभुजलताविगलितधवलवलयनिकरैः पदे पदे विवाहानल इव कुसु-  
मभिर्भ्रैर्लाजाञ्जलिभिरवकीर्यमाणश्चन्द्रापीडोः <sup>राजकुलसमीपमास-</sup>  
साद । क्रमेण च <sup>Republy at the feet of the</sup> यामावस्थिताभिरनवरत्नकरटस्थलगलितमदमसी-  
पङ्ककरीभिरञ्जनगिरिमालामलिनाभिः कुञ्जरघटाभिरन्धकारितदि-  
डुखतया <sup>सु</sup> जलधरदिवसायमानमुहण्डधवलतपत्रसहस्रसंकटमनेक-  
द्वीपान्तरागतदूतशतसमाकलं <sup>राजद्वारमासाद्य ।</sup> तुरंगमादवततार ।

भवतीर्थं च करतलेन करे वैशम्पायनमवलम्ब्य पुरः सविनयं

20 प्रस्थितेन बलाहकेनोपदिश्यमानमार्गस्त्रिभुवनमिव पुञ्जीभूतमागृही-  
तकनकवत्रलतैः <sup>सुतीक्ष्णकरवादि</sup> सितवारवाणधारिभिः सिताङ्गरागैः सितकुसुमशे-  
खरैः सितोष्णीषैः म्मिन्वेषपरिग्रहतया श्वेतद्वीपसंभवैरिव कृतयुगपुरु-  
षैरिव महाप्रमाणैर्दिवानिशमालिखितैरिवोत्कीर्णैरिव तोरणस्तम्भनिष-

षण्णैर्द्वारपालैरनुज्झितद्वारदेशमनेकैसंजवनचन्द्रशैलिकाविटङ्गवैदिका-  
 संकटाशिखरैरभ्रंकपैरपहसितकैलासशैलशोभैरमलसुधावदातैः सप्रा-  
 लयशैलमिव महाप्रासादैरनेकवातायनविवरविनिर्गतयुवनिभूषण-  
 किरणसहस्रतया कनकशृङ्खलाजालकेनेवोपरि विततेन विराज-  
 मानमन्तर्गतायुधनिबद्धाभिराशीविपकुलसंकुलाभिः पातालगुहाभिरि-  
 वातिगम्भीराभिरायुधशालाभिरुपेतमबलावरणालक्तकरसरकूमणि-  
 शकलैः शिखरनिरीनशिखिकुलकृतकेकारवकलकलैः <sup>विद्यापुत्र</sup> क्रीडापवतः  
 कैरुपशोभितमुज्ज्वलवर्णकम्बलावगुण्ठितकनकपर्याणाभिः प्रलम्बचा-  
 मरकलापत्रुम्बितचलकर्णपल्लवाभिः कुलयुवतिभिरिवोपरुद्धाशिक्षा-  
 विनयनिभूताभिर्यामकरेणुकाभिरशून्यकक्षान्तरमालानस्तम्भनिषण्णेन  
 नवजलधरघोषगम्भीरमनुगतवीणावेणुरवरम्यमास्फालितघर्षरिकाघर्ष-  
 रमनवरतसंगीतमृदङ्गध्वनिमामीलितलोचनत्रिभागेण वामदशनकोटि-  
 निषण्णहस्तेन निश्चलकर्णतालेनाकर्णयता सलीलमुभयपार्श्ववलम्बि-  
 वर्णकम्बलतया विन्ध्यगिरिणेवाविष्कृतधातुविचित्रितपक्षसंपुटेनाधोर-  
 णगीतानन्दकृतमन्द्रकण्ठगर्जितेन मदजलशबलशङ्खशोभितश्रवणपुटे-  
 न रजनिकरविम्बत्रुम्बिस्वैवतेकाम्बुद्वन्द्विडम्बकेन, कर्णावलम्बिना  
 काञ्चनमयेन कृतकर्णपूरमिवाङ्कुशेन मुखमुद्गहता मदजलमलिनेन  
 द्वितीयेनेव कर्णचामरेण कपोलतलदोलायमानेन मधुकरकुलेनालंक्रि-  
 यमाणेनात्युदग्रतया पूर्वकायस्यातिवामनतर्या च जघनभागस्य पा-  
 तलादिव उत्तिष्ठता निशासमयेनेव परिस्फुरत्सार्धचन्द्रनक्षत्रमालेन 2  
 शरदारम्भेणैव प्रकटितारुणचारुपुष्करेण वामनरूपेणैव कृतत्रिप्रदीवि-  
 लासेन स्फटिकगिरितटेनेव लग्नसिंहमुखप्रतिभेन प्रसाधितेनेवालो-  
 लकर्णपल्लवाहतमुखेन गन्धमादननाम्ना गन्धहस्तिना सनाथीकृतै-

- कदशमुज्ज्वलपङ्ककम्बलपटप्रावारितपृष्ठैश्च रसितमधुरघण्टिकारवसु-  
 खरकण्ठैर्मञ्जिष्ठालोहितस्कन्धकेसरवालपङ्कवैर्वनगजसुधिरपाटलसटै-  
 रिव केसरिभिः पुरोनिहितयवसराशिशिखरोपबिष्टमन्दुरापलैरासन्न-  
 मङ्गलगीतध्वनिदत्तकर्णैरन्तःकपोलधृतमधुरसलवलुलितलाजकवलैर्भू-  
 5 पालवह्रमैर्मन्दुरागतैस्तुरंगमैरुद्भासितमधिकैरणमण्डपगतैश्चार्थवैषैर-  
 त्यच्चवेनासनोपविष्टैर्धर्ममयैरिव धर्माधिकारिभिर्महापुरुषैरधिष्ठितम-  
 धिगतसकलग्रामनगरनामभिरेकभवनमिव जगदाखिलमालोक्यद्भिरा-  
 लिखितसकलभुवनव्यापारतया धर्मराजनगरव्यतिकरमिव दर्शयद्भि-  
 रधिकरणलेखकैरालिख्यमानशासनसहस्रमभ्यन्तरावस्थितनरपतिनि-  
 10 र्गमप्रतीक्षणपरेण च स्थानस्थानेषु बद्धमण्डलेन कनकमयार्थचन्द्र-  
 तारागणशतशवलैश्चर्मफलकैर्निशासमयमिव दर्शयता स्फुरितनिशि-  
 तकरवालकरप्ररोहकरालितातपेनैकश्रवणपुटघटितधवलदन्तपक्षेणो-  
 र्ध्वबद्धमौलिकलापेन धवलचन्दनस्थासकखचितभुजोरुदण्डेन बद्धा-  
 सिधेनुकेनान्ध्रद्रविडसिंहलप्रायेण सेवकजनेनास्थानमण्डपगतेन च य-  
 15 योचितासनोपविष्टेन प्रसारयुता दुरोदरक्रीडामभ्यस्यताष्टापदव्यापा-  
 रमास्कालयता पुरिवादिनीमालिखता चित्रफलके भूमिपालप्रतिबिम्ब-  
 मावधनता काव्यगोष्ठीमातन्वता परिहासकथां विन्दता बिन्दुमतीं चि-  
 न्तयता प्रहेलिकां भावयता नरपतिकृतकाव्यसुभाषितानि पठता द्वि-  
पदा गृह्णता काविगुणानुत्कीरता पञ्चमङ्गानालपता वारविलासिनीज-  
 20 नमाकर्णयता वैतालिकगीतमनेकसहस्रसंख्येन धवलोष्णीषपटाश्लिष्ट-  
 विकटकिरीटसंकटशिरसा सनिर्झरशिखरालग्रवालातपमण्डलेनेव कु-  
 लपर्वतचक्रवालेन मूर्धाभिषिक्तेन सामन्तलोकेनाधिष्ठितमास्थानोत्थि-  
 तभूमिपालसंवर्तितानां च कुथानां रत्नासनानां च राशिभिरनेकवर्णै-

रिन्द्रायुधपुञ्जैरिव विराजितसभापद्यन्तममलमणिभूमिसंक्रान्तमु-  
 खनिवहप्रतिविम्बतया विकचकमलपुष्पप्रकरमिव संपादयता गतिव-  
 क्षरणितनूपुरपारिहार्यरसनास्वनमुखरेण स्कन्धावसक्तकरकण्डुचा-  
 मरेण निर्गच्छता प्रविशता चानवरतं वारविलासिनीजननाकुलितभे-  
 कदेशनिषण्णचामीकरशृङ्खलासंयतश्रगणमितस्ततः प्रचलितएश्विचिता- ५  
 मितकस्तूरिकाकुरङ्गपरिमलवासितदिङ्मुदमनेककुञ्जकिरातवर्षवरव-  
 धिरचामनकमूकसंकुलमुपाहतकिंनरमिथुनमानीतवनमानुषमाबद्धभेष-  
 कुकुटकुररकपिञ्जललावकवर्निकायुद्धमुस्कूजितचकोरकादम्बहारीत-  
 कोकिलमालप्यमानशुकसारिकमिभपतिवदपरिभलामर्षजृम्भिनैश्च नि-  
 ष्कूजद्भिः शिखरिणां जीवितैरिव गिरिगुहानिवासिभिर्गृहीतैः पञ्जर- १०  
 केसरिभिर्द्वास्यमानमुन्नास्यमानैः काञ्चनभवनप्रभाजनितावाकनशा-  
 ङ्कैर्लोलवारकैर्भ्रमद्भिर्भवनहरिणकदम्बकैर्लोचनप्रभया शवलीकृतदि-  
 गन्तरमुहामकेकारवानुमीयमानमरकतकुट्टिमस्थितशिखण्डिमण्डलम-  
 तिशिशिरचन्दनविटपिच्छायानिषण्णनिद्रायमाणगृहसारसमन्तःपुरेण  
 च बालिकाजनप्रस्तुतकन्दुकपञ्चालिकाक्रीडेनानवरतसंवाह्यमानशो- १५  
 लाशिखरकणितघण्टाटंकारपूरिताशामुखेन भुजगनिर्भौकशुक्लितमथु-  
 रद्विद्यमाणहारेण सौधशिखरावतीर्णप्रचलितपारावतकुलतया स्थलो-  
 त्पलिनीवनशोभितेनेवान्तःपुरिकाजनप्रस्तुतनृपतिचरितविडम्बनक्री-  
 डेनाश्वमन्दुरापरिश्रष्टागतैरवलुप्रभवनदाडिमीफलैराखण्डिताङ्गसह-  
 कारपल्लवैरभिभूतकुञ्जवामनकिरातकरतलाच्छिन्नानिभूषणानि विकि- २०  
 रद्भिः कपिभिराकुलीकृतेन शुकसारिकाप्रकाशितसुरतविश्रम्भालाप-  
 लज्जितावरोधजनेन प्रासादसोपानसमारोहचलितैरवलानां चण्णाव-  
 सक्तैर्मणिमयैः पदे पदे रणद्भिस्तुलाकोटिवलयैर्द्विगुणीकृतकृजिभक्त्या



- निर्भवनकलहंसमालाभिर्धवलिताङ्गणेन धृतधौतधवलदुकूलोत्तरीयैः  
 कलधौतदण्डावलम्बिभिः <sup>पुलित</sup>पुलितपाण्डुरमौलिभिराधारमयैरिव मर्या-  
 दामयैरिव मङ्गलमयैरिव गम्भीराकृतिभिः स्वभावधीरैरुष्णीषिभिर्व-  
 यःपरिणामेषु जरस्सिंहैरिवापरित्यक्तसत्त्वावष्टम्भैः कञ्चुकिभिरधि-  
 5 ष्ठितेन सन्नुपेताभ्यन्तरं जलधरसनाथमिव कृष्णागुरुधूमपटलैः स-  
 नीहारमिव यानकुञ्जरघटाकरसीकरैः सनिशमिव तमालवीथिका-  
 न्धकरैः लज्जालापमिव रक्ताशोकैः सतारागणमिव मुक्ताकला-  
 पेः सवर्षासमयमिव धारागृहैः सतडिल्लतमिव हेममयीभिर्मयूरय-  
 ष्ठिभिः सगृहदैवतमिव शालभञ्जिकाभिः शिवभवनमिव द्वाराव-  
 10 स्थितदण्डपाणिप्रतीहारगणमुत्कृष्टकविगद्यमिव विविधवर्णश्रेणिप्रतिपा-  
 ष्टमानाभिनन्दार्थसंचयमप्सरोगणमिव प्रकटमनोरमारम्भं दिवसक-  
 रोदयमिवोल्लसत्पद्माकरकमलामोदमुष्णकिरणमिव निजलक्ष्मीकृत-  
कमलोपकारं नाटकमिव प्रकटपताकाङ्कशोभितं शोणितपुरमिव  
वाणयोग्यवासोपेतं पुराणमिव यथाविभागावस्थापितसकलभुवनको-  
 15 शं संपूर्णचन्द्रोदयमिव मृदुकरसहस्रसंवर्धितरत्नालयं दिग्गजमि-  
 वाविच्छिन्नमहादानसंतापं ब्रह्माण्डमिव सकलजीवलोकव्यवहारका-  
 रणोत्पन्नहिरण्यगर्भमीशानबाहुवनमिव महाभोगिमण्डलसहस्राधिष्ठित-  
 प्रकोष्ठं महाभारतमिवानन्तगीताकर्णनानन्दितनरं यदुवंशमिव कु-  
 लक्रमागतशूरभीमपुरुषोत्तमवलपरिपालितं व्याकरणमिव प्रथमम-  
 0 ध्यमेत्तमपुरुषविभक्तिस्थितानेकादेशकारकाख्यातसंप्रदानक्रियाव्यय-  
 प्रपञ्चलस्थितमुदाधिमिव भयान्तःप्राविष्टसपक्षभूमिभृत्सहस्रसंकुलमुषा-  
 निरुद्धसमागममिव चित्रलेखादर्शितविचित्रसकलत्रिभुवनाकारं ब-  
 लिवङ्गमिव पुराणपुरुषवामनाधिष्ठिताभ्यन्तरं शुक्लपक्षप्रदोषमिव वि-

ततश्शिकिरणकलापधवलाम्बरवितानं नरवाहनदत्तचरितमिवान्तः-  
संवर्धितप्रियदर्शनराजदारिकागन्धर्वदत्तोत्कण्ठं महातीर्थमिव सद्यो-  
नेकपुरुषप्राप्ताभिषेकफलं प्राग्वंशमिव नानासुखपात्रसंकुलं निशास-  
मयमिवानेकनक्षत्रमालालंकृतं प्रभातसमयमिव पूर्वदिग्भारागानु-  
मेयमिन्द्रोदयं गान्धिकभवनमिव ज्ञानधूपविलेपनवर्णकोज्ज्वलं ता- 5  
म्बूलिकभवनमिव कृतलवलीलवङ्गैलाकङ्गोलपन्नसंचयं प्रथमवेद्या-  
समागममिवाविदितहृदयाभिप्रायचेष्टाविकारं कामुकजनमिव बहु-  
चाटुसंलापसुभाषितरसास्वाददत्ततालशब्दं धूर्तमंडलमिव दीयसा-  
नमणिशतसहस्रालंकरणकृतलेख्यपन्नसंचयं धर्मारम्भमिवाशेषजन-  
मनःप्रह्लादनं महावनमिव विविधश्वापदद्विजोपघुष्टं रामायणमिद्य 10  
कपिकथासमाकुलं माद्रीकुलमिव नकुलालंकृतं संगीतभवनमिवा-  
नेकस्थानावस्थापितमृदङ्गं रघुकुलमिव भरतगुणानन्दितं ज्यौतिष-  
मिव ग्रहमोक्षकलाभागनिपुणं नारदीयमिवावर्ष्यमानराजधर्मं य-  
न्त्रमिव विविधशब्दरसलब्धास्वादं मृदुकाव्यमिवान्यचिन्तितस्व-  
भावाभिप्रायावेदकं महानदीप्रवाहमिव सर्वदुरितापहरं धनमिव न 15  
कस्यचिन्न काङ्क्षणीयं संध्यासमयमिव दृश्यमानचन्द्रापीडोदयं ना-  
रायणवक्षःस्थलमिव श्रीरत्नप्रभाभासितदिगन्तं बलभद्रमिव कादम्ब-  
रीरसविशेषवर्णनाकुलमति ब्राह्मणमिव पद्मासनोपदेशदर्शितभृम-  
ण्डलं स्कन्दमिव शिखिक्रीडारम्भचञ्चलं कुलाङ्गनाप्रचारमिव • स-  
र्वदोषजातशङ्कं वेद्याजनमिवोपचारचतुरं दुर्जनमिवापगतपरलो- 20  
कभयमन्त्यजजनमिवागम्यविषयाभिलाषमगम्यविषयासक्तमपि प्र-  
शंसनीयमन्तकभटगणमिव कृताकृतसुकृतविचारनिपुणं सुकृतमिवा-  
दिमध्यावसानकल्याणकरं वासरारम्भमिव परिस्फुरत्पद्मरागरुणी-

क्रियमाणनिशान्तं दिव्यमुनिगणमिव कलापिसनाथश्चेतकेतुशोभितं  
भारतनगरमिव कृतवर्मशिलीमुखचक्रसंभारभीषणं पातालमिव म-  
हाकञ्चुक्सहस्राध्यासितं वर्षपर्वतसमूहमिवान्तैःस्थितापरिमाणशृ-  
ङ्गिहमकूटं महाद्वारमपि दुष्प्रवेशमवन्तिविषयगतमपि मागधजना-  
५ धिष्ठितं स्फीतमपि भ्रमन्नग्नलोकं राजकुलं विवेश ।

सप्तभ्रमोपगतैश्च कृतप्रणामैः प्रतीहारमण्डलैरुपदिश्यमानमार्गैः  
जर्दतः प्रचलितं च पूर्वकृतावस्थानेन दूरपर्यस्तमौलिशिथिलितचू-  
डामणिमरीचिचुम्बितवसुधातलेन राजलोकेन प्रत्येकशः प्रतीहारनि-  
वेद्यमानेन सादरं प्रणम्यमानः पदे पदे चाभ्यन्तरविनिर्गताभिराचा-  
10 रकुशलाभिरन्तःपुरवृद्धाभिः क्रियमाणावतरणमङ्गलो भुवनान्त-  
राणीव विविधप्रणिसहस्रसंकुलानि सप्तकक्षान्तराण्यतिक्रम्याभ्यन्त-  
रावस्थितमनवरतश्छग्रहणश्यामिकालीढकरतलैः करचरणलोचनव-  
र्जमसितलोहजालकावृतशरीरैरालानस्तम्भैरिव गजमदपरिमललो-  
भनिरन्तरनिलीनमधुकरपटलजटिलैः कुलक्रमागतैरदात्तान्वयैरनु-  
15 रक्तैर्महाप्राणतथातिकर्कशतया च दानवैरिवाशयाकारसंभाव्यमानप-  
राक्रमैः सर्वतः शरीररक्षाधिकारनियुक्तैः पुरुषैः परिवृतमुभयतो  
वारविलासिनीभिश्चानवरतमुख्यमानधवलचामरममलपुलिनतलशोभि-  
नि सुरकुञ्जरमिव मन्दाकिनीवारिणि हंसधवलशयनतले निषण्ण  
पितृस्मपश्यत् ।

20 आलोकयेति च प्रतीहारवचनानन्तरमतिदूरावनतेन चलितचूडाम  
णिना शिरसा कृतप्रणाममेद्येहीत्यभिदधानो दूरादेव प्रसारितभुजयु-  
गलः शयनतलादीषदुच्छसितमूर्तिरानन्दजलापूर्णमाणलौचनः समु-  
पतपुन्रकृतया गीव्यन्निवैकीकुर्वन्निव पितृन्निव न पिता तिनथावनत-

मालिलिङ्ग । भालिङ्गितोन्मुक्तश्च पितुश्चरणपीठसमीपे पिण्डीकृतमुत्स-  
रीयमात्मताम्बूलकरङ्कवाहिन्या सत्वरमासनीकृतमपनयेति शनैर्वद-  
न्नप्रवरणेन समुत्सायै चन्द्रापीडः क्षितितल एव निषसाद । अन-  
न्तरनिहिते चास्यासने राज्ञा सुतनिर्विशेषभुपगृहो वैशम्पायनो न्य-  
षीदत् । मुहुर्तमिव त्रिस्मृतचामरोत्क्षेपनिश्चलानां वारविलासिनीनां ८  
साभिलाषैरनिलचलितकुवलयदलहामदीर्घैराजिह्वतरलतारसारैरवलु-  
प्यमान इव दृष्टिपतैः स्थित्वा गच्छ वत्स पुत्रवत्सलां मातरमभिवाद्य  
दर्शनलालसा यथाक्रमं सर्वा जननीर्दर्शनेनानन्दयेति विसर्जितः  
पित्रा सविनयमुत्थाय निवारितपरिजनो वैशम्पायनद्वितीयोन्तःपुरप्र-  
वेशायान्येन राजपरिजनेनोपदिश्यमानवर्तमान्तःपुरमाग्र्यौ । 10

तत्र धवलकञ्चुकावच्छन्नशरीरैरनेकशतसंख्यैः श्रियमिव क्षीरो-  
दकल्लोलैः समन्तात्परिवृतां शुद्धान्तान्तर्वेशिकैरतिप्रशान्ताकाराभि-  
श्च कषायरक्ताम्बरधारिणीभिः संध्याभिरिव सकललोकवन्द्याभिः प्र-  
लम्बश्रवणपाशाभिर्विदितानेककथावृत्तान्ताभिर्भूतपूर्वाः पुण्याः क्रथाः  
कथयन्तीभिरितिहासान्वाचयन्तीभिः पस्तुकानि दधतीभिर्धर्मोपदेशा- 15  
न्निवेदयन्तीभिर्जरत्प्रव्रजिताभिर्विनोद्यमानामुपरचितस्त्रीवेषभाषेण गृ-  
हीतविकटप्रसाधेन <sup>उक्तं कृतं सुखेन</sup> वेषधर जनेन संसेव्यमानानामनवरतविभूयमानबा-  
लव्यजनकलापामङ्गनाजनेन च व्रसनाभरणकुसुमपटवासताम्बूलता-  
लवृन्ताङ्गरागभृङ्गारधारिणा मण्डलोपदिष्टैर्नापास्यमानां पयोधराव-  
लम्बितमुक्तागुणामचलद्वयमध्यप्रवृत्तगङ्गाप्रवाहमिव मेदिनीमासन्न- 20  
दर्पणपतितमुखप्रतिबिम्बामर्कबिम्बपविष्टशशिमण्डलामिव दिवं समु-  
पमृत्य मातरं ननाम ।

सा तु तं ससभ्रममुत्थाप्य सत्यत्याज्ञार्मपादनदक्षे पार्श्वपनिवारनि

- परिजने स्वयमेव कृतावतरणञ्च प्रक्षुतपयाधरक्षरत्पयोविन्दुच्छलेन  
 द्रवीभूय स्नेहाकुलेन निर्गच्छतेव हृदयेनान्तःशुभशतान्यभिध्यायन्ती  
 मूर्धन्युपाग्राय तं सुचिरमाश्लेष । अनन्तरं च तथैव कृतयथोचि-  
 तसमुपचारमाश्लिष्टवैशम्पायना स्वयमुपविश्य विनयादवनितले स-
- 5 सुपविशन्तमाकृष्य बलादिनिच्छन्तमपि चन्द्रापीडमुत्सङ्गमारोपित-  
 वती । ससंभ्रमपरिजनोपनीतायामासन्द्यामुपविष्टे च वैशम्पायने  
 चन्द्रापीडं पुनःपुनरालिङ्ग्य ललाटदेशे वक्षसि भुजशिखरयोश्च मु-  
 ष्टुर्मुहुः करतलेन परामृशन्ती विलासवती तमवादीत् । वत्स कठि-  
 नहृदयस्ते पिता येनेयमाकृतिरीदृशी त्रिभुवनलालनीया क्लेशमतिमहा-
- 10 न्तमियन्तं कालं लम्बिता । कथमसि सोढवानतिदीर्घामिमां गुरुजन-  
 यन्त्रणाम् । अहो बालस्यापि सतः कठोरस्येव ते महद्वैर्यम् । अहो  
 विगलितशिशुजनक्रीडाकौतुकलाघवमर्मके त्वयि हृदयम् । अहो  
 गुरुजनस्योपरि भक्तिरसाधारणा । सर्वथा यथा पितुः प्रसादात्सम-  
 स्ताभिरुपेतो विद्याभिरालोकितोस्येवमचिरेणैव कालेनानुरूपाभिर्बधूमि-
- 15 रुपेतमालोकयिष्यामि । इत्येवमभिधाय लज्जास्मितावनतमात्ममुखप्र-  
 तिबिम्बगुर्भे विकचकमलकृतकर्णपल्लवावतंस इव कपोले पर्यचुम्बदे-  
 नम् । एवं च तत्रापि नातिचिरमेव स्थित्वा क्रमेण सर्वान्तःपुराणि दर्-  
 शनेनानन्दयामास । निर्गत्य च राजकुलद्वारावस्थितमिन्द्रायुधमारुह्य  
 तथैव तेन राजपुत्रलोकेनानुगम्यमानः शुकनासं द्रष्टुमयासीत् ।
- 20 यामावस्थितविविधजघटासंकटमनेकतुरंगसहस्रसंबाधमपरिमि-  
 तजनसमूहसहस्रसंमर्दसंकुलमेकदेशोपविष्टैः सहस्रशो निबद्धचक्रवा-  
 लैरनेककार्यागतैर्दर्शानोत्सुकैः समन्ततो विविधशास्त्राञ्जनोन्मीलि-  
 तबुद्धिलोचनैश्चीवरच्छद्मना विनयानुरागिभिर्धर्मपटैरिवावगुण्ठितैः शा-

## कादम्बरी ।

ॐ

अयमुनिशासनपथधौरैर्यै रक्तपटैः पाशुपतैर्द्विजैश्च दिवानिशमासेव्य-  
मानमभ्यन्तरप्रविष्टानां च साम्प्रन्तानां जघनोपविष्टपुरुषोत्सङ्गस्थि-  
तद्विगुणकुथाभिरतिचिरावस्थाननिर्वेदप्रसुप्ताधोरणाभिः सपर्याणाभि-  
र्निश्चलावस्थानप्रचलायिताभिः शतसहस्रशः करिणीभिराकीर्णैः शुक्र-  
पासगृहद्वारमासाद्य सत्वरप्रधावितैर्द्वारदेशावस्थितैः प्रतीहारपुरुषैर-  
निवार्यमाणोपि राजकुल इव राजपुत्रो बाह्याङ्गण एव तुरंगादव्रत-  
तार । द्वारदेशावस्थापिततुरंगश्च वैशम्पायनमवलम्ब्य पुरःप्रधावितैः  
समुत्सारितपरिजनैस्तथैव प्रतीहारमण्डलैरुपदिश्यमानमार्गस्तथैव च-  
लितमुकुटकोटिभिर्नरेन्द्रवृन्दैः सेवासमुपस्थितैरुत्थायोत्थाय प्रणम्य-  
मानस्तथैव प्रचण्डप्रतीहारहृङ्कारभयमूर्क्रीभवत्परिजनानि प्रचलितवे- 10  
न्नलताचकितसामन्तचक्रचरणशतचलितवसुंधराणि कक्षान्तराणि नि-  
रीक्षमाणस्तथैव नवनवल्लभावदातप्रासादसहस्रनिरन्तरं द्वितीयमिव  
राजकुलं शुकनासभवनं विवेश । प्रविश्य चानेकनरेन्द्रसहस्रमध्ये-  
पविष्टमपरमिव पितरमुपदर्शितविनयो दूरावनतेन मौलिना शुकनासं  
ववन्दे ।

15

शुकनासस्तं ससंभ्रममुत्थायानुपूर्व्येणोत्थितराजलोकः सादरमभि-  
मुखदत्ताविरलपदः प्रहर्षविस्फारितलोचनागतानन्दजलकणः सह वै-  
शम्पायनेन प्रेम्णा गाढमालिलिङ्ग । आलिङ्गितोन्मुक्तश्च सादरोपनी-  
तमपहाय रत्नासनमवनावेव राजपुत्रः समुपाविशत्तदनु च वैश-  
म्पायनः । समुपविष्टे च राजपुत्रे शुकनासवर्जमन्यदखिलमवनिपाल- 20  
चक्रमुज्झितनिजासनमवनितलमभजत । स्थित्वा च तूष्णीं क्षणमिव  
शुकनासः समुद्रतप्रीतिपुलकैरङ्गैरावेद्यमानहृदयहर्षप्रकर्षस्तमब्रवीत् ।  
तात चन्द्रापीडाद्य खलु देवस्य तारापीडस्य समाप्तविद्यमुपा-

## कादम्बरी ।

४६ यौवनमालोक्य भवन्तं सुचिराद्भुवनराज्यफलप्राप्तिरुपजाता । अ-  
 द्य समृद्धाः सर्वा गुरुजनाशिषः । अद्य फलितमनेकजन्मान्तरोपा-  
 न्तमवदात् कर्म । अद्य प्रसन्नाः कुलदेवताः । न ह्यपुण्यभाजां भ-  
 वाद्दशास्त्रिभुवनविस्मयहेतवः पुत्रतां प्रतिपद्यन्ते । क्वेदं वयः ।  
 ४७ क्रैयममानुषी शक्तिः । क्वेदमशेषविद्याग्रहणसामर्थ्यम् । अहो  
 धन्याः प्रजा यासां भरतभगीरथप्रतिमो भवानुत्पन्नः पालयिता ।  
 किं खलु कृतमवदात् कर्म वसुंधरया ययासि भर्ता समासादितः ।  
 हरिवक्षःस्थलनिवासासद्गृहव्यसनिनी हता खलु लक्ष्मीर्या विग्रहवती  
 भवन्तं नोपसर्पति । सर्वथा कल्पकोटीर्महावराह इव दंष्ट्रावलयेन वह  
 १० बाहुना वसुंधराभारं सह पित्रा । इत्याभिधाय च स्वयमाभरणवस-  
 नकुसुमाङ्गरागादिभिरभ्यर्च्य विसर्जयांचकार । विसर्जितश्चोत्थाया-  
 न्तःपुरं प्रविश्य वृष्ट्वा वैशम्पायनमात्रं मनोरमाभिधानां निर्गत्य स-  
 भारुत्वेन्द्रायुधं पित्रा पूर्वकल्पितं प्रतिच्छन्दकमिव राजकुलस्य द्वा-  
 रावस्थितसितपूर्णकलशमाबद्धहरितवन्दनमालमुल्लसितसितपताकास-  
 १५ हस्रमभ्याहतमङ्गलतूर्यरवपरिपूरितदिगन्तरमुपरचितविकचकमलकु-  
 सुमप्रकरमचिरकृताधिकार्यमुज्ज्वलविविक्तपरिजनमुपपादिताशेषगृह-  
 प्रवेशमङ्गलं कुमारो भवनं जगाम । गत्वा च श्रीमण्डपावस्थिते  
 शयने मुहूर्तमुपविश्य सह तेन राजपुत्रलोकेनाभिषेकादिकमशनाव-  
 लान्मकरोद्विवसविधिम् । अभ्यन्तरे च स्वशयनीयगृह एवेन्द्रायुध-  
 २० स्थावस्थानमकल्पयत् ।

एवंप्रायेण चास्वोदन्तेन तदहः परिणतिमुपयौ । गगनतलादव-  
 तरन्त्या दिवसश्रियः पद्मरागनूपुरमिव स्वप्रभापिहितरन्ध्रं रविमण्ड-  
 लमुन्मुक्तपादं पपात । सलिलप्रवाह इव रथचक्रमार्गानुसारेण दि-

यसकरस्य वासरालोकः प्रतीचीं ककुभमगात् । अभिनवपल्लवलोहि-  
ततलेन करेणैवाधोमुखप्रसृतेन दिवसकरविम्बेन वासरः कमल-  
रागमशेषं ममार्ज । कमलिनीपरिमलपरिचयागहालिमालाकुलितकण्ठे  
कालपाशैरिव चक्रवाकमिथुनमाकृष्यमाणं विजघटे । करपुटैरादि-  
वसान्तमापीतमरविन्दमधुरसमिधु रक्तातपच्छलेन गगनगमनखेदा-  
दिव दिवसकरविम्बं ववाम ।

क्रमेण च प्रतीचीकर्णपूररक्तोत्पले लोकान्तरमुपगते भगवति  
गभस्तिमालिनि समुल्लसितायामम्बरतटाकविकचकमलिन्यां संध्यायां  
कृष्णागुरुपङ्कपल्लतास्विव तिमिरलेखास्तु स्फुरन्तीषु दिशां मुखेष्वा-  
लिकुलमलिनेन कुवलयवनेनेव <sup>निधेयमान</sup> रक्तकमलाकरे तिमिरनिकरेणोत्सा- 10  
र्यमाणे संध्यारागे कमलिनीनिपीतमातपमुन्मूलयितुमन्धकारपल्लवे-  
ष्विव विशस्तु रक्तकमलोदराणि मधुकरकुलेषु शनैः शनैश्च नि-  
शाविलासिनीमुखावतंसपल्लवे गलिते संध्यारागे दिक्षु दिक्षु विक्षिप्तेषु  
संध्यादेवतार्चनबलिपिण्डेषु शिखरदेशलभतिमिरास्वनारूढमयूरास्व-  
पि मयूराधिष्ठितास्विव मयूरयष्टिषु गवाक्षविवरनिलीनेषु प्रासादक- 15  
क्ष्मीकर्णोत्पलेषु पारावतेषु विगतविलासिनीसंवाहननिश्चलकाञ्चनपी-  
ठास्तु मूकीभूतघण्टास्वरास्वन्तःपुरदोलास्तु भवनसहकारशाखावल-  
म्बितपञ्जरेषु विगतालापेषु शुकसारिकानिवहेषु संगीतविरामावभा-  
न्तरवासूत्सार्यमाणास्तु वीणास्तु युवतिनूपुरशब्दोपशमनिभृतेषु भव-  
नकलहंसेष्वपनीयमानकर्णशङ्खचामरनक्षत्रमालामण्डनेषु मधुकरकुल- 20  
शून्यकपोलभित्तिषु मत्तवारणेषु प्रदीप्यमानेषु राजवल्लभतुरंगमम-  
न्दुराप्रदीपेषु प्रविशन्तीषु प्रथमयामकुञ्जरघटास्तु कृतराजरत्नय-  
यनषु निष्कामस्तु पुरोहितेषु विसर्जितराजलोकविरलपरिजनेषु वि-



स्तरितेष्विव राजकुलकक्षान्तरेषु प्रज्वलितदीपिकासहस्रप्रतिबिम्ब-  
 चुम्बितेषु कृतविकचचम्पकदलोपहारेष्विव मणिभूमिकुट्टिमेषु निप-  
 तितदीपालोकास्तु रविविरहार्तनलिनीविनोदनागतबालातपास्विव भव-  
 नदीर्षिकासु निद्रालसेषु पञ्जरकेसरिषु समारोपितकार्मुके गृहीत-  
 5 सायके यामिक इवान्तःपुरप्रविष्टे मकरकेताववतंसपल्लवेष्विव सरा-  
 गेषु कर्णे क्रियमाणेषु सुरतदूतीवचनेषु सूर्यकान्तमणिभ्य इव संक्रा-  
 न्तानलेषु ज्वलत्सु मानिनीनां शोकविधुरेषु हृदयेषु प्रवृत्ते प्रदोषस-  
 मये चन्द्रापीडः प्रज्वलितदीपिकाचक्रवालपरिवारश्वरणाभ्यामेव रा-  
 जकुलं गत्वा पितुः समीपे मुहूर्तं स्थित्वा दृष्ट्वा च विलासवतीमा-  
 10 गत्य स्वभवनमनेकरत्नप्रभाशबलमुरग्राजफणामण्डलमिव हृषीकेशः  
 शयनतलमधिशिश्ये ।

प्रभातायां च निशीथिन्यां समुत्थाय समभ्यनुज्ञातः पित्राभिनवमृ-  
 गयाकौतुकावकृष्यमाणहृदयो भगवत्यनुदित एव सहस्ररश्मावारुह्ये-  
 न्द्रायुधमग्रतो बालेयप्रमाणानाकर्षद्भिश्चामीकरशृङ्गलाभिः कौलेयका-  
 15 ञ्जरद्व्याघ्रचर्मशबलवसनकञ्चुकधारिभिरनेकवर्णपट्टचीरिकोद्वद्धमौ -  
 लिभिरुपचितश्मश्रुगहनमुखैरेककर्णावसक्तहेमतालीपुटैरावद्धनिबिड -  
 कक्षैरनवरतश्रमोपचितोरुपिण्डकैः कोदण्डपाणिभिः श्वपोषकैरनवरत-  
 कृतकोलाहलैः प्रधावद्भिर्द्विगुणीक्रियमाणगमनोत्साहो बहुगजतुरग-  
 20 पदातिपरिवृतो वनं ययौ । तत्र च कर्णान्तावकृष्टमुक्तैर्विकचकुव-  
 ल्यपलाशकान्तिभिर्भल्लैर्मदकलकलभकुम्भभित्तिभिर्दुरैश्च नाराचैश्चा-  
 पटंकाररवभयचकितवनदेवतार्धाक्षवीक्षितो वनवराहान्केसरिणः शर-  
 भांश्चमराननेकैरङ्गकांश्च सहस्रशो जघान । अन्यांश्च जीवत एव म-  
 हापाणतया स्फुरतो जग्राह ।

समारूढे च मध्यमह्नः सवितरि वनात्स्नानोत्थितेनेव भ्रमसलिल-  
 विन्दुवर्धमनवरतमुज्झता मुहुर्मुहुर्देशनविघट्टनैः खणखणायितखरख-  
 लीनेन भ्रमशिथिलमुखगलितफेनिलहधिरलवेन पर्याणपट्टकानुसारो-  
 त्थितफेनराजिना कर्णावतंसीकृतमुत्फुल्लकुडुमशबलमलिपटलक्षंकार-  
 रवमुखरं वनगमनचिह्नं पल्लवस्तवकमुद्ग्रहतेन्द्रायुधेनोह्यमानः समुद्र- 5  
 तस्वेदतयान्तरार्द्रीकृतमण्डलेन मृगहधिरलवशतशबलेन वारवाणेन  
 द्विगुणतरमुपजनितकान्तिरनेकरूपानुसरणसंभ्रमपरिभ्रष्टच्छन्नधारतया  
 छत्तीकृतेन नवपल्लवेन निवार्यमाणातपो विविधवनलताकुलुमरेणुधू-  
 सरो वसन्त इव विग्रहवानश्वखुररजोमलिनललाटात्रभिव्यक्तावदात-  
 स्वेदलेखो दूरविच्छिन्नेन पदातिपरिजनेन शून्यीकृतपुरोभागः प्रजवितु- 10  
 रंगमाधिरूढैरल्पावशिष्टैः सह राजपुत्रैरेवं मृगपतिरेवं वराह एवं  
 वनमहिष एवं शरभ एवं हरिण इति तमेव मृगयावृत्तान्तमुच्चारय-  
 न्स्वभवनमाजगाम ।

अवतीर्य च तुरंगमात्ससंभ्रमप्रभावितपरिजनोपनीते समुपवि-  
 श्यासने वारवाणमवतार्यापनीय चाशेषं तुरंगमाधिरोहणोचितं वेषप- 15  
 रिग्रहमितस्ततःप्रचलिततालवृन्तपत्रनापनीयमानभ्रमो मुहूर्तं विश-  
 आम । विश्रम्य च मणिरजतकनककलशशतसनाथा मन्तर्विन्यस्त-  
 काञ्चनपीडां स्नानभूमिमगात् । निर्वर्तिताभिषेकव्यापारस्य च विवि-  
 क्तवसनपरिमृष्टवपुषः स्वच्छदुकूलपल्लवाकालितमौलेर्गृहीतवाससः कृ-  
 तदेवार्चनस्याङ्गरागभूमौ समुपविष्टस्य राज्ञा विसर्जिता महाप्रती- 20  
 हाराधिष्ठिता राजकुलपरिचारिकाः कुलवर्धनासनाथाश्च विलासव-  
 तीदास्यः सर्वान्तःपुरप्रेषिताश्चान्तःपुरपरिचारिकाः पटलकविनि-  
 हितानि विविधान्याभरणानि माल्यान्यङ्गरागान्वासांसि चादाय पु-

रतस्तस्योपतस्थुरूपनिन्युध । यथाक्रममादाय च ताभ्यः प्रथमं स्व-  
यमुपलिप्य वैशम्पायनमुपरचिताङ्गरागो दत्त्वा च समीपवार्तिभ्यो य-  
थार्हमाभरणवसनाङ्गरागकुसुमानि विविधमणिभाजनसहस्रसारं शा-  
रदमम्बरंतलमिव स्फुरिततारागणमाहारमण्डपमगच्छत् ।

- 6 तत्र च द्विगुणीकृतकुथासनोपविष्टः समीपोपविष्टेन तद्गुणोपवर्णनप-  
रेण वैशम्पायनेन यथार्हभूमिभागोपवेशितेन राजपुत्रलोकेनेदमस्मै  
दीयतामिदमस्मै दीयतामिति प्रसादविशेषदर्शनसंवर्धितसेवारसेनाहा-  
रविविधमकरोत् । उपस्पृश्य च गृहीतताम्बूलस्तस्मिन्मुहूर्तमिव स्थित्वे-  
न्द्रायुधसमीपमगमत् । तत्र चानुपविष्ट एव तद्गुणोपवर्णनप्रायालापाः  
10 कथाः कृत्वा सत्यप्याज्ञाप्रतीक्षणोन्मुखे पार्श्वपरिवर्तिनि परिजने  
तद्गुणहतहृदयः स्वयमेवेन्द्रायुधस्य पुरो यवसमाकीर्य निर्गत्य राज-  
कुलमयासीत् । तेनैव क्रमेणावलोक्य राजानमागत्य निशामनैशीत् ।  
मूर्तिभ्रंशेऽप्युच्च प्रभातसमय एव सर्वान्तःपुराधिकृतमवनिपतेः परम-  
समतमनुमोर्गोगतया प्रथमे वयसि वर्तमानया राजकुलसंवासप्रगल्भ-  
15 याप्यनुज्झितविनयया किञ्चिदुपाख्ययौवनया शक्रगोपकालोहितरा-  
गेणांशुकेन रचितावगुण्डनया सबालातपयेव पूर्वया ककुभा प्रत्य-  
ग्रदलितमनःशिलाचूर्णवर्णेनाङ्गलावण्यप्रभाप्रवाहेणामृतरसनदीपूरेणेव  
भवनमापूरयन्त्या ज्योत्स्नयेव राहुग्रहप्रासभयादपहाय रजनिकरम-  
ण्डलं गामवतीर्णया राजकुलदेवतयेव मूर्तिमत्या कणितमणिनूपुरा-  
20 कुलितचरणयुगलयो कूजत्कलहंसाकुलितकमलयेव कमलिन्या म-  
हार्हहेममेखलाकलापकलितजवनस्थलया नातिनिर्भरोद्भिन्नपयोधरया  
मन्दं मन्दं भुजलताविक्षेपप्रेष्ठितनखमयूखच्छलेन धाराभिरिव लाव-  
ण्यरसमनवरतं क्षरन्त्या दिङ्मुखविसर्पिणि हारलतानां रश्मिजाले

निमग्नशरीरतया क्षीरसागरोन्मग्नवदनयेव लक्ष्म्या बहलताम्बूलकु-  
 ष्णिकान्धकारिताधरलेखया समसुवृत्ततुङ्गनासिकया विकसितपुण्ड-  
 रीकधवललोचनया मैणिकुण्डलमकरपक्षभङ्गकोटिकिरणातपाहतक-  
 पोलतया सकर्णपल्लवमिव मुखमुद्गहन्त्या <sup>Older than that has been come</sup> पयुषितधूसरचन्दनरसति-  
 लकालंकृतलाटपट्टया मुक्ताफलप्रायालंकारया <sup>with (as) office</sup> राधेयराज्यलक्ष्म्ये- 5  
 वोपपादिताङ्गुलागया नववनलेखयेव कोमलतनुलतया त्रय्येव सुप्रति-  
 ष्ठितचरणया मखशालयेव वेदिमध्यया मेखवनलतयेव कनकपञ्चा-  
 लंकृतया महानुभावाकारयानुगम्यमानं कन्यकया कैलासनामानं क-  
 ञ्चुकिनमाथान्तमपश्यत् ।

स कृतप्रणामः समुपसृत्य क्षितितलनिहितदक्षिणकरो विज्ञापया- 10  
 भास । कुमार महादेवी विलासवती समाज्ञापयति । इयं खलु क-  
 न्यका महाराजेन पूर्वं कुलूतराजधानीमवाजित्य कुलूतेश्वरदुहिता  
 पत्न्यलेखाभिधाना बालिका सती बन्दीजनेन सहानीयान्तःपुरपंरिचा-  
 रिकामध्यमुपनीता । सा मया विगतनाथा राजदुहितेति समुपजात-  
 स्नेहया दुहितृनिर्विशेषमियन्तं कालमुपलालिता संवर्धिता च । तदिय- 15  
 मिदानीमुचिता भवतस्ताम्बूलकरङ्गवाहिनीति कृत्वा मया प्रेषिता ।  
 न चास्यामायुष्मता परिजनसामान्यदृष्टिना भवितव्यम् । बालेव ला-  
 लनीया । स्वचित्तवृत्तिरिव ज्वापलेभ्यो निवारणीया । शिष्येव द्रष्टव्या ।  
 सुहृदिव सर्वविश्रम्भेष्वभ्यन्तरीकरणीया ।<sup>पर</sup> दीर्घकालसंवर्धितस्नेहतया  
 स्वसुतायामिव हृदयमस्यामस्ति मे । बलवानस्यां पक्षपातः । म- 20  
 हाभिजनराजवंशप्रसूता चार्हतीयमेवंविधानि कर्माणि । नियतं स्वयं-  
 मेवैयमतिविनीततया कतिपयैरेव दिवसैः कुमारमाराधयिष्यति ।  
 कैवलमतिचरकालोपचिता बलवती मे प्रेमप्रवृत्तिरस्यामविदित-

शीलश्चास्याः कुमार इति संदिश्यते । सवेथां तथा कल्याणिना  
 प्रयतितव्यं यथेयमतिचिरमुचिता परिचारिका ते भवति । इत्यभि-  
 धाय विरतवचसि कैलासे कृताभिजातप्रणामां पत्त्रलेखामनिमिषलोचनं  
 सुचिरमालोक्य चन्द्रापीडो यथाज्ञापयत्यम्बेत्येवमुक्त्वा कञ्चुकिनं प्रे-  
 5 षयामास ।

पत्त्रलेखा तु ततःप्रभृति दर्शनेनैव समुपजातसेवारसां न दिवा न  
 रात्रौ न सुप्रस्य नासीनस्य नोत्थितस्य न भ्रमतो न राजकुलगतस्य  
 च्छायेव राजसूनोः पार्श्वे मुमोच । चन्द्रापीडस्यापि तस्यां दर्शनादा-  
 रभ्य प्रतिक्षणमुपचीयमाना महती प्रीतिरासीत् । अभ्यधिकं च प्रति-  
 10 दिवसमस्याः प्रसादमकरोत् । आत्महृदयादव्यतिरिक्तामिव चैनां  
 सर्वविश्रम्भेष्वमन्यत ।

एवं समतिक्रामत्सु केषुचिद्विसेषु राजा चन्द्रापीडस्य यौवरा-  
 ज्याभिषेकं चिकीर्षुः प्रतीहारानुपकरणसंभारसंग्रहार्थमादिदेश । स-  
 15 <sup>Coram</sup>मुपस्थितयौवराज्याभिषेकं च तं कदाचिदर्शनार्थमागतमारूढविनय-  
 मपि विनीततरमिच्छञ्चुकनासः सविस्तरमुवाच ।

— तात चन्द्रापीड विदित्वेदितव्यस्याधीतसर्वशास्त्रस्य ते नाल्पम-  
 व्युपदेष्टव्यमस्ति । केवलं च निसर्गत एवाभानभेद्यमरत्नालोकोच्छेद्य-  
मप्रदीपप्रभापनेयमतिगहनं तमो यौवनप्रभवम् । अपरिणामोपशमो दा-  
 रुणो लक्ष्मीमदः । कष्टमनञ्जनवर्तिसाध्यमपरमैश्वर्यतिमिरान्धत्वम् ।  
 20 अशिशिरोपचारहार्योत्यन्ततीव्रो दर्पदाहज्वरोष्मा । सततममूलमन्त्र-  
 गम्यो विषमो विषयविषास्वादमोहः । नित्यमन्तानशौचवध्यो बलवा  
 आगमलावलेपः । अजस्रमक्षपावसानप्रबोधा घोरा च राज्यसुखसंनि-  
 पातनिद्रा भवति । इत्यतो विस्तरेणाभिधीयसे । गर्भेश्वरत्वमभिनवयौ-

वनत्वमप्रतिमरूपत्वममानुषशक्तित्वं चेति महतीयं खल्वनर्थपरंपरा।  
 सर्वाविनयानामेकैकमप्येषामायतनम् । किमुत समवायः५। यौवना-  
 रम्भे च प्रायः शास्त्रजलप्रक्षालननिर्मलापि कालुष्यमुपयाति बुद्धिः ।  
अनुज्झितधवलतापि सरागैव भवति यूनां दृष्टिः । अपहरति च वा-  
त्येव शुष्कपत्रं समुद्भूतरजोभ्रान्तिरतिदूरमात्मेच्छया यौवनसमये पुरुषं 5।  
 प्रकृतिः । इन्द्रियहरिणहारिणी च सततमतिदुरन्तेयमुपभोगमृगतृष्णि-  
 का । नवयौवनकषायितात्मनश्च सलिलानीव तान्येव विषयस्वरूपा-  
 ण्यास्वाद्यमानानि मधुरतराण्यापतन्ति मनसः । नानाशयति च दिङ्गोहः  
 इवोन्मार्गप्रवर्तकः पुरुषमत्यासङ्गो विषयेषु । भवादृशा एव भ-  
 वन्ति भाजनान्युपदेशानाम् । अपगतमले हि मनसि स्फटिकमणाविव 10  
 रजनिकरगभस्तयो विशन्ति सुखमुपदेशगुणाः॥ गुरुवचनममलमपि  
 सलिलमिव महदुपजनयति श्रवणस्थितं शूलमभव्यस्य । इतरस्य  
 तु करिण इव शङ्खाभरणमाननशोभासमुदयमधिकतरमुपजनयति ।  
 हरति च सकलमतिमलिनमप्यन्धकारामिव दोषजातं प्रदोषसमय-  
 निशाकर इव गुरूपदेशः प्रशमहेतुर्वयःपरिणाम इव पलितरूपेण 15  
 शिरसिजजालममलीकुर्वन्गुणरूपेण तदेव परिणमति । अयमेव चाना-  
 स्वादितविषयरसस्य ते काल उपदेशस्य । कुसुमशरशरप्रहारंजर्जरिते  
 हि हृदये जलमिव गलत्युपदिष्टम् । अकारणं च भवति दुष्प्रकृतेरन्व-  
 यः श्रुतं वा विनयस्य । चन्दनप्रभवो न दहति किमनलः । किंवा प्र-  
 शमहेतुनापि न प्रचण्डतरीभवति वडवानलो वारिणा । गुरूपदेशश्च 20  
 नाम पुरुषाणामखिलमलप्रक्षालनक्षम~~न्~~ ज्ञानमनुपजातपालितादिवै-  
रूप्यमजरं वृद्धत्वमनारोपितमेदोदोषं गुरुकरणमुखवर्णविरचनम-  
प्रोच्यं कर्णाभरणमतीतज्योतिरालोको नोद्वेगकरः प्रजागरः । विशे-

षेण तु राज्ञाम् । विरला हि तेषामुपदेशारः । प्रतिशब्दक इव राज-  
वचनमनुगच्छति जनो भयात् । उद्दामदर्पश्चयथुस्थगितश्रवणविवराशो-  
पदिश्यमानमपि ते न शृण्वन्ति । शृण्वन्तोपि च गजनिमीलितेनाव-  
धीरयन्तः खेदयन्ति हितोपदेशदायिनो गुरून् । अहंकारदाहज्वर-  
४ मूर्खान्धकारिता विह्वला हि राजप्रकृतिः । अलीकाभिमानोन्माद-  
कारीणि धनानि । राज्यविषविकारतन्द्रप्रदा राजलक्ष्मीः ।

आलोकयतु तावत्कल्याणाभिनिवेशी लक्ष्मीमेव प्रथमम् । इयं हि  
सुभटखड्गमण्डलोत्पलवनविश्रमभ्रमरी लक्ष्मीः क्षीरसागरात्पारिजा-  
तपल्लवेभ्यो रागमिन्दुशकलादेकान्तवक्रतामुच्चैःश्रवसश्चञ्चलतां का-  
10 लकूटान्मोहनशक्तिं मदिराया मदं कौस्तुभमणेरतिनैष्ठुर्यमित्येतानि  
सहवासपरिचयवशाद्विरहविनोदचिह्नानि गृहीत्वैवोद्गता । न ह्येवंवि-  
धमपरमपरिचितंमिह जगति किञ्चिदस्ति यथेयमनार्या । लब्धापि  
खलु दुःखेन परिपाल्यते । दृढगुणपाशसंदाननिस्पन्दीकृतापि नश्य-  
ति । उद्दामदर्पभटसहस्रोलासितासिलतापञ्जरविधृताप्यपक्रामति ।  
15 मदजलदुर्दान्धकारगजघटितवनघटापरिपालितापि प्रपलायते । न  
परिचयं रक्षति । नाभिजनमीक्षते । न रूपमालोकयते । न कुल-  
क्रममनुवर्तते । न शीलं पश्यति । न वैदग्ध्यं गणयति । न श्रुतमा-  
कर्णयति । न धर्ममनुसृध्यते । न त्यागमाद्रियते । न विशेषज्ञतां  
विचारयति । नाचारं पालयति । न सत्यमनुबुध्यते । न लक्षणं प्रमा-  
20 णीकरोति । गन्धर्वनगरलेखेव पश्यत एव नश्यति । अद्याप्यारूढ-  
मन्दरपरिवर्तभ्रान्तिजनितसंस्कारेव परिभ्रमति । कमलिनीसंच-  
रणव्यतिकरलघ्नलिननालकण्टकेव न क्वचिन्निर्भरमावभाति पदम् ।  
अतिप्रयत्नविधृतापि परमेश्वरगृहेषु विविधगन्धगजगण्डमधूपानमन्त्रैव

परिस्खलति । पारुष्यमिवोपशिक्षितुमसिधाराद् निवसति । विश्वरू-  
 पत्वमिव ग्रहीतुमाश्रिता नारायणमूर्तिम् । अप्रत्ययबहुला च दिव-  
 सान्तकमलमिव समुपचितमूलदण्डकोशमण्डलमपि मुञ्चति भूभुजम् ।  
 लतेव विटपकानध्यारोहति । गङ्गेव वसुजनन्यपि तरंगबुद्बुदचञ्चला ।  
 दिवसकरगतिरिव प्रकटितविविधसंक्रान्तिः । पातालगुहेव तन्त्रोबहु- 5  
 ला । हिडिम्बेव भीमसाहसैकहार्यहृदया । प्रावृडिवाचिरच्युतिकारि-  
 णी । दुष्टपिशाचीव दर्शितानेकपुरुषोच्छ्रया । स्वल्पसत्त्वमुन्मत्तीक-  
 रोति । सरस्वतीपरिगृहीतमीर्ष्ययेव नालिङ्गति जनम् । गुणवन्तमपवि-  
 त्रमिव न स्पृशति । उदारसत्त्वममङ्गलमिव न बहु मन्यते । सुज-  
 नमनिमित्तमिव न पश्यति । अभिजातमहिमिव लङ्घयति । शूरं क- 10  
 ण्टकमिव परिहरति । दातारं दुःस्वप्नमिव न स्मरति । विनीतं पात-  
 किनमिव नोपसर्पति । मनस्विनमुन्मत्तमिवोपहसति । परस्परविरुद्धं  
 चेन्द्रजालमिव दर्शयन्ती प्रकटयति जगति निजं चरितम् । तथाहि ।  
 सततमुष्माणमारोपयन्त्यपि जाद्यमुपजनयति । उन्नतिमादधानापि  
 नीचस्वभावतामाविष्करोति । तोयराशिसंभवापि तृष्णां संवर्धयति । 15  
 ईश्वरतां दधानाप्याशिवप्रकृतित्वमातनोति । बलोपचयमाहरन्त्यपि ल-  
 धिमानमापादयति । अमृतसहोदरापि कटुकविपाका । विग्रहवत्यप्य-  
 प्रत्यक्षदर्शना । पुरुषोत्तमरतापि खलजनप्रिया । रेणमयीव स्वच्छमपि  
 कलुषीकरोति ।

यथा यथा चेयं चपला दीप्यते तथा तथा दीपशिखेव कज्जलम- 20  
 लिनमेव कर्म केवलमुद्भमति । तथाहीयं संवर्धनवारिधारा नृष्णाविष-  
 वल्लीनां व्याधगीतिरिन्द्रियमृगाणां परामर्शधूमलेखा सच्चरितचित्राणां  
 विभ्रमशब्द्या मोहदीर्घनिद्राणां निवासजीर्णवलभी धनमदपिशाचिकाणां



दिमिरोद्गतिः शास्त्रवृष्टीनां पुरःपताका सर्वाविनयानामुत्पत्तिनिम्नगा  
 क्रोधवेगग्राहाणामापानभूमिर्विषयमधूनां संगीतशाला भूविकारनाट्या-  
 नामावासदरी दोषाशीविषाणामुत्सारणवेत्रलतां सत्पुरुषव्याहाराणा-  
 मकालप्रवृद्धुणकलहंसकानां विसर्पणभूमिलोकापवादविस्फोटकानां  
 5 प्रस्तावना कपटनाटकस्य कदलिका कामकरिणो वध्यशाला साधु-  
 भावस्य राहजिह्वा धर्मन्दुमण्डलस्य ।

न हि तं पश्यामि यो ह्यपरिचितयानया न निर्भरमुपगूढो यो वा न  
 विप्रलब्धः । नियतमियमालेख्यगतापि चलति पुस्तकमप्यपीन्द्रजा-  
 लमाचरत्युत्कीर्णापि विप्रलभते श्रुताप्यभिसंधत्ते चिन्तितापि वञ्च-  
 10 यति । एवंविधयापि चानया दुराचारया कथमपि दैववशेन परिगृ-  
 ष्णीता विह्वला भवन्ति राजानः । सर्वाविनयाधिष्ठानतां च गच्छन्ति ।  
 तथाहि । अभिषेकसमय एवैषां मङ्गलकलशकैरिव प्रक्षाल्यते  
 हाक्षिण्यम् । अद्रिकार्यधूमेनेव मलिनीभवति हृदयम् । पुरोहित-  
 कुशाग्रसंमार्जनीभिरिवापनीयते क्षान्तिः । उष्णीषपट्टबन्धेनेवाच्छा-  
 15 ब्यते जरागमनस्मरणम् । आतपत्रमण्डलेनेवापवार्यते परलोकदर्श-  
 नम् । चामरपवनैरिवापह्रियते सत्यवादिता वेत्रदण्डैरिवोत्सा-  
 र्यन्ते गुणाः । जयशब्दकलकैरिव तिरस्क्रियन्ते साधुवादाः । ध्व-  
 जपटपल्लवैरिव परामृष्यते यशः । तथाहि । केचिच्छूमवशशिथिल-  
 शकुनिगलपुटचपलाभिः खद्योतोन्मेपमुहूर्तमनोहराभिर्मनस्विजनगर्हि-  
 20 ताभिः संपद्भिः प्रलोभ्यमाना धनलवलाभावलेपविस्मृतजन्मानोनेक-  
 दोषोपचितेन दुष्टासृजेव रागावेशेन बाध्यमाना विविधविषयग्रा-  
 सलालसैः पञ्चभिरप्यनेकसहस्रसंख्यैरिवेन्द्रियैरायास्यमानाः प्रकृति-  
 चञ्चलतया लब्धप्रसरेणैकेनापि शतसहस्रतामिवोपगतेन मनसाकुली-

क्रियमाणा विह्वलतामुपयान्ति । ग्रहैरिव गृह्यन्ते । भूतैरिवाभिभ-  
यन्ते । मन्त्रैरिवावेद्यन्ते । सत्त्वैरिवावष्टभ्यन्ते । वायुमेव विड-  
भ्यन्ते । पिशाचैरिव अस्यन्ते । मदनशरैर्मर्माभिहता इव मुखभङ्ग-  
सहस्राणि कुर्वते । धनोष्मणा पच्यमाना इव विचेष्टन्ते । गाढप्रहारा-  
हता इवाङ्गानि न धारयन्ति । कुलीरा इव तिर्यक्परिभ्रमन्ति । अध-  
र्मभ्रगतयः पङ्कव इव परेण संचार्यन्ते । मृषावाद्द्विपाकसंज्ञानु-  
खरोगा इवातिकृच्छ्रेण जल्पन्ति । सप्तच्छदतरव इव कुसुमरजोवि-  
कारैरासन्नवार्तिनां शिरःशूलमुत्पादयन्ति । आसन्नमृत्यव इव बन्धु  
जनमपि नाभिजानन्ति । उत्कुपितलोचना इव तेजस्विनो नेक्षन्ते  
कालदष्टा इव महामन्त्रैरपि न प्रतिकुध्यन्ते । जातुषाभरणाणीव 10  
सोष्माणं न सहन्ते । दुष्टवारणा इव महामानस्तम्भनिश्चलीकृता न  
गृह्णन्त्युपदेशम् । तुष्णाविषमूर्च्छिताः कनकमयमिव सर्वे पश्यन्ति ।  
(इषव) इव पानवर्धिततैः प्याः परप्रेरिता विनाशयन्ति । दूरस्थिता-  
न्यपि फलानीव दण्डविक्षेपैर्महाकुलानि शतयन्ति । अकालकुसुम-  
प्रसवा इव मनोहराकृतयोपि लोकविनाशहेतवः । इमशानाग्रय इवा- 15  
तिरौद्रभूतयः । तैमिरिका इवादूरदर्शिनः । उपसृष्टा इव क्षुद्राधिष्ठित-  
भवनाः । श्रयमाणा अपि प्रेतपटहा इवोद्वेजयन्ति । चिन्त्यमीना अपि  
महापातकाध्यवसाया इवोपद्रवमुपजनयन्ति । अनुदिवसमापूर्यमाणाः  
पापेनेवाध्मातमूर्त्यो भवन्ति । तदवस्थाश्च श्यसनशतशरव्यतामुपगता,  
वल्मीकतृणाश्रावस्थिता जलविन्दव इव पतितमप्यात्मानं नावग- 20  
च्छन्ति ।

\* अपरे तु स्वार्थनिष्पादनपरैर्धनपिशितमासगृधैरास्थाननलिनीब-  
कैर्धृतं विनोद इति परदाराभिगमनं वैदग्ध्यमिति मृगया श्रम

- इति पानं विलास इति प्रमत्तता शौर्यमिति स्वदारपरित्यागो-  
 ह्यसनितेति गुरुवचनावधीरणमपरप्रणयत्वमित्यजितभृत्यता सुखो-  
 पसेव्यत्वमिति नृत्यगीतवाद्यवेद्याभिसक्ती रसिकतेति महापराधा-  
 वकर्णनं महानुभावतेति परिभवसहत्वं क्षमेति स्वच्छन्दता प्रभु-  
 5 त्वमिति देवावमाननं महासत्त्वतेति बन्दिजनख्यातिर्यश इति तर-  
 लतोत्साह इत्यविशेषज्ञतापक्षपातित्वमिति <sup>Distinction or difference</sup> दोषानपि गुणपक्षमध्या-  
 रोपयद्भिरन्तः स्वयमपि विहसद्भिः <sup>वश्यम्</sup> प्रतारणकुशलैर्धूर्तैरमानुषोचिताभिः  
 स्तुतिभिः <sup>वचिरेणः</sup> प्रतार्यमाणा वित्तमदमत्तचित्ता निश्चेतनतया तथैवेत्यात्मन्या-  
 रोपितालीकाभिमाना <sup>(Becoming)</sup> मर्त्यधर्माणोपि <sup>प्रतापः च</sup> दिव्यांशावतीर्णमिव सदैवतमि-  
 10 वातिमानुषमात्मानमुत्प्रेक्षमाणाः प्रारब्धदिव्योचितचेष्टानुभावाः सर्व-  
 जनस्योपहास्यतामुपयान्ति <sup>Independent dependent</sup> आत्मविडम्बनां चानुजीविना जनेन क्रि-  
 यमाणामभिनन्दन्ति । मनसा देवताध्यारोपणप्रतारणादसद्गतसंभावनो-  
 पहताश्चान्तःप्रविष्टापरभ्रष्टयमिवात्मबाहुयुगलं <sup>संभावयन्ति</sup> संभावयन्ति । त्व-  
 गन्तरिततृतीयलोचनं <sup>दृष्टमाशङ्कन्ते</sup> दर्शनप्रदानमप्यनुग्रहं ग-  
 15 णयन्ति । दृष्टिपातमप्युपकारपक्षे स्थापयन्ति । संभाषणमपि <sup>Charity</sup> सविभाग-  
 मध्ये कुर्वन्ति । आज्ञामपि वरप्रदानं मन्यन्ते । स्पर्शमपि पावनमा-  
 कलयन्ति । मिथ्यामाहात्म्यगर्वनिर्भराश्च न प्रणमन्ति <sup>अनुकूल</sup> देवताभ्यः । न  
 पूजयन्ति द्विजातीन् । न मानयन्ति मान्यान् । नार्चयन्त्यर्चनीयान् ।  
 नाभिवादयन्त्यभिवादानाहून् । <sup>मनुष्येभ्यः</sup> नभ्युत्तिष्ठन्ति गुरून् । अनर्थकाया-  
 20 सान्तरितविषयोपभोगसुखमित्युपहसन्ति विद्वज्जनम् । जरावैकृत्यप्रल-  
 पितमिति पश्यन्ति वृद्धजनोपदेशम् । आत्मप्रज्ञापरिभव इत्यस्ययन्ति  
 सचिवोपदेशाय । कुप्यन्ति हितवादिने । सर्वथा तमभिनन्दन्ति तमा-  
 लपन्ति तं पार्श्वे कुर्वन्ति तं संवर्धयन्ति तेन सह सुखमवातिष्ठन्ते तस्मै

ददति तं मित्रतामुपनयन्ति तस्य वचनं शृण्वन्ति तत्र वर्षन्ति तं  
 बहु मन्यन्ते तमाप्रतामापादयन्ति योहानिशमनवरतमुपरचिताञ्जलि-  
 रधिदैवतमिव विगतान्यकर्तव्यः स्तौति यो वा माहात्म्यमुद्गावयति ।

किं वा तेषां सांप्रतं येषामतिनृशंसप्रायोपदेशनिर्वृणं कौटिल्यशास्त्रं  
 प्रमाणमभिचारक्रियाक्रूरैकप्रकृतयः पुरोधसो गुरवः परामिसंधानपरा  
 मन्त्रिण उपदेशारो नृपतिसहस्रभुक्तोज्झितायां लक्ष्म्यामासक्तिर्भार-  
 णात्मकेषु शास्त्रेष्वभियोगः सहजप्रेमार्द्रहृदयानुरक्ता भ्रातर उच्छेद्याः ।

तदेवंप्रायेतिकुटिलकष्टचेष्टासहस्रदारुणे राज्यतन्त्रेस्मिन्महामोह-  
 कारिणि च यौवने कुमार तथा प्रयतेथा यथा नोपहस्यसे जनैर्न  
 निन्द्यसे साधुभिर्न धिक्क्रियसे गुरुभिर्नोपालभ्यसे सुहृद्भिर्न शोच्यसे ।  
 विद्वद्भिः । यथा च न प्रहस्यसे विद्वैर्न प्रतार्थसे कुशलैर्ना-  
 स्वाद्यसे भुज्जैर्नवलुप्यसे सेवकवृकैर्न वञ्च्यसे धूर्तैर्न प्रलोभ्यसे-  
 वनिताभिर्न विडम्ब्यसे लक्ष्म्या न नर्त्यसे मदेन बोन्वृत्तीक्रियसे  
 मदनेन नाक्षिप्यसे विषयैर्न विकृष्यसे रागेण नापह्न्यसे सुखेन । काम-  
 भवान्प्रकृत्यैव धीरः । पित्रा च महता प्रयत्नेन समारोपितसंस्कारः ।  
 तरलहृदयमप्रतिबुद्धं च मदयन्ति धनानि । तथापि भवद्गुणसंतोषो  
 मामेवं मुखरीकृतवान् । हृदमेव च पुनः पुनरभिधीयसे । विद्वांसमपि  
 सचेतनमपि महासत्त्वमप्यभिजातमपि धीरमपि प्रयत्नवन्तुमपि पुरु-  
 षमियं दुर्विनौता खलीकरोति लक्ष्मीरिति । सर्वथा कल्याणैः पित्रा-  
 क्रियमाणमनुभवतु भवान्यौवनराज्याभिषेकमङ्गलम् । कुलक्रमा-  
 गतामुद्ग्रह पूर्वपुरुषैरूढां धुरम् । अवनमय द्विषतां शिरांसि । उन्न-  
 मय बन्धुवर्गम् । अभिषेकानन्तरं च प्रारब्धदिग्विजयः परिभ्रमन्वि-  
 जितामपि त्वं पित्रा सप्तद्वीपभूषणां पुनर्विजयस्व वसुंधराम् । अयं

## कादम्बरी ।

च ते कालः प्रतापमारोपयितुम् । आरूढप्रतापो हि राजा त्रैलोक्यदर्शीव सिद्धादेशो भवति । इत्येतावदभिधायोपशशाम ।

उपशान्तवचासि शुकनासि चन्द्रापीडस्ताभिरमलाभिरुपदेशावभिः प्रक्षालित इवोन्मीलित इव स्वच्छीकृत इव निर्मृष्ट इवाभिषिक्त इवाभिलिप्त इवालंकृत इव पवित्रीकृत इवोज्जासित इव प्रीतहृदयो मुहूर्तं स्थित्वा स्वभवनमाजगाम ।

- ततः कतिपयदिवसापगमे च राजा स्वयमुत्क्षिप्रमङ्गलकलशः सह शुकनासेन पुण्येहनि पुरोधसा संपादिताशेषराज्याभिषेकमङ्गलमनेकनरपतिसहस्रपरिवृतः सर्वेभ्यस्तीर्थेभ्यः सर्वाभ्यो नदीभ्यः 10 सर्वेभ्यश्च सागरेभ्यः समाहतेन सर्वौषधिभिः सर्वफलैः सर्वमृद्धि-सर्वरत्नैश्च परिगृहीतेनानन्दवाष्पजलमिश्रेण मन्त्रपूतेन वारिणा सुतमभिषिषेच । अभिषेकसलिलाद्भेदेहं च तं लतेव पादपान्तरं निजपादपममुञ्चत्यपि तारापीडं तत्क्षणमेव सचक्राम राजलक्ष्मीः । अनन्तरमाखिलान्तःपुरपरिवृतया च प्रेमार्द्रहृदयया विलासवत्या 15 स्वयमा पादतलादामोदिना चन्द्रातपधवलेन चन्दनेनानुलिप्तमूर्तिरभि-नवविकसितसितकुसुमकृतशेखरो गोरोचनाच्छुरितदेहो दूर्वाप्रवालर-चितकर्णपूरो दीर्घदशमनुपहतमिन्दुधवलं दुकूलयुगलं वसानः पुरो-हितप्रतिबद्धप्रतिसरप्रसाधितपाणिर्नवराजलक्ष्मीकमलिनीमृणालेनाभि-षेकदर्शनार्थमागतेन सप्रार्थिण्डलेनेव हारेणालिङ्गितवक्षःस्थलः सि- 20 तकुसुमप्रथिताभिराजानुलम्बिनीभिरिन्दुकरकलाभिर्वैकक्षकस्रग्भिर्नि-रन्तरनिचितशरीरतया धवलवेषपरिग्रहतया च नरांसह इव विधुतकेसरनिकरः कैलास इव स्रवत्स्रोतस्विनीस्रोतोराशिरैरावत इव मन्दाकिनीमृणालजालजटिलः क्षीरोद इव स्फुरितफेनलवाक्-

लस्तत्कालप्रतिपन्नवेत्रदण्डेन पित्रा स्वयं पुरःप्रारब्धसमुत्सारणः स-  
भामण्डपमुपगम्य काञ्चनमयं शशीव मेरुशृङ्गं चन्द्रापीडः सिंहास-  
नमारुरोह ।

भारूढस्य चास्य कुतयथोचितसकलराजलोकसमानस्य मुहुर्ते  
स्थित्वा दिग्विजयप्रयाणशंसी प्रलयघनघटाघोषध्वरध्वनिरुदधिरिव ॐ  
मन्दरपातैर्वसुंधरापीठ इव युगान्तनिर्घातैरुत्पातजलधर इव तडि-  
ण्डपातैः पातालकुक्षिरिव महावराहघोणाभिघातैः कनककोणै-  
रभिहन्यमानः प्रस्थानुदन्दुभिरामन्थरं दध्वान । येन ध्वनता स-  
माध्मातानीवोन्मीलितानीव पृथक्कृतानीव विस्तारितानीव गर्भीकृ-  
तानीव प्रदक्षिणीकृतानीव बधिरीकृतानीव रवेण भुवनान्तराणि ।  
विश्लेषिता इव दिशामन्योन्यबन्धसंधयः । यस्य च भयवशविष-  
मुवलितोत्तानफणासहस्रेणालिङ्गचमान इव रसातले शेषेण मुहु-  
र्मुहुरभिमुखदत्तदन्तोर्ध्वघातैराह्वयमान इव दिक्षु दिक्कुञ्जरैः संत्रास-  
रचितरेविक्रमण्डलैः प्रदक्षिणीक्रियमाण इव नभसि दिवसकर-  
रथतुरगैरपूर्वशर्वाद्दृहासशङ्काहर्षहुंकृतेनाभाष्यमाण इव कैलासशि- 15  
खरिणि त्र्यम्बकवृषभेण कृतगम्भीरकण्ठगर्जितेन प्रत्युद्गम्यमान  
इव विबुधसद्मन्यैरावतेनाश्रुतपूर्वरवजनितरोषवेशतिर्यगवर्नमितवि-  
षाणमण्डलेन प्रणम्यमान इव यमसद्मानि कृतान्तमहिषेण संत्र-  
स्तलोकपालार्कर्णितो बभ्राम त्रिभुवनमखिलं निनादः । ततो दु-  
न्दुभिरवमाकर्ण्य जयजयेति च सर्वतः समुद्बुध्यमाणजयशब्दः 20  
सिंहासनात्सह द्विषतां श्रिया संचचाल चन्द्रापीडः । समन्तात्स-  
संभ्रमोत्थितैश्च परस्परसंघट्टविघटितहारसूत्रविगलिताननवरतमाशा-  
विजयप्रस्थानमङ्गललीलालाजानिव मुक्ताफलप्रकरानक्षरद्भिः पारि-

जात इव सितकुसुममुकुलपातिभिः कल्पपादपैरैरावत इव विमु-  
क्तकरसीकरैराशागजैर्गगनाभोग इव तारागणवर्षिभिर्दिगन्तरैर्जलद-  
काल इव स्थूलजललवासारस्यन्दिभिर्जलधरैरनुगम्यमानो नरपति-  
सहस्रैरास्थानमण्डपान्निरगात् ।

5 निर्गत्य च पूर्वारूढया पन्नलेखया समध्यासितान्तरासनामु-  
पपादितप्रस्थानसमुचितमङ्गल्यालंकारां ससंभ्रमाधोरणोपनीतां करे-  
णुकामधिरुद्याचलरेचकवक्रीकृतक्षीरोदावर्तपाण्डुरेण दशवदनबाह्व-  
इण्डावस्थितकैलासकान्तिना मुक्ताफलजालिना शतशलाकेनात-  
त्रेण निवार्यमाणातपो निर्गन्तुमारेभे । निर्गच्छंश्चाभ्यन्तरावस्थित-

10 एव प्राकारान्तरितदर्शनानां द्वारावस्थितानां प्रतिपालयतां राज्ञा-  
मुन्मयूखानां चूडामणीनामलक्तकद्रवद्युतिमुषा बहलेनालोकबाला-  
तपेन राज्याभिषेकानन्तरप्रसूतेन स्वप्रतापवह्निनेवात्यर्थं पिञ्च-  
रीक्रियमाणा दश दिशो यौवराज्याभिषेकजन्मना निजानुरागेणैव  
रज्यमानमवनितलमासन्नरिपुविनाशपिशुनेन दिग्दाहेनेव पाटली-  
15 क्रियमाणमम्बरतलमभिमुखागतभुवनतलक्ष्मीचरणालक्तकरसेनेव  
लोहितायमानातपं दिवसं ददर्श ।

विनिर्गतश्च ससंभ्रमप्रचलितगन्धगजघटासहस्रैरन्योन्यसंघट्टजर्ज-  
रितातपत्रमण्डलैरादरावनतमौलिशिथिलमणिमुकुटपङ्क्तिभिरावर्जितर-  
त्नकर्णपूरैः कपोलस्थलस्खलितकुण्डलैराज्ञप्रसेनापतिनिर्दिश्यमाननाम-  
20 भिरवनिभुजां चक्रवालैः प्रणम्यमानो बहलसिन्दूररेणुपाटलेन क्षि-  
तितलदोलायमानस्थूलमुक्ताकलापावचूलेन सितकुसुममालाजालश-  
बलशिरसा संलग्नसंध्यातपेन तिर्यगावर्जितश्वेतगङ्गाप्रवाहेण ताराग-  
णदन्तुरितशिखरशिलातलेन मेरुगिरिणेव गन्धमादनेनानुगम्यमानः

कनकालंकारप्रभाकलमावितावयवेन च इत्तकुङ्कुमस्यासकेनेवाङ्गप्य-  
माणेनेन्द्रायुधेन सनाथीकृतपुरोभागः शनैः शनैः प्रथममेव शान्तकृत-  
वीमाशामभिप्रतस्थे ।

चलितगजघटाकम्पितधवलातपत्रमनेककल्लोलपरंपरापतितचन्द्रम-  
ण्डलप्रतिबिम्बसहस्रं महाप्रलयजलधिजलमिव द्वायितनहीतलमद्भुतै-  
द्भूतकलकलमखिलं तंचत्राल बलम् ।

उच्चलितस्य चास्य स्वभवनादुपपादितप्रस्थानमङ्गलो धवलदुकु-  
लवासाः सितकुलुमाङ्गरागो महता बलसमूहेन नरेन्द्रवृन्दैश्चानुगन्ध-  
मानो धृतधवलातपत्रो द्वितीय इव युवराजस्यरितपद्मसंचारिण्य-  
करिण्या वैशम्पायनः समीपमाजगाम । आगन्ध च रजनिकर इव  
रवेरासन्नवर्ती बभूव । अनन्तरमितथेतश्च निर्गतो युवराज इति समा-  
कर्ण्य प्रधावतां बलानां भरेण चलितकुलशैलकीलितजलधिजलतरंग-  
गतेव तत्क्षणमाचकम्पे मेदिनी । संमुखागतैरन्यैश्चान्यैश्च प्रणमद्भिर्भू-  
मिपालैरंशुलताजालजटिलचूलिकानां मणिमुकुटानामालोकेनोन्मिषि-  
तबहुलरोचिषां च पद्मभङ्गिणीनां केयूरनगडलीनां प्रभासंतानेव क्वचि- 15  
द्विकीर्यमाणचाष्टपक्षशोभा इव क्वचिदुत्पतितशिखिकुलचलच्चन्द्रकश-  
तसारा इव क्वचिदकालजलधुरतडित्तरला इव क्वचित्सकल्पतरुप-  
लवा इव क्वचित्सशतयज्ञत्रापा इव क्वचित्सुभ्रालातपा इवाक्रियन्त  
दश दिशः । धवलान्यपि त्रिविधमणिनिकरकलमापैरुत्सर्पिभिश्चद्विभि-  
गिमरीचिभिर्मायूराणीवाराजन्त राजामातपत्राणि । क्षणेन च तुरगम- 20  
यमिव महीतलं कुञ्जरमयमिव दिक्त्रकवालमातपत्रमण्डलमयनिवा-  
न्तरिक्षं ध्वजवनमयमिव वरतलमिभसतगन्धमय इव समीरगो भू-  
पालमयीव गजासृष्टिराभरणान्शुभयीव वृष्टिः किरीटमय इव दिवसे



जयशब्दमयमिष त्रिभुवनमभवत् । सर्वतश्च कुलपर्वताकारैः प्रचल-  
 ङ्गिर्मत्तवारणै<sup>०</sup>रुत्पातचन्द्रमण्डलनिभैश्च प्रेङ्गुङ्गिरातपत्रैः संवर्तकाभो-  
 दगम्भीरभीमनादेन च ध्वनता दुन्दुभिना तारकावर्षसदृशेन विसर्पता  
 गजसीकरनिकरेण धूमकेतुधूसरैश्चोल्लसद्भिरवनिरजोदण्डकैर्निर्यातपा-  
 5 तपत्पगम्भीरघोषैश्च करिकण्डर्गाजितैः क्षतजकणवर्षवभ्रुणा च भ्रमता  
 मतङ्गजकुम्भसिन्दूररेणुना संक्षुभितजलधिजलकलोलचञ्चलाभिश्च  
 प्रविसर्पन्तीभिस्तुरंगममालाभिरन्धकारितदिगन्तरेण चानवरतं क्षरता  
 मदजलधारादुर्दिनेन कलकलेन च भुवनान्तरव्यापिना महाप्रलयकाल  
 इव संजज्ञे ।

- 10 बलबहलकोलाहलभीता इव धवलध्वजनिवहनिरन्तरावृता ययुः  
 कापि दश दिशः । मलिनावनिरजःसंस्पर्शशङ्कितमिव समदगजध-  
 टावचूलसहस्रसंख्यमतिदूरमन्वरतलमपससार । प्रबलवेत्रिवेत्रल-  
 तासनुत्सार्यमाणा इव तुरगखुररजोधूसरंभीता इत्यार्ककिरणा मुमुक्षुः  
 पुरोभागम् । इभकरसीकरनिर्वापणन्नस्त इवातपत्रसंछादितातपो दि-  
 15 वसो ननाश । बलभरजर्जरीकृता मदकलकरिचरणशतसंताडिता  
 द्वितीयेव प्रयाणभेरी भैरवं भूमी ररास । <sup>गुल्फद्वयसे</sup> च तुरंगमुखवि-  
 निःसृतसितफेनपल्लविते मदपयसि मदक्षुतां करिणां प्रचस्वलुः पदे पदे  
 पदातयः । हरितालपरिमलनिभेन चातिपटुना गजमदामोदेगानुलिप्तस्य  
 सज्जस्येव <sup>अ</sup>सुपययौ निखिलान्यगन्धग्रहणसामर्थ्यं प्राणेन्द्रियस्य ।  
 श्लाघेण प्रलर्पती बलस्य पुरःप्रधावतां जनकदम्बकानां कोलाहलेन ता-  
 रतरदीर्घेण च काहलानां निनादेन खुररवविभिभ्रेण च वाजिनां है-  
 पारवेणानवरतकर्णतालस्वरसंपृक्तेन च दन्तिनागाडम्बररथेण प्रैवेय-  
 क्ककिङ्किणीकणितानुसृतेन च गतिवशाद्दिषमविरागिणीनां घण्टानां टं-

कृतेन मङ्गलशङ्खशब्दसंवर्धितध्वनीनां च प्रयाणपटहानां निनादेन मु-  
हुर्मुहुरितस्ततस्ताद्यमानानां डिण्डिमानां च निःस्त्रनेन जर्जरीकृत-  
श्रवणपुटस्य मूर्छेवाभवज्जनस्य ।

शनैःशनैश्च बलसंक्षोभजन्मा क्षिनेरनेकवर्णतया क्वचिज्जीर्णशक्त-  
रक्रोडधूस्रः क्वचित्कलेलकलटासनिभः क्वचित्परिणतरलकरोमपल्लव- 5  
मलिनः क्वचित्पत्रोर्णतन्तुपाण्डुरः क्वचिज्जरटभृणालदण्डधवलः क्व-  
चिज्जरत्कपिकेशकपिलः क्वचिद्धरवृषभरोमन्धकेनपिण्डपाण्डुरद्वि-  
पथगाप्रवाह इव हरिचरणप्रभवः कुपित इव मुञ्चन्क्षमानारब्धपरि-  
हास इव रुन्धन्नयनानि तुपित इव पिबन्कारिकरसीकारजलानि पक्ष-  
वानिवोत्पतन्गगनतलमलिनियह इव चुम्बन्प्रदलेखां मृगपतिरिद्व र- 10  
चयन्कारिकुम्भस्थलीपु पदमुपात्तविजय इव गृह्णन्पताका जरागम  
इव पाण्डुरीकुर्वञ्जिश्रांसि मुद्रयन्निव पक्षमाप्रसंस्थितो दृष्टिमाजिघ्र-  
न्निव मकरन्दमधुविन्दुलग्नः कर्णोत्पलानि मदकलकारिकर्णतालता-  
डनत्रस्त इवाविशन्कर्णशङ्कोदरविवराणि पीयमान इवोन्मुखीभिर-  
वनिपतिमुकुटमणिपत्रभङ्गमकारिकाभिरभ्यर्च्यमान इव तुरगमुखावि- 15  
क्षेपविष्टुतैः फेनपल्लवकुलुमस्तबकैरनुगम्यमान इव मत्तगजवृटाकु-  
म्भभित्तिसंभवेन धातुधूलिवलयेनालिङ्ग्यमान इव चलच्चामरकलाप-  
विधुतेन पटवात्तपांशुना प्रोत्साह्यमान इव नरपतिशेखरसहस्रपरि-  
च्युतैः कुलुमकेसररजोभिरुत्पातराहुरिव दिवसकरमण्डलमकाण्ड  
एवंपिबन्नृपप्रस्थानुमङ्गलप्रतिसरवलयमालिकासु गौरोचनाचूर्णायमानः 20  
क्वकचकृतचन्दनशोदधूसरो रेणुरुत्पपात । अपरिमाणबलसंघट्टसमुप-  
चीयमानश्च शनैः शनैः संहरन्निव विश्वमशेषमकालकालमेघपटलमे-  
दुरो विस्तारमुपगन्तुमारिभे ।

- तेन च क्रमेणोपचीयमानबहलमूर्तिना दिग्विजयभङ्गलध्वजेन  
 रिपुकुलकमलप्रलयनीहारेण <sup>गुण्ड</sup>राज्यलक्ष्मीविलासपटत्रासचूर्णेनाहितात-  
 पत्रपुण्डरीक<sup>नि</sup>ण्डुतुषारेण <sup>नि</sup>संभरपीडितमहीतलमूर्छान्धकारेण च-  
 लद्वलजलदकालकदम्बकुसुमोद्भवेन दिवसकरकमलवनोद्दलनद्विपयू-  
 १० थेन गगनमहीतलप्लवनप्रलयपयोधिपूरेण <sup>त्रिभुवन</sup>त्रिभुवनलक्ष्मीशिरोव-  
 गुण्डनपटेन महावराहकेसरनिकरकर्बुरेण प्रलयानलधूमराजिमांस-  
 लेन पातालतलादिवोत्तिष्ठता चरणेभ्य इव निर्गच्छता लोचनेभ्य  
 इव निष्पतता दिग्भ्य इवागच्छता नभस्तलादिव पतता पवनादि-  
 योक्लसता रविकिरणेभ्य इव संभवतनिपहतचेतनेन निद्रागमेनानव-  
 10 गणितसूर्येणान्धकारेणार्चकालोपस्थितेन भूमिगृहेणानुदिततारागण  
 निवहेन बहुलनिशाप्रदोषेणापतितसलिलेन जलधरसमयेनाभ्रान्तभुजं-  
 गेन रसातलेन हरिचरणेनेव संवर्धमानेन त्रिभुवनमलङ्कृत रजसा ।  
 विकचकुवलयवनमिव नवोदकेन गगनतलमवष्टभ्यमानमलक्ष्यत  
 क्षीरोदफेनपाण्डुना क्षितिक्षोदेन । बहुलरजोधूसरितमशिशिरकि-  
 15 रणविश्वमवचूलचामरमिव निष्प्रभमभवत् । दुकूलपट्टधवला कु-  
 दलिकेव कलुषेणमाजगाम गगनापगा । नरपालवलभरमतिगुरुमस-  
 हमाना पुनरिव भारावतारणार्थममरलोकमारुरोह रजोमिषेण मही ।  
 निःशेषनिपीतातपमन्तर्दह्यमानमिव जलधिजलेषु धूसरितरविरथध्व-  
 जपटभपतदवनिरुजः । <sup>सुहृतेन</sup>सुहृतेन च गर्भवासमिव संहारसागरजलमिव  
 20 कृतान्तजठरमिव महाकालमुखमिव नारायणोदरमिव ब्रह्माण्डमिव  
 विवेश पृथिवी । मृण्मय इव बभूव दिवसः । पुस्तमय्य इव चका-  
शिरे ककुभः । रेणुरूपेणेव परिणतमम्बरतलमेकमहाभूतमयमिव  
त्रैलोक्यमासीत् ।

अथ निजमदांशमसतप्तानां दन्तिनां दिशि दिशि करविवरविनिः-  
सृतैः क्षरद्भिः क्षीरोदधवलैः सीकरासारैः कर्णपल्लवप्रहेतिविस्तृतेन च  
विसर्पता दानजलबिन्दुदुर्दिनेन हेषारवविप्रकीर्णैश्च वाजिनां लालाज-  
ललवज्जालकरुपशमिते रजसि पुनरुपजातालोकास्तु दिक्षु सागर-  
सलिलादिवोन्मद्ममालोक्य तदपरिमाणं बलमुपजातविस्मयः सर्वतो 5  
दत्तदृष्टिर्वैशम्पायनश्चन्द्रापीडमाबभाषे ।

युवराज किं न जितं देवेन महाराजाधिराजेन तारापीडेन यज्जे-  
प्यसि । का दिशो न वशीकृता या वशीकरिष्यसि । कानि दुर्गाणि  
न प्रसाधितानि यानि प्रसाधयिष्यसि । कानि द्वीपान्तराणि नात्मी-  
कृतानि यान्यात्मीकरिष्यसि । कानि रत्नानि नोपार्जितानि यान्युपा- 10  
र्जयिष्यसि । के वा न प्रणता राजानः । कैर्न विरचितः शिरसि  
बालकमलकुड्मलकोमलः सेवाञ्जलिः । कैर्न मसृणीकृताः प्रतिबद्ध-  
हेमपट्टैर्ललाटैः सभाभुवः । कैर्न घृष्टाः पादपीठे चूडामणयः । कैर्न प्र-  
तिपन्ना वेत्रलताः । कैर्नोद्भूतानि चामराणि । कैर्नोच्चारिता जयशब्दाः  
केषां न पीताः किरीटपद्मकरैः सलिलधारा इव निर्मलास्तच्चरणन- 15  
खमयूखराजयः । एते हि चतुर्दधिजलावगाहदलितबलमदावलिप्रा  
दशरथभगीरथभरतदिलीपालर्कमान्धातृप्रतिमाः कुलाभमानशालिनः  
सोमपायिनो मूर्धाभिषिक्ताः प्रथिव्यां सर्वपार्श्विवा रक्षाभूतिमिवा-  
भिषेकपयः पातपूतैश्चूडामणिपल्लवैरुद्ग्रहन्ति <sup>deparak</sup> ङल्या भवच्चरणरजःसंह-  
तिम् । एभिरियमादिपर्वतैरिवापरैर्धृता धरित्री । एतानि चाप्यमीषामा- 20  
ष्ठावितदशदिगन्तरालानि सैन्यानि भवन्तमुपासते । तथाहि । पश्य पश्य  
यस्यां यस्यां दिशि विक्षिप्यते चक्षुस्तस्यां तस्यां रसातलमिवो-  
द्भिरति वसुधेव सूते ककुभ इव वमन्ति गगनमिव वर्षति दिवस

इव सृजति बलानि । अपरिमितबलभराक्रान्तौ मन्ये स्मरति महा-  
भारतसमरसंक्षोभस्याद्य क्षितिः । एष शिखरदेशेषु स्वलितमण्डलो  
 ध्वजान्गणयन्निव कुतूहलाद्भ्रमति कदलिकावगान्तरेषु मयखमाली ।  
 सर्वतश्च मदजलमुचां करिणामेलापरिमलछुरभिणि वेणिकौवाहिनि  
 5 मदवारिणि निरन्तरमग्ना निपतितमधुकरकुलकलकलकलिला का-  
 लिन्दीजलकल्लोलकलितेव भाति भूतधात्री । सैन्यभरसंक्षोभमयात्स-  
 रित इव गगनतलमुत्पतिताः संछादयन्त्येता दिक्चक्रवालमिन्दुधवला  
 ध्वजपङ्क्तयः । सर्वथा चित्रं यन्नाद्य विघटितसकलकुलशैलसंधिवन्धा  
 सहस्रशः शकलीभवति बलभरेण धरित्री यद्वा बलभरपीडितवसु-  
 10 धाधारणविधुरा न चलन्ति फणिनां पत्युः कृणाभित्तयः ।

इत्येवं वदत एव तस्य युवराजः समाच्छूतानकतारणां तृणमय-  
 प्राकारमन्दिरसहस्रसंबाधामुल्लासितधवलपटमण्डपशतशोभिनीमावा-  
 सभूमिमवाप । तस्यां चावतीर्य राजवत्सर्वाः क्रियाश्चकार । सर्वैश्च  
समेत्य नरपतिभिरमात्यैश्च विविधाभिः कथाभिर्दिनोद्यमानस्तं  
 15 दिवसमशेषमभिनवपितृवियोगजन्मना शोकावेगेनायास्यमानहृदयो  
 दःखेनात्यवाहयत् । अतिवाहितदिवसश्च यामिनीमपि स्वशयनीयस्य  
 नांतिदूरैर्निहितशयननिषण्णेन वैशम्पायनेनान्यतश्च समीपे क्षितितलवि-  
 न्यस्तकुथप्रसुप्रया पत्रलेखया सहास्रतरा पितृसक्तमन्तरा मातृसं-  
 वद्धमन्तरा शुकनासमथ कुवञ्जालापं नात्युपजातनिद्रः प्रायेण जा-  
 20 प्रदेव निन्ये । प्रत्यूषे चोत्थाय तेनैव क्रमेणानवरतप्रयाणकैः प्रति-  
 प्रयाणकमपचीयमानेन सेनासमुदायेन जर्जरयन्वहुंधरामाकम्पयन्गि-  
 रीनुत्सिञ्चन्सरितो रिक्तीकुर्वन्सरांसि चूर्णयन्काननानि समीकुर्व-  
 न्विषमाणि दलयन्द्दुर्गाणि पूरयन्निम्नानि निम्नयन्स्थलानि प्रातिष्ठत ।

शनैः शनैश्च स्वेच्छया परिभ्रमन्नमयन्ननुन्नतानुन्नमयन्नतानाश्वासय-  
 न्भीतान्नक्षत्रशरणागतानुन्मूलयन्विटपकानुत्सादयन्कण्डकावभिषिञ्च-  
 न्स्थानस्थानेषु राजपुत्रान्समर्जयन्नत्नानि प्रतीच्छन्नपायनानि गृह्णन्क-  
 रानादिशन्देशव्यवस्थाः स्थापयन्स्वच्छिन्नानि कुर्वन्कीर्तनानि लेखयन्शा-  
 सनानि पूजयन्नथजन्मनः प्रणमन्मुनीन्पालयन्नाश्रमाञ्जनयञ्जनानु-  
 रागं प्रकाशयन्विक्रममारोपयन्प्रतापमुपचिन्वन्न्यशो विस्तारयन्गुणा-  
 न्प्रख्यापयन्सञ्चरितमामृद्भ्रंशं वेलावनानि बलरेणुभिराभूसरीकृतसक-  
 लसागरसलिलः पृथिवीं विचचार । प्रथमं प्राचीं ततस्त्रिशङ्कुदिलिकां :  
 ततो बरुणलाञ्छनामनुत्तरं सर्पिनाराशबलां दिशं त्रिजिग्ये । वर्ष-  
 त्रयेण चात्मीकृताशेषद्विपान्तरं सकलमेव चत्वरम्भोधिखातबलय-  
 परिखाप्रमाणं बभ्राम महीमण्डलम् । ततः क्रमणावाजतसकलभुवन-  
 तलः प्रदक्षिगीकृत्य वसुधां परिभ्रमन्कदाचित्कैलाससमीपचारिणां  
 हेमकूटधाम्नां किरातानां सुवर्णपुरं नाम निवासस्थानं नातिविप्रकृष्टं  
 पूर्वजलनिर्धेजित्वा जग्राह । तत्र च निखिलधरणितलपर्यटनखिन्नस्य  
 निजबलस्य विश्रामहेतोः कतिपयान्दिवसानतिष्ठत् ।

एकदा तु तत्रस्थ एवेन्द्रायुधमारुह्य मृगयानिर्गतो विचरन्काननं  
 शैलशिखरादवतीर्णं यदृच्छया किंनरमिथुनमद्राक्षीत् । अपूर्वदर्श-  
 नतया तु समुपजातकुतूहलः कृतप्रहणाभिलाषस्तत्समीपमादरादुपस-  
 र्पिततुरंगः समुपसर्पन्नदृष्टपूर्वपुरुषदर्शनत्राप्रधावितं च तत्पलायमा-  
 नमनवरतपार्ष्णिणप्रहारद्विगुणीकृतजवेनेन्द्रायुधेनैकाकी निर्गत्य निज- 20  
 बलसमूहात्सुदूरमनुससार । अत्र गृह्यतेत्र गृह्यत इदं गृहीतमिदं  
 गृहीतमित्यतिरभसाकृष्टचेता महाजवतया तुरंगमस्य मुहूर्तमात्रेणैक-  
 पदमिवासहायस्तस्मात्प्रदेशात्पञ्चदशयोजनमात्रमध्वानं जगाम । त-

चानुबध्यमानं किंनरमिथुनमालोक्यत एवास्य संमुखापतितमचलतु-  
ङ्गशिखरमारुरोह ।

आरूढे च तस्मिञ्शनैः शनैस्तदनुसारिणीं निवर्त्य दृष्टिमच-  
लशिखरप्रस्तरप्रतिहनगतिप्रसरो विधृततुरंगमश्चन्द्रापीडस्तस्मिन्काले  
5 समारूढभ्रमस्वेदार्रशरीरमिन्द्रायुधमात्मानं चावलोक्य क्षणमिव  
विचार्य स्वयमेव विहस्याचिन्तयत् । किमिति निरर्थकमयमात्मा  
मया शिशुनेवायासितः । किमनेन गृहीतेनागृहीतेन वा किंनरयुग-  
लेन प्रयोजनम् । यदि गृहीतमिदं ततः किम् । अथ न गृहीतं ततोपि  
किम् । अहो मे मूर्खतायाः प्रकारः । अहो यत्किञ्चनकारितायामा-  
10 दरः । अहो निर्गन्धकव्यापारेण्मिनिवेशः । अहो बालिशचरितेष्व-  
सक्तिः । साधुफलं कर्म क्रियमाणं वृथा जातम् । अवश्यकर्तव्या  
क्रिया प्रस्तुता विकलीभूता । सुहृत्कार्यमुपपाद्यमानं नोपपन्नम् । रा-  
जधर्मः प्रवर्तितो न निष्पन्नः । गुर्वर्थः प्रारब्धो न परिसमाप्तः ।  
विजिगीषुव्यापारप्रयत्नो न सिद्धः । कस्मादहमाविष्ट इवोत्सृष्टनिज-  
15 परिवार एतावतीं भूमिमायातः । कस्माच्च मया निष्प्रयोजनमिद-  
मनुसृतमश्वमुखद्वयम् । इति विचार्यमाणे सत्ययमात्मैव मे पर इव  
हासमुपजनयति । न जाने कियताध्वना विच्छिन्नमितो बलमनुयायि  
मे । महाजवो हीन्द्रायुधो निमेषमात्रेणातिदूरमतिक्रामति । न चा-  
गच्छता मया तुरगवेगवशौ किंनरमिथुने बद्धदृष्टिनास्मिन्नविरलतरु-  
20 शतशाखागुल्मलतासंतानगहने निरन्तरपतितशुष्कपर्णावकीर्णतले म-  
हावने पन्था निरूपितो येन प्रतिनिवृत्त्य यास्यामि । न चास्मिन्प्रदेशे  
प्रयत्नेनापि परिभ्रमता मर्त्यधर्मा कश्चिदासाद्यते यः सुवर्णपुरगामिणं  
पुञ्जानमपदेक्ष्यति । अतं हि मया बह्वशः कथ्यमानमत्सरेण सव

र्णपुरं सीमान्तलेखा पृथिव्याः सर्वजनपदानां ततः परतो निर्मानुष-  
सरण्यं तच्चातिक्रम्य कैलासगिरिरिति । अयं च कैलासः । तदिदानीं  
प्रतिनिवृत्यैकाकिना स्वयमुत्प्रेक्ष्योत्प्रेक्ष्य इक्षिणामाशां केवलमङ्गी-  
कृत्य गन्तव्यम् । आत्मकृतानां हि दोषाणां नियतमनुभविनव्यं  
फलमात्मनैव । इत्यवधार्य वामकरवलवलितरदिमपाशस्तुरंगमं व्या- 5  
वर्तयामास ।

व्यावर्तिततुरगश्च पुनश्चिन्तितवान् । अयमुद्भासितप्रभाभास्वरो भ-  
गवान्भानुरधुना दिवसश्रियो रशनामणिरिव मध्यमलं करोति । परि-  
श्रान्तश्चायमिन्द्रायुधः । तदेनं तावद्भागूहीतकतिपयदूर्वाप्रवालकवलं  
कस्मिंश्चित्तरसि शिलाप्रस्रवणे वा सरिदम्भसि वा स्नातपीतोदकमप- 10  
नीतभ्रमं कृत्वा स्वयं च सलिलं पीत्वा कस्यचित्तरोरधश्छायायां मुहू-  
र्त्तमात्रं विश्रम्य ततो गमिष्यामि । इति चिन्तयित्वा सालिलमन्वेष-  
यन्मुहुर्मुहुरितस्ततो दत्तदृष्टिः पर्यटन्नलिनीजलावगाहोत्थितस्याचि-  
रादपक्रान्तस्य च महतो गिरिचरस्य वनगजयूथस्य चरणोत्थापितैः  
पङ्कपटलैरार्द्राकृतं करावकृष्टैश्च समृणालमूलनालैः कमलकलापैः क- 15  
ल्माषितमार्द्राद्रिंश्च शैवलप्रवालैः श्यामलितोद्देशमुद्दलितैश्च कुमुदकुवल-  
युकह्लारकुड्मलैरन्तरान्तरा विच्छुरितमुत्खातैश्च सकर्दमैः शालूकक-  
न्दैराकीर्णं खण्डितैश्च कुसुमस्तवकसारैर्वनपल्लवैराच्छादितमालूना-  
भिश्च कुसुमोपविष्टोल्लसत्षट्पदाभिर्वनलताभिर्वाकुलितमभिनवकुसुम-  
परिमलवाहिना च तमालपल्लवरसदयामेन मदजलेन सर्वतः सिक्तं 20  
मार्गमद्राक्षीत् ।

उपजातजलाशयशङ्कश्च तं प्रतीपमनुसरन्नुद्गीवदृश्यैरुपरिच्छन्नम-  
ण्डलाकारैः सरलसालसल्लकीप्रायैरविरलैरपि निःशाखतथा विरलैरि-



वोपलक्ष्यमाणैः पादपैरुपेतेन स्थूलकपिलवालुकेन शिलातलबहुलतया  
 विरलतृणोलपेन वनद्विपदशनदलितमनःशिलाधूलिकपिलेनाभङ्गिनी-  
 भिरुत्कीर्णाभिरिव पक्षभङ्गकुटिलाभिः पाषाणभेदकमञ्जरीभिर्जटि-  
 लीकृतशिलान्तरालेनानवरतगलद्गुगुलुद्गुमद्रवार्द्राकृतदृषदा शिखरसु-  
 5 तशिलाजतुरसपिच्छलोपलेन टंकनहयखुरखण्डितहरितालक्षोदपांशुले-  
 नाखुनखरोलखातविलविप्रकीर्णकाञ्चनचूर्णेन सिकतानिमग्नचमरकस्तू-  
 रिकामृगीखुरपङ्क्तिना संशीर्णरङ्गुरल्लकरोमप्रकरनिचितेन विषमशिला-  
 च्छेदोपविष्टजीवञ्जीवकयुगलेन वनमानुषमिथुनाध्यासिततटगुहामुखे-  
 न गन्धपाषाणपरिमलामोदिना वेत्रलताप्रतानपरूढवेणुना कैलासतलेन  
 10 कञ्चिदध्वानं गत्वा तस्यैव कैलासशिखरिणः पूर्वोत्तरे दिग्भागे ज-  
 लभारालसं जलधरव्यूहमिव बहुलक्षपान्धकारमिव पुञ्जीकृतमत्या-  
 यतं तरुखण्डं ददर्श । तच्च संमुखादागतेन कुसुमरजःकषायामो-  
 दिना जलसंसर्गशिशिरेण सीकरिणा चन्दनरससमस्पर्शनालिङ्गचमान  
 इव जलतरंगरुतेन कमलमधुपानमत्तानां च श्रोत्रहारिभिः कलहं-  
 15 सानां कोलाहलैराहूयमान इव प्रविवेश ।

प्रविश्य च तस्य तरुखण्डस्य मध्यभागे मणिदर्पणमिव त्रैलोक्य-  
 लक्ष्म्याः स्फटिकभूमिगृहमिव वसुंधरादेव्या निर्गमनमार्गमिव साग-  
 राणां निस्थन्दमिव दिशामंशावतारमिव गगनतलस्य कैलासमिव  
 द्रवतामापन्नं तुषारगिरिमिव विलीनं चन्द्रातपमिव रसतामुपेतं हरा-  
 20 इहासमिव जलीभूतं त्रिभुवनपुण्यराशिमिव सरोरूपेणावस्थितं वैदू-  
 र्यगिरिजालमिव सलिलाकारेण परिणतं शरदभ्रवृन्दमिव द्रवीभूयै-  
 कत्र निस्थन्दितमादर्शमिव प्रचेतसः स्वच्छतया मुनिमनोभिरिव स-  
 ज्जनगुणैरिव हरिणलोचनप्रभाभिरिव मुक्ताफलांशुभिरिव निर्मितमा-

पूर्णपर्यन्तमप्यन्तःस्पष्टदृष्टसकलवृत्तान्ततया रिक्तमिवोपलक्ष्यमाण-  
 मनिलोद्धूतजलतरंगसीकरधूलिजन्मभिः सर्वतः समुपस्थितैः संरक्ष्य-  
 माणमिवेन्द्रचापसहस्रैः प्रतिमानिभेनान्तःप्रविष्टं सकाननशैलनक्षत्रय-  
 हचक्रवालं त्रिभुवनमुद्भिन्नपङ्कजेनोदरेण नारायणमिव विभ्राणमास-  
 न्नकैलासावतीर्णस्य च शतशो भगवतः खण्डपशोर्भज्जनोन्मज्जन- 5  
 क्षोभचलितचूडामणिचन्द्रखण्डच्युतेनामृतरसेन जलक्षालितवामार्धक-  
 पोलगलितलावण्यप्रवाहानुकारिणा संमिश्रितजलमुपकूलतमालवनप्रति-  
 बिम्बान्धकारिताभ्यन्तरैर्दृश्यमानरसातलद्वारैरिव सलिलप्रदेशैर्गम्भी-  
 रतरं दिवाप्युपजातनिशाशङ्कैश्चक्रवाकमिथुनैः परिद्विषमाणनीलोत्पल-  
 वनगहनमसकृत्पितामहपरिपूरितकमण्डलुपरिपूतजलमनेकशो वाल- 10  
 खिल्यकदम्बककृतसंध्योपासनं बहुशः सलिलावतीर्णसावित्रीभग्नदेव-  
 तार्चनकमलसहस्रं सहस्रशः सप्रार्थिमण्डलस्नानपवित्रीकृतं सर्वदा  
 सिद्धवधूधौतकल्पलतावल्कलपुण्यीकृतोदकमुदकक्रीडादोहदागतानां च  
 गुह्यकेश्वरान्तःपुरकामिनीनां मकरकेतुचापचक्राकृतिभिरतिविकटैरा-  
 वर्तिभिर्नाभिमण्डलैरापीतसलिलं क्वचिद्गुणहंसोपात्तकमलवनमकर- 15  
 न्दं क्वचिद्द्विगजमज्जनजर्जरितजरन्मृणालदण्डं क्वचिच्च्यम्बकवृषभवि-  
 षाणकोटिखण्डिततटाशिलाखण्डं क्वचिद्यममहिषशृङ्गशिखरविक्षिप्तफे-  
 नपिण्डं क्वचिदैरावतदशनमुसलखण्डितकुमुदखण्डं यौवनमिवोत्कलि-  
 काबहुलमुत्कण्ठितमिव मृणालवलयालं कूर्तं महापुरुषमिव मीनमृकर-  
 कूर्मचक्रप्रकटलक्षणं षण्मुखचरितमिव भ्रूयमाणक्रौञ्चवनिताप्रलापं 20  
 भारतमिव पाण्डुधार्तराष्ट्रकुलपक्षकृतक्षोभममृतमथनसमयमिव तीरा-  
 वस्थितशितिकण्ठपीयमानविषं कृष्णबालचरितमिव तटकदम्बशाखा-  
 धिरूढहरिकृतजलप्रपातक्रीडं मदनध्वजमिव मकराधिष्ठितं दिव्यमि-

वानिमिषलोचनरमणीयमरण्यमिव विजृम्भमाणपुण्डरीकमुरगकुल-  
मिवानन्तशतपञ्चपद्मोद्भासितं कंसबलमिव मधुकरकुलोपगीयमान-  
कुवलयपीडं कद्रुस्तनयुगलमिव नागसहस्रपीतपद्योगण्डूयं मलयमिव  
चन्दनशिशिरवनमसत्साधनमिवाद्दृष्टान्तमतिमनोहरमाह्लादनं दृष्टेर-  
5 च्छेदं नाम सरो दृष्टवान् ।

आलोकमात्रेणैवापगतश्रमो दृष्ट्वा मनस्येवमकरोत् । अहो निष्फ-  
लमपि मे तुरगमुखामिथुनानुसरणमेतदालोक्यतः सरः सफलतामुप-  
गतम् । अद्य परिसमाप्तमीक्षणयुगलस्य द्रष्टव्यदर्शनफलम् । आलो-  
कितः खलु रमणीयानामन्तः । दृष्ट आह्लादनीयानामवधिः । वीक्षि-  
10 ता मनोहराणां सीमान्तलेखा । प्रत्यक्षीकृता प्रीतिजननानां परिस-  
माप्तिः । विलोकिता दर्शनीयानामवसानभूमिः । इदमुत्पाद्य सरःस-  
लिलममृतसमुत्पादयता वेधसा पुनरुक्ततामिव नीता स्वसृष्टिः ।  
इदमपि खल्वमृतमिव सर्वेन्द्रियाह्लादनसमर्थम् । अतिविमलतया  
चक्षुषः प्रीतिमुपजनयति । शिशिरतया स्पर्शसुखमुपाहरति । कम-  
15 लस्रगन्धितया प्राणमाप्याययति । हंसमुखरतया श्रुतिमानन्दयति ।  
स्वादुतया रसनामाह्लादयति । नियतं चास्यैव दर्शनतृष्णया न परि-  
त्यजति भगवान्कैलासनिवासव्यसनमुमापतिः । न खलु सांप्रतमा-  
चरति जलशयनदोहदं देवो रथाङ्गपाणिः । यदिदममृतसरससुरभिस-  
लिलमपहाय लवणरसरुषेपयस्युदन्वति स्वपिति । नूनं चेदं न प्रथ-  
20 ममासीत्सरः । येन प्रलयवराहघोणाभिघातभीता भूतधात्री कल-  
शयोनिपानपरिकलितसकलसलिलं सागरमवतीर्णा । अन्यथा यद्य-  
त्रागाधानेकपातालगम्भीराम्भसि निमग्ना भवेन्महासरसि किमेकेन म-  
हावराहसहस्रैरपि नासादिता भवेत् । नूनं चास्मादेव सलिललेशमादा-

यादाय महाप्रलयेषु प्रलयपयोदाः प्रलयदुर्दिनान्धकारितदशदिशः  
 ज्वालयन्ति भुवनान्तराणि । मन्ये च यत्सृष्टेरर्वाक्सलिलमयं ब्रह्मा-  
 ण्डरूपमादौ भुवनमभूत्तदिदं पिण्डीभूय सरोव्यपदेशेनावस्थितम् ।

इति विचारयन्नेव तस्य शिलाशकलकर्कशवालुकाप्रायं विद्या-  
 धरोद्धृतसनालकुमुदकलापार्चितानेकचारुसैकतलिङ्गमरुन्धतीदत्तदिन - 5  
 करार्थपयःपर्यस्तरक्तकमलशोभितमुपकूलाशिलातलोपविष्टजलमानु-  
 षनिषेव्यमाणातपमभ्यर्णतया च कैलासस्य स्नानागतमातृमण्डलपद-  
 पङ्क्तिमुद्राङ्कितमवकीर्णभस्मसूचितमत्रोत्थितगणवृन्दोद्धूलनमवगाहाव-  
 तीर्णगणपतिगण्डस्थलगलितमदप्रस्रवणसिक्तमतिप्रमाणपादानुमीयमा- 10  
 नतृषितकात्यायनीसिंहावतारमार्गं दक्षिणं तीरमासाद्य तुरगादव-  
 ततार । अवतीर्य च व्यपनीतपर्याणमिन्द्रायुधमकरोत् । क्षिति-  
 तललुठितोत्थितं च गृहीतकतिपययवसम्रासं सरोवतार्य पीतसलिल-  
 मिच्छया स्नातं चोत्थाप्यान्यतमस्य समीपवार्तिनस्तरोर्मूलशाखाया-  
 मपगतखलीनं हस्तपाशशृङ्खलाया कनकमय्या चरणौ बद्ध्वा कृपा-  
 णिकावलूनान्क्षिप्त्वा चाग्रतः कतिचित्सरस्तीरदूर्वाप्रवालकवला- 15  
 न्पुनरपि सलिलमवततार । ततश्च प्रक्षालितकरयुगलश्चातक  
 इव कृत्वा जलमयमाहारं चक्राह इवास्वाद्य मृणालशकलानि  
 शिशिरांशुरिव कराग्रैः स्पृष्ट्वा कुमुदानि फणीवाभिनन्द्य जलतरं-  
 गवाताननङ्गशरप्रहारतुर इवोरसि निधाय नलिनीदलोत्तरीयम-  
 रण्यगज इव सीकरार्द्रपुष्करोपशोभितकरः सरःसलिलादुदगात् । 20  
 प्रत्यग्रभग्नशिशिरैश्च समृणालकैर्जलकणिकाचितैः कमलिनीपलाशैर्ल-  
 तामण्डपपरिक्षिप्ते शिलातले स्रस्तरमास्तीर्य निधाय शिरसि पिण्डी-  
 कृतमुत्तरीयं निषसाद । मुहूर्तं विश्रान्तश्च तस्य सरस उत्तरे तीर-

प्रदेशे समुच्चरन्तमुन्मुक्तकवलेन निश्चलश्रवणपुटेन तन्मुखीभृतनोऽङ्गी-  
 वेगेन्द्रायुधेन प्रथममाकर्णितं श्रुतिसुभगं वीणातन्त्रीशंकारमिश्रममा-  
 नुषं गीतशब्दमशृणोत् । श्रुत्वा च कुतोत्र विगतमर्त्यसंपाते प्रदेशे  
 गीतध्वनेः संभूतिरिति समुपजातकौतुकः कमलिनीपन्नस्रस्तरादुत्थाय  
 5 तामेव गीतसंपातसूचितां दिशं चक्षुः प्राहिणोत् । अतिदवीयस्तया तु  
 तस्य प्रदेशस्य प्रयत्नव्यापृतलोचनोपि विलोकयन्न किञ्चिद्दर्श ।  
 तमेव केवलमनवरतं गीतशब्दं शुश्राव । कुतूहलवशाच्च गीतध्व-  
 निप्रभवजिज्ञासया कृतगमनबुद्धिर्दत्तपर्यागमिन्द्रायुधमारुह्य प्रियगीतैः  
 प्रथमप्रस्थितैरप्रार्थितैरपि वनहरिणैरुपदिश्यमानवर्त्मा सप्तच्छदवकु-  
 10 लैलालवङ्गलवलीलतालोलकुसुमसुरभिपरिमलयालिकुलविरुतिमुख -  
 रितया तमालनीलया दिङ्गागमदवीथ्येव पश्चिमया सरस्तीरवन-  
 लेखया निमित्तीकृत्य तं गीतध्वनिमभिप्रतस्थे ।

क्रमेण च संमुखागतैरच्छनिर्झरजलकणजालजनितजडिमभिर्जर्ज-  
 रितभूर्जवल्कलैर्धूर्जटिवृषरोमन्थफेनबिन्दुवाहिभिः षण्मुखशिखण्डि-  
 15 शिखाचुम्बिभिरम्बिकाकर्णपूरपल्लवोल्लासनदुर्ललितैरुत्तरकुरुकामिनी -  
 कर्णोत्पलप्रेङ्खोलनदोहदिभिराकम्पितकल्लोलैर्नमेरुकुसुमपांशुपातिभिः प-  
 शुपतिजटाबन्धार्तवाञ्छुकिपरिपीतशैराह्लादिभिः पुण्यैः कैलासमारुतै-  
 रभिनन्द्यमानो गत्वा च तं प्रदेशं सर्वतो मरकतहरितैर्हारिहारीतरुति-  
 रम्गीयैर्भ्रमद्भृङ्गराजनखरैर्जर्जरितजरठकुङ्गलैरुन्मदकोकिलकुलकव -  
 20 लीकृतसहकारकोमलाप्रपल्लवैरुन्मदषट्पट्टरणचक्रवालवाचालितविकच -  
 चूतकलिकैरथकितचकोरचुम्बितमरिचाङ्कुरैश्चम्पकपरागपुञ्जपिञ्जर -  
 कपिञ्जलजग्धपिप्पलीफलैः फलभरनिकरनिपीडितनिविडदाडिम-  
 नीडप्रसूतकलविड्मैः प्रक्रीडितचपलकपिकुलकरतलताडनतरलित-

ताडीपुटैरन्योन्यकलहकुपितकपोतपक्षपालीपातिनकुडुमैः कुडुमर-  
 जोराशिसारसारिकाश्रितशिखरैः शुक्रशतमुखनखशिखरशकलि-  
 तफलस्फीतैर्जलधरजललुब्धविप्रलब्धमुग्धचातकध्वानमुखरिततमाल -  
 खण्डैरिभकलभकोल्लूनपल्लववेल्लितलवलीवल्यैरालीयमाननवयौवनम-  
 त्तपारावतपक्षक्षेपपर्यस्तस्तवकैस्तनुंपवनकम्पितकोमलकदलीदलवी - 5  
 जितैरविरलफलनिकरावनतनालिकेरवनैरकठोरपक्षपुटपूगविटपिपरि-  
 वृतैरनिवारितविहंगतुण्डखण्डितपिण्डखर्जूरजालकैर्मदमुखरमयूरीम-  
 धुररवविरावितान्तरैरकलितकलिकाकलापदन्तुरैरन्तरान्तरा कैला-  
 सतरंगिणीतरंगितासिकतिलतलभूमिभागैर्वनदेवताकरतलनिवहनिभम -  
 लक्तकजललवसिक्तमिव किसलयनिकरमतिलुकुमारमुद्गहृद्भिर्ग्रान्थि- 10  
 पर्णकत्रासमुदितत्रमरीकुलनिषेवितमूलैः कर्पूरागुरुप्रायैरिन्द्रायुधैरिव  
 घनावस्थानैः कुमुदैरिवादत्तादिनकरकरप्रवेशशिशिराभ्यन्तरैर्दाशर-  
 थिबलैरिवाञ्जननीलनलपरिगतप्रान्तैः प्रासादैरिव सपारावतैर्भवनता-  
 पसैरिव संनिहितवेत्रासनै रुद्रैरिव नागलतावद्धपरिकरैरुदधिकूलपु-  
 लिनैरिव निरन्तरोद्भिन्नप्रवाललताङ्कुरजालकैरभिषेकसलिलैरिव सर्वै- 15  
 षधिकुल्लुमफलकिसलयसनथैरालेख्यगृहैरिव बहुवर्णचित्रपक्षशकुनि-  
 शतसंशोभितैः कुरुभिरिव भारद्वाजद्विजोपसेवितैर्महासमरमुखैरिव  
 पुंनागसमाकृष्टशिलीमुखैर्महाकरिभिरिव प्रलम्बवालपल्लवस्पृष्टभूतलैर-  
 प्रमत्तपार्थिवैरिव पर्यन्तावस्थितबहुगुल्मकैर्दाशितैरिव भ्रमरसंघातक्र-  
 वचावृतकायैः प्रमाणाभिमुखैरिव वानरकराङ्गुलिस्पृष्टगुञ्जैरवनिपाल- 20  
 शयनैरिव सिंहपादाङ्किततलैरारब्धपञ्चतपःक्रियैरिवोच्छिखशिखिम-  
 ण्डलपरिवृतैर्दाक्षितैरिव कृतकृष्णसारविषाणकण्डूयनैर्जरद्गुहमुनिभि-  
 रिव जटालवालकमण्डलधरैरिन्द्रजालिकैरिव दृष्टिहारिभिः पादपैः

परिवृतं चन्द्रप्रभनामस्तस्य सरसः पश्चिमे तीरे कैलासपादस्य ज्यो-  
त्स्नावदातया प्रभया धवलयतस्तं प्रदेशं भूतलभागसंनिविष्टं भगवतः  
शूलपाणेः शून्यं सिद्धायतनमपश्यत् ।

- तच्च पवनोद्धूतैरितस्ततः समापतद्भिः केतकीगर्भधूलिभिर्धवलीक्रि-  
5 यमाणकायः पशुपतिदर्शनहेतोर्बलादिव प्रतिपाद्यमानो भस्मव्रतमायत-  
नप्रवेशपुण्यैरिव परिगृह्यमाणः प्रविश्याद्राक्षीच्चतुःस्तम्भस्फटिकमण्ड-  
पिकातलप्रतिष्ठितमचिरोद्धूतैरार्द्रिर्द्विर्दलशिखरगलज्जलबिन्दुभिर्ह्र्ववि-  
पाटितचन्द्रबिम्बदलैरिव निजाट्टहासावयवैरिव शेषफणाशकलैरिव  
पाञ्चजन्यसहोदरैरिव क्षीरोदहृदयाकारैरुपपादितमौक्तिकमुकुटविभ्रमैः  
10 शुचिभिर्मन्दाकिनीपुण्डरीकैः कृतार्चनममलमुक्ताशिलाघटितलिङ्गम-  
शेषत्रिभुवनवन्दितचरणं चराचरगुरुं चतुर्मुखं भगवन्तं त्र्यम्बकम् ।

- तस्य च दक्षिणां मूर्तिमाश्रित्याभिमुखीमासीनामुपरचितब्रह्मासना-  
मतिविस्तारिणा सर्वदिङ्मुखप्लावकेन प्रलयविधुतक्षीरपयोधिपयःपूर-  
पाण्डुरेणातिदीर्घकालसंचितेन तपोराशिनेव विसर्पता पादपान्तरौल्लिखो-  
15 तोजलनिभेन पिण्डीभूय वहतेव देहप्रभावितानेन सगिरिकाननं दन्त-  
मयमिव तं प्रदेशं कुर्वतीमन्यथैव धवलयन्तीं कैलासगिरिमन्तर्द्र-  
ष्टुरपि लोचनपथप्रविष्टेन श्वेतिमानमिव मनो नयन्तीमतिधवलप्रभा-  
परिगतदेहतया स्फटिकगृहगतामिव दुग्धसलिलमग्न्यामिव विमलचेलां-  
शुक्लान्तरितामिवादर्शतलसैक्रान्तामिव शरदभ्रपटलतिरस्कृतामिवा-  
20 परिस्फुटविभाव्यमानावयवां पञ्चमहाभूतमयमपहाय ब्रव्यात्मकम-  
ङ्गनिष्पादनोपकरणकलापं धवलगुणेनेव केवलेनोत्पादितां दक्षाध्व-  
रक्रियामिवोद्धतगणकचयहभयोपसेवितत्र्यम्बकां रतिमिव मदनदेह-  
निमित्तं हरप्रसादनार्थमागृहीतहराराधनां क्षीरोदधिदेवतामिव सह-

वासपरिचितहरचन्द्रलेखोत्कण्ठाकृष्टामिन्दुमूर्तिमिव स्वर्मानुभयकृत-  
 त्रिनयनशरणगमनामैरात्रतदेहच्छविमिव गजाजिनात्रगुण्डनोत्कण्ठित-  
 शितिकण्ठचिन्तितोपनतां पशुपतिदक्षिणमुखहासच्छविमिव बहिर्निर्गत्य  
 कृतावस्थानां शरीरिणीमिव रुद्रोद्भूलनभूतिमाविर्भूतां ज्योत्स्नामिध  
 हरकण्ठान्धकारविषट्टनोद्यमप्राप्तां गौरीमनःशुद्धिमिव कृतदेहपरि-  
 ग्रहां कार्तिकेयकौमारव्रतक्रियामिव मूर्तिमतीं गिरीशवृषभदेहद्युति-  
 मिव पृथगवस्थितामायतनतरुकुसुमसमृद्धिमिव शंकराभ्यर्चनाय स्व-  
 यमुद्यतां पितामहतपःसिद्धिमिव महीतलमत्रतीर्णामादियुगप्रजापति-  
 कीर्तिमिव सप्तलोकभ्रमणखेदविश्रान्तां त्रयीमिव कलियुगध्वस्तधर्म-  
 शोकगृहीतवनवासामागामिकृतयुगबीजकलामिव प्रमदारूपेणावस्थितां 10  
 देहवतीमिव मुनिजनध्यानसंपदममरगजवीथीमिवाभ्रगङ्गाभ्यागमत्रेण-  
 पतितां कैलासश्रियमिव दशमुखोन्मूलनक्षोभनिपतितां श्वेतद्वीप-  
 लक्ष्मीमिवान्यद्वीपावलोकनकुतूहलागतां काशकुसुमविकासकान्ति-  
 गिव शरत्समयमुदीक्षमाणां शेषशरीरच्छायामिव रसानलमपहाय  
 निर्गतां मुसलायुधदेहप्रभामिव मधुमदविधूर्णनायासविगलितां शुक्ल- 15  
 पक्षपरंपरामिव पुञ्जीकृतां सर्वहंसैरिव धवलतया कृतसंभागां  
 धर्महृदयादिव निर्गतां शङ्खादिवोत्कीर्णां मुक्ताफलादिवःकृष्टां  
 मृणालैरिव विरचितावयवां दन्तदलैरिव घटितामिन्दुकरकूर्चकैरिव  
 प्रक्षालितां वर्णसुधाच्छटाभिरिवाच्छुरिताममृतफेनपिण्डैरिव पाण्डुशी  
 कृतां पारदरसधाराभिरिव धौतां रजतद्रवेणेव निर्मृष्टां चन्द्रमण्ड- 20  
 लादिवोत्कीर्णां कुटजकुन्दसिन्धुवारकुसुमच्छविभिरिवोप्लासिताभि-  
 यन्नामिव धवलसिन्धुः - स्कन्धावलम्बिनीभिरुदयतटगतार्कबाजवा-  
 द्भृत्तय बालरश्मिपमामाभिरिव निर्मिताभिरुन्मिषत्तुल्यतुल्ये तन्मय-



- आभिरचिरत्नानावास्थितविरलवारिकगतया प्रणामलमपशुपतिचर-  
 णभस्मचूर्णाभिरिव जटाभिरुज्जासितशिरोभागां जटापाशप्रथितमु-  
 त्तनाङ्गेन मणिमयं नामाङ्गमीश्वरचरणद्वयनुद्वहन्तीं रविरथतुरगखु-  
 रक्षुण्णनक्षत्रक्षोदविशदेन भस्मनालंकृतललाटपट्टिकां शिखरशिला-  
 5 श्लिष्टशशाङ्ककलामिव शैलराजमेखलामतुलभक्तिप्रसाधितया लक्ष्मी-  
 कृतलिङ्गया द्वितीययेव पुण्डरीकमालया वृष्ट्या संभावयन्तीं भूत-  
 नाथमनवरतगीतपरिस्फुरिताधरपुटवशादतिशुचिभिः शुद्धहृदयमयू-  
 खैरिव गीतगुणैरिव स्वरैरिव स्तुतिवर्णैरिव मूर्त्तिप्रद्विर्मुखात्प्रतद्भिर्द-  
 शनांशुभिः पुनरिव स्नपयन्तीं गौरीपतिमतिदिमलैश्च वेदार्थैरिव सा-  
 10 क्षात्पितामहसुखादाङ्कटैर्गोवर्षीवर्णैरिव अथनलानुपगतैर्नारायणनाभि-  
 पुण्डरीकव्रीडैरिवोद्धृतैः सर्पैर्भिः कर्स्पर्शपूतमात्मानमिच्छ-  
 क्षिस्तारकारूपैर्नागैरामलकौफलस्थूटैर्मुक्ताफलैरुपरचितेनाक्षत्रलये-  
 नाभिष्ठितकण्ठभागां परिवेषपरिपतन्नद्रमण्डलाभिव पौर्णमासीनिशा-  
 नयोमुखहरांशोरःकपालमण्डलाकारेण मोक्षद्वारकलशकान्तिना स्त-  
 15 नयुगलेनैकहंसमिथुनसनाथामिव श्वेतगङ्गां गौरीसिंहसटामयेनेव चा-  
 न्दरत्निराकृतिना स्तनयुगलमध्यनिवद्धग्रन्थिना कल्पतरुलतावल्कलेन  
 कृतोत्तरीयकृत्यामयुग्मलोचनसकाशात्प्रसादलब्धेन नूडामणिचन्द्रम-  
 यूखजालेभ्य मण्डलीकृतेन ब्रह्मसूत्रेण पवित्रीकृतकायान्नाप्रदीनेन च  
 स्वभावसितेनापि ब्रह्मासनैवन्धोत्तानचरणतलप्रभापरिप्वङ्गाहोहिताय-  
 20 मानेन तुकूलपटेन प्रावृतनितम्बं यौवनेनापि स्वकालोपसर्पिर्निर्विका-  
 रविनीतेन शिष्येणैशोपास्यमानां लावण्येनापि कृतपुण्येनेव स्वच्छा-  
 त्मना परिगृहीतां रूपेणापि रुचिरलोचनेन विगतचापलेनायतनमृगेणेव  
 निषेवितामुत्सङ्गतां च स्वसुतामिव सूक्ष्मशङ्खण्डिकाङ्गुलीयकपू-

रिताङ्गुलिना त्रिपुण्ड्रकावशेषमस्मपाण्डुरेण प्रकोष्ठवद्दशङ्खण्डकेन  
 नखमयूखदन्तुरतया गृहीतदन्तकोणेनेव दन्तमयीं दक्षिणकरेण वीणा-  
 मास्फालयन्तीं प्रत्यक्षामिव गन्धर्वविद्यां मणिमण्डपिकास्तम्भलग्राभि-  
 रात्मानुरूपाभिः सहचरीभिरिव सत्रीणाभिः प्रतिभाभिरुपेतां क्षपनार्द्र-  
 लिङ्गसंक्रान्तप्रतिबिम्बतयातिप्रबलभक्त्याराधितस्य हृदयमिव प्रविष्टां ॐ  
 हरस्य हारलेखयेव प्राप्तकण्ठयोगया ग्रहपङ्क्तयेव ध्रुवप्रतिबद्धया क्रुद्ध-  
 येव रक्तमुखवर्णया मत्तयेव घूर्णितमन्द्रतारयोन्मत्तयेवानेककृतता-  
 लया मीमांसयेवानेकभावनानुविद्धया गीत्या देवं त्रिरूपाक्षनुपत्रीण-  
 यन्तीमतिमधुरगीतावकृष्टैर्ध्यानमिवाभ्यस्यद्भिर्निश्चलकर्णपुष्टैर्मृगवराह -  
 वानरवारणशरभसिहप्रभृतिभिर्वनप्ररैराबद्धमण्डलैराकर्ण्यमानगीतानु - 10  
 विद्धविपञ्चीघोषाममरापगाभिव नभसोवतीर्णा दीक्षितवाचमित्राप्र-  
 कृतां त्रिपुरारिशरशलाकामिव तेजोमयीं पीतामृतामिव विगततृष्णा-  
 मीशानशिरःशशिकलामिवानुपजानरागाममथितोदधिजलसंपदमिवा -  
 न्तःप्रसन्नामसमस्तपदवृत्तिमिवाद्भ्रन्दां बौद्धबुद्धिमिव निरालम्बनां  
 वैदेहीमिव प्राप्तज्योतिःप्रवेशां शूतकलाकुशलामिव वशीकृताक्षह- 15  
 दयां महीमिव जलभृतदेहां हिमसमयदिनमुखलक्ष्मीमिव परिपीत-  
 भास्करातपामार्यामिव समुपात्तयतिगणोच्चितमात्रामालिखितापिवाच-  
 लावस्थानामंशुमयीमिव तनुच्छायानुलिप्तभूतलां निर्ममां निरहंकारां  
 निर्मत्सराममानुषाकृतिं दिव्यस्त्रादपरिज्ञायमानवयःप्रमाणामप्यष्टाद-  
 शवर्षदेशीयामिवोपलक्ष्यमाणां प्रतिपन्नपाशुपतव्रतां कन्यकां ददर्श । 20

ततोवतीर्थ तरुणशाखायां बद्धा तुरंगमुपसृत्य भगवते भक्त्या प्र-  
 णम्य त्रिलोचनाय तामेव दिव्ययोषितमनिमेषपद्मणा निश्चलनिब-  
 द्धलक्ष्येण चक्षुषा पुनर्निरूपयामास । उदपादि त्रास्य तस्या रूप-

## कादम्बरी ।

सपत्न्या कारुण्या प्रजान्तर्या वाविर्भूतविस्मयस्य मनसि । अहो जगति  
जन्तूनामसंभ्रमितोपनतान्यापतन्ति वृत्तान्तान्तराणि । तथा हि । मया  
भृगुयायां यदृच्छया निरर्थकमनुवधता तुरंगमुखमिथुनमयमतिमनो-  
इरो मानवानामगम्यो दिव्यजनसंचरणोचितः प्रदेशो वीक्षितः ।

5 अत्र च सलिलमन्वेषयता हृदयहारि सिद्धजनोपदृष्टजलं सरो दृष्टम् ।  
तत्तीरलेखाविश्रान्तेन चाभानुषं गीतभाकर्णितम् । तच्चानुसरता मानु-  
दुर्लभदर्शना दिव्यकन्यकेयमालोकिता । न हि मे संशीतिरस्या दि-  
व्यतां प्रति । आकृतिरेवानुमापयत्यमानुषताम् । कुतश्च मर्त्यलोके  
संभूतिरेवंविधानां गन्धर्वध्वनिविशेषाणाम् । तद्यदि मे सहसा दर्शन-  
10 पथान्नापयति नारोहति वा कैलासशिखरं नोत्पतति वा गगनतलं  
ततः का त्वं किमभिधाना वा किमर्थं वा प्रथमे वयसि प्रतिपन्ना व्रत-  
मिति सर्वमेतदेनामुपसृत्य पृच्छामि । अतिमहानयमवकाश आश्चर्या-  
णाम् । इत्यवधार्य तस्यामेव स्फटिकमण्डपिकायामन्यतमं स्तम्भमा-  
भित्य समुपविष्टो गीतसमाप्यवसरं प्रतीक्षमाणस्तस्थौ ।

15 अथ गीतावसाने मूकीभूतव्रीणा प्रशान्तमधुकरमधुररुतेव कुमु-  
दिनी सा कन्यका समुत्थाय प्रदक्षिणीकृत्य कुतहरप्रणामा परिवृत्य  
स्वभावधवलया तपःप्रभावप्रगल्भया दृष्ट्या समाश्वासयन्तीव पुण्यैरिव  
स्फुरन्ती तीर्थजलैरिव प्रक्षालयन्ती तपोभिरिव पावयन्ती शुद्धिमिव  
कुर्वाणा वरप्रदानमिवोपपादयन्ती पवित्रतामिव नयन्ती चन्द्रापीडमा-  
20 ङ्गभाषे । स्वागतमतिथये कथमिमां भूमिमनुप्राप्तो महाभागस्तदुत्तिष्ठग-  
म्यतामनुभूयतामतिथिसत्कार इति । एवमुक्तस्तु तया संभाषणमात्रेणै-  
वानुगृहीतमात्मानं मन्यमान उत्थाय भक्त्या कृतप्रणामो भगवति यथा-  
ज्ञापयसीत्यभिधाय दर्शितविनयः शिष्य इव तां व्रजन्तीमनुवव्राज ।

## कादम्बरी ।

व्रतंश्च समर्थयामास । हन्त तावन्नेयं मां दृष्ट्वा तिरोभूताम् । कूर्ते-  
 हि मे कुतूहलेन प्रश्नाशया हृदि पदम् । यथा चैनस्यास्तपस्विर्जन्तु-  
 र्लभदिव्यरूपाया अपि दाक्षिण्यातिशया प्रतिपत्तिरभिजाता विभाव्यते  
 तथा संभावयामि नियतमियमखिलमात्मोदन्तमभ्यर्च्यमाना मया  
 कथयिष्यतीति । एवं च कृतमतिः पदशतमात्रमिव गत्वा निरन्तरै-  
 दिवापि रजनीसमयमिव दर्शयद्भिस्तमालतरुभिरन्धकारितपुरोभागा-  
 मुत्फुल्लकुसुमेषु लतानिकुञ्जेषु कूजतां मन्त्रं मदमत्तमधुलिहां दिरु-  
 तिभिर्मुखरीकृतपर्यन्तामतिदूरपातिनीनां च धवलशिलातलप्रतिघातो-  
 त्वतनफेनिलानामपां प्रस्रवणैरुत्कोटियावद्विदङ्गविपाट्यमानैस्त्ररद्ध-  
 निभिरवशीर्यमाणतुषारशिशिरसीकरासारैराबध्यमाननीहारां हिम-  
 हारहरहासधवलैश्चोभयतः क्षरद्भिर्निर्झरैर्द्वांरावलम्बितत्रलच्चा मरक-  
 लापामिवोपलक्ष्यमाणामन्तःस्थापितमणिकमण्डलुमण्डलामेकान्ताव -  
 लम्बितयोगपट्टिकां विशाखिकाशिखरनिबद्धनालिकेरीफलवल्कलम-  
 यधौतोपानद्युगोपेतामवशीर्णाङ्गमस्मधूसरवल्कलशयनीयसनाथैकदे -  
 शामिन्दुमण्डलेनेव टङ्कोत्कीर्णेन शङ्खमयेन भिक्षाकपालेनाधिष्ठितां  
 संनिहितभस्मालाबुकां गुहामद्राक्षीत् । तस्याश्च द्वारि शिलातले स-  
 मुपविष्टो वल्कलशयनशिरोभागविन्यस्तवीणां ततः पर्णपुटेन निर्झ-  
 रादागृहीतमर्षसलिलमादाय तां कन्यकां समुपस्थितामलमतिथ-  
 न्त्वणया कृतमतिप्रसादेन भगवति प्रसीद विमुच्यतामयमत्याद्दर-  
 स्त्वदीयमालोकनमपि सर्वपापप्रशमनमधमर्षणमिव पवित्रीकरणाया-  
 लमास्यतामित्यब्रवीत् । अनुबध्यमानश्च तथा तां सर्वा मतिथिसप-  
 र्यामतिदूरावनतेन शिरसा सप्रश्रयं प्रतिजग्राह ।

कृतातिथ्यया च तथा द्वितीयशिलातलोपविष्टया क्षणमिव तूष्णीं

स्थित्वा क्रमेण परिपृष्टो दिग्विजयादारभ्य किंनरमिथुनानुसरणप्रस-  
 5 ज्जेनागमनमात्मनः सर्वमात्रक्षे । विदितसकलवृत्तान्ता चोत्थाय सा  
 कन्यका भिक्षाकपालमादाय तेषामायतनतरूणां तलेषु विचचार ।  
 अचिरेण तस्याः स्वयंपतितैः फलैरपूर्यत भिक्षाभाजनम् । आग-  
 10 त्य च तेषां फलानामुपयोगाय नियुक्तवती चन्द्रापीडम् । आसीच्च  
 तस्य चेतसि । नास्ति खल्वसाध्यं नाम तपसाम् । किमतः परमाश्चर्यं  
 यत्र व्यपगतचेतना अपि सचेतना इवास्यै भगवत्यै सञ्जतिसृजन्तः  
 फलान्यात्मानुग्रहमुपपादयन्ति वनस्पतयः । चित्रमिदमालोकितमस्मा-  
 मिरदृष्टपूर्वम् । इत्यधिकतरोपजातविस्मयश्चोत्थाय तमेव प्रदेशमि-  
 15 न्द्रायुधमानीय व्यपनीतपर्याणं नातिदूरे संयम्य निर्झरजलनिर्वर्तित-  
 खानविधिस्तान्यभृतरसस्वादून्युपभुञ्ज्य फलानि पीत्वा च तुपार-  
 शिशिरं प्रस्रवणजलमुपस्पृश्यैकान्ते तावदवतस्थे यावत्तयापि कन्य-  
 कया कृतो जलफलमूलमयेष्वाहारेषु प्रणयः ।

इति परिसमापिताहारां निर्वर्तितसन्ध्योचिताचारां शिलातले  
 15 विश्रब्धमुपविष्टां निभृतमुपसृत्य नातिदूरे समुपविश्य मुहूर्तमिव  
 स्थित्वा चन्द्रापीडः सविनयमवादीत् । भगवति त्वत्प्रसादप्राप्तिप्रो-  
 त्साहितेन कुतूहलेनाकुलीक्रियमाणो मानुषतासुलभो लघिमा बला-  
 दनिच्छन्तमपि मां प्रश्नकर्मणि नियोजयति । जनयति हि प्रभु-  
 प्रसादूलवोपि प्रागल्भ्यमधीरप्रकृतेः । स्वल्पाप्येकदेशावस्थाने काल-  
 20 कला परिचयमुत्पादयति । अणुरप्युपचारपरिग्रहः प्रणयमारोप-  
 यति । तद्यदि नातिखेदकरमिव ततः कथनेनात्मानमनुग्राह्यमि-  
 च्छामि । अतिमहत्त्वलु भवद्दर्शनात्प्रभृति मे कौतुकमस्मिन्वि-  
 षये । कतरन्मरुतामृषीणां गन्धर्वाणां गुह्यकानामप्सरसां वा कुल-

मनुगृहीतं भगवत्या जन्मत्वा । किमर्थं वास्मिन्कुसुमसुकुमारे नवे  
वयसि व्रतग्रहणम् । क्रेदं वयः । क्रेयमाकृतिः । क्व चायं ला-  
वण्यातिशयः । क्रेयमिन्द्रियाणामुपशान्तिः । तदद्भुतमिव मे प्रति-  
भाति । किंनिमित्तं वानेकसिद्धसाध्यसंबाधानि सुरलोकसुलभान्यप-  
हाय दिव्याश्रमपदान्येकाकिनी वनमिदममानुषमधिवससि । कश्चायं 5  
प्रकारो यत्तैरेव पञ्चभिर्महाभूतैरारब्धमीदृशीं धवलतां धत्ते शरी-  
रम् । नेदमस्माभिरन्यत्र दृष्टश्रुतपूर्वम् । अपनयतु नः कौतुकम् ।  
आवेदयतु भवती सर्वम् । इत्येवमभिहिता सा किमप्यन्तर्ध्यायन्ती  
तूर्णीं मुहूर्तमिव स्थित्वा निःश्वस्य स्थूलस्थूलैरन्तर्गतां हृदयशुद्धि-  
मिवादाय निर्गच्छद्भिरिन्द्रियप्रसादादिव वर्षद्भिस्तपोरसनिस्यन्दमिव 10  
स्रवद्भिलोचनविषयं धवलिमानामिव द्रवीकृत्य पातयद्भिरच्छाच्छैर-  
मलकपोलस्थलस्खलितैरवशीर्णहारमुक्ताफलतरलपातैरनुबद्धविन्दु-  
भिर्वल्कलावृतकुञ्जशिखरजर्जरितसीकरैरभुभिराशीलितलोचना निः-  
शब्दं रोदितुमारोभे ।

तां च प्ररुदितां दृष्ट्वा चन्द्रापीडस्तन्क्षणमचिन्तयत् । अहो दुर्नि- 17  
वारता व्यसनोपनिपातानां यदीदृशीमप्याकृतिमनभिभवनीयात्मात्मीयां  
कुर्वन्ति । सर्वथा न न कंचन स्पृशन्ति शरीरधर्माणमुपतापाः । बल-  
वती हि इच्छानां प्रवृत्तिः । इदमपरमधिकतरमुपजनितमतिमहन्ग-  
नसि मे कौतुकमस्या वाष्पसलिलपातेन । न ह्यल्पीयसा शोककार-  
णेन क्षेत्रीक्रियन्त एवविधा मूर्तयः । न हि क्षुद्रनिर्घातपाताभिहता 20  
चलति वसुधा । इति संवर्धितकुतूहलश्च शोकस्मरणहेतुतामुपगतमप-  
राधिनमिवात्मानमवगच्छन्नुत्थाय प्रसवणादञ्जलिना मुखप्रक्षालनोद्-  
कमुपनिन्द्ये । सा तु तदनुरोधादविच्छिन्नवाष्पजलधारसंतानापि

किञ्चित्कपायितोदरे प्रक्षाल्य लोचने बलकलोपान्तेन वदनमपमृज्य  
 दीर्घमुष्णं च निःश्वस्य शनैः प्रत्यत्रादीत् । राजपुत्र किमनेनातिनिर्घृण-  
 हदयाया मम मन्दभाग्यायाः पापाया जन्मनः प्रभृति वैराग्यवृत्ता-  
 न्तेनाश्रवणीयेन श्रुतेन । तथापि यदि महत्कुतूहलं तत्कथयामि ।

३ श्रूयताम् ।

एतत्प्रायेण कल्याणाभिनिवेशिनः श्रुतिविषयमापतितमेव यथा  
 विबुधसन्नन्यस्तरसो नाम कन्यकाः सन्ति । तासां चतुर्दश कु-  
 लानि । एकं भगवतः कमलयोनेर्मनसः समुत्पन्नम् । अन्यद्वेदेभ्यः  
 संभूतम् । अन्यदग्नेरुद्भूतम् । अन्यत्पवनात्प्रसूतम् । अन्यदमृतान्म-  
 10 थ्यमानादुत्थितम् । अन्यज्जलाज्जातम् । अन्यदर्ककिरणेभ्यो निर्ग-  
 तम् । अन्यत्सोमरश्मिभ्यो निष्पतितम् । अन्यद्भूमेरुद्भूतम् । अन्य-  
 त्सौदाभिनीभ्यः प्रवृत्तम् । अन्यन्मृत्युना निर्मितम् । अपरं मकर-  
 केतुना समुत्पादितम् । अन्यत्तु दक्षस्य प्रजापतेरतिप्रभूतानां कन्य-  
 कानां मध्ये द्वे सुते मुनिररिष्टा च बभूवतुस्ताभ्यां गन्धर्वैः सह कु-  
 5 लद्वयं जातम् । एवमेतान्येकत्र चतुर्दश कुलानि । गन्धर्वाणां तु दक्षा-  
 मजाद्वितयसंभवं तदेव कुलद्वयं जातम् । अत्र मुनेस्तनयश्चित्रसेना-  
 दीनां पञ्चदशानां भ्रातृणामधिको गुणैः षोडशश्चित्ररथो नाम समु-  
 त्पन्नः । स किल सकलन्निभुवनप्रख्यातपराक्रमो भगवता समस्तसु-  
 रमैल्लिमालालालितचरणनलिनेनाखण्डलेन सुहृच्छब्देनोपबृंहितप्रभावः  
 सर्वेषां गन्धर्वाणामाधिपत्यमसिलतामरीचिनिचयमेचक्रितेन बाहुना  
 सनुपार्जितं शैशत्र एवाप्तवान् । इतश्च नातिदूरे तस्यास्माद्भारतवर्षा-  
 दुत्तरेणान्तरे किंपुरुषनासि वर्षे वर्षपर्वतो हेमकूटो नाम निवासः ।  
 तत्र च तद्भुजगुणपरिपालितान्यनैर्कानि गन्धर्वशतसंख्याणि पतिव

सन्ति । तेनैव चेदं चैत्ररथं नामातिमनोहरं काननं निर्मितम् । इदं  
 वाच्छोदाभिधानमतिमहत्सरः खानितम् । अयं च भवानीपतिरुपर-  
 चितो भगवान् । अरिष्टायास्तु पुत्रस्तुम्बुरुप्रभृतीनां सोदर्याणां षण्णां  
 ज्येष्ठो हंसो नाम जगद्विदितो गन्धर्वस्तस्मिन्द्वितीये गन्धर्वकुले ग-  
 न्धर्वराजेन चित्ररथेनैवाभिषिक्तो बाल एव राज्यपदमासादितवान् । ५  
 अपरिमितगन्धर्वबलपरिवारस्य तस्यापि स एव गिरिरधिवासः ।  
 यत्तु तत्सोममयूखसंभूतानामप्सरसां कुलं तस्मात्किरणजलानुसार-  
 गलितेन सकलेनेव रजनिकरकलाकलापलावण्येन निर्मिता त्रिभुवनन-  
 यनाभिरामा भगवती द्वितीयेव गौरी गौरीतिनाम्ना हिमकरकिरणाय-  
 दातवर्णा कन्यका प्रसूता । तां च द्वितीयगन्धर्वकुलाधिपतिर्हंसो म- 10  
 न्दाकिनीमिव क्षीरसागरः प्रणयिनीमकरोत् । सा तु भगवता मकर-  
 केतनेनेव रतिः शरत्समयेवेव कमलिनी हंसेन संयोजिता सदृशस-  
 मागमोपजनितामतिमहतीं मुदमुपगतवती । निखिलान्तःपुरस्वामिनी  
 च तस्याभवत् ।

तयोश्च तादृशयोर्महात्मनोरहमीदृशी विगतलक्षणा शोकाय केव- 15  
 लमनेकदुःखसहस्रभाजनमेकैवात्मजा समुत्पन्ना । तातस्त्वनपत्यतया  
 ह्यतजन्मातिरिक्तेन महोत्सवेन मज्जन्माभिनन्दितवान् । अवाप्रे च  
 दशमेहनि कृतयथोचितसमाचारो महाश्वेतेति यथार्थमेव नाम कृत-  
 वान् । साहं पितृभवने बालतया कलमधुरप्रलापिनी वीणेव गन्धर्वा-  
 णामङ्गादङ्गं संचरन्त्यविदितस्नेहशोकायासमनोहरं शैशवमतिनीत- 20  
 वती । क्रमेण च कृतं मे वपुषि वसन्त इव मधुमासेन मधुमास  
 इव नवपल्लवेन नवपल्लव इव कुसुमेन कुसुम इव मधुकरेण मधुकर  
 इव मदेन नवयौवनेन पदम् ।



अथ विजृम्भमाणनवनलिनवनेष्वकटोरचूतकलिकाकलापकृत-  
 कामुकोत्कलिकेषु कोमलमलयमास्तावतारतरंगितानङ्गध्वजांशुकेषु  
 मदकलितकामिनीगण्डूपसीधुसेकपुलकितबकुलेषु मधुकरकुलकलङ्क-  
 कालीकृतकालेयककुसुमकुङ्गलेष्वशोकतरुताडनारणितरमणीमणिनू-  
 5 पुरङ्गकारसहस्रमुखरेषु विकसन्मुकुलपरिमलपुञ्जितालिजालमञ्जु-  
 सिञ्चितस्रुभगसहकारेष्वविरलकुसुमधूलिवालुकापुलिनधवलितधरा-  
 तलेषु मधुमदविडम्बितमधुकरकदम्बकसंवाह्यमानलतादोलेषूत्फुल्लप-  
 ष्टवलवलीलीयमानमत्तकोकिलोलासितमधुसीकरोद्दामदुर्दिनेषु प्रोषित-  
 जनजायाजीवोपहारहृष्टमन्मथास्फालितचापरवभयस्फुटितपथिकहृद-  
 10 यरुधिरार्द्रमार्गेष्वविरतपतस्कुसुमशरपतत्रिपन्नसूत्कारबधिरीकृतदि-  
 ङ्गुखेषु दिवापि प्रवृत्तान्तर्मदनरागान्धाभिसारिकासार्थसंकुलेषूद्भेदर-  
 निरससागरपूरप्लावितेषु सकलजीवलोकहृदयानन्ददायकेषु मधुमा-  
 सदिवसेष्वेकदाहमम्बया सह मधुमासविस्तारितशोभं श्रोत्फुल्लनव-  
 नलिनकुमुदकुवलयकह्वारमिदमच्छोदं सरः स्नातुमभ्यागमम् । अत्र  
 15 व स्नानार्थमागतया भगवत्या पार्वत्या तटशिलातलेषु विलिखितानि  
 सभृङ्गिरिटीनि पांशुनिमग्नकृशपदमण्डलानुमितमुनिजनप्रणामप्रदाक्षि-  
 णानि त्र्यम्बकप्रतिबिम्बकानि वन्दमाना भ्रमरभरभुग्नगर्भकेसरजर्जर-  
 कुसुमोपहाररम्योयं लतामण्डपः परभृतनखकोटिपाटितकुङ्गलनाल-  
 विवदविगलितमधुनिकरधारः सुपुष्पितोयं सहकारतरुस्नमदमयूरकु-  
 20 लकलकलभीतभुजंगमुक्ततला शिशिरेयं चन्दनवीथिका विकचकुसु-  
 मपुञ्जपातसूचितवनदेवताप्रेङ्गोलनशोभनेयं लतादोला बहलकुसुमर-  
 जःपटलमग्नकलहंसपदलेखमतिरमणीयमिदं तीरतरुतलमिति स्निग्ध-  
 मगोहरतरोद्देशदर्शनलोभाक्षिप्रहृदया सह सखीजनेन व्यचरम् ।

एकस्मिंश्च प्रदेशे झटिति वनानिलेनोपनीतं निर्भरविकसितेपि  
 काननेभिभूतान्यकुसुमपरिमलं विसर्पन्तमतिस्तरभितयानुलिम्पन्तमिव  
 तर्पयन्तमिव पूरयन्तमिव प्राणेन्द्रियमहमहमिकया मधुकरकुलैरनुब-  
 ध्यमानमनाप्रातपूर्वममानुषलोकोचितं कुसुमगन्धमभ्यजिघ्रम् । कुतो-  
 यमित्युपाखण्डकुतूहला चाहं मुकुलितलोचना तेन कुसुमगन्धेन म- 5  
 धुकर्रीवाकृष्यमाणा कौतुकतरलाभ्यधिकतररोपजातमणिनूपुरझंकारा-  
 कृष्टसरःकलहंसानि कतिचित्पदानि गत्वा हरहृताशनेन्धनीकृतम-  
 दनशोकविधुरं वसन्तमिव तपस्यन्तमखिलमण्डलप्राप्त्यर्थमीशानशि-  
 रःशशाङ्कमिव धृतव्रतमयुग्मलोचनं वशीकर्तुकानं काममिव सनि-  
 यममतितेजस्वितया प्रचलतडिहतापञ्जरमध्यगतमिव श्रीपद्मदिवसदि- 10  
 वसकरमण्डलोदरप्रविष्टमिव ज्वलनज्वालाकलापमध्यस्थितमिव वि-  
 भाव्यमानमुन्मिषन्त्या बहुलबहुलया दीपिकालोकपिङ्गलया देहप्रभया  
 कपिलीकृतकाननं कनकमयमिव तं प्रदेशं कुर्वाणं, रोचनारसलुलि-  
 तप्रतिसरसमानसुकुमारपिङ्गलजटं पुण्यपताकायमानया सरस्वतीस-  
 मागमोत्कण्ठाकृतचन्दनलेखयेव भस्मललाटिकया बालपुलिनलेखयेव 15  
 गङ्गाप्रवाहमुद्गासमानमनेकशापश्रुकुटिभवनतोरणेन भूलताद्वयेन वि-  
 राजितमत्यायततया लोचनमयीं मालामिव ग्रथितामुद्ग्रहन्तं सर्वह-  
 रिणैरिव दत्तलोचनशोभासंविभागमायतोत्तुङ्गप्राणवंशमप्राप्तहृदयप्र-  
 वेशेन नवयौवनरागेणेव सर्वात्मना पाटलीकृताधररुचकमनुज्जिन्नदम्-  
 श्रुत्वादनासादितमधुकरावलीवलयपरिक्षेपविलासमिव बालकमलमा- 20  
 ननं दधानमत्रङ्गकार्मुकगुणेनेव कुण्डलीकृतेन तपस्तडागकमलिनी-  
 मृणालेनेव यज्ञोपवीतेनालं कृतमेकेन सनालवकुलफलाकारं कमण्डलु-  
 मपरेण मकरकेतुविनाशशोकहृदिताया रतेरिव बाष्पजलविन्दुभिरा-

रचितां स्फटिकाक्षमालिकां करेण कलयन्तमनेकविद्यापगासंगमात्र-  
 तनिभया नाभिमुद्रयौपशोभमानमन्तर्ज्ञाननिराकृतस्य मोहान्धकार-  
 स्यापयानपदवीमिवाञ्जनरजोलेखाद्यामलां रोमराजिमुदरेण तनीयसीं  
 विभ्राणमात्मतेजसा विजित्य सवितारमागृहीतेन परिवेषमण्डलेनेव  
 ४ मौञ्जमेखलागुणेन परिक्षिप्तजघनभागमभ्रगङ्गास्रोतोजलप्रक्षालितेन ज-  
 रच्चकौरलौचनपुटपाटलकान्तिना मन्दारवल्कलेनोपपादिताम्बरप्रयोज-  
 नमलंकारमिव ब्रह्मचर्यस्य यौवनमिव धर्मस्य विलासमिव सरस्वत्याः  
 स्वयंवरपतिमिव सर्वविद्यानां संकेतस्थानमिव सर्वश्रुतानां निदाघ-  
 कालमिव साषाढं हिमसमयकाननमिव स्फुटितप्रियङ्गुमञ्जरीगौरं मधु-  
 10 मासमिव कुसुमधवलतिलकभूतिभूषितमुखमात्मानुरूपेण सवयसाप-  
 रेण देवतार्चनकुसुमान्युच्चिन्वता तापसकुमारेणानुगतमतिमनोहरं स्ना-  
 नार्थमागतं मुनिकुमारकमपदयम् ।

तेन च कर्णावतंसीकृतां वसन्तदर्शनानन्दितायाः स्मितप्रभामिव  
 वनश्रियो मलयमारुतागमनार्थलाजाञ्जलिमिव मधुमासस्य यौवन-  
 15 लीलामिव कुसुमलक्ष्म्याः सुरतपरिश्रमस्वेदजलक्षणजालकावलीमिव  
 रतेर्ध्वजचिह्नचामरपिच्छिकामिव मनोभवगजस्य मधुकरकामुकाभि-  
 सारिकां कृत्तिकातारास्तवकानुकारिणीममृतविन्दुनिस्यन्दिनीमदृष्ट-  
 पूर्वां कुसुममञ्जरीमद्राक्षम् । अस्याः परिभूतान्यकुसुमामोहो नन्वयं  
 परिमल इति मनसा निश्चित्य तं तपोधनयुवानमीक्षमाणाम्बुचिन्तयम् ।  
 20 अहो रूपातिशयनिष्पादनोपकरणकोपस्याक्षीणता विधातुः । यन्निभुव-  
 नाद्भुतरूपसंभारं भगवन्तं कुसुमायुधमुत्पाद्य तदाकारातिरिक्तरूपरा-  
 शिरयमपरो गुणिमायामयो मकरकेतुस्त्पादितः । मन्ये च सकल-  
 जगन्नयनानन्दकरं शशिबिम्बं धिरवयता लक्ष्मीलीलावासभवनानि

कमलानि सृजता प्रजापतिना प्रथममेतदाननाकारकरणकौशलाभ्या  
एव कृतः । अन्यथा किमिव हि सदृशवस्तुविरचनायां कारणम् । अ  
लीकं चेदं यथा किल सकलाः कलाः कलावतो बहुलपक्षे क्षीय  
माणस्य सुषुम्नानाम्ना रश्मिना रविरापिबतीति । ताः खल्वस्य गभ  
स्तयः समस्ता वपुरिदमाविशन्तीति । कुतेन्यथा रूपापहारिणि ज्ञे  
शबहुले तपसि वर्तमानस्येदं लावण्यम् । इति विचिन्तयन्तीमेव मा  
विचारितगुणदोषविशेषो रूपैकपक्षपाती नवयौवनसुलभः कुसुमायुः  
कुसुमसमयमद इव मधुकरिं परवशामकरोत् ।

उच्छ्वासितैः सह विस्मृतनिमेषेण किञ्चिदामुकुलितपक्षमणा वि  
ह्विततरलतरतारसारोदरेण दक्षिणेन चक्षुषा सस्पृहमापिबन्तीव वि  
मपि याचमानेव त्वदायत्तास्मीति वदन्तीवाभिमुखं हृदयमर्पयन्त  
सर्वात्मनानुप्रविशन्तीव तन्मयतामिव गन्तुमीहमाना मनोभवाभिभू  
त्रायस्वेति शरणमिवोपयान्ती देहि हृदयेवकाशमित्यर्थिताभि  
दर्शयन्ती हाहा किमिदमसांप्रतमतिह्येपणमकुलकुमारीजनोचितमि  
मया प्रस्तुतमिति जानानाप्यप्रभवन्ती करणानां स्तम्भितेव लिखिते  
त्कीर्णेव संयतेव मूर्ध्नितेव केनापि विधृतेव निष्पन्दसकलावयः  
तत्कालाविर्भूतेनावष्टम्भेनाकथितशिक्षितेनानाख्येयेन स्वसंवेद्येन केव  
न विभाव्यते किं तदुपसंपदा किं मनसा किं मनसिजेन किमपि  
नवयौवनेन किमनुरागेणोपदिश्यमाना किमन्येनैव केनापि प्रवृ  
रेणाहमपि न जानामि कथंकथमिति तमतिचिरं व्यलोकयम्  
उत्क्षिप्य नीयमानेव तत्समीपमिन्द्रियैः पुरस्तादाकृष्यमाणेव ह  
येन पृष्ठतः प्रेर्यमाणेव पुष्पधन्वना कथमपि मुक्तप्रयत्नमप्यात्मान  
धारयम् । अनन्तरं च मेन्तर्मदनावकाशमिव दातुमाहितसंत

निरीयुः श्वासमरुतः । साभिलाषं हृदयमाख्यातुकाममिव स्फुरितमुखमभूत्कुचयुगलम् । स्वेदसलिलवलेखाक्षालितेवागलङ्गजा । मकरध्वजनिशितशरनिकरनिपातत्रस्तेवाकम्पत गात्रयष्टिः । तद्रूपातिशयं द्रष्टुमिव कुतूहलादालिङ्गनलालसेभ्योङ्गेभ्यो निरगाद्रोमाञ्चजालकम् ।

5 अशेषतः स्वेदाभ्रभासा धौतश्ररणयुगलादिव हृदयमविशद्रागः ।

आसीच्च मम मनसि शान्तात्मनि दूरीकृतसुरतव्यतिकरोस्मिञ्जने मां निक्षिपता किमिदमनार्येणासदृशमारब्धं मनसिजेन । एवं च नामातिगूढं हृदयमङ्गनाजनस्य । यदनुरागविषययोग्यतामपि विचारयितुं नालम् । क्लेदमतिभास्वरं धाम तेजसां तपसां च । क्व च प्राकृतजना-

10 भिनन्दितानि मन्मथपरिस्पन्दितानि । नियतमयं मामेवं मकरलाञ्छनेन विडम्ब्यमानामुपहसति मनसा । चित्रं चेदं यदहमेवमवगच्छन्त्यपि न शक्नोम्यात्मनो विकारमुपसंहर्तुम् । अन्या अपि कन्यकास्त्रपामपहाय स्वयमुपयाताः पतीन् । अन्या अप्यनेन दुर्विनीतेन मन्मथेनोन्मत्ततां नीता नार्यः । न पुनरहमेका यथा । कथमनेन क्षणेनाका-

15 रमात्रालोकनाकुलीभूतमेवमस्वतन्त्रतामुपैत्यन्तःकरणम् । कालो हि गुणाश्च दुर्निवारतामारोपयन्ति मदनस्य सर्वथा । यावदेव सचेतनास्मियावदेव च न परिस्फुटमनेन विभाव्यते मे मदनदुश्चेष्टितलाघवमेतत्तावदेवास्मात्प्रदेशादपसर्पणं श्रेयः । कदाचिदनभिमतस्मरविकारदर्शनकुपितोयं शापाभिज्ञां करोति माम् । अदूरकोपा हि मुनिजनप्र-

20 कृतिः । इत्यवधार्यापसर्पणाभिलाषिण्यहमभवम् । अशेषजनपूजनीयाचेयं जातिरिति कृत्वा तद्भदनाकृष्टदृष्टिप्रसरमचलितपक्षमालमदृष्टभूतलमीषदुल्लसितकर्णपल्लवोन्मुक्तकपोलमण्डलमालोलालकलतालसत्कुसुमावतंससंसदेडाढोलायितमणिकुण्डलमस्मै प्रणाममकरवम् ।

अथ कृतप्रणामायां मयि दुर्लङ्घ्यशासनतया भगवतो मनोभुवो  
मदजननतया च मधुमासस्यातिरमणीयतया च तस्य प्रदेशस्याविनय-  
बहुलतया चाभिनवयौवनस्य चञ्चलप्रकृतितया चेन्द्रियाणां दुर्निवारतया  
च विषयाभिलाषाणां चपलतया च मनोवृत्तेस्तथाभवितव्यतया च तस्य  
तस्य वस्तुनः किं बहुना मम मन्दभाग्यदौरात्म्यादस्य चेदृशस्य 5  
क्लेशस्य विहितत्वात्तमपि मद्दिकारदर्शनापहतधैर्यं प्रदीपमिव पवनस्त-  
रलतामनयदनङ्गः । तदा तस्याप्यभिनवागतं मदनं प्रत्युद्गच्छन्निव  
रोमोद्गमः प्रादुरभवत् । मत्सकाशमभिप्रस्थितस्य मनसो मार्गमिवो-  
पदिशद्भिः पुरः प्रवृत्तं श्वासैः । वेपथुगृहीता व्रतभङ्गभीतेवाकम्पत  
करतलगताक्षमाला । द्वितीयेव कर्णावसक्तकुसुममञ्जरी कपोलतला- 10  
सङ्गिनी समदृश्यत स्वेदसलिलसीकरजालिका । महर्शनप्रीतिविस्ता-  
रितस्य चोत्तानतारकस्य पुण्डरीकमयमिव तमुद्देशमुपदर्शयतो लोच-  
नयुगलस्य विसर्पिभिरंशुसंतानैर्यदृच्छयाच्छोदसलिलमपहाय विकच-  
कुवलयवनैरिव गगनतलसमुत्पतितैररुध्यन्त दश दिशः । तथा तु त-  
स्यातिप्रकटया विकृत्या द्विगुणीकृतमदनावेशा तत्क्षणमहमवर्णनयोग्यां 15  
कामप्यवस्थामन्वभवम् । इदं च मनस्यकरवम् । अनेकसुरतसमाग-  
मलास्यलीलोपदेशोपाध्यायो मकरकेतुरेव विलासानुपदिशति । अन्य-  
था विविधरसासङ्गललितेष्वीदृशेषु व्यतिकरेष्वप्रविष्टबुद्धेरस्य जनस्य  
कुत इयमनभ्यस्ताकृती रतिरसनिस्यन्दमिव क्षरन्त्यमृतमिव वर्षन्ती  
मदमुकुलितेव खेदालसेव निद्राजडेवानन्दभरमन्थरतरत्तारसंचारि- 20  
ण्यनिभृतभूलतोलासिनी दृष्टिः । कुतश्चेदमतिनैपुण्यं यच्चक्षुषैवानक्षरमे-  
वमन्तर्गतो हृदयाभिलाषः कथ्यते ।

प्राप्तप्रसरा चोपसृत्य तं द्वितीयमस्य सहचरं मुनिबालकं प्रणाम-

पूर्वकमपृच्छम् । भगवान्किमभिधानः कस्य चायं तपोधनयुवा ।  
 किंनामस्तरोरियमनेनावतंसीकृता कुसुममञ्जरी । जनयति हि मे  
 मनसि महत्कौतुकमस्याः समुत्सर्पन्नसाधारणसौरभोयमनाघ्रातपूर्वो  
 गन्ध इति । स तु मामीषद्विहस्यान्नवीत् । बाले किमनेन पृष्टेन प्रयोज-  
 5 नम् । अथ कौतुकमावेदयामि । श्रूयताम् ।

अस्ति खलु सकलत्रिभुवनप्रख्यातकीर्तिरत्युदारतया सुरासुरसि-  
 द्धवृन्दवन्दितचरणयुगलो महामुनिर्दिव्यलोकनिवासी श्वेतकेतुर्नाम ।  
 तस्य भगवतः सुरासुरलोकसुन्दरीहृदयानन्दकरमशेषत्रिभुवनसुन्द-  
 रमतिशयितनलकूबरं रूपमासीत् । स कदाचिद्देवतार्चनकमलान्युद्ध-  
 10 तुर्मैरावतमदजलबिन्दुबद्धचन्द्रकशतखचितजलां हरहसितसितस्रोतसं  
 मन्दाकिनीमवततार । अवतरन्तं च तदा कमलवनेषु संततसंनि-  
 हिता त्रिकचसहस्रपत्रपुण्डरीकोपविष्टा देवी लक्ष्मीर्ददर्श । तस्यास्तु  
 तमवलोकयन्त्याः प्रेममदमुकुलितेनानन्दबाष्पभरतरंगतरलतारेण लो-  
 चनयुगलेन रूपमास्वादयन्त्या जृम्भिकारम्भमन्थरमुखविन्यस्त-  
 15 हस्तपल्लवाया मन्मथविक्रुतं मन आसीत् । आलोकनमात्रेण च स-  
 मासादितसुरतसभागमसुखायास्तस्मिन्नेवासनीकृते पुण्डरीके कृतार्थ-  
 तासीत् । तस्माच्च कुमारः समुदपादि । ततस्तमुत्सङ्गेनादाय सा भग-  
 वन्गृहाण तवायमात्मज इत्युक्त्वा तस्मै श्वेतकेतवे ददौ । असावपि  
 बलजनोचिताः सर्वाः क्रियाः कृत्वा तस्य पुण्डरीकसंभवतया तदेव  
 20 पुण्डरीक इति नाम चक्रे । प्रतिपादितव्रतं च तमागृहीतसकलविद्याक-  
 लापमकार्षीत् । सोयम् ।

इयं च सुरासुरैर्मथ्यमानात्क्षीरसागरादुद्भूतः पारिजातनामा पादप-  
 स्तस्य मञ्जरी । यथा चैषा व्रतविरुद्धमस्य श्रवणसंसर्गमासादितवती

तदपि कथयामि । अद्य चतुर्दशीति भगवन्तमम्बिकापतिं कैला-  
सगतमुपासितुममरलोकान्मया सह नन्दनवनसमीपेनायमनुसरन्नि-  
र्गत्य साक्षान्मधुमासलक्ष्मीदत्तललितहस्तावलम्बया बकुलमालिका-  
मेखलया कुसुमपल्लवप्रथिताभिराजानुलम्बिनीभिः कण्ठमालिकाभि-  
र्निरन्तराच्छादितविग्रहया नवचूताङ्गुरकर्णपूरया पुष्पासवपानमत्तया 5  
नन्दनवनदेवतया पारिजातकुसुममञ्जरीमिमामादाय प्रणम्याभिहि-  
तः । भगवन्सकलत्रिभुवनदर्शनाभिरामायास्तवाकृतेरस्याः सदृशो-  
यमलंकारः प्रसीद क्रियताम् । इयमवतंसविलासदुर्ललिता समा-  
रोप्यतां श्रवणशिखरम् । व्रजतु सफलतां जन्म पारिजातस्य ।  
इत्येवमभिदधानां चायमात्मरूपस्तुतिवादनपावनमितविलोचनस्ताम- 10  
नादृत्यैव गन्तुं प्रवृत्तः । मया तु तामनुयान्तीमालोक्य को दौषः  
सखे क्रियतामस्याः प्रणयपरिग्रह इत्यभिधाय बलादियमनिच्छतोप्य-  
स्य कर्णपूरीकृता । तदेतत्कात्स्न्येन योयं या चेयं यथा चास्य श्र-  
वणशिखरं समारूढा तत्सर्वमावेदितम् ।

इत्युक्तवति तस्मिन्स तपोधनयुवा किञ्चिदुपदर्शितस्मितो माम- 15  
वादीत् । अयि कुतूहलिनि किमनेन प्रश्नायासेन । यदि रुचितसुर-  
भिपरिमला गृह्यतामियम् । इत्युक्त्वा समुपसृत्यात्मीयाच्छ्रवणादपनीय  
कलैरलिकुलकणितैः प्रारब्धरतिसमागमप्रार्थनामिव मदीये श्रवणपुटे  
तामकरोत् । मम तु तत्करतलस्पर्शलोभेन तत्क्षणमपरामिव पारिजा-  
तकुसुममवतंसस्थाने पुलकमासीत् । स च मत्कपोलस्पर्शसुखेन त- 20  
रलीकृताङ्गुलिजालकात्करतलादक्षमालां लज्जया सह गलितामपि ना-  
ज्ञासीत् । अथाहं तामसंप्राप्तामेव भूतलमक्षमालां गृहीत्वा सलीलं त-  
द्भुजपाशसंदानितकण्ठग्रहसुखमिवानुभवन्ती दर्शितापूर्वहारलतालीलां



कण्ठाभरणतामनयम् ।

इत्थंभूते च व्यतिकरे छन्नग्राहिणी मामवोचत् । भर्तृदारिके स्नाता  
देवी । प्रत्यासीदति गृहगमनकालः । तत्क्रियतां मज्जनविधिरिति ।  
अहं तु तेन तस्या वचनेन नवग्रहा करिणीव प्रथमाङ्कुशापातेनानि-  
5 च्छया कथंकथमपि समाकृष्यसाणा तन्मुखाह्लावण्यामृतपङ्कमग्रा-  
मिव कपोलपुलककण्ठकजालकलमामिव मदनशरशलाकाकीलित-  
मिव सौभाग्यगुणस्यूतामिवातिकृच्छ्रेण दृष्टिमाकृष्य स्नातुमुदचलम् ।  
उच्चलितायां च मयि द्वितीयो मुनिदारकस्तथाविधं तस्य धैर्यस्खलि-  
तमालोक्य किञ्चित्प्रकटितप्रणयकोप इवावादीत् ।

10 सखे पुण्डरीक नैतदनुरूपं भवतः । क्षुद्रजनक्षुण्ण एष मार्गः ।  
धैर्यधना हि साधवः । किं यः काश्चित्प्राकृत इव विक्लवीभवन्त-  
मात्मानं न र्णत्सि । कुतस्तवापूर्वोयमाद्येन्द्रियोपप्लवो येनास्येवं-  
कृतः । क्व ते तद्दैर्यम् । क्वासाविन्द्रियजयः । क्व तद्दशित्वं चेतसः ।  
क्व सा प्रशान्तिः । क्व तत्कुलक्रमागतं ब्रह्मचर्यम् । क्व सा सर्व-  
15 विषयनिरुत्सुकता । क्व ते गुरूपदेशाः । क्व तानि श्रुताणि । क्व ता  
वैराग्यबुद्धयः । क्व तदुपभोगविद्वेषित्वम् । क्व सा सुखपराङ्मुखता ।  
क्वासौ तपस्यमिनिवेशः । क्व सा भोगानामुपर्यरुचिः । क्व तदौवना-  
नुशासनम् । सर्वथा निष्फला प्रज्ञा । निर्गुणो धर्मशास्त्राभ्यासः ।  
निर्र्थकः संस्कारः । निरूपकारको गुरूपदेशविवेकः । निष्प्रयोजना  
20 प्रबुद्धता । निष्कारणं ज्ञानम् । यदत्र भवादृशा अपि रागाभिषङ्गैः  
कलुषीक्रियन्ते प्रमादैश्चाभिभूयन्ते । कथं करतलाद्गलितामपहतामक्ष-  
मालामपि न लक्षयसि । अहो विगतचेतनत्वम् । अपहता नामेयम् ।  
इदमपि तावदपह्नियमाणमनयानार्यया निवार्यतां हृदयम् ।

इत्येवमभिधीयमानश्च तेन किञ्चिदुपजातलज्ज इव प्रत्यवादीत् ।  
सखे कपिञ्जल किं मामन्यथा संभावयसि । नाहमेवमस्या दुर्वि-  
नीतकन्यकाया मर्षयाम्यक्षमालाग्रहणापराधमिमम् । इत्यभिधायाली-  
ककोपकान्तेन प्रयत्नविरचितभीषणभुकुटिभूपणेन चुम्बनाभिलापस्तु-  
रिताधरेण मुखेन्दुना मामवदत् । चञ्चले प्रदेशादस्मादिमामक्षमालाम- 5  
दत्त्वा पदात्पदमपि न गन्तव्यमिति । तच्च श्रुत्वाहमात्मकण्टादुन्मुच्य  
मकरध्वजलास्यारम्भलीलापुष्पाञ्जलिमेक्यावलीं भगवन्गृह्यतामक्षमा-  
लेति मन्मुखासक्तदृष्टेः शून्यहृदयस्यास्य प्रसारिते पागौ निधाय  
स्वेदसलिलस्नातापि पुनः स्नातुमवातरम् । उस्थाय च कथमपि प्रय-  
त्नेन निम्नगेव प्रतीपं नीयमाना सखीजनेन बलादभ्यर्था सह तमेव 10  
चिन्तयन्ती स्वभवनमयासिषम् । गत्वा च प्रविश्य कन्यान्तःपुरं ततः  
प्रभृति तद्विरहविधुरा किमागतास्मि किं तत्रैव स्थितास्मि किमेकाकि-  
न्यस्मि किं परिवृतास्मि किं तूष्णीमस्मि किं प्रस्रुतालापास्मि किं जागर्मि  
किं सुप्तास्मि किं रोदिमि किं न रोदिमि किं दुःखमिदं किं सुखमिदं  
किमुत्कण्ठेयं किं व्याधिरयं किं व्यसनमिदं किमुत्सवोयं किं दिवस 15  
एषः किं निशेयं कानि रम्याणि कान्यरम्याणीति सर्वं नावागच्छम् ।  
अविज्ञातमदनवृत्तान्ता च क्व गच्छामि किं करोमि किं शृणोमि किं  
पश्यामि किमालपामि कस्य कथयामि कोस्य प्रतीकार इति  
सर्वं च नाज्ञासिषम् । केवलमारुह्य कुमारीपुरप्रासादं विसर्ज्य च  
सखीजनं द्वारि निवारिताशेषपरिजनप्रवेशा सर्वव्यापारानुत्सृज्यैका- 20  
किनी मणिजालगवाक्षनिक्षिप्रमुखी तामेव दिशं तत्सनाथतया प्र-  
साधितामिव कुसुमितामिव महारत्ननिधानाधिष्ठितामिवामृतरससा-  
गरपूरप्लावितामिव पूर्णचन्द्रोदयालंकृतामिव दर्शनसुभगामीक्षमाणा

तस्माद्दिगन्तरादागच्छन्तमनिलमपि वनकुसुमपरिमलमपि शकुनिध्व-  
 निमपि तद्वार्तां प्रष्टुमीहमानां तद्ब्रह्मभतया तपःक्लेशायापि स्पृह-  
 यन्ती तत्प्रीत्येव गृहीतमौनव्रता स्मरजनितपक्षपाता च तत्परिग्रहान्मु-  
 निवेषस्याग्राम्यतां तदास्पदतया यौवनस्य चारुतां तच्छ्वणसंपर्का-  
 5 त्पारिजातकुसुमस्य मनोहरतां तन्निवासात्सुरलोकस्य रम्यतां तद्रूप-  
 संपदा कुसुमायुधस्य दुर्जयतामध्यारोपयन्ती दूरस्थस्यापि कमलिनीव  
 सवितुः सागरवेलेव चन्द्रमसो मयूरीव जलधरस्य तस्यैवाभिमुखी  
 तथैव तां तद्विरहातुरजीवितोद्गमरक्षावलीमिवाक्षावलीं कण्ठेनोद्ग्रह-  
 न्ती तथैव च तथा प्रस्तुततद्ग्रहस्यालापयेव कर्णलग्नया पारिजातम-  
 10 च्छर्यां तथैव च तेन तत्करतलस्पर्शसुखजन्मना कदम्बमुकुलकर्णपू-  
 रायमाणेन रोमाञ्चजालेन कण्टकितैककपोलफलका निस्पन्दमतिष्ठम् ।

अथ ताम्बूलकरङ्कवाहिनी मदीया तरलिका नाम मयैव सह गता  
 स्नातुमासीत् । सा च पश्चाच्चिरादिवागत्य तथावस्थितां शनैर्मांमवादीत् ।  
 भर्तृदारिके यौ तौ तापसकुमारकौ दिव्याकारावस्माभिरच्छोदसरस्तीरे  
 15 दृष्टौ तयोरेको येन भर्तृदुहितुरियमवतंसीकृता सुरतरुकुसुममञ्जरी स  
 तस्माद्धितीयादात्मनो रक्षन्दर्शनमतिनिभृतपदः कुसुमितलतासंतान-  
 गहनान्तरेणोपसृत्य मामागच्छन्तीं पृष्ठतो भर्तृदारिका मुद्दिश्याप्राक्षीत् ।  
 बालिके केयं कन्यका कस्य वापत्यं किमभिधाना क्व गच्छ-  
 तीति । मयोक्तमेषा खलु भगवतः श्वेतभानोरंशुसंभूतायामप्सरसि  
 20 गौर्यां समुत्पन्ना देवस्य सकलगन्धर्वमुकुटमणिशलाकाशिखरोल्लेख-  
 मसृणितचरणनखचक्रस्य प्रणयप्रसुप्तगन्धर्वकामिनीकपोलपत्नलता-  
 लाञ्छितभुजतरुशिखरस्य पादपीठीकृतलक्ष्मीकरकमलस्य गन्धर्वा-  
 धिपतेर्हंसस्य दुहिता महाश्वेता नाम गन्धर्वाधिवासं हेमकूटाचल-

मभिप्रस्थिता । इति कथिते च मया किमपि चिन्तयन्मुहूर्तमिव तूष्णीं  
स्थित्वा विगतनिमेषेण चक्षुषा चिरमभिवीक्षमाणो मां सानुनयमर्थि-  
तामिव दर्शयन्पुनराह । बालिके कल्याणिनी तवाविसंवादिन्यचपला  
बालभावेप्याकृतिरियम् । तत्करोषि मे वचनमेकमभ्यर्थ्यमानेति । ततो  
मया सविनयमुपरचिताञ्जलिपुटया दर्शितादरमभिहितः । भगवन्क- 5  
स्मादेवमभिधत्से । काहम् । महात्मानः सकलत्रिभुवनपूजनीयास्त्वादृ-  
शाः पुण्यैर्विना निखिलकल्मषापहारिणीमस्मद्विधेषु दृष्टिमपि न पात-  
यन्ति किं पुनराज्ञाम् । तद्विश्रब्धमादिश्यतां कर्तव्यम् । अनुगृह्यतामयं  
जनः । इत्येवमुक्तश्च मया सखेहया सखीमिवोपकारिणीमिव प्राणप्र-  
दामिव दृष्ट्या मामभिनन्द्य निकटवर्तिनस्तमालपादपात्पङ्कवमादाय 10  
निष्पीड्य शिलातले तेन गन्धगजमदसुरभिपरिमलेन रसेनोत्तरीयव-  
ल्कलैकदेशाद्विपाटय पट्टिकां स्वहस्तकमलकनिष्ठिकानखशिखरेणा-  
भिलिख्येयं पत्रिका त्वया तस्यै कन्यकायै प्रच्छन्नमेकाकिन्यै देयेत्य-  
भिधायार्पितवान् । इत्युक्त्वा च सा ताम्बूलभाजनादाकृष्य तामदर्शयत् ।  
अहं तु तेन तत्संबंधिनालापेन शब्दमयेनापि स्पर्शसुखमिवान्तर्जनयता 15  
श्रोत्रविषयेणापि रोमोद्गमानुमितसर्वाङ्गानुप्रवेशेन मदनावेशमन्त्रेणे-  
वावेद्यमाना तस्याः करतलादादाय तां वल्कलपट्टिकां तस्याभिमा-  
मभिलिखितामार्यामपश्यम् ।

दूरं मुक्तालतया बिससितया विप्रलोभ्यमानो मे ।

हंस इव दर्शिताशो मानसजन्मा त्वया नीतः ॥

20

अनया च मे दृष्ट्या दिङ्मोहभ्रान्त्येव प्रनष्टवर्त्मनो बहूलनिशये-  
वान्धस्य जिह्वोच्छित्येव मूकस्येन्द्रजालिकपिच्छिकयेवातत्त्वदर्शि-  
नो ज्वरप्रलापप्रवृत्त्येवासंबद्धभाषिणो दुष्टनिद्रयेव विषविह्वलस्य

लौकायनिकविद्ययेवाधर्मरुचेर्मदिरयेवोन्मत्तस्य दुष्टावेशक्रिययेव पि-  
 शाचग्रहस्य दोषविकारोपचयः सुतरामक्रियत स्मरातुरस्य मे मनसः ।  
 येनाकुलीक्रियमाणा सरिदिव पूरेण विह्वलतामभ्यागमम् । तां च  
 द्वितीयदर्शनेन कृतमहापुण्यामिवानुभूतसुरलोकवासामिव देवताधिष्ठि-  
 5 तामिव लब्धवरामिव पीतामृतामिव समासादितत्रैलोक्यराज्याभिषे-  
 कामिव मन्यमाना सततसंनिहितामपि दुर्लभदर्शनामिवातिपरिचि-  
 तामप्यपूर्वामिव सादरमाभाषमाणा पार्श्ववस्थितामपि सर्वलोकस्योप-  
 र्यवस्थितामिव पश्यन्ती कपोलयोरलकलताभङ्गेषु च सोपग्रहं स्पृशन्ती  
 विपरीतमिव परिजनस्वामिसंबन्धमुपदर्शयन्ती तरलिके कथय कथं  
 10 स त्वया दृष्टः किं किमभिहितासि तेन क्रियन्तं कालमवस्थितासि  
 तत्र क्रियदनुसरन्नस्मानसावागत इति पुनः पुनः पर्यपृच्छम् ।  
 अनयैव च कथया तया सह तस्मिन्नेव प्रासादे तथैव प्रतिपिद्धाशेष-  
 परिजनप्रवेशा दिवसमत्यवाहयम् ।

अथ मदीयेनेव हृदयेन कृतरागसंविभागे लोहितायति गगनतलो-  
 15 पान्तावलम्बिनि रविविम्बे सरागदिवसकरदर्शनानुरक्तायां कृतकम-  
 लशयनायामनङ्गातुरायामिव पाण्डुतां व्रजन्त्यामातपलक्ष्म्यां गैरिक-  
 गिरिसलिलप्रपातपाटलेषु कमलवनेभ्यः समुत्थाय वनगजयूथेष्विव  
 पुञ्जीभवत्सु भास्करकिरणेषु गगनावतारविश्रामलालसानां रविरथ-  
 वाजिनां हर्षहेषारवप्रतिशब्दकेन सह विशति मेरुगिरिगह्वरं वासरे  
 20 मुकुलितरक्तपङ्कजपुटप्रविष्टमधुकरावलीषु रविविरहमूर्धान्धकारि-  
 तहृदयास्विव प्रारब्धनिमीलनासु पद्मिनीषु ग्रासीकृतसामान्यमृणाल-  
 लताविवरसंक्रामितानीव परस्परहृदयान्यादाय विघटमानेषु रथाङ्ग-  
 नाम्नां युगलेषु सा छन्नग्राहिणी समागत्याकथयत् । भर्तृदारिके तयोर्मुनि-

कुमारयोरन्यतरो द्वारि तिष्ठति कथयति चाक्षमालामुपयाचितुमाग-  
तोस्मीति ।

अहं तु मुनिकुमारनामग्रहणादेव स्थानस्थितापि गतेव द्वारदेशं  
समुपजाततदानमनाशङ्का समाह्वयान्यतमं कञ्चुकिनं गच्छ प्रवेश्यता-  
मित्यादिश्य प्राहिणवम् । अथ मुहूर्तादिव तं तस्य रूपस्येव यौवनं 5  
यौवनस्येव मकरकेतनं मकरकेतनस्येव वसन्तसमयं वसन्तसमय-  
स्येव दक्षिणानिलमनुरूपं सखायमृषिकुमारकं कपिञ्जलनामानं जरा-  
धवलस्य कञ्चुकिनोनुमार्गेण चन्द्रातपस्येव बालातपमागच्छन्तमप-  
श्यम् । अन्तिकमुपगतस्य चास्य पर्याकुलमिव सविषादमिव शून्यमि-  
वार्थिनमिवानुपरताभिप्रेतमाकारमलक्षयम् । उत्थाय च कृतप्रणामा 10  
सादरं स्वयमासनमुपाहरम् । उपविष्टस्य च बलादनिच्छतोपि प्रक्षाल्य  
चरणवुपमृज्योत्तरीयांशुकपल्लवेनाव्यवधानायां भूमावेव तस्यान्तिके  
समुपाविशम् । अथ मुहूर्तमिव स्थित्वा किमपि विवक्षुरिव स तस्यां  
मत्समीपोपविष्टायां तरलिकायां चक्षुरपातयत् । अहं तु विदिता-  
भिप्राया दृष्ट्यैव भगवन्नव्यतिरिक्त्येयमस्मच्छरीरादशङ्कितमभिधीय- 15  
तामित्यवोचम् ।

एवमुक्तश्च मया कपिञ्जलः प्रत्यवादीत् । राजपुत्रि किं ब्रवीमि।  
वागेव मे नाभिधेयविषयमवतरति त्रपया । क्व कन्दमूलफलाशी  
शान्तो वननिरतो मुनिजनः । क्रायमनुपशान्तजनोचितो विषय्येप-  
भोगाभिलाषकलुषो मन्मथविविधविलाससंकटो रागप्रायः प्रपञ्चः । 20  
सर्वमेवानुपपन्नमालोक्य किमारब्धं दैवेन । अयत्नेनैव खलूपहासास्प-  
दतामीश्वरो नयति जनम् । न जाने किमिदं बल्कलानां सदृशमुता-  
हो जटानां समुचितम् । किं तपसोऽनुरूपमाहोस्त्रिद्धर्मोपदेशाङ्गमिदम् ।

- अपूर्वैयं विडम्बना । केवलमवश्यकथनीयमिदम् । अपर उपायो न  
 दृश्यते । अन्या प्रतिक्रिया नोपलभ्यते । अन्यच्छरणं नालोक्यते । अन्या  
 गतिर्नास्ति । अकथ्यमाने च महाननर्थोपनिपातो जायते । प्राणपरि-  
 त्यागेनापि रक्षणीयाः सुहृदसव इति कथयामि । अस्ति भवत्याः  
 5 समक्षमेव स मया तथा निष्ठुरमुपदर्शितकोपेनाभिहितः । तथा चा-  
 मिधाय परित्यज्य तं तस्मात्प्रदेशादुपजातमन्युरुत्सृष्टकुसुमावचयोर्न्यं  
 प्रदेशमगमम् । अपयातायां भवत्यां मुहूर्तमिव स्थित्वैकाकी किम-  
 यमिदानीमाचरतीति संजातवितर्कः प्रतिनिवृत्य विटपान्तरितवि-  
 ग्रहस्तं प्रदेशं व्यलोकयम् । यावत्तत्र तं नाद्राक्षमासीच्च मे मन-  
 10 स्येवं किं नु मदनपरायत्तचित्तवृत्तिस्तामेवानुसरन्गतो भवेद्गतायां च  
 तस्यां लब्धचेत्तनो लज्जमानो न शक्नोति मे दर्शनपथमुपगन्तुमाहो-  
 स्वित्कुपितः परित्यज्य मां गत उतान्वेषयन्मामेव प्रदेशमन्यमितः  
 समाश्रितः स्यादित्येवं विकल्पयन्कंचित्कालमतिष्ठम् । तेन तु जन्मनः  
 प्रभृत्यनभ्यस्तेन तस्य क्षणमप्यदर्शनेन दूयमानः पुनरचिन्तयम् । स  
 15 कदाचिद्द्वैर्यस्खलनविलक्षः किंचिदनिष्टमपि समाचरेत् । न हि किं-  
 चिन्न क्रियते ह्रिया । तन्न युक्तमेनमेकाकिनं कर्तुम् । इत्यवधार्यान्वे-  
 ष्टुमादरमकरवम् । अन्वेषयंश्च यथा यथा नापश्यं तं तथा तथा  
 सुहृत्स्नेहकातरेण मनसा तत्तदशोभनमाशङ्कमानस्तरुलतागहनानि  
 चन्दनवीथिकालतामण्डपान्तरःकूलानि च वीक्षमाणो निपुणमित-  
 20 स्ततो दत्तदृष्टिः सुचिरं व्यचरम् ।

अथैकस्मिन्सरःसमीपवर्तिनि निरन्तरतया कुसुममय इव मधुक-  
 रमय इव परभृतमय इव मयूरमय इवातिमनोहरे वसन्तजन्मभूमिभूते  
 लतागहने कृतावस्थान्मुत्सृष्टसकलव्यापारतया लिखितमिवोत्कीर्ण-

मिव स्तम्भितमिवोपरतमिव प्रसुप्तमिव योगसमाधिस्थमिव निश्चल-  
मपि स्ववृत्ताच्चलितमेकाकिनमपि मन्मथाधिष्ठितं सानुरागमपि पा-  
ण्डुतामावहन्तं शून्यान्तःकरणमपि हृदयनिवासिदयितं तूष्णीकमपि  
कथितमदनवेदनातिशयं शिलातलोपविष्टमपि मरणे व्यवस्थितं शा-  
पप्रदानभयादिवादत्तदर्शनेन कुसुमायुधेन संताप्यमानमतिनिस्पन्द-  
तया हृदयनिवासिनीं प्रियां द्रष्टुमन्तःप्रविष्टैरिवासद्यसंतापसंत्रास-  
प्रलीनैरिव मनःक्षोभप्रकुपितैरिवोन्मुच्य गतैरिन्द्रियैः शून्यीकृतशरीरं  
निस्पन्दनिमीलितेनान्तर्ज्वलन्मदनदहनधूमाकुलिताभ्यन्तरेणेव पक्ष्मा-  
न्तरविवरवान्तानेकधारमनवरतमीक्षणयुगलेन वाष्पजलदुर्दिनमुत्स-  
जन्तमालोहिनीमधरप्रभामनङ्गाग्नेः प्रदहतो हृदयमूर्ध्वसंसर्पिणीं शिखा- 10  
मिवादाय निष्पतद्गिरुच्छ्रासैस्त्रलीकृतासञ्जलताकुसुमकेसरं वामक-  
पोलशयनीकृतकरतलतया समुत्सर्पद्गिरमलैर्नखांशुभिर्विमलीकृतम-  
च्छाच्छन्नन्दनरसरचितललाटिकमिव ललाटमुद्ग्रहन्तमचिरापनीतपा-  
रिजातकुसुमकर्णपूरतया सशेषपरिमलामोदलोभोपसर्पिणा कलवि-  
स्तच्छलेन मदनसंमोहनमन्त्रमिव जपता मधुकरकुलेन सनीलो- 15  
त्पलमिव सतमालपल्लवमिव श्रवणदेशं दधानमुत्कण्ठाज्वररोमाञ्च-  
व्याजेन प्रतिरोमकूपनिपतितानां मदनशराणां कुसुमशरशल्यशक-  
लनिकरमिवाङ्गलग्नं विभ्राणं दक्षिणकरेण च स्फुरितनखकिरणनिकरां  
करतलस्पर्शसुखकण्टकितामिव मुक्तावलीमविनयपताकामुरसि ध्व-  
रयन्तं मदनवशीकरणचूर्णेनेव कुसुमरेणुना तरुभिराहन्यमानमात्म- 20  
रागमिव संक्रामयद्गिरासन्नैरनिलवलितैरशोकपल्लवैः स्पृश्यमानं सु-  
रताभिषेकसलिलैरिवाभिनवपुष्पस्तवकमधुसीकरैर्वनश्रियाभिपिच्यगा-  
वगलिनिवह्निपीयमानपरिगलैरुपगि पतद्भिश्चपुष्पकुङ्कुलैश्चपतशर- 25



ल्यकैरिव सधूमैः कुसुमशरेण ताद्यमानमतिबहलवनामोदमत्तमधुकर-  
 रशंकारनिस्वनैर्हुकारैरिव दक्षिणानिलेन निर्भत्स्यमानं मदकलकोकि-  
 लकुलकोलाहलैर्वसन्तजयशब्दकलकलैरिव मधुमासेनाकुलीक्रियमाणं  
 प्रभातचन्द्रमिव पाण्डुतया परिगृहीतं निदाघगङ्गाप्रवाहमिव क्राशिमान-  
 5 मागतमन्तर्गतानलं चन्दनविटपमिव म्लायन्तमन्यमिवादृष्टपूर्वमिवा-  
 परिचितमिव जन्मान्तरमिवोपगतं रूपान्तरेणेव परिणतमाविष्टमिव  
 महाभूताधिष्ठितमिव ग्रहगृहीतमिवोन्मत्तमिव छलितमिवान्धमिव  
 बधिरमिव मूकमिव विलासमयमिव मदनमयमिव परायत्तचि-  
 त्तवृत्तिं परां कोटिमधिरूढं मन्मथावेशस्यानभिज्ञेयपूर्वाकारं तम-  
 10 हमद्राक्षम् ।

अपगतनिमेषेण चक्षुषा तदवस्थं त्रिरमुद्गीक्ष्य समुपजातविषादो  
 वेपमानेन हृदयेनाचिन्तयम् । एवं नामायमतिदुर्विषहवेगो मकरकेतुः ।  
 येनानेन क्षणेनायमीदृशमवस्थान्तरमप्रतीकारमुपनीतः । कथमेवमेकपदे  
 व्यर्थं भवेदेवंविधो ज्ञानराशिः । अहो बत महाच्चित्रम् । तथा नामायमा  
 15 शैशवाद्धीरप्रकृतिरस्खलितवृत्तिर्मम चान्येषां च मुनिकुमारकाणां स्पृ-  
 हणीयचरित आसीत् । अद्य त्वितर इव परिभूय ज्ञानमविगणय्य तपः-  
 प्रभावमुन्मूल्य गाम्भीर्यं मन्मथेन जडीकृतः । सर्वथा दुर्लभं यौवन-  
 मस्खलितमिति । उपसृत्य च तस्मिन्नेव शिलातलैकपाश्र्वे समुपवि-  
 द्भ्रांसदेशावसक्तपाणिस्तमनुन्मीलितलोचनमेव सखे पुण्डरीक कथय  
 20 किमिदमित्यपृच्छम् । अथ सुचिरसंमीलनालग्नमिव कथमपि प्रयत्ने-  
 नानवरतरोदनवशादुपजातारुणभावमश्रुजलपटलपूरप्लावितमुत्कुपित-  
 मिव सवेदनमिव स्वच्छांशुकान्तरितरक्तकमलवनच्छायं चक्षुरुन्मी-  
 ल्य मन्थरया दृष्ट्या सुचिरं विलोक्य मामायततरं निधस्य लज्जा-

विशीर्यमाणविरलाक्षरं सखे कपिञ्जल विदितवृत्तान्तोपि किं मां  
पृच्छसीति कृच्छ्रेण शनैः शनैरवदत् । अहं तु तदाकर्ण्य तदवस्थयैवा-  
प्रतीकारविकारोयं तथापि सुहृदा सुहृदसन्मार्गप्रवृत्तो यावच्छक्तितः  
सर्वात्मना निवारणीय इति मनसावधार्याव्रवम् ।

सखे पुण्डरीक सुविदितमेतन्मम । केवलमिदमेव पृच्छामि । यदे- 5  
तदारब्धं भवता किमिदं गुरुभिरुपादिष्टम् । उत धर्मशास्त्रेषु पठि-  
तम् । उत धर्माजर्जनोपायोयम् । उतापरस्तपसां प्रकारः । उत स्वर्गगम-  
नमार्गोयम् । उत व्रतरहस्यमिदम् । उत मोक्षप्राप्तियुक्तिरियम् ।  
आहोस्विदन्यो नियमप्रकारः । कथमेतद्युक्तं भवतो मनसापि चिन्तयितुं  
किं पुनराख्यातुमीक्षितुं वा । किमप्रबुद्ध इवानेन मन्मथहतकेनोप-  
हासास्पदतां नीयमानमात्मानं नावबुध्यसे । मूढो हि मदनेनायास्यते । 10  
का वा सुखाशा साधुजननिन्दितेष्वेवंविधेषु प्राकृतजनबहुमतेषु  
विषयेषु भवतः । स खलु धर्मबुद्ध्या विषलतावनं सिञ्चति कुव-  
लयमालेति निस्त्रिशलतामालिङ्गति कृष्णागुरुधूमलेखेति कृष्णसर्पम-  
वगूहते रत्नमिति ज्वलन्तमङ्गारमभिस्पृशति मृणालमिति दुष्टवार-  
णदन्तमुसलमुन्मूलयति मूढो विषयोपभोगेष्वनिष्टानुबन्धिषु यः सुख- 51  
बुद्धिमारोपयति । अधिगतविषयतत्त्वोपि कस्मात्खद्योत इव ज्योति-  
निर्वार्यमिदं ज्ञानमुद्बुद्धसि । यतो न निवारयसि प्रबलरजःप्रसरक-  
लुषितानि स्रोतांसीवोन्मार्गप्रस्थितानीन्द्रियाणि न नियमयसि च क्षुभितं  
मनः । कोयमनङ्गो नाम । धैर्यमवलम्ब्य निर्भर्त्स्यतामयं दुराचा-  
रः । इत्येवं वदत एव मे वचनमाक्षिप्य प्रतिपक्षमान्तरालप्रवृत्तबाष्प- 20  
वेणिकं प्रमृज्य चक्षुः करतलेन पाणौ मामवलम्ब्यावोचत् । सखे  
किं बहुनोक्तेन । सर्वथा स्वस्थोसि । आशीर्विषविषयेगविषमाणा-

मेतेषां कुसुमचापसायकानां पतितोसि न गोचरे । सुखमुपदिश्यते  
परस्य । यस्य चेन्द्रियाणि सन्ति मनो वा विद्यते यः पश्यति वा  
शृणोति वा श्रुतमवधारयति वा यो वा शुभमिदं न शुभमिदमिति  
विवेक्तुमलं स खलूपदेशमर्हति । मम तु सर्वभेवेदमतिदूरापेतम् ।

- 5 अवष्टम्भो ज्ञानं धैर्यं प्रतिसंख्यानमित्यस्तमितैषा कथा । कथमप्येव-  
मेवायत्नविधृतास्तिष्ठन्त्यसवः । दूरातीतः खलूपदेशकालः । समतिक्रा-  
न्तो धैर्यावसरः । गता प्रतिसंख्यानवेला । अतीतो ज्ञानावष्टम्भसमयः ।  
केन वान्येनास्मिन्समये भवन्तमपहायोपदेष्टव्यमुन्मार्गप्रवृत्तिनिवारणं  
वा करणीयम् । कस्यान्यस्य वा वचसि मया स्थातव्यम् । को वाप-  
10 रस्वत्समो मे जगति बन्धुः । किं करोमि । यन्न शक्नोमि निवारयि-  
तुमात्मानम् । इयमनेनैव क्षणेन भवता दृष्टा दुष्टावस्था । तद्गत इदानीमु-  
पदेशकालः । यावत्प्राणिमि तावदस्य कल्पान्तोदितद्वादशदिनकरकिर-  
णातपतीव्रस्य मदनसंतापस्य प्रतिक्रियां क्रियमाणाभिच्छामि । पच्यन्त  
इव मेङ्गानि । उत्क्रथ्यत इव हृदयम् । घुष्यत इव दृष्टिः । ज्वलतीव  
15 शरीरम् । अत्र यत्प्राप्तकालं तत्करोतु भवान् । इत्यभिधाय तूष्णीमभवत् ।

- एवमुक्तोप्यहमेनं प्राबोधयं पुनः पुनः । यदा शास्त्रोपदेशविशदैः  
सनिदर्शनैः सेतिहासैश्च वचोभिः सानुनयं सोपग्रहं चाभिधीयमानोपि  
नाकरोत्कर्णे तदाहमचिन्तयम् । अतिभूमिमयं गतो न शक्यते निवर्तयि-  
तुम् । इदानीं निरर्थकाः खलूपदेशाः । तत्प्राणपरिरक्षणेपि तावदस्य य-  
20 त्माचरामि । इतिकृतमतिरुत्थाय गत्वा तस्मात्सरसः सरसा मृणालि-  
काः समुद्धृत्य कमलिनीपलाशानि जललवलाञ्छितान्यादाय गर्भधू-  
लिकषायपरिमलमनोहराणि च कुमुदकुवलयकमलानि गृहीत्वागत्य  
तस्मिन्नेव लतागृहशिलातले शयनमस्याकल्पयम् । तत्र च सुखनि-

षण्णस्य प्रत्यासन्नवर्तिनां वन्दनविटपादीनां मृदूनि किसलयाणि  
 निष्पीड्य तेन स्वभावसुरभिणा तुषारशिशिरेण रसेन ललाटिका-  
 मकल्पयम् । आ चरणतलादङ्गचर्चा चारचयम् । अभ्यर्णपादपस्फुटि-  
 तवल्कलविवरशीर्णेन च करसंचूर्णितेन कर्पूररेणुना स्वेदप्रतीकारम-  
 करवम् । उरोनिहितचन्दनद्रवार्द्रवल्कलस्य स्वच्छसलिलसीकरनि-  
 करस्त्राविणा कदलीदलेन व्यजनक्रियामन्वतिष्ठम् । एवं च मुहुर्मुहुर्न्य-  
 दन्यन्नलिनदलशयनमुपकल्पयतो मुहुर्मुहुश्चन्दनचर्चामारचयतो मुहु-  
 र्मुहुश्च स्वेदप्रतिक्रियां कुर्वतः कदलीदलेनानवरतं वीजयतः समुदभून्मे  
 मनसि चिन्ता । नास्ति खल्वसाध्यं नाम भगवतो मनोभुवः । कायं हरिण  
 इव वनवासनिरतः स्वभावमुग्धो जनः । क्व च विविधत्रिलासरसरा-  
 शिर्गन्धर्वराजपुत्री महाश्रेता । सर्वथा न हि किञ्चिदस्य दुर्घटं दुष्करम-  
 नायत्तमकर्तव्यं वा जगति । दुरूपपादेष्वर्थेष्वयमवज्ञया विचरति । नार्थ  
 केनापि प्रतिकूलयितुं शक्यते । का वा गणना सचेतनेषु । अपगतचेत-  
 नान्यपि संघटयितुमलं यद्यस्मै रोचते । तत्कुमुदिन्यपि दिनकरकरानु-  
 रागिणी भवति । कमलिन्यपि शशिकरद्वेषमुज्जति । निशापि वास- 15  
 रेण सह मिश्रतामेति । ज्योत्स्नाप्यन्धकारमनुवर्तते । छायापि प्रदीपा-  
 भिमुखमवतिष्ठते । तडिदपि जलदे स्थिरतां व्रजति । जरापि यौवनेन  
 संचारिणी भवति । किं वा तस्य दुःसाध्यमपरम् । एवंविधो येनायम-  
 गाधगाम्भीर्यसागरस्तृणवल्लघुतामुपनीतः । क्व तत्तपः । क्वेयमवस्था । स-  
 र्वथा निष्प्रतीकारेयमापदुपस्थिता । किमिदानीं कर्तव्यम् । किं वा चेष्टि- 20  
 तव्यम् । कां दिशं गन्तव्यम् । किं शरणम् । को वीपायः । कः सहायः ।  
 कः प्रकारः । का युक्तिः । कः समाश्रयः । येनास्यासवः संधार्यन्ते । केन  
 वा कौशलेन कतमया वा युक्त्या कतरेण वा प्रकारेण केन वावष्टम्भेन

## ऋदम्बरी ।

कया वा प्रज्ञया क्रतमेन वा समाश्वासनेनायं जीवेत् । इत्येते चान्ये च  
मे त्रिपणहृदयस्य संकल्पाः प्रादुरासन् । पुनश्चाचिन्तयम् । किमनया  
ध्यातया निप्रयोजनया चिन्तया । प्राणास्तावदस्य येन केनचिदुपायेन  
शुभेनाशुभेन वा रक्षणीयाः । तेषां च तत्समागममेकमपहाय नास्त्य-  
परः संरक्षणोपायः । बालभावादप्रगल्भतया च तपोविरुद्धमनुचितमुप-  
हासमिवात्मनो मदनव्यतिकरं मन्यमानो नियतमेकोच्छ्वासावशेषजी-  
वितोपि नायं तस्याः स्वयमभिगमनेन पूरयति मनोरथम् । अकालान्त-  
रक्षमध्यायस्य मदनविकारः । सततमतिर्गर्हितेनाकृत्येनापि रक्ष-  
णीयान्मन्यन्ते सुहृदन्वन्साधवः । तदतिह्रूपणमकर्तव्यमप्येतदस्माकम-  
वश्यकर्तव्यतामापतितम् । किं चान्यत्क्रियते । का चान्या गतिः । स-  
र्वथा प्रयासि तस्याः सकाशम् । आवेद्याम्येतामवस्थाम् । इति चि-  
न्तयित्वा कदाचिदनुचितव्यापारप्रवृत्तं मां विज्ञाय संजातलज्जो निवा-  
रयेदित्यनिवेद्यैव तस्मै नत्प्रदेशात्सव्याजमुत्थायागतोहम् । तदेवम-  
वस्थिते यदत्रावसरप्राप्तमीदृशस्य चानुरागस्य सदृशमस्मदागमनस्य  
चानुरूपमात्मनो वा समुचितं तत्र प्रभवति भवती । इत्यभिधाय कि-  
मियं वक्ष्यतीति मन्मुखासक्तदृष्टिस्तूष्णीमासीत् ।

अहं तु तदाकर्ण्य सुखामृतमये हृद इव निमग्ना रतिरसमयमुद-  
धिमिवावतीर्णा सर्वानन्दानामुपरि वर्तमाना सर्वमनोरथानामग्रमिवा-  
धिरूढा सर्वोत्सवानामनिभूनिमिवाधिशयाना तत्कालोपजातया ल-  
ज्जया किञ्चिदवनम्यमानवदनत्वादस्पृष्टकपोलोदरैर्धृतितैरिवोपर्युपरि-  
पतनानुबन्धदर्शितमालाक्रमैरप्राप्तपद्मसंश्लेषतयोपजातप्रथिमभरैरमलै-  
रानन्दवाष्पजलबिन्दुभिः स्रवद्भिरावेद्यमानप्रहर्षप्रसङ्गा तत्क्षणमचि-  
न्तयम् । दिष्ट्या तावद्वयमनङ्गो मामिव तमप्यनुवधाति । यत्सत्य-

मेतेन मे संतापयताप्यंशेन दर्शितानुकूलता । यदि च सत्यमेव तस्ये-  
दृशी दशा वर्तते ततः किमिव नोपकृतमनेन । किं वा नोपपादितम् । को  
वानेनापरः समानो बन्धुः । कथं वा कपिञ्जलस्य स्वप्नेपि वितथा भा-  
रती प्रशान्ताकृतेरस्माद्बदनात्प्रिक्रामति । इत्थंभूते किं मयापि प्रतिप-  
त्तव्यम् । तस्य वा पुरः किमभिधातव्यम् । इत्येवं विचारयन्त्या एव 5  
प्रविश्य ससंभ्रमा प्रतीहारी मामकथयत् । भर्तृदारिके त्वमस्वस्थश-  
रीरेति परिजनादुपलभ्य महादेवी प्राप्तेति । तच्च श्रुत्वा कपिञ्जलो  
महाजनसंमर्दभीरुः सत्वरमुत्थाय राजपुत्रि महानयमुपस्थितः काला-  
तिपातो भगवांश्च भुवनत्रयचूडामणिरस्तमुपगच्छति दिवसकरस्तद्व-  
च्छामि सर्वथाभिमतसुहृत्वाणरक्षादक्षिणार्थमयमुपरचितोज्ज्वलिरेष मे 10  
परमो विभव इत्यभिधाय प्रतिवचनकालमप्रतीक्ष्यैव पुरोयायिनाम्बा-  
याः प्रविशता कनकवेत्रलताकरेण प्रतीहारीजनेन कञ्चुकिलोकेन  
गृहीतताम्बूलकुसुमपटवासाङ्गरागेण चामरव्यग्रपाणिना कुञ्जकिरा-  
तबधिरवामनवर्षधरकलमूकानुगतेन परिजनेन सर्वतः संरुद्धे द्वार-  
देशे कथमप्यवाप्तनिर्गमः प्रययौ । अम्बा तु मत्समीपमागत्य सुचिरं 15  
स्थित्वा स्वभवनमयासीत् । तथा तु तत्रागत्य किं कृतं किमभिहितं  
किमाचेष्टितमिति शून्यहृदया सर्वं नालक्षयम् ।

गतायां च तस्यामस्तमुपगते भगवति हारीतहरितवाजिनि सरो-  
जिनीजीवितेश्वरे चक्रवाकसुहृदि सवितरि लोहितायमाने पश्चिमाशा-  
मुखे हरितायमानेषु कमलवनेषु नीलायमाने पूर्वदिग्भागे पातालपङ्क- 20  
कलुषेण महाप्रलयजलधिपयःपूरेणैव तिमिरेणावष्टभ्यमाने जीवलोके  
किंकर्तव्यतामूढा तामेव तरलिकामपृच्छम् । अयि तरलिके कथं  
न पश्यसि दृढमाकुलं मे हृदयमप्रतिपत्तिविह्वलानि धेन्द्रियाणि । न

स्वयमप्यपि कर्तव्यमलमास्मि ज्ञातुम् । उपदिशतु मे भवती यदत्र  
 सांप्रतम् । अयमेवं त्वत्समक्षमेवाभिधाय गतः कपिञ्जलः । यदि तावदि-  
 तरकन्यकेव विहाय लज्जामुत्सृज्य धैर्यमवमुच्य विनयमचिन्तयित्वा  
 जनापवादमतिक्रम्य सदाचारमुल्लङ्घ्य शीलमवगणय्य कुलमङ्गीकृ-  
 ० त्यायशो रागान्धवृत्तिरननुज्ञाता पित्राननुमोदिता मात्रा स्वयमुप-  
 गम्य ग्राहयामि पाणिमेवं गुरुजनातिक्रमादधर्मो महान् । अथ धर्मा-  
 नुरोधादितरपक्षावलम्बनद्वारेण मृत्युमङ्गीकरोम्येवमपि प्रथमं ताव-  
 त्स्वयमागतस्य प्रथमप्रणयिनस्तत्रभवतः कपिञ्जलस्य प्रणयप्रसर-  
 भङ्गः । पुनरपरं यदि कदाचित्तस्य जनस्य मत्कृतादाशाभङ्गात्पाण-  
 10 विपत्तिरुपजायते तदपि मुनिजनवधजनितं महदेनो भवेत् । इत्येवमु-  
 च्चारयन्त्यामेव मय्यासन्नचन्द्रोदयजन्मना विरलाविरलेनालोकैक व-  
 सन्तवनराजिरिव कुसुमरजसा धूसरतां वासवी दिगयासीत् ।

ततः शशिकेसरिकरविदार्यमाणतमः करिकुम्भसंभवेन मुक्ताफ-  
 लक्षोदेनेव धवलतामुपनीयमानमुदयगिरिसिद्धसुन्दरीकुचच्युतेन च-  
 10 न्दनचूर्णराशिनेव पाण्डुरीक्रियमाणं चलितजलधिजलकल्लोलानिलो-  
 ह्लासितेन वेलापुलिनसिकतौद्रमेनेव पाण्डुतामापाद्यमानं पश्चिमेतरदि-  
 न्दुधाम्ना दिगन्तरमदृश्यत । शनैः शनैश्चन्द्रदर्शनान्मन्दमन्दस्मिताया  
 दशनप्रभेव ज्योत्स्ना निष्पतन्ती निशाया मुखशोभामकरोत् । तदनु  
 रसातलादवनीमवदार्यौद्रच्छता शेषफणमण्डलेनेव रजनीकरविम्बेना-  
 1 राजत रजनी । क्रमेण च सकलजीवलोकानन्दकेन कामिनीजनव-  
 ल्लभेन किञ्चिदुन्मुक्तवालभावेन मकरध्वजवन्धुभूतेन समुपारूढरागेण  
 सुरतोत्सरोपभोगैकयोग्येनामृतमयेन यौवनेनेतानोदता शशिना रग  
 शीयतामनीयत आभिगी ।

अथ तं प्रत्यासन्नसमुद्रविद्रुमप्रभापाटलितमिवोदयगिरिसिंह-  
करतलाहतहरिणशोणितशोणीकृतमिव रतिकलहकुपितरोहिणीचर-  
णालक्तकरसलाञ्छितमिवाभिनवोदयरागलोहितं रजनिकरमुदितं वि-  
लोक्यान्तर्ज्वलितमदनानलाप्यन्धकारितहृदया तरलिकोत्सङ्गविधृत-  
शरीरापि मन्मथहस्तवर्तिनी चन्द्रगतनयनापि मृत्युमालोक्यन्ती तत्क्ष- 5  
णमचिन्तयम् । एकत्र खलु मदनमधुमासमलयमारुतप्रभृतयः समस्ताः ।  
एकत्र चायं पापकारी चन्द्रहतको न शक्यते सोढुम् । इदमतिदुर्विषह-  
मदनवेदनातुरं च मे हृदयम् । अस्य चोद्गमनमिदं सदाहज्वरग्रस्तस्या-  
ङ्गारवर्षः शीतार्तस्य तुषारपातो विषस्फोटमूर्च्छितस्य कृष्णसर्पदंशः ।  
इत्येवं विचिन्तयन्तीमेव चन्द्रोदयोपनीता कमलवनम्लानिर्निद्रेण मूर्च्छा 1  
मां निमीलितलोचनामकार्षीत् । अचिरेण च संभ्रान्ततरलिकोप-  
नीताभिश्चन्दनचर्चाभिस्तालवृन्तानिलैश्चोपलब्धसंज्ञा तामेवाकुलाकुलां  
मूर्तेनेवाधिष्ठितां विषादेन मल्ललाटविधृतस्रवच्चन्द्रकान्तमणिशलाका-  
मविच्छिन्नबाष्पजलधारान्धकारितमुखीं रुदतीं तरलिकामपश्यम् ।  
उन्मीलितलोचनां च मां सा कृतपादप्रणामा चन्दनपङ्काद्रेण करयुगलेन 15  
बद्धाञ्जलिरवादीत् । भर्तृदारिके किं लज्जया गुरुजनापेक्षया वा । प्र-  
सीद प्रेषय माम् । आनयामि ते हृदयदयितं जनम् । उत्तिष्ठ स्वयं वा  
तत्र गम्यताम् । अतः परमसमर्थासि सोढुमिमं प्रबलचन्द्रोदयविजृम्भ-  
माणोत्कलिकाशतमुदधिमिव मकरचिह्नम् । इत्येवंवादिनीं तामवोच-  
म् । उन्मत्ते किं मन्मथेन । नन्वयं सर्वविकल्पानपहरन्सर्वोपा- 20  
यदर्शनान्युत्सारयन्सर्वान्तरायानन्तरयन्सर्वसंदेहानपनयन्सर्वशङ्का-  
स्तिरस्कुर्वल्लज्जामुन्मूलयन्स्वयमभिगमनलाघवदोषमावृण्वन्कालाति-  
पातं परिहरन्नागत एव मृत्योस्तस्यैव वा सकाशं नेता कुमुद-



बान्धवः । तदुत्तिष्ठ यथाकथंचिदनुगमनेन जीविता संभावयामि  
हृदयदयितमायासकारिणं जनम् । इत्यभिदधाना मदनमूर्च्छाखेदविह्वले-  
रङ्गैः कथंचिदवलम्ब्य तामिवोदतिष्ठम् । उच्चलितायाश्च मे दुर्निमित्त-  
निवेदकमस्पन्दत दक्षिणं लोचनम् । उपजातशङ्का चाचिन्तयामिदम-  
5 परं किमप्युपक्षिप्तं दैवेनेति ।

अथ नातिदूरोद्गतेन त्रिभुवनप्रासादमहाप्रणालानुकारिणा सुधास-  
सिलप्लवानिव बहता चन्दनरसनिर्झरनिकरानिव क्षरता श्वेतगङ्गाप्रवा-  
हसहस्राणीव वमतामृतसागरपूरानिवोद्गिरता चन्द्रमण्डलेन प्लाव्य-  
माने ज्योत्स्नया भुवनान्तराले श्वेतद्वीपनिवासमिव सोमलोकदर्शनसुख-  
10 मिवानुभवति जने महावराहदंष्ट्रामण्डलनिभेन शाशिना क्षीरसागरोद-  
रादिवोद्भ्रियमाणे महीमण्डले प्रतिभवनमङ्गनाजनेन विकचकुमुदगन्धै-  
श्चन्दनोदकैरुपह्रियमाणेषु चन्द्रोदयार्धेषु कामिनीप्रहितसुरतदूतीसह-  
स्रसंकुलेषु राजमार्गेषु नीलांशुकरचितावगुण्डनासु चन्द्रालोकभयच-  
कितासु कमलवनलक्ष्मीष्विव नीलोत्पलप्रभापिहितास्वितस्ततः पला-  
15 यमानास्वभिसारिकासु प्रतिकुमुदमाबद्धमधुकरमण्डलासु प्रबुध्यमा-  
नासु भवनदीर्घिकाकुमुदिनीषु स्फुटितकुमुदवनबहलधूलिधवलितोदरे  
निशानदीपुलिनायमानेन्तरिक्षे चन्द्रोदयानन्दनिर्भरे महोदधाविव रति-  
रसमय इवोत्सवमय इव विलासमय इव प्रीतिमय इव जीवलोके  
शान्तिमणिप्रणालनिर्झरप्रमोदमुखरमयूररवरम्ये प्रदोषसमये गृहीतवि-  
20 त्रिधकुसुमताम्बूलाङ्गरागपटवासचूर्णया तरलिकयानुगम्यमाना ते-  
नैव मूर्च्छानिहितेन किञ्चिदादयानचन्दनललाटिकालक्ष्मणधूसराकुलालकेन  
चन्दनरसचर्चाङ्गरागवेषेणार्द्राङ्गेण तथैव च तथा कण्ठस्थितयाक्षमालया  
श्रवणशिखरचुम्बिन्या च पारिजातमञ्जर्या पद्मरागरत्नरश्मिनिर्मिते-

नेव रक्तांशुकेन कृतशिरोवगुण्डना केनचिदात्मीयेनापि परिजनेनानु-  
पलक्ष्यमाणा तस्मात्प्रासादशिखरादवातरम् ।

अवतीर्य च पारिजातकुसुममञ्जरीपरिमलाकृष्टेन रिक्तीकृतोप-  
वनेन कुमुदवनान्यपहाय धावता मधुकरजालेन नीलपटावगुण्डन-  
विभ्रममिव संपादयतानुबध्यमाना प्रमदवनपक्षद्वारेण निर्गत्य तत्स- 5  
मीपमुदचलम् । प्रयान्ती च तरलिकाद्वितीयमपरिजनमात्मानमवलोक-  
य्याचिन्तयम् । प्रियतमाभिसरणप्रवृत्तस्य जनस्य किमिव कृत्यं बाह्ये-  
न परिजनेन । नन्वेत एव परिजनलीलामुपदर्शयन्ति । तथा हि । समा-  
रोपितशरासनासक्तसायकोनुसरति कुसुमायुधः । दूरप्रसारितकरः  
कर्षति शशी । प्रस्खलनभयात्पदे पदेवलम्बते रागः । लज्जां 10  
पृष्ठतः कृत्वा पुरः सहेन्द्रियैर्धावति हृदयम् । निश्चयमारोप्य  
नयत्युत्कण्ठेति । प्रकाशं चावदम् । अयि तरलिकेपि नाम मामिवाय-  
मिन्दुहतकस्तमपिकिरणकचग्रहाकृष्टमभिमुखमानयेत् । इत्येवंवादिनीं  
च मां सा विहस्याब्रवीत् । भर्तृदारिके मुग्धासि । किमस्य तेन जनेन ।  
अयमात्मनैव तावन्मदनातुर इव भर्तृदारिकायां तास्ताश्रेष्ठाः करोति । 15  
तथा हि । प्रतिबिम्बच्छलेन स्वेदसलिलकणिकाचितं चुम्बति कपोल-  
युगलम् । लावण्यवति पयोधरभारे निपतति प्रस्फुरितकरः । स्पृशति  
रशनामणीन् । निर्मलनखलप्रमूर्तिः पादयोः पतति । किं चास्य  
मदनातुरस्येव वपुस्तापाच्छुष्कचन्दनालेपपाण्डुतामुद्ग्रहति । मृणालवलु-  
यधवलान्करान्धत्ते । प्रतिमाव्याजेन स्फटिकमणिकुट्टिभेषु निपतति । 20  
केतकीगर्भकेसरधूलिधूसरपादः कुमुदसरांस्यवगाहते । सलिलसीक-  
रार्द्राञ्जलिमणीन्करैरामृशति । द्वेष्टि विषटितचक्रवाकमिथुनानि क-  
मलवनानि । एतैश्चान्यैश्च तत्कालोचितैरालापैस्तया सह तमुद्देशम-

## कादम्बरी ।

नुपागमम् । तत्र च मार्गलताकुसुमरजोधूसरं चरणयुगलं कैलास-  
 नटाद्यन्द्रोदयप्रस्रुतचन्द्रकान्तमणिप्रस्रवणे प्रक्षालयन्ती यस्मिन्प्रदेशे स  
 भास्ते तस्मिन्नेव चास्य सरसः पश्चिमे तटे पुरुषस्येव रुदितध्वनिं  
 वेपकर्षाज्ञातिव्यक्तमुपालक्षयम् । दक्षिणेक्षणस्फुरणेन च प्रथममेव  
 मनस्याहितशङ्का तेन सुतरामवदीर्णहृदयेव किमप्यनिष्टमन्तः कथयतेव  
 विषण्णेनान्तरात्मना तरलिके किमिदमिति सभयमभिदधाना वेपमान-  
 गात्रयष्टिस्तदभिमुखमतित्वरितमगच्छम् ।

अथ निशीथप्रभावाहूरादेव विभाव्यमानस्वरमुन्मुक्तार्तनादं हा  
 हनोस्मि हा दग्धोस्मि हा वञ्चितोस्मि हा किमिदमापतितं किं वृत्त-  
 मुत्सन्नोस्मि दुरात्मन्मदन पिशाच पाप निर्घृण किमिदमकृत्यमनु-  
 ष्टितमाः पापे दुष्कृतकारिणि दुर्विनीते महाश्वेते किमनेन तेषकृतमाः  
 पाप दुश्चरित चन्द्रचाण्डाल कृतार्थोसीदानीमपगतदाक्षिण्य दक्षि-  
 यानिलहतक पूर्णास्ते मनोरथाः कृतं कर्तव्यं वहेदानीं यथेष्टं  
 हा भगवञ्छ्वेतकेतो पुत्रवत्सल न वेत्सि मुषितमात्मानं हा धर्म  
 निष्परिग्रहोसि हा तपो निराश्रयमसि हा सरस्वति विधवासि हा स-  
 ष्यमनाथमसि हा छुरलोक शून्योसि सखे प्रतिपालय मामहमपि  
 भवन्तमनुयास्यामि न शक्नोमि भवता विना क्षणमप्यवस्थातुमेकाकी  
 कथमपरिचित इवाद्दृष्टपूर्वं इवाद्य मामेकपद उत्सृज्य प्रयासि कुतस्त-  
 वेयमतिनिष्ठुरता कथय त्वदृते क्व गच्छामि कं याचे कं शरणमुपै-  
 प्यन्धोस्मि संवृत्तः शून्या मे दिशो जाता निरर्थकं जीवितम-  
 आयोजनं तपो निःसुखाश्च लोकाः केन सह परिभ्रमामि क-  
 णालपास्युत्तिष्ठ देहि मे प्रतिवचनं क्व तन्ममोपरि सुहृत्प्रेम  
 हा सा स्मितपूर्वाभिभाषिता चेत्येतानि चान्यानि च विलपन्तं

कापिञ्जलमश्रौपम् ।

तच्च श्रुत्वा पतितैरिव प्राणैर्दूरादेव मुक्तैकताराक्रन्दा सरस्तीरल-  
तासक्तित्रुट्यमानांशुकोत्तरीया यथाशक्ति त्वरितैरज्ञातसमविपम-  
भूमिभागविन्यस्तैः पादप्रक्षेपैः प्रस्खलन्ती पदे पदे केनाप्युत्क्षिप्य  
नीयमानेव तं प्रदेशं गत्वा सरस्तीरसमीपवर्तिनि शिशिरसीकरा- 5  
सारस्त्राविणि शशिमणिशिलातले विरचितं कुमुदकुवलयकमलवि-  
विधवनकुसुमसुकुमारमालामयमिव मृणालमयं कुसुमशरसायकम-  
यमिव शयनमधिशयानमतिनिष्पन्दतया मत्पदशब्दमिवाकर्णयन्त-  
मन्तःकोपशमितमदनसंतापतया तत्क्षणलब्धसुखप्रसुप्तमिव मनःक्षो-  
भप्रायश्चित्तप्राणायामावस्थितमिवातिप्रस्फुरितप्रभेग त्वत्कृते ममेयम- 10  
वस्थेति कथयन्तमिवाधरेणेन्दुद्वेषपरिवर्तितदेहतया पृष्ठभागनिपतितै-  
र्मदनदहनविह्वलहृदयन्यस्तनखमयूखच्छलेन छिद्रितमिव शशि-  
किरणैरुच्छुष्कपाण्डुरया स्वविनाशोत्पातोत्पन्नया मदनचन्द्रकलयेव  
चन्दनलेखिकया रचितललाटिकमीपदालक्ष्यपरिवृत्ततारकेणानवरत-  
रोदनाताम्रेण प्राणोत्सर्गोपजाताश्रुक्षयतया रुधिरमिव क्षरता मदनश- 15  
रशल्यवेदनाकूणितत्रिभागेण नातिमीलितेन लोचनयुगलेन मत्तः प्रिय-  
तरस्तवापरो जनो जात इति कुपितेनेव जीवितेन परित्यक्तं मन्म-  
थव्यथया सहैतानसुस्वयमिवोत्सृज्य निश्चेतनतासुखमनुभवन्तमन-  
ङ्गयोगविद्यामिव ध्यायन्तमपूर्वप्राणायाममिवाभ्यस्यन्तमुपपादितस्म-  
दागमनेन प्रणयादिवापहतप्राणपूर्णपात्रमनङ्गेन रचितललाटिकात्रिपु- 20  
ण्ड्रकं धृतसरसबिससूत्रयज्ञोपवीतमंसावसक्तकदलीगर्भपन्नचारुची-  
रमेकावलीविशालाक्षमालमविरलामलकर्पूरक्षोदभस्मधवलमाबद्धमृ-  
णालरक्षाप्रतिसरमनोहरं मनोभवत्रतवेषमास्थाय मत्समागममन्त्र-

मिव साधयन्तं कठिनहृदये दर्शनमात्रकेणापि न पुनरनुगृही-  
 तोयमनुगतो जन इति सप्रणयं मामुपलभमानमिव चक्षुषा  
 किञ्चिद्विवृताधरतया जीवितमपहर्तुमन्तःप्रविष्टैरिवेन्दुकिरणैर्निर्गच्छ-  
 द्विर्दशनांशुभिर्धवलितपुरोभागं मन्मथव्यथाविघटमानहृदयनिहितेन  
 5 वामेन पाणिना प्रसीद प्राणैः समं प्राणसमे न गन्तव्यमिति  
 हृदयस्थितां मामिव धारयन्तमितरेण च नखमयूखदन्तुरतया  
 चन्दनमिव स्रवतोत्तानीकृतेन चन्द्रातपमिव निवारयन्तमन्तिक-  
 स्थितेन चाचिरोद्गतजीवितमार्गमिवोद्गीवेण विलोकयता तपःसु-  
 हृदा कमण्डलुना समुपेतं कण्ठाभरणीकृतेन च मृणालवलयेन  
 10 रजनिकरकिरणपाशेनेव संयम्य लोकान्तरमुपनीयमानं कपिञ्ज-  
 लेन महर्शनादत्रह्यमित्यूर्ध्वहस्तेन द्विगुणीभूतवाष्पोद्भमेनाक्रोशता  
 कण्ठे परिष्वक्तं तत्क्षणविगतजीवितं तमहं पापकारिणी मन्द-  
 भाग्या महाभागमद्राक्षम् ।

उद्भूतमूर्खान्धकारा च पातालतलमिवावतीर्णा तदा क्राहमगमं  
 15 किमकरवं किं व्यलपमिति सर्वमेव नाज्ञासिषम् । असवश्च मे तास्मि-  
 न्क्षणे किमतिकठिनतयास्य मूढहृदयस्य किमनेकदुःखसहस्रसहिष्णु-  
 तया हतशरीरकस्य किं विहिततया दीर्घशोकस्य किं भाजनतया  
 जन्मान्तरोपात्तस्य दुष्कृतस्य किं दुःखदाननिपुणतया दग्धदैवस्य  
 किमेकान्तवामतया दुगात्मनो मन्मथहतकस्य केन हेतुना नोद्गच्छन्ति  
 20 स्म तदपि न ज्ञातवती । केवलमतिचिराद्बन्धचेतना दुःखभागिनी  
 वङ्गाविव पतितमसह्यशोकदह्यमानमात्मानमवनौ विचेष्टमानमपदय-  
 म् । अश्रुह्वाना चासंभावनीयं तत्तस्य मरणमात्मनश्च जीवितमुत्थाय  
 हा हा किमिदमुपनतमिति मुक्तार्तनादा हा अम्ब हा तात हा सख्य

इति व्याहरन्ती हा नाथ जीवितनिबन्धन आचक्ष्व क्व मामेकाकि-  
नीमशरणामकरुण विमुच्य यासि पृच्छ तरलिकां त्वत्कृते मया  
यानुभूतावस्था युगसहस्रायमाणः कृच्छ्रेण नीतो दिवसः प्रसीद  
सकृदप्यालप दर्शय भक्तवत्सलतामीषदपि विलोकय पूरय मे मनो-  
रथमार्तास्मि भक्तास्म्यनुरक्तास्म्यनाथास्मि बालास्म्यगतिकास्मि दुः- 5  
खितास्म्यनन्यशरणास्मि मदनपरिभूतास्मि किमिति न करोषि दयां  
कथय किमपराद्धं किं वा नानुष्ठितं मया कस्यां वा नाज्ञायामादृतं  
कस्मिन्वा त्वदनुकूले नाभिरतं येन कुंपितो दासजनमकारणात्परि-  
त्यज्य व्रजन्न विभेषि कौलीनादलीकानुरागगतारणकुशलया किं  
वा मया वामया पापया याहमद्यापि प्राणिभि हा हतास्मि मन्द- 10  
भागिनी कथं न त्वं जातो न विनयो न बन्धुवर्गो न परलोको  
धिग्मां दुष्कृतकारिणीं यस्याः कृते तवेयमीदृशी दशा वर्तते  
नास्ति मत्सदृशी नृशंसहृदया याहमेवंविधं भवन्तमुत्सृज्य गृहं  
गतवती किं मे गृहेण किमम्बया किं वा तातेन किं बन्धुभिः किं  
परिजनेन हा कमुपयामि शरणमयि दैव दर्शय दयां विज्ञाप- 15  
यामि त्वां देहि दयितदक्षिणां भगवति भवितव्यते कुरु कृपां पाहि  
वनितामनाथां भगवत्यो वनदेवताः प्रसीदत प्रयच्छतास्य प्राणा-  
नव वसुंधरे सकललोकानुग्रहजननि रजनि किमर्थं नानुकम्पसे  
तात कैलास शरणागतास्मि ते दर्शय दयालुतामित्येतानि चान्यानि  
च व्याक्रोशन्ती कियद्वा स्मरामि ग्रहगृहीतेवाविष्टेवोन्मत्तेव भूतोप- 20  
हतेव व्यलपम् । उपर्युपरिपतितनयनजलधारानिकरच्छलेन विली-  
यमानेन द्रवतामिव नीयमाना जलाकारेणेवात्मीक्रियमाणा प्रलापा-  
क्षरैरपि दशनमयूखशिखानुगततया साश्रुधारेरिव निष्पतद्भिः शिरो-

- रुहैरप्यविरलविगलितकुसुमतया मुक्तबाष्पजलबिन्दुभिरिवाभर-  
 गैरपि प्रसृतविमलमणिकिरणाश्रुतया प्ररुदितैरिवोपेता तज्जीविताये-  
 वात्ममरणाय स्पृहयन्ती मृतस्यापि सर्वात्मना हृदयं प्रवेष्टुमिवेच्छन्ती  
 करतलेन कपोलयोराश्रयानचन्दनश्वेतजटामूले च ललाटे निहितस-  
 5 रसविसयोश्चांसयोर्मलयजरसलवलुलितकमलिनीपलाशावगुण्डिते च  
 हृदये परामृशन्ती पुण्डरीक निष्ठुरोस्येवमप्यार्ती न गणयसि मामि-  
 त्युपालभमाना मुहुर्मुहुरेनमन्वनयं मुहुर्मुहुः पर्यचुस्वं मुहुर्मुहुः  
 कण्ठे गृहीत्वा व्याक्रोशम् । आः पापे त्वयापि मत्प्रत्यागमनकालं  
 यावदस्यासवो न रक्षिता इति तामेकावलीमगर्हयम् । अयि भगव-  
 10 न्प्रसीद प्रत्युज्जीवयैनमिति मुहुर्मुहुः कपिञ्जलस्य पादयोरपतम् ।  
 मुहुर्मुहुश्च तरलिकां कण्ठे गृहीत्वा प्रारुदम् । अद्यापि चिन्तयन्ती न  
 जानामि तस्मिन्काले कुतस्तान्यचिन्तितान्यशिक्षितान्यनुपदिष्टान्यदृ-  
 टपूर्वाणि मे हतपुण्यायाः कृपणानि चाटुसहस्राणि प्रादुरभवन्कुतस्ते  
 संलापाः कुतस्तान्यतिकरुणानि वैक्लव्यरुदितानि । अन्य एव स प्रकारः ।  
 15 प्रलयोर्मय इवोदतिष्ठन्नन्तर्बाष्पवेगाणाम् । जलयन्त्राणीवामुच्यन्ताश्रु-  
 प्रवाहाणाम् । प्ररोहा इव निरगच्छन्प्रलापानाम् । शिखरशतानीवा-  
 वर्धन्त दुःखानाम् । प्रसूतय इवोदपाद्यन्त मूर्छानाम् ।

इत्येवमात्मवृत्तान्तमावेदयन्त्या एव तस्याः समतिक्रान्तं कथ-  
 मप्यृतिकष्टमवस्थान्तरमनुभवन्त्या इव चेतनां जहार मूर्छा । वेगान्नि-  
 20 ष्पतन्तीं च शिलातले तां ससंभ्रमं प्रसारितकरः परिजन इव जात-  
 पीडश्चन्द्रापीडो विधृतवान् । अश्रुजलाद्ग्रेण च तदीयेनैवोत्तरीयव-  
 ल्कलप्रान्तेन शनैःशनैर्वीजयन्संज्ञां आहितवान् । उपजातकारुण्यश्च  
 बाष्पसलिलोत्पीडेन प्रक्षाल्यमानकपोलयुगलो लब्धचेतनामवादीत् ।

भगवति मया पापेन तत्रायं पुनरभिनवतामुपनीतः शोको येनेदृशीं  
दशामुपनीतासि । तदलमनया कथया । संह्रियतामियम् । अहमप्यस-  
मर्थः श्रोतुम् । अतिक्रान्तान्यपि हि संकीर्त्यमानानि प्रियजनविश्वा-  
सवचनान्धनुभवसमां वेदनामुपजनयन्ति सुहृज्जनस्य दुःखानि ।  
तन्नार्हसि कथंकथमपि विधृतानिमानसुलभानसूनुपुनःपुनः स्मरणशो- 5  
कानलेन्धनतामुपनेतुम् ।

इत्येवमुक्ता दीर्घमुष्णं च निश्चस्य बाष्पायमाणलोचना सनिर्वेद-  
मवादीत् । राजपुत्र या तदा तस्यामतिदारुणायां हतनिशायामेभिर-  
तिनृशंसैरसुभिर्न परित्यक्ता ते मामिदानीं परित्यजन्तीति दूरापेतम् ।  
नूनमुपुण्योपहतायाः पापाया मम भगवानन्तकोपि परिहरति दर्शनम् । 10  
कुतश्च मे कठिनहृदयायाः शोकः । सर्वमिदमलीकमस्य दुरात्मनः  
शठहृदयस्य । सर्वथाहमनेन त्यक्तत्रपेण निरपत्रपाणामग्नेसरी-  
कृता । यया चाविष्कृतमदनया वज्रमध्येवेदमनुभूतं तस्याः का  
गणना कथनं प्रति । किं वा परमतः कष्टतरमाख्येयमन्यद्भविष्यति  
यन्न शक्यते श्रोतुमाख्यातुं वा । केवलमस्य वज्रपातस्यानन्तरमाश्चर्यं 15  
यदभूत्तदावेदयामि । आत्मनश्च प्राणधारणकारणलव इवाव्यक्तो यः  
समुत्पन्नस्तं च कथयामि । यया दुराशामृगतृष्णिकया गृहीताहमि-  
दमुपरतकल्पं परकीयमिव भारभूतमप्रयोजनमकृतज्ञं च हतशरीरं  
वहामि तदलं श्रूयताम् ।

ततश्च तथाभूते तस्मिन्नवस्थान्तरे मरणैकनिश्चया तत्तद्वद्द विल- 20  
प्य तरलिकामन्नवम् । अय्युत्तिष्ठ निष्ठुरहृदये कियद्गोदिषि । काष्ठा-  
न्याहृत्य विरचय चिताम् । अनुसरामि जीवितेश्वरमिति । अत्रान्तरे  
ज्ञातिनि चन्द्रमण्डलविनिर्गतो गगनाद्वतीर्य केयूरकोटिलक्षममृतफे-



नपिण्डपाण्डुरं पवनतरलमंशुकोत्तरीयमाकर्षन्नुभयकर्णान्दोलितकुण्ड-  
 लमणिप्रभानुरक्तगण्डस्थलः स्थूलमुक्ताफलतया तारागणामिव अथि-  
 तमतितारं हारमुरसा दधानो धवलदुकूलपल्लवकल्पितोष्णीषमन्थि-  
 रलिकुलनीलकुटिलकुन्तलनिकरविकटमौलिरुत्फुल्लकुमुदकर्णपूरः का-  
 ५ मिनीकुचकुङ्कुमपत्रलतालाञ्छितांसदेशः कुमुदधवलदेहौ महाप्रमाणः  
 पुरुषो महापुरुषलक्षणोपेतो दिव्याकृतिः स्वच्छवारिधवलेन देहप्रभा-  
 वितानेन क्षालयन्निव दिगन्तराण्यामोदिना च शरीरतः क्षरता शिशि-  
 रेण शीतज्वरमिव जनयतामृतसीकरनिकरवर्षेण तुषारपटलेनेवानु-  
 लिम्पन्नोशीर्षचन्दनरसच्छटाभिरिवासिञ्चनैरावतकरपीवराभ्यां वा-  
 10 ङ्गुभ्यां मृणालधवलाङ्गुलिभ्यामतिशीतलस्पर्शाभ्यां तमुपरतमुत्क्षिपन्दु-  
 न्दुभिनादग्भीरेण स्वरेण वत्से महाश्वेते न परित्याज्यास्त्वया प्राणाः  
 पुनरपि तवानेन सह भविष्यति समागम इत्येवमादृतः पितेवाभिधाय  
 सहैवानेन गगनतलमुदपतत् । अहं तु तेन व्यतिकरेण सभया स-  
 विस्मया सकौतुका चोन्मुखी किमिदमिति कपिञ्जलमपृच्छम् । असौ  
 15 तु ससंभ्रममदच्वैवोत्तरमुदतिष्ठत् । दुरात्मन्क्र मे वयस्यमपहत्य  
 गच्छसीत्यभिधायोन्मुखः संजातकोपो बध्नन्सवेगमुत्तरीयवल्कलेन  
 परिकरमुत्पतन्तं तमेवानुसरन्न्तरिक्षमुदगात् । पश्यन्त्या एव च  
 मे सर्व एव ते तारागणमध्यमविशन् ।

मम तु तेन द्वितीयेनेव प्रियतममरणेन कपिञ्जलगमनेन द्विगुणी-  
 20 कृतशोकायाः सुतरामदीर्यत हृदयम् । किं कर्तव्यतामूढा च तरलि-  
 कामत्रवम् । अथि न जानासि किमेतदिति । सा तु तदवलोक्य स्त्री-  
 स्वभावकातरा तस्मिन्क्षणे शोकाभिभाविना भयेनाभिभूता वेपमाना-  
 ङ्गयष्टिर्मम मरणशङ्काया च वराकी विषण्णहृदया सकरुणमवादीत् ।

भर्तृदारिके न जानामि पापकारिणी । किं तु महदिदमाश्चर्यम् । अमानु-  
 षाकृतिरेष पुरुषः । समाश्वासिता चानेन गच्छता सानुकम्पं पित्रेव भ-  
 र्तृदारिका । प्रायेण चैवंविधा दिव्याः स्वप्नेष्वविसंवादिन्यो भवन्त्या-  
 कृतयः । किमुत साक्षात् । न चाल्पमपि विचारयन्ती कारणमस्य मि-  
 थ्याभिधाने पदयामि । अतो युक्तं विचार्यात्मानमस्मात्प्राणपरित्याग- 5  
 व्यवसायान्निवर्तयितुम् । अतिमहत्खल्विदमाश्वासस्थानमस्यामवस्था-  
 याम् । अपि च तमनुसरन्गत एव कपिञ्जलः । तस्मात्कुतोयं क्रो वायं  
 किमर्थं वानेनायमपगतासुररुत्क्षिप्य नीतः क्र वा नीतः कस्माच्चासं-  
 भावनीयेनामुना पुनःसमागमाशाप्रदानेन भर्तृदारिका समाश्वासितेति  
 सर्वमुपलभ्य जीवितं वा मरणं वा समाचरिष्यसि । अदुर्लभं हि म- 10  
 रणमध्यवसितम् । पश्चादप्येतद्भविष्यति । न च जीवन्कपिञ्जलो भर्तृ-  
 दारिकामदृष्ट्वा स्थास्यति । तेन तत्प्रत्यागमनकालावधयोपि तावद्भिय-  
 न्ताममी प्राणाः । इत्यभिदधाना पादयोर्मे न्यपतत् । अहं तु सकललो-  
 कदुर्लङ्घ्यतया जीविततृष्णायाः क्षुद्रतया च स्त्रीस्वभावस्य तया च  
 तद्वन्नोपनीतया दुराशामृगतृष्णिकया कपिञ्जलप्रत्यागमनकाङ्क्षया 15  
 च तस्मिन्काले तदेव युक्तं मन्यमाना नोत्सृष्टवती जीवितम् । आश-  
 या हि किमिव न क्रियते । तां च पापकारिणीं कालरात्रिप्रतिमां वर्ष-  
 सहस्रायमाणां यातनामयीमिव दुःखमयीमिव नरकमयीमिवाग्नि-  
 मयीमिवोत्सन्ननिद्रा तथैव क्षितितले विचेष्टमाना रेणुकणधूसरैरुश्रु-  
 जलार्द्रकपोलसंदानितैर्विमुक्तव्याकुलैः शिरोरुहैरुपरुद्धमुखी निर्दया- 20  
 क्रन्दजर्जरस्वरक्षयक्षमेण कण्ठेन तस्मिन्नेव सरस्तीरे तरलिकाद्भि-  
 तीया क्षपां क्षपितवती ।

प्रत्युषसि तूत्थाय तस्मिन्नेव सरसि स्नात्वा कृतनिश्चया तत्प्रीत्या

तमेव कमण्डलुमादाय तान्येव च बल्कलानि तामेवाक्षमालां गृहीत्वा  
 बुद्ध्वा निःसारतां संसारस्य ज्ञात्वा च मन्दपुण्यतामात्मनो निरुध्य  
 चाप्रतीकारदारुणतां व्यसनोपनिपातानामाकलय्य दुर्निवारतां शोकस्य  
 दृष्ट्वा च निष्ठुरतां दैवस्य चिन्तयित्वा चातिबहुलदुःखतां ज्ञेहस्य  
 5 भावयित्वा चानित्यतां सर्वभावानामवधार्य चाकाण्डभङ्गुरतां सर्व-  
 सुखानामविगणय्य तातमम्बां च परित्यज्य सह परिजनेन सकलब-  
 न्धुवर्गं निवर्त्य विषयसुखेभ्यो मनः संयम्येन्द्रियाणि गृहीतब्रह्मचर्या  
 देवं त्रैलोक्यनाथमनाथशरणमिमं शरणार्थिनी स्थाणुमाश्रिता । अ-  
 परेद्युश्च कुतोपि समुपलब्धवृत्तान्तस्तातः सहाम्बया सह बन्धुवर्गेणा-  
 10 गत्य सुचिरं कृताक्रन्दस्तैस्तैरुपायैरभ्यर्थनाभिश्च बहुभिरुपदेशैश्चाने-  
 कप्रकारैः परिसान्त्वनैश्च नानाविधैर्गृहागमनाय मे महान्तं यत्नमकरोत् ।  
 यदा च नेयमस्माद्भवसायात्कथंचिदपि शक्यते व्यावर्तयितुमिति नि-  
 श्चयमधिगतवांस्तदा निराशोपि दुस्त्यजतश्चा दुहितृज्ञेहस्य पुनःपुनर्म-  
 या विसृज्यमानोपि बहून्दिवसान्स्थित्वा सशोक एवान्तर्दह्यमानहृदयो  
 15 गृहानयासीत् । गते च ताते ततः प्रभृति तस्य जनस्याश्रुमोक्षमात्रेण  
 किल कृतज्ञतां दर्शयन्ती तदनुरागकृशमिदमपुण्यबहुलमस्तमितल-  
 ज्जममङ्गलभूतमनेकक्लेशायाससहस्रनिवासं दग्धशरीरकं बहुविधैर्नि-  
 यमशतैः शोषयन्ती वन्यैश्च फलमूलवारिभिर्वर्तमाना जपव्याजेन  
 तद्गुणगणानिव गणयन्ती त्रिसंध्यमत्र सरसि ज्ञानमुपस्पृशन्ती प्रति-  
 20 दिनमर्चयन्ती देवं त्र्यम्बकमस्यामेव गुहायां तरलिकया सह दीर्घ-  
 शोकमनुभवन्ती चिरमवसम् । साहमेवंविधा पापकारिणी निर्लक्ष-  
 णा निर्लज्जा क्रूरा च निःज्ञेहा च नृशंसा च गर्हणीया निष्प्रयोजनोत्प-  
 ज्ञानिष्फलजीविता निरवलम्बना निःसुखा च । किं मया दृष्टया पृष्टया

वा कृतब्राह्मणवधमहापातकया करोति महाभागः । इत्युक्त्वा पाण्डुना  
बल्कलोपान्तेन शशिनमिव शरन्मेषशकलेनाच्छाद्य वदनं दुर्निवार-  
बाष्पवेगमपारयन्ती निवारयितुमुन्मुक्तकण्ठमतिचिरमुच्चैः प्रारोदीत् ।

चन्द्रापीडस्तु प्रथममेव तस्या रूपेण विनयेन दाक्षिण्येन मधु-  
रालापतया निःसङ्गतया चातितपस्वितया च प्रशान्तत्वेन च निरभि- 5  
मानतया च महानुभावत्वेन च शुचितया चोपारूढगौरवोभूत् ।  
तदानीं तु तेनापरेण दर्शितसद्भावेन स्ववृत्तान्तकथनेन तथा च कृतज्ञ-  
तया हृतहृदयः सुतरामारोपितप्रीतिरभवत् । आर्द्राकृतहृदयश्च शनैः-  
शनैरेनामभाषत । भगवति क्लेशभीरुरकृतज्ञः सुखासङ्गलुब्धो लोकः  
स्नेहसदृशं कर्मानुष्ठातुमशक्तो निष्फलेनाश्रुपातमात्रेण स्नेहमुपदर्श- 10  
यन्नोदिति । त्वया तु कर्मणैव सर्वमाचरन्त्या किमिव न प्रेमो-  
चितमाचेष्टितं येन रोदिषि । तदर्थमा जन्मनः प्रभृति समुपचितपरि-  
चयः प्रेयानसंस्तुत इव परित्यक्तो बान्धवजनः । संनिहिता अपि  
तृणावज्ञयावधीरिता विषयाः । मुक्तान्यतिशयितशुनासीरसमृद्धीन्यै-  
श्वर्यसुखानि । मृणालिनीवातितनीयस्यपि नितरां तनिमानमनुचितैः सं- 15  
क्लेशैरुपनीता तनुः । गृहीतं ब्रह्मचर्यम् । आयोजितस्तपसि महत्यात्मा ।  
वनिताजनदुष्करमप्यङ्गीकृतमरण्यावस्थानम् । अपि चानायासेनैवात्मा  
दुःखाभिहतैः परित्यज्यते । महीयसा तु यत्नेन गरीयसि क्लेशे निक्षि-  
प्यते केवलम् । यदेतदनुमरणं नाम तदतिनिष्फलम् । आविद्वज्ज-  
नाचरित एष मार्गः । मोहविलसितमेतदज्ञानपद्धतिरियं रभसाचरि- 20  
तमिदं क्षुद्रदृष्टिरेषातिप्रमादोयं मौर्ख्यस्खलितमिदं यदुपरते पितरि  
भ्रातरि सुहृदि भर्तरि वा प्राणाः परित्यज्यन्ते । स्वयं चेन्न जहति  
न परित्याज्याः । अत्र हि विचार्यमाणे स्वार्थ एव प्राणपरित्यागो-

यमसद्यशोकवेदनाप्रतीकारत्वादात्मनः । उपरतस्य तु न कमपि गुण-  
 मावहति । न तावत्तस्यायं प्रत्युज्जीवनोपायः । न धर्मोपचयकारणम् । न  
 शुभलोकोपार्जनहेतुः । न निरयपातप्रतीकारः । न दर्शनोपायः । न पर-  
 स्परसमागमनिमित्तम् । अन्यामेव स्वकर्मफलपरिपाकोपचितामसाव-  
 5 वशो नीयते कर्मभूमिम् । असावप्यात्मघातिनः केवलमेनसा संयुज्यते ।  
 जीवंस्तु जलाञ्जलिदानादिना बहूपकरोत्युपरतस्यात्मनश्च । मृतस्तु  
 नोभयस्यापि । स्मर तावत्प्रियामेकपत्नीं रतिं भगवति भर्तरि मकरकेतौ  
 सकलाबलाजनहृदयहारिणि हरहृतभुग्दग्धेप्यविरहितमसुभिः पृथां च  
 वाष्णैर्यीं शूरसेनसुतामभिरूपे सावज्ञविजितसकलराजकमौलिकुसुम-  
 10 वासिताशेषपादपीठे पत्यावखिलभुवनबलिभागभुजि पाण्डौ किंदममु-  
 निशापानलेन्धनतामुपागतेप्यपरित्यक्तजीवितामुत्तरां च विराटदु-  
 हितरं बालां बालशशिनीव नयनानन्दहेतौ विनयवति विक्रान्ते च  
 पञ्चत्वमभिमन्यावागतेपि धृतदेहां दुःशलां च धृतराष्ट्रदुहितरं भ्रा-  
 तृशतोत्सङ्गलालितामतिमनोहरे हरवरप्रदानवर्धितमहिम्नि सिन्धुरा-  
 15 जे जयद्रथेर्जुनेन लोकान्तरमुपनीतेप्यकृतप्राणपरित्यागाम् । अन्याश्च  
 रक्षःसुरासुरमुनिमनुजसिद्धगन्धर्वकन्यका भर्तृरहिताः श्रूयन्ते स-  
 हस्रशो विधृतजीविताः ।

प्रोन्मुच्येतापि जीवितं संदिग्धोप्यस्य समागमो यदि स्यात् ।  
 भगवत्या तु ततः पुनः स्वयमेव समागमसरस्वती समाकर्णिता ।  
 20 अनुभवे च को विकल्पः । कथं च तादृशानामप्रकृताकृतीनां महात्म-  
 नामवितथगिरां गरीयसापि कारणेन गिरि वैतथ्यमास्पदं कुर्यात् ।  
 उपरतेन च सह जीवन्त्याः कीदृशी समागतिः । अतो निःसंशय-  
 मसावुपजातकारुण्यो महात्मा पुनः प्रत्युज्जीवनार्थमेवैनमुत्क्षिप्य सुर-

लोकं नीतवान् । अचिन्त्यो हि महात्मनां प्रभावः । बहुप्रकाराश्च  
संसारवृत्तयः । त्रिंशत् च दैवम् । आश्चर्यातिशययुक्ताश्च तपःसिद्ध-  
यः । अनेकविधाश्च कर्मणां शक्तयः । अपि च सुनिपुणमपि विमृ-  
शद्भिः किमिवान्यत्तदपहरणे कारणमाशङ्क्येत जीवितप्रदानादृते । न  
चासंभाव्यमिदमवगन्तव्यं भगवत्या । चिरप्रवृत्त एष पन्थाः । तथा 5  
हि । विश्वावसुना गन्धर्वराजेन मेनकायामुत्पन्नां प्रमद्वरां नाम कन्या-  
माशीविषविलुप्तजीवितां स्थूलकेशाश्रमे भार्गवस्य च्यवनस्य नम्रा  
प्रमतितनयो मुनिकुमारको रुर्नाम स्वायुषोर्धेन योजितवान् । अर्जु-  
नं चाश्वमेधतुरगानुसारिणमात्मजेन बभ्रुवाहननाम्ना समरशिरसि श-  
रापहतप्राणमूलूपी नाम नागकन्यका सोच्छ्वासमकरोत् । अभिमन्यु- 10  
तनयं च परीक्षितमश्वत्थामास्त्रपावकपरिप्लुष्टमुदरादुपरतमेव निर्गत-  
मुत्तराप्रलापोपजनितकृपो भगवान्वासुदेवो दुर्लभानसूत्रापितवान् ।  
उज्जयिन्यां च सांदीपनिद्विजतनयमन्तकपुरादपहत्य त्रिभुवनवन्दित-  
चरणः स एवानीतवान् । अत्रापि कथंचिदेवमेव भविष्यति । तथापि 15  
किं क्रियते । क उपालभ्यते । प्रभवति हि भगवान्विधिः । बलवती च  
नियतिः । आत्मेच्छया न शक्यमुच्छ्वसितुमपि । अतिपिशुनानि चा-  
स्यैकान्तनिष्ठुरस्य दैवहतकस्य विलसितानि । न क्षमन्ते दीर्घकाल-  
मव्याजरमणीयं प्रेम । प्रायेण च निसर्गत एवानायतस्वभावभङ्गु-  
राणि सुखान्यायतस्वभावानि च दुःखानि । तथा हि । कथमप्येकस्मि-  
ञ्चन्मनि समागमो जन्मान्तरसहस्राणि च विरहः प्राणिनाम् । अतो ना- 20  
र्हस्यनिन्द्यमात्मानं निन्दितुम् । आपतन्ति हि संसारपथमतिगहनमवती-  
र्णानामेते वृत्तान्ताः । धीरा हि तरन्त्यापदम् । इत्येवंविधैरन्यैश्च मृदु-  
भिरुपसान्त्वनैः संस्थाप्य तां पुनरपि निर्झरजलेनाञ्जलिपुटोपनीते-

नानिच्छन्तीमपि बलात्प्रक्षालितमुखीमकारयत् ।

- अत्रान्तरे च श्रुतमहाश्वेतावृत्तान्तोपजातशोक इव समुत्सृष्टदि-  
 वसव्यापारो रविरपि भगवानधोमुखतामयासीत् । अथ क्षीणे दिवसे  
 परिणतप्रियङ्गुमञ्जरीरजोनिभेन पिञ्जरिम्णा रज्यमाने विलम्बिनि  
 5 ब्रध्मण्डले विरलकुसुम्भकुसुमरसरक्तदुकूलकोमलेन चास्तातपेन मु-  
 च्यमानेषु दिङ्मुखेषु चकोरनयनतारकाकान्तिना च पिङ्गलिम्बा  
 विलिप्यमाने तिरोहितनीलिम्नि व्योम्नि कोकिलविलोचनच्छत्रिवभ्रुणि  
 चारुणयति सांध्ये भुवनमर्चिषि यथाप्रधानमुन्मिषत्सु च ग्रहग्रामणीषु  
 10 वनमहिषमलीमसवपुषि च मुषिततारकापथप्रथिम्नि कालिमानमा-  
 तन्वति शार्वरे तमस्यतनुतिमिरतिरोहितहरिततासु च गहनतां यां-  
 न्तीषु तरुराजिषु रजनिजलबिन्दुजालजनितजडिम्नि बहलवनकुसु-  
 मपरिमलानुमितगमने चलितलताविटपगहने प्रवृत्ते च पवने नि-  
 द्रानिभृतपतत्रिणि त्रियामामुखे महाश्वेता मन्दं मन्दमुत्थाय भगवती-  
 मुपास्य पश्चिमां संध्यां कमण्डलुजलेन प्रक्षालितचरणा वल्कलशय-  
 15 नीये सखेदमुष्णं च निःश्वस्य निषसाद् । चन्द्रापीडोप्युत्थाय सकुसुमं  
 प्रस्रवणजलाञ्जलिमवकीर्य कृतसंध्याप्रणामस्तस्मिन्दितीये शिलातले  
 मूढुभिर्लतापल्लवैः शय्यामकल्पयत् । उपविष्टश्च तस्यां पुनःपुनस्तमेव  
 मनसा महाश्वेतावृत्तान्तमन्त्रभावयत् । आसीच्चास्य मनसि । एवं ना-  
 मायभ्रप्रतीकारदारुणो दुर्वापहवेगः कष्टः कुसुमायुधो यदनेनाभिभूता  
 20 महान्तोप्येवमनपेक्षितकालक्रमाः समुत्सारितधैर्याः सद्यो जीवितं ज-  
 हति । सर्वथा नमो भगवते त्रिभुवनाभ्यर्चितशासनाय मकरकेतना-  
 येति । पुनः पप्रच्छ चैनाम् । भगवति सा तव परिचारिका वनवा-  
 सव्यसनमिच्छं दुःखसन्नद्धचारिणी तरलिका क्व गतेति ।

अथ साकथयन् । महाभाग यत्तन्मया कथितममृतसंभवम-  
 पसरसां कुलं तस्मान्मदिरेति नाम्ना मदिरायतेक्षणा कन्यकाभूत् ।  
 तस्याश्चासौ सकलगन्धर्वकुलमुकुटकुङ्कुलपीठप्रतिष्ठितचरणो देवश्चित्र-  
 रथः पाणिमग्रहीत् । अपरिमितगुणगणारूढहृदयश्चान्यत्रनितादुर्लभे-  
 नाधःकृताशेषान्तःपुरेण हेमपङ्कलाञ्छनेन छत्रवेत्रचामरचिह्नेन महा- ८  
 देवीशब्देन परं प्रीतः प्रसादमकरोत् । अन्योन्यप्रेमसंवर्धनपरयोश्च  
 तयोर्वैवाहनसुखाणि सेवमानयोः कालेनाश्वर्यभूतमेकजीवितमिव पि-  
 त्तोरथवा सर्वैरथैव गन्धर्वकुलस्य जीवलोकस्य वा दुहितुरन्वमुदपादि  
 क्रादम्बरीति नाम्ना । सा च मे जन्मनः प्रभृत्येकासनशयनशानाशाना  
 परं प्रेमस्थानमद्विजयिभ्रम्भधान द्वितीयमिव हृदयं बालमिदम् । १  
 एकत्र तथा मया च नृत्यगीतादिकलानु कृताः परिचयाः । शिशु-  
 जनोचितभिश्च क्रीडाभिरनियन्त्रगनिर्भरमपनीतो बालभावः । सा  
 चासुनैव मदीयेन इतवृत्तान्तेन समुपजातशोका निश्चयमकार्षीत् ।  
 नाहं कथञ्चिदपि सशोकायां महाश्रेतायानात्मनः पाणिं ग्राहयि-  
 प्यामीति । सखीजनस्य पुरतः सशयमभिहितवती च । यदि कथनमपि १०  
 भामनिच्छन्तीनपि बलान्तातः कदाचित्कस्मैविद्वातुमिच्छति तदाह-  
 मनशनेन वा हुताशनेन वा रज्ज्वा वा विषग वा नियतमात्मानमु-  
 त्क्षयामीति । सर्वं च तदात्मदुहितुः कृतनिश्चयं निश्चलभाषितं कर्ण-  
 परंपरया परिजनसकाशाद्गन्धर्वराजश्चित्ररथः स्वयमश्रुणोत् । गु-  
 च्छति काले समुपाहूढनिर्भरयौवनामालोक्य स तां बलवदुपताप- २०  
 परवशः क्षणमपि न धृतिमलभत । एकापत्यतया चातिप्रियतया च  
 न शक्तः किञ्चिदपि तामभिधातुमित्यपश्यञ्चान्यदुपायान्तरामि-  
 द्मन पापाकालमिति मत्वा तथा महादेव्या मदिरेया सन्तवधये



## कादम्बरी ।

क्षीरोदनामानं कञ्चुकिनं वत्से महाश्वेते त्वद्भ्यतिरेकेणैव दग्धहृदया-  
नामिदमपरमस्माकमुपस्थितमिदानीं तु कादम्बरीमनुनेतुं त्वं शरण-  
मिति संदिश्य मत्समीपमद्यैव प्रत्यूषसि प्रेषितवान् । ततो मया  
गुरुवचनगौरवेण सखीप्रेम्णा च क्षीरोदेन सार्धं सा तरलिका सखि  
5 कादम्बरी किं दुःखितमपि जनमतितरां दुःखयसि जीवन्तीमिच्छसि  
चेन्मां तत्कुरु गुरुवचनमवितथमिति संदिश्य त्रिसर्जिता । नानिचिरं  
गतायां च तस्यामनन्तरमेवेमां भूमिमनुप्राप्तो महाभागः । इत्यभिधाय  
तूष्णीमभवत् ।

भ्रान्तान्तरे लाञ्छनच्छलेन विडम्बयन्निव शोकानलदग्धमध्य  
10 महाश्वेताहृदयमुद्ग्रहन्निव कुमारवधमहापातकं दर्शयन्निव चिरका-  
ललग्नं दक्षशापानलदाहत्रिह्नमविरलभस्माङ्गरागधवलः कृष्णमृगाजि-  
नप्रावृताधो वामस्तन इवाम्बिकाया धूर्जटिजटामण्डलचूडामणिर्भग-  
वानुदगात्तारकाराजः । क्रमेण चोद्गते गगनमहापयोधिपुलिने सप्तलो-  
कनिद्रामङ्गलकलशे कुमुदबान्धवे विघटितकुमुदवने धवलितदश-  
15 दिशि शङ्खश्वेते श्वेतिमानमातन्वति मानिनीमानशत्रौ शशाङ्कमण्डले  
शशिकरकलापकलितास्तु व्रजन्तीषु क्रशिमानमौडवीषु प्रभास्तु प्रक्ष-  
वस्तु च कैलासशशिमणिशिलानां सर्वतः स्रोतःस्रादिषु प्रक्षवणेसु  
मृणालकन्दलानि चावस्कन्दपतितचन्द्रकर इव विलुप्तकमलवनशोभे  
भङ्ग्यच्छोदसरःपयसि समुपोढमोहनिद्रे च द्रावीयोद्रीन्निचित्रलितवपुषि  
20 विरुवति विरहिणि चक्रवाकचक्रवाले निर्वृत्ते च चन्द्रोदये विद्रुते  
हर्षनयनजलकणनीहारिणि वियद्विहारिणि मनोहारिणि विद्याधराभि-  
सारिकाजने चन्द्रापीडः सुप्रामालोक्य महाश्वेतां पल्लवशयने शनैः शनैः  
समुपाविशत् । अस्युं बेलायां किं नु खलु मामन्तरेण चिन्तयति

वैशम्पायनः किं वा वराकी पञ्चलेखा किं राजपुत्रलोक इति  
चिन्तयन्नेव निद्रां ययौ ।

अथ क्षीणायां क्षपायामुषसि संध्यामुपास्य शिलातलोपविष्टायां  
पवित्राण्यघमर्षगानि जपन्त्यां महाश्वेतायां निर्वर्तितप्राभातिकविधौ च-  
न्द्रापीडे तरलिका षोडशवर्षवयसा सावष्टम्भाकृतिना मदखेदालस- 5  
गजराजगमनगुरूणि पदानि निक्षिपता पर्युषितचन्दनाङ्गरागधूसरोरु-  
दण्डद्वयेन कुङ्कुमरागपिञ्जरारुणेन चाभीकरशृङ्खलाकलापनिविडनि-  
यमितं कक्षाबन्धातिरिक्तप्रेङ्खलवमधरवास एव केवलं वसानेन नि-  
रुदरतया विभक्तमध्येन त्रिपुलवक्षसा दीर्घानुवृत्तपीनबाहुना वामप्र-  
कोष्ठदोलायमानमाणिक्यवलयेन कर्णाभरणमणोर्विप्रकीर्षमाणमधोमु- 10  
खाकिरणेन्द्रायुधजालवर्णाशुकोत्तरीयभिवैकस्कन्धक्षिप्तमुद्गहता चूतप-  
ल्लवकोमलमनवरतताम्बूलवद्धरागान्धकारमधरं दधता कर्णान्तायत-  
स्य स्वभावधवलस्य धवलिस्ना लोचनयुगलस्य धवलयतेव दिगन्तराणि  
कुमुदवनानीव वर्षता पुण्डरीकमयमिव दिवसं कुर्वता कनकपट्टपृथु-  
ललाटेनालिकुलनीलसरलशिरसिजेनाग्राम्याकृतिना राजकुलसंपर्क- 15  
चतुरेण गन्धर्वदारकेण केयूरकनाक्षानुगम्यमाना प्रत्यूषस्येव प्रादुरा-  
सीत् । आगत्य च कोयमित्युपजातकुतूहला चन्द्रापीडं स्रुचिरमालो-  
क्य महाश्वेतायाः समीपमुपसृत्य कृतप्रणामा सत्रिनयमुपाविशत् ।  
अनन्तरं चातिदूरानतेनोत्तमाङ्गेन प्रणम्य केयूरकोपि महाश्वेताङ्घ्रि-  
निसृष्टं नातिसमीपवार्तिं शिलातलं भेजे । समुपविष्टश्च तत्र तमदृष्ट- 20  
पूर्वमधःकृतकुसुमायुधमुपहसितसुरासुरगन्धर्वविद्याधररूपं रूपाति-  
शयं चन्द्रापीडस्य दृष्ट्वा विस्मयमापेदे ।

परिसमाप्तजपा तु महाश्वेता पप्रच्छ तरलिकाम् । किं त्वया दृष्टा पि-

यत्सखी कादम्बरी कुशलिनी । करिष्यति वा तदस्मद्भवनमिति । अथ  
 सा तरलिका विनयावनतमैलिरिषदालम्बितकर्णपाशमतिमधुरया  
 निरा व्यजिज्ञपत् । भर्तृदारिके दृष्टा खलु मया भर्तृदारिका कादम्बरी  
 सर्वतः कुशलिनी विज्ञापिता च निखिलं भर्तृदुहितुः संदेशम् । आकर्ष्य  
 5 च यत्तया संततमुक्तस्थूलाश्रुविन्दुवर्षं रुदित्वा प्रतिसंदिष्टं तदेष  
 तथैव विसर्जितः तस्या एव वीणावाहकः केयूरकः कथयिष्यति ।  
 इत्युक्त्वा विरराम । विरतवचसि तस्यां केयूरकोब्रवीत् । भर्तृदारिके  
 महाश्वेते देवी कादम्बरी दृढदत्तकण्ठग्रहा त्वां विज्ञापयति । यदिय-  
 भागत्य मामवदत्तरलिका तत्कथय किमयं गुरुजनवचनानुरोधः  
 10 किमिदं मच्चित्तपरीक्षणं किं गृहनिवासापराधनिपुणोपालम्भः किं प्रेम-  
 विच्छेदाभिलाषः किं भक्तजनपरित्यागोपायः किं वा प्रकोपः । जा-  
 नास्येव मे सहजप्रेमनिस्यन्दनिर्भरं हृदयम् । एवमतिनिष्ठुरं संदि-  
 शन्ती कथमसि न लज्जिता । तथा मधुरभाषिणी केनासि शिक्षिता  
 वक्तुमप्रियम् । स्वस्थोपि तावत्क इव सहृदयः कनीयस्यवसान-  
 15 विरसे कर्मणीदृशे मतिमुपसर्पयेत् । किमुतातिदुःखाभिहतहृदयो-  
 स्मद्विधो जनः । सुहृदुःखखेदिते हि मनसि कैव सुखाशा कैव निर्वृतिः  
 कीदृशाः संभोगाः कानि वा हसितानि । येनेदृशीं दशामुपनीता  
 प्रियसखी कथमतिदारुणं तमहं विषमिवाप्रियकारिणं कामं सकामं  
 कुर्वन्म् । दिवसकरास्तमयविधुरासु नलिनीषु सहवासपरिचयाच्चक्र-  
 20 वाकयुवतिरपि पतिसमागमसुखानि परित्यजति । किमुत नार्यः । अपि  
 च यत्र भर्तृविरहविधुरा परिहृतपरपुरुषदर्शना दिवानिशं निवसति  
 प्रियसखी कथमिव तन्मम हृदयमपरः प्रविशेज्जनः । यत्र च भर्तृ-  
 विरहविधुरा तीव्रव्रतकर्षिताङ्गी प्रियसखी महत्कृच्छ्रमनुभवति तत्रा-

हमवगणय्यैतत् यमात्मसुखार्थिनी पाणिं ग्राहयिष्यामि । कथं वा मम  
सुखं भविष्यति । त्वत्प्रेम्णा चास्मिन्वस्तुनि मया कुमारिकाजनविरुद्धं  
स्वातन्त्र्यमालम्ब्याङ्गीकृतमयशः समवधीरितो विनयो गुरुवचनम-  
तिक्रामितं न गणितो लोकापवादो वनिताजनस्य सहजमाभरणमु-  
त्सृष्टा लज्जा । सा कथय कथमिव पुनरत्र प्रवर्तते । तदयमञ्जलि- 5  
रुपरचितः प्रणामोयमिदं च पादग्रहणम् । अनुगृहाण माम् । वनमि-  
तो गतासि मे जीवितेन सह । इति मा कृथाः स्वप्नेपि पुनरिममर्थं  
मनसि । इत्यभिधाय तूष्णीमभूत् ।

महाश्वेता तु तच्छ्रुत्वा सुचिरं विचार्य गच्छ स्वयमेवाहमागत्य  
यथार्हमाचरिष्यामीत्युक्त्वा केयूरकं प्राहिणोत् । गते च केयूरके च- 10  
न्द्रापीडमुवाच । राजपुत्र रमणीयो हेमकूटः । चित्रा च चित्ररथ-  
राजधानी । बटुकुतूहलः किंपुरुषविषयः । पेशलो गन्धर्वलोकः ।  
सरलहृदया महानुभावा च कादम्बरी । यदि नातिखेदकरमिव ग-  
मनं कलयसि नावसीदति वा गुरु प्रयोजनमदृष्टचरविषयकुतूहलि वा  
चेतो मद्बचनमनुरुध्यते वा भवानतिसुखदायि वाश्चर्यदर्शनमर्हसि 15  
वा प्रणयमिममप्रत्याख्यानयोग्यं वा जनं मन्यसे समारूढो वा  
परिचयलेशोनुग्राह्यो वायं जनः ततो नार्हसि निष्फलां कर्तुमभ्यर्थ-  
नामिमाम् । इतो मयैव सह गत्वा हेमकूटमतिरमणीयतानिधानं तत्र  
दृष्ट्वा च मन्निर्विशेषां कादम्बरीमपनीय तस्याः कुमतिमनोमोहविल-  
सितमेकमहो विभ्रम्य श्लोभूते प्रत्यागमिष्यसि । मम हि निष्कारण- 20  
बान्धवं भवन्तमालोक्यैव दुःखान्धकारभाराक्रान्तेन महतः काला-  
दुच्छ्रसितमिव चेतसा आवयित्वा स्ववृत्तान्तमिमं सद्यतामिव गतः  
शोकः । दुःखितमपि जनं रमयन्ति सज्जनसमागमाः । परसुखोप-

पादनपराधीनश्च भवाद्दृशां गुणोदयः । इत्युक्तवतीं च चन्द्रापीडोत्र-  
वीत् । भगवति दर्शनात्प्रभृति परवानयं जनः कर्तव्येषु यथेष्टमश-  
ङ्कितया नियुज्यताम् । इत्यभिधाय तथा सहैवोदचलत् ।

- क्रमेण च गत्वा हेमकूटमासाद्य गन्धर्वराजकुलं समतीत्य का-  
5 च्चनतोरणानि सप्तकक्षान्तराणि कन्यान्तःपुरद्वारमवाप । महाश्वेता-  
दर्शनप्रधाचितेन दूरादेव कृतप्रणामेन कनकवेत्रलताहस्तेन प्रतीहारज-  
नेनोपदिश्यमानमार्गः प्रविद्यासंख्येयनारीशतसहस्रसंवाधं स्त्रीमय-  
मपरमिव जीवलोकमियत्तां ग्रहीतुमेकत्र त्रैलोक्यस्त्रैणमिव संहतम-  
पुरुषमिव सर्गान्तरमङ्गनाद्वीपमिवापूर्वमुत्पन्नं पञ्चममिव नारीयुगा-  
10 वतारमपरमिव पुरुषद्वेषिप्रजापतिनिर्माणमनेककल्पकल्पनार्थमुत्पाद्य  
स्थापितमित्राङ्गनाकोपमतिविस्तारिणा युवतिजनलावण्यप्रभापूरेण प्ला-  
वितदिगन्तरेण सिञ्चतेवामृतरसविसरेण दिवसमार्द्राकुर्वतेव भुवना-  
न्तरालं बहलप्रभावर्युषिणा मरकतमणिमयेन सर्वतः परिगततया तेजो-  
मयमिव चन्द्रमण्डलसहस्रैरिव निर्मितसंस्थानं ज्योत्स्नयेव घटितसं-  
15 च्चिन्नेशमोभरणप्रभाभिरिव निष्पादितदिगन्तरं विभ्रमैरिव कृतसर्वोप-  
करणं यौवनविलासैरिवोत्पादिनावयवं रतिविलसितैरिव विरचित-  
संचयं मन्मथचरितैरिव कल्पितावकाशमनुरागेणवानुलिप्तसकलजन-  
प्रदेशं शृङ्गारमयमिव सौन्दर्यमयमिव सुरताधिदैवतमयमिव कुसु-  
मशम्भमयमिव कुतूहलमयमित्रार्थमयमिव सौकुमार्यमयमिव कु-  
20 मारः कुमारीपुराभ्यन्तरं ददर्श ।

अतिबहलतया च तस्य कन्यकाजनस्य समन्तादाननश्रुतिभि-  
रिन्दुबिम्बवृष्टिमिव पतन्तीमपाङ्गविक्षेपैश्चलितकुवलयवनमयीमिव  
क्रियमाणाभवनीमनिभृत्भ्रूलताविभ्रमैः कामकार्मुकबलानीव पच-

लितानि शिरसिजकलापान्धकारैर्बहुलपक्षप्रदोपसार्थानिव संबधतः  
 स्मितप्रभाभिस्फुल्लकुसुमधवलानिव वसन्तदिवसानसंचरतः श्वसि-  
 तानिलपरिमलैर्मलयमारुतानिव परिभ्रमतः कपोलमण्डलालोकैर्मा-  
 णिक्यदर्पणसहस्राणीव स्फुरितानि करतलरागेण रक्तकमलवनवर्षि-  
 णमिव जीवलोकं कररुहकिरणस्फुरणेन कुसुमायुधशरसहस्रैरिव ३  
 संञ्जादितमष्टदिगन्तरमाभरणकिरणेन्द्रायुधजालकैरुद्धीयमानानीव भ-  
 वनमयूरवृन्दानि यौवनविकारैरुत्पाद्यमानानीव मन्मथसहस्राण्यद्रा-  
 क्षीत् । उचितव्यापारव्यपदेशेन कुमारिकाणां सखीहस्तावलम्बेषु  
 पाणिग्रहणानि वेणुवाद्येषु चुम्बनव्यतिकरान्वीणासु कररुहव्यापारा-  
 न्कन्दुकक्रीडासु करतलप्रहारान्भवनलतासेककलशकण्ठेषु भुजलता- 10  
 परिष्वङ्गाङ्गीलादोलासु नितम्बस्थलप्रेङ्खितानि ताम्बूलवीटिकावखण्ड-  
 नेषु दशनोपचारान्बकुलविटपेषु मधुगण्डूपप्रचारानशोकतरुताडनेषु  
 चरणाभिघातानुपहारकुसुमस्खलनेषु सीत्कारानतिरिक्तं सुरतमिवा-  
 भ्यस्यन्तीनामपश्यत् ।

यत्र च कन्यकाजनस्य कपोलतलालोक एव मुखप्रक्षालनं लोच- 15  
 नान्येव कर्णोत्पलानि हसितच्छवय एवाङ्गरागा निःश्वासा एवाधिवास-  
 गन्धयुक्तयोधरद्युतिरेव कुङ्कुमानुलेपनमालापा एव तन्त्रीनिनादा  
 भुजलता एव चम्पकमालाः करतलान्येव लीलाकमलानि स्तना एव  
 दर्पणा निजदेहप्रभैवांशुकावगुण्ठनं जघनस्थलान्येव विलासमणिशि-  
 लातलानि कोमलाङ्गुलिराग एव चरणालक्तकरसो नखमणिमरीचय 20  
 एव कुङ्किमोपहारकुसुमप्रकराः । यत्र चालक्तकरसोपि चरणाति-  
 भारो बकुलमालिकामेखलाकलनमपि गमनविघ्नकरमङ्गरागगौरव-  
 मप्यधिकश्वासनिमित्तमंशुकभारोपि ग्लानिकारणं मङ्गलप्रतिसरवल्-

यविधृतिरपि करतलविधुतिहेतुरवतंसकुसुमधारणमपि भ्रमः कर्णपू-  
रकमलतरलमधुकरपक्षपवनोप्यायासकरः । तथा च यत्र सखीदर्श-  
नेष्वकृतहस्तावलम्बनमुत्थानमतिसाहसं प्रसाधनेषु हारभारसहिष्णुता  
स्तनकार्कश्यप्रभावः कुसुमावचयेषु द्वितीयकुसुमग्रहणमप्ययुवतिज-  
5 नोचितं कन्यकाविज्ञानेषु माल्यग्रथनमसुकुमारजनव्यापारो देवताप्र-  
णाभेषु मध्यभागभङ्गो नातिविस्मयकरः ।

तस्य चैवविधस्य किञ्चिद्भ्यन्तरमतिक्रम्येतश्चेतश्च परिभ्रमतः  
कादम्बरीप्रत्यासन्नस्य परिजनस्य शुभ्राव तांस्तानतिमनोहरानाला-  
पान् । तथा हि । लवलिके कल्पय केतकीधूलिभिर्लवलीलतालवालम-  
10 ण्डलानि । सागरिके गन्धोदककनकदीर्घिकासु विकिर रत्नवालुकाम् ।  
मृणालिके कृत्रिमकमलिनीषु कुङ्कुमरेणुमुष्टिभिश्चुरय यन्त्रचक्रवा-  
कमिथुनानि । मकरिके कर्पूरपल्लवरसेनाधिवासय गन्धपात्राणि ।  
रजनिके तमालवीथिकान्धकारेषु निधेहि मणिप्रदीपान् । कुमुदिके  
स्थगय शकुनिकुलरक्षणाय मुक्ताजालैर्दाडिमीफलानि । निपुणिके  
15 लिख मणिशालभञ्जिकास्तनेषु कुङ्कुमरसपत्रभङ्गान् । उत्पलिके  
परामृश कनकसंमार्जनीभिः कदलीगृहमरकतवेदिकाम् । केसरि-  
के सिञ्च मदिरारसेन बकुलकुसुममालागृहाणि । मालतिके पाट-  
लय सिन्दूररेणुना कामदेवगृहदन्तवलभिकाम् । नलिनिके पांयथ  
कस्तुमधुरसं भवनकलहंसान् । कदलिके नय धारागृहं गृहम-  
20 यूरान् । कमलिनिके प्रयच्छ चक्रवाकशावकेभ्यो मृणालक्षीरर-  
सम् । चूतलतिके देहि पञ्जरपुंस्कोकिलेभ्यश्चूतकलिकाङ्कुराहारम् ।  
पल्लविके भोजय मरिचाग्रपल्लवदलानि भवनहारीतान् । लवङ्गिके वि-  
क्षिप चकोरपञ्जरेषु विप्लवितण्डुलशकलानि । मनुकरिके विरचय

कुक्षुमाभरणकानि । मयूरिके संगीतशालायां विसर्जय किंनरमिथुना-  
नि । कदलिके समारोहय क्रीडापर्वतशिखरं जीवजीवमिथुनानि ।  
हरिणिके देहि पञ्जरशुकसारिकाणामुपदेशम् ।

इत्येतान्यन्यानि च परिहासजल्पितान्यश्रौषीत् । तथा हि । चाम-  
रिके मिथ्या मुग्धतां प्रकटयन्ती कमभिसंधातुमिच्छसि । अयि यौवन- 5  
विलासैरुन्मत्तीकृते विज्ञातासि या त्वं स्तनकलशभारावनम्यमानमू-  
र्तिर्मणिस्तम्भमयूरानवलम्बसे । परिहासकाङ्क्षिणि रत्नभित्तिपतितवामा-  
त्मप्रतिबिम्बमालपसि । पवनहतोत्तरीयांशुके हारप्रभामायासितकर-  
तला संकलयसि । मणिकुण्डिमेषूपहारकमलस्खलनभीते निजमुखप्र-  
तिबिम्बकानि परिहरसि । जालवातायनपतितपञ्जरागालोकं प्रति बा- 10  
लापशङ्कुया करतलमातपत्रीकरोषि । खेदस्रस्तहस्तगलितचामरे न-  
खमणिमयूखकलापमाधुनोषि । इत्येतान्यन्यानि च शृण्वन्नेव काद-  
म्बरीभवनसमीपमुपययौ ।

पुलिनायमानमुपवनलतागलितकुक्षुमरेणुपटलैर्दुर्दिनायमानमनिभृत-  
परभृतनखक्षताङ्गनसहकारफलरसवर्षैर्नीहारायमाणमनिलविप्रकीर्णैर्बि- 15  
कुलसेकसीधुधाराधूलिभिः काञ्चनद्वीपायमानं चम्पकदलोपहारैर्नीला-  
शोकवनायमानं कुक्षुमप्रकरपतितमधुकरवृन्दान्धकारैस्तथा च संच-  
रतः स्त्रीजनस्य रागसागरायमाणं चरणालक्तकरसविसरैरमृतोत्पत्ति-  
दिवसायमानमङ्गरागामोदैश्चन्द्रलोकायमानं दन्तपत्रमण्डलैः प्रियङ्गु-  
वनायमानं रोचनातिलकभक्तिभिर्नीलायमानं कृष्णागुरुपत्रमङ्गैर्लोहि- 20  
तायमानं कर्णपूराशोकपल्लवैर्धवलायमानं चन्दनरसविलेपनैर्हरिताय-  
मानं शिरीषकुक्षुमाभरणैरथ सेवार्थमागतेनोभयत ऊर्ध्वस्थितेन स्त्री-  
जनेन प्राकारेणेव लावण्यमयेन कृतदीर्घरथ्यामुखाकारं मार्गमद्रा-



क्षीत् । तेन चान्तर्निपतितमाभरणकिरणालोकं संपिण्डितं नदीवेणि-  
काजलप्रवाहमिव वहन्तमपश्यत् । तन्मध्ये च प्रतिस्त्रोत इव गत्वा  
प्रतिहारीमण्डलाधिष्ठितपुरोभागं श्रीमण्डपं ददर्श ।

- तत्र च मध्यभागे पर्यन्तरचितमण्डलोपविष्टेन चानेकसहस्रसंख्ये-  
न परिस्फुरदाभरणसमूहेन कल्पलतानिवहेनेव कन्यकाजनेन परिवृ-  
तां नीलांशुकप्रच्छदपटप्रावृतस्य नातिमहतः पर्यङ्कस्योपाश्रये धव-  
लोपधानन्यस्तद्विगुणभुजलतावष्टम्भेनावस्थितां महावराहदंष्ट्रावलम्बि-  
नीमिव महीं विस्तारिणि देहप्रभाजालजले भुजलताविक्षेपपरिभ्रमैः  
प्रहरन्तीभिरिव चामरग्राहिणीभिरुपवीज्यमानां निपतितप्रतिबिम्बत-  
10 याधस्तान्मणिकुण्डिभेषु नागैरिवापह्रियमाणामुपान्ते च रत्नभित्तिषु  
दिक्रपालैरिव नीयमानामुपरि मणिमण्डपेष्वमरैरिवोत्क्षिप्यमाणां ह-  
दयमिव प्रवेशितां महामणिस्तम्भैरापीतामिव भवनदर्पणैरधोमु-  
खेन श्रीमण्डपमध्योत्कीर्णेन विद्याधरलोकेन गगनतलमिवारो-  
प्यमाणां चित्रकर्मच्छलेनावलोकनकुतूहलसंपुञ्जितेन त्रिभुवनेनेव  
15 परिवृतां भूषणरवप्रवृत्तशिखिशतविततत्रित्रचन्द्रकेण भवनेनापि  
कौतुकोत्पादितलोचनसहस्रेणैव दृश्यमानामात्मपरिजनेनापि दर्शन-  
लोभादुपार्जितदिव्यत्रक्षुषेवानिमिषनयनेन निर्वर्ण्यमानां लक्षणैरपि  
रागाविष्टैरिवाधिष्ठितसर्वाङ्गामकृतपुण्यामिव मुञ्चन्तीं बालभावमद-  
त्तामपि मन्मथावेशपरवशेनेव गृह्यमाणां यौवनेनाविचलितचरणरा-  
20 गदीधितिभिरिव निर्गताभिरलक्तकरसपाटलितलावण्यजलवेणिकाभि-  
रिव गलिताभिर्निर्वसितरक्तांशुकदशाशिखाभिरिवावलम्बिताभिः पा-  
दाभरणरत्नांशुलेखासंदेहदायिनीभिरतिकोमलतया नखविवरेण वम-  
न्तीभिरिव रुधिरधारावर्षमङ्गुलिभिरुपेताभ्यां क्षितितलतारागणमिव

नखमणिमण्डलमुद्ग्रहज्ञां विद्रुमरसनदीमिव चरणाभ्यां प्रवर्तयन्तीं  
 नूपुरमणिकिरणचक्रवालेन गुरुनितम्बभरखिन्नोरुयुगलसहायतामिव  
 कर्तुमुद्ग्रच्छता स्पृश्यमानजवनभागां प्रजापतिकरदृढनिष्पीडितमध्य-  
 भागगलितं जवनशिलातलप्रतिघाताह्लावण्यजलस्रोत इव द्विधागतमूर्ह-  
 इयं दधाना सर्वतः प्रसारितदीर्घमयूखमण्डलेनेर्ष्यया परपुरुषदर्शन- 5  
 मिव निरुन्धता कुतूहलेन विस्तारमिव तन्वता स्पर्शसुखेन रोमाञ्च-  
 मिव मुञ्चता काञ्चीदासा नितम्बविम्बस्य विरचितपरिवेषां निप-  
 तितसकललोकहृदयभरेणैवातिगुरुनितम्बामुन्नतकुचान्तरितमुखदर्शन-  
 दुःखेनेव क्षीयमाणमध्यभागां प्रजापतेः स्पृशतः सौकुमार्यादङ्गुलि-  
 मुद्रामिव निमग्नं नाभिमण्डलीमावर्तिनीमुद्ग्रहन्तीं त्रिभुवनविजयप्र- 10  
 शस्तिवर्णावलीमिव लिखितां मन्मथेन रोमराजिमञ्जरीं बिभ्रा-  
 णामन्तःप्रविष्टकर्णपल्लवप्रतिबिम्बेनातिभरखिद्यमानहृदयकरतलप्रेर्य -  
 माणेनेव निष्पतता मकरकेतुपादपीठेन स्तनभरेण भूषितामधोमुख-  
 कर्णाभरणमयूखाभ्यामिव प्रसृताभ्याममललावण्यजलमृणालकाण्डा-  
 भ्यां बाहुभ्यां नखकिरणविसरवर्षिणा च माणिक्यत्रलयगौरवश्रम- 15  
 वशात्स्वेदजलधाराजालकमिव मुञ्चता करयुगलेन समुद्रासितां  
 स्तनभारावनम्यमानमाननमिवोन्नमयता हारेणोच्चैः करैर्गृहीतचिबुक-  
 देशामभिनवयौवनपवनक्षोभितस्य रागसागरस्य तरंगाभ्यामिवोद्गता-  
 भ्यां विद्रुमलतालोकहिताभ्यामधराभ्यां रक्तावदातस्वच्छकान्तिनी च  
 मदिरारसपूर्णमाणिक्यशुक्तिसंपुटच्छविना कपोलयुगलेन रतिपरिवा- 20  
 दिनीरत्नकोणचारुणा नासावंशेन च विराजमानां गतिप्रसरनिरोधि-  
 श्रवणकोपादिव किञ्चिदारक्तापाङ्गेन निजमुखलक्ष्मीनिवासदुग्धोद-  
 धिना लोचनयुगलेन लोचनमयमिव जीवलोकां कर्तुमुद्यतामुन्मदयौ-

वनकुञ्जरमदराजिभ्यां भ्रूलताभ्यां मनःशिलापङ्कलिखितेन च रागा-  
 विष्टमन्मथहृदयेनेव वदनलयेन तिलकविन्दुना विद्योतितललाटपट्टामु-  
 त्कृष्टहेमतालीपट्टाभरणमयमामुक्तकर्णोत्पलच्युतमधुधारासंदेहकारिणं  
 कर्णपार्श्वं दोलायमानपद्ममरकतमाणिक्यकुण्डलं दधतीं पाटलीकृ-  
 5 तललाटेन सीमन्तचुम्बिनश्चूडामणेः क्षरतांशुजालेन मदिरारसेनेव  
 प्रक्षाल्यमानदीर्घकेशकलापां देहार्धप्रविष्टहरगर्वितगौरीविजिगीषयेव  
 सर्वाङ्गानुप्रविष्टमन्मथदर्शितसौभाग्यविशेषामुरःसमारोपितैकलक्ष्मी-  
 मुदितनारायणावलेपहरणाय प्रतिबिम्बकैर्निजरूपतो लक्ष्मीशतानीव  
 सृजन्तीमुत्तमाङ्गनिहितैकचन्द्रविस्मितहराभिमाननाशाय विलासस्मि-  
 10 तैश्चन्द्रसहस्राणीव दिक्षु क्षिपन्तीं निर्दयदग्धैकमन्मथप्रमथनाथ-  
 रोषेणेव प्रतिहृदयं मन्मथायुतान्युत्पादयन्तीं रजनिजागराखि-  
 न्नस्य परिचितचक्रवाकमिथुनस्य स्वप्नं क्रीडानदिकासु कमलधूलि-  
 वालुकाभिर्बालपुलिनानि कारयन्तीं परिजननूपुररवप्रस्थितं दुर्लभं  
 च हंसमिथुनं मृणालनिगडकेन बद्धानयेति हंसपालीमादिशन्तीमाभ-  
 15 रणमरकतमयूखांल्लिहते भवनहरिणशावकाय सखीश्रवणादपनीय य-  
 वाङ्कुरप्रसवं प्रयच्छन्तीमात्मसंवर्धितलताप्रथमकुसुमनिर्गमनिवेदना-  
 गतामुद्यानपालीमशेषाभरणदानेन संमानयन्तीमुपनीतविविधवनकु-  
 ह्नमफलपूर्णपद्मपुटामविज्ञायमानालापतया हासहेतुं पुनःपुनः क्री-  
 डार्पवतपद्मशबरीमालपयन्तीं करतलविनिहतेर्मुहुर्मुहुस्तपतद्भिश्च मुख-  
 20 परिमलान्धैर्नालकन्दुकैरिव मधुकरैः क्रीडन्तीं पञ्जरहारीतकरुतश्र-  
 वणकृतदुष्टस्मितां चामरग्राहिणीं विहस्य लीलाकमलेन शिरसि  
 विघट्टयन्तीं मुक्ताफलखचितचन्द्रलेखिकासंक्रान्तप्रतिमां स्वेदजल-  
 बिन्दुजालचितनखपदाभिप्रायेण ताम्बूलकरङ्कवाहिनीं पयोधरे पट-

वासमुष्टिना ताडयन्तीं रत्नकुण्डलप्रतिबिम्बसान्द्रदत्तनवनखपदम-  
 ण्डलाशङ्कया चामरग्राहिणीं विहस्य कपोले प्रसादव्याजेन दत्तेना-  
 त्मकर्णपूरपल्लवेनाच्छादयन्तीं पृथिवीमिव समुत्सारितमहाकुलभू-  
 भृद्भरव्यतिकरां शेषभोगेषु निषण्णां मधुमासलक्ष्मीमिव षट्पद-  
 टलापह्नियमाणकुष्ठमरजोधूसरपादपरागां शरदमिवोत्पादितमानस- 5  
 जन्मपक्षिरवापनीतनीलकण्ठमदां गौरीमिव श्वेतांशुकरचितोत्तमाङ्गा-  
 भरणामुदधिवेलावनलेखामिव मधुकरकुलनीलतमालकाननामिन्दुमू-  
 र्तिमिवोद्दाममन्मथविलासगृहीतगुरुकलत्रां वनराजिमिव पाण्डुदयाम-  
 लवलीलतालंकृतमध्यां दिनमुखलक्ष्मीमिव भास्वन्मुक्तांशुभिन्नपद्म-  
 रागप्रसाधनामाकाशकमलिनीमिव स्वच्छाम्बरदृश्यमानमृणालको- 10  
 मलोरुमूलां मयूरावलीमिव नितम्बचुम्बिशिखण्डभारविस्फुरच्चन्द्र-  
 कान्तां कल्पतरुलतामिव कामफलप्रदां पुरः समीपे संमुखोपविष्टं  
 कोसौ कस्य वापत्यं किमभिधानो वा कीदृशमस्य रूपं कियद्वा वयः  
 किमभिधत्ते भवता किमभिहितः कियच्चिरं दृष्टस्त्वया कथं चास्य  
 महाश्वेतया सह परिचय उपजातः किमयमत्रागमिष्यतीति मुहुर्मुहु- 15  
 थन्द्रापीडसंबद्धालापं तद्रूपवर्णनामुखरं केयूरकं पृच्छन्तीं कादम्बरीं  
 ददर्श ।

तस्य तु दृष्टकादम्बरीवदनचन्द्रलेखालक्ष्मीकस्य सागरस्येवा-  
 मृतमुल्लास हृदयम् । आसीच्चास्य मनसि । शेषेन्द्रियाण्यपि मे वेध-  
 सा किमिति लोवनमयान्येव न कृतानि । किं वानेन कृतमवदातं 20  
 कर्म चक्षुषा यदनिवारितमेनां पश्यति । अहो चित्रमेतदुत्पादितं  
 वेधसा सर्वरमणीयानामेकं धाम । कुत एते रूपातिशयपरमाणवः  
 समासादिताः । तन्नूनमेनामुत्पादयतो विधेः • करतलपरामर्शकेशेन

- ये विगलिता लोचनयुगलादश्रुविन्दवस्तेभ्य एतानि जगति कुमुदक-  
मलकुचलयसौगन्धिकवनान्युत्पन्नानि । इत्येवं चिन्तयत एवास्य  
तस्या नयनयुगले निपपात चक्षुः । तदा तस्या अपि नूनमयं स  
केयूरकेणावेदित इति चिन्तयन्त्या रूपातिशयविलोकनविस्मयस्मेरं  
5 निश्चलनिबद्धलक्षं चक्षुस्तस्मिन्सुचिरं पपात । लोचनप्रभाधवलितस्तु  
कादम्बरीदर्शनविह्वलोचल इव तत्क्षणमराजत चन्द्रापीडः । वृष्ट्या  
च प्रथमं रोमोद्गमस्ततो भूषणरवस्तदनु कादम्बरी समुत्तस्थौ । अथ  
तस्याः कुसुमायुध एव स्वेदमजनयत् । ससंभ्रमोत्थानश्रमो व्यपदे-  
शेनाभवत् । ऊरुकम्प एव गतिं हरोध । नूपुररवाकृष्टहंसमण्ड-  
10 लमपयशो लेभे । निश्वासप्रवृत्तिरेवांशुकं चलं चकार । चामरानिलो  
निमित्तां ययौ । अन्तःप्रविष्टचन्द्रापीडस्पर्शलोभेनैव निपपात हृदये  
हस्तः । स एव स्तनावरणव्याजो बभूव । आनन्द एवाश्रुजलमपा-  
तयत् । चलितकर्णाव्रतंसकुसुमरजो व्याज आसीत् । लज्जैव वक्तुं न  
ददौ । मुखकमलपरिमलागतालिवृन्दं झारतामगात् । मदनशरप्रथम-  
15 प्रहारवेदनैव सीत्कारमकरोत् । कुसुमप्रकरकेतकीकण्टकक्षतिः सा-  
धारणतामवाप । वेपथुरेव करतलमकम्पयत् । निवेदनोद्यतप्रती-  
हारीनिवारणं कपटमभूत् । तदा च कादम्बरीं विशतो मन्मथस्या-  
पि मन्मथ इवाभूङ्क्षीतीयस्तया सह यो विवेश चन्द्रापीडहृदयम् ।  
तथा हि । असावपि तस्या रत्नाभरणद्युतिमपि तिरोधानममंस्त । हृद-  
20 यप्रवेशमपि परिग्रहमगणयत् । भूषणरवमपि संभाषणममन्यत ।  
सर्वेन्द्रियाहरणमपि प्रसादमचिन्तयत् । देहप्रभासंपर्कमपि सुरतसमा-  
गमसुखमकल्पयत् ।

कादम्बरी तु कृच्छ्रादिव दत्तकतिपयपदा महाश्वेतां ज्ञेहनिर्भरं

चिरदर्शनजातोत्कण्ठं सोत्कण्ठं कण्ठे जग्राह । महाश्वेतापि दृढतर-  
 त्तकण्ठग्रहा तामवादीत् । सखि कादम्बरि भारते वर्षे राजानेकवर-  
 तुरगखुरमुखोल्लेखदत्तचतुःसमुद्रमुद्रो राक्षितप्रजापीडस्तारापीडो नाम ।  
 तस्यायं निजभुजशिलास्तम्भविश्रान्तविश्वविश्वंभरापीडध्वन्द्रापीडो  
 नाम स्रुर्दिग्विजयप्रसङ्गेनानुगतो भूमिमिमाम् । एष च दर्शनात्यभृति 5  
 प्रकृत्या मे निष्कारणबन्धुतां गतः । परित्यक्तसकलसङ्गनिष्ठुरामपि  
 मे सविशेषैः स्वभावसरलैर्गुणैराकृष्य चित्तवृत्तिं वर्तते । दुर्लभो हि  
 दाक्षिण्यपरवशो निर्निमित्तमिन्नमकृत्रिमहृदयो विदग्धजनो यतो  
 दृष्टेममहमिव त्वमपि निर्माणकौशलं प्रजापतेर्निःसपत्नतां च रूपस्य  
 स्थानाभिनिवेशित्वं च लक्ष्म्याः सङ्गर्तृतासुखं च पृथिव्याः सुरलोका- 10  
 तिरिक्ततां च मर्त्यलोकस्य सफलतां च मानुषीलोचनानामेकस्थान-  
 समागमं च सर्वकलानामैश्वर्यं च सौभाग्यस्याप्राप्त्यतां च मनुष्याणां  
 ज्ञास्यसीति बलादानीतोयम् । कथिता चास्य मया बहुप्रकारं प्रिय-  
 सखी । तदपूर्वदर्शनोयमिति विमुच्य लज्जामनुपजातपरिचय इत्यु-  
 त्सृज्याविश्रम्भतामविज्ञातशील इत्यपहाय शङ्कां यथा मयि तथा- 15  
 चापि वर्तितव्यम् । एष ते मित्रं च बान्धवश्च परिजनश्च । इत्यावेदिते  
 तथा चन्द्रापीडः प्रणाममकरोत् । कृतप्रणामं च तं तदा कादम्बर्या-  
 स्तिर्यग्विलोकयन्त्याः सन्नेहमतिदीर्घलोचनापाङ्गभागं गच्छतस्तारकस्य  
 श्रमसलिललविसर इवानन्दवाष्पजलबिन्दुनिकरो निपपात । त्व-  
 रितमभिप्रस्थितस्य हृदयस्य धूलिरिव सुधाधवला स्मितज्योत्स्ना 20  
 विससार । संमान्यतामयं हृदयरुचिरो जनः प्रतिप्रणामेनेति शिरो  
 वक्तुमिवैका भूलता समुन्ननाम । अङ्गुलिविवरविनिःसृतमरकताङ्गु-  
 लीयकमथुखलेखो विभ्रमगृहीतताम्बूलवीटिक इव करो जृम्भारम्भ-

मन्थरं मुखमुत्ससर्प । स्रवत्स्वेदजलधौतलावण्यनिर्मलेषु चास्याः  
 संक्रान्तप्रतिबिम्बतया संचरन्मूर्तिर्मकरकेतुरिवावयवेष्वदृश्यत च-  
 न्द्रापीडः । तथा हि । सिञ्जन्मणिनूपुरपुटेन मणिभुवमालिखताङ्गु-  
 ष्ठेनाहूत इव चरणनखेषु निपपात । दर्शनातिरभसप्रधावितेन गत्वा  
 5 हृदयेनानीत इव स्तनाभ्यन्तरे समदृश्यत । विकचकुवलयदामदी-  
 र्घ्या च दृष्ट्या निपीत इव कपोलतले समलक्ष्यत । सर्वासामेव  
 च तदा तासां कन्यकानां तिर्यक्पश्यन्तीनां तं कुतूहलादपाङ्गवु-  
 म्बिन्यो निर्गन्तुकामा इव कर्णपूरमधुकरैः समं बभ्रमुस्तरलास्ता-  
 रकाः ।

10 कादम्बरी तु सविभ्रमकृतप्रणामा महाश्वेतया सह पर्यङ्के निष-  
 साद् । ससंभ्रमं परिजनोपनीतायां च शयनशिरोभागनिवेशितायां ध-  
 वलांशुकप्रच्छदपटायां हेमपादाङ्कितायां पीठिकायां चन्द्रापीडः स-  
 मुपाविशत् । महाश्वेतानुरोधेन च विदितकादम्बरीचित्ताभिप्रायाः  
 संवृतमुखन्धस्तहस्तदत्तशब्दनिवारणसंज्ञाः प्रतिहार्यौ वेणुरवान्वीणा-

15 घोषाङ्गीतध्वनीन्मागधीजयशब्दांश्च सर्वतो निवारयांचक्रुः । त्वरि-  
 तपरिजनोपनीतेन च सलिलेन कादम्बरी स्वयमुत्थाय महाश्वेताया-  
 धरणौ प्रक्षाल्योत्तरीयांशुकेनापमृज्य पुनः पर्यङ्कमारुरोह । चन्द्रा-  
 पीडस्यापि कादम्बर्याः सखी रूपानुरूपा जीवितनिर्विशेषा सर्वविभ्र-  
 म्भूमिर्मदलेखेति नाम्ना बलादनिच्छतोपि प्रक्षालितवती चरणौ ।

20 महाश्वेता तु कर्णाभरणप्रभार्वर्षिण्यंसदेशे सप्रेम पाणिना स्पृशन्ती म-  
 धुकरभरपर्यस्तं च कर्णावतंसमुत्क्षिपन्ती चामरपवनविधुतिपर्यस्तां चा-  
 लकवल्लरीमनुष्वजमाना कादम्बरीमनामयं पप्रच्छ । सा तु सखी-  
 प्रेम्णा गृहनिवासेन कृतापराधेवानामथेनैव लज्जमाना कुच्छादिव

कुशलमाचक्षे । समुपजातशोकापि च तस्मिन्काले महाश्वेतामु-  
 खनिरीक्षणतत्परापि मुहुर्मुहुर्पाङ्गविक्षेपप्रचलिततरलतरतारसारोदरं  
 चक्षुर्मण्डलितचापेन भगवता कुसुमधन्वना बलान्नीयमानं चन्द्रापीड-  
 पीडनायेव न शशाक निवारयितुम् । तेनैव क्षणेन तेनासन्नसखीक-  
 पोलसंक्रान्तेनेर्ष्या रोमान्त्रभिद्यमानकुचतटनद्यत्प्रतिबिम्बेन विरह- 5  
 व्यथां स्वेदार्द्रवक्षःस्थलघटितशालभञ्जिकाप्रतिमेन सपत्नीरोषं निमि-  
 षता दौर्भाग्यशोकमानन्दजलतिरोहितेनान्धतादुःखमभजत सा । मुह-  
 र्तापगमे च ताम्बूलदानोद्यतां महाश्वेता तामभाषत । सखि काद-  
 म्बरि संप्रतिपन्नमेव सर्वाभिरस्माभिरयमभिनवागतश्चन्द्रापीड आरा-  
 धनीयः । तदस्मै तावद्दीयताम् । इत्युक्ता च किञ्चिद्विर्वर्तितावनमि- 10  
 तमुखी शनैरव्यक्तमिव प्रियसखि लज्जेहमनुपजातपरिचया प्राग-  
 ल्भ्येनानेन गृहाण त्वमेवास्मै प्रयच्छेत्युवाच सा ताम् । पुनःपुनर-  
 भिधीयमाना च तथा कथमपि ग्राम्येव चिराद्द्वानामिमुखं मनश्चक्रे ।  
 महाश्वेतामुखादनाकृष्टदृष्टिरेव वेपमानाङ्गयष्टिराकुलितलोचना स्थूलं  
 स्थूलं निश्वसती निजशरप्रहारमूर्छिता मन्मथेन क्षपितेव स्वेदजल- 15  
 विसरैः स्वेदजलविसरनिमज्जनभयेन च हस्तावलम्बनमिव याचमा-  
 ना साध्वसपरवशा पतामीति लगितुमिव कृतप्रयत्ना प्रसारयामास  
 ताम्बूलगर्भं हस्तपल्लवम् । चन्द्रापीडस्तु जयकुञ्जरकुम्भस्थलास्फा-  
 लनसंक्रान्तसिन्दूरमिव स्वभावपाटलं धनुर्गुणाकर्षणकृतकिणदयाम्रलं  
 कचप्रहाकृष्टिरुदितारिलक्ष्मीलोचनपरामर्शलश्राञ्जनबिन्दुमिव विस- 20  
 र्पन्नखकिरणतयातिरभसेन प्रधाविताभिरिव विवर्धिताभिरिव प्रहसि-  
 ताभिरिवाङ्गुलाभिरुपेतं स्पर्शलोभाच्च तत्कालकृतसंनिवेशाः सरागाः  
 पञ्चापीन्द्रियवृत्तीरपरा इवाङ्गुलीरुद्धहन्तं प्रसारितवान्पाणिम् । तत्र च



सा तत्कालसुलभविलासदर्शनकुतूहलिभिरिव कुतोप्यागत्य सर्वरसै-  
रधिष्ठिता तेनानिबद्धलक्षशून्यप्रसारितेन चन्द्रापीडहस्तान्वेषणायेव  
पुरःप्रवर्तितनखांशुनिवहेन वेपथुत्रलितवलयवावलीवाचालेन संभाषण-  
मिव कुर्वता हस्तेन स्वेदसलिलपातपूर्वकं गृह्यतामयं मन्मथेन दत्तो  
5 दासजन इत्यात्मानमिव प्रतिग्राहयन्त्यद्य प्रभृति भवतो हस्ते वर्तत  
इति जीवितमिव स्थापयन्ती ताम्बूलमदात् । आकर्षन्ती च कर-  
किसलयं भुजलतानुसारेण स्पर्शतृष्णागतमनङ्गशरभिन्नवयं हृदय-  
मिव पतितमपि रत्नवलयं नाज्ञासीत् । गृहीत्वा चापरं ताम्बूलं म-  
हाश्वेतायै प्रायच्छत् ।

- 10 अथ सहसैव त्वरितगतिस्त्रिवर्णरागमिन्द्रायुधमिव कुण्डलीकृतं  
कण्ठेन वहता विद्रुमाङ्कुरानुकारिचञ्चुपुटेन मरकतद्युतिपक्षतिना  
मन्थरगतेन शुकेनानुवध्यमाना कुमुदकेसरपिञ्जरतया चरणयुगलस्य  
चम्पककलिकाकारतया च मुखस्य कुवलयदलनीलतया च पक्षद्यु-  
तीनां कुसुममयीवागत्य सारिका सक्रोधमवादीत् । भर्तृदारिके का-  
15 दम्बरि कस्मान्न निवारयस्येनमलीकसुभगाभिमानिमतिर्दुर्विनीतं  
मामनुबध्नन्तं विहङ्गापसदम् । यदि मामनेन परिभूयमानामुपेक्षसे  
ततोहं नियतमात्मानमुत्सृजामि । सत्यं शपामि ते पादपङ्कजस्पर्शेन ।  
इत्येवमभिहिता च तया कादम्बरी स्मितमकरोत् । अविदितवृ-  
त्तान्ता तु महाश्वेता किमियं वदतीति मदलेखां प्रपच्छ । सा चाकथ-  
20 यत् । एषा भर्तृदुहितुः सखी कादम्बर्याः कालिन्दीति नाम्ना सारि-  
का । इयमस्य च परिहासनाम्नः शुकस्य भर्तृदारिकयैव पाणिग्रह-  
णपूर्वकं जायापदं ग्राहिता । अद्य चायमनया प्रत्युपसि कादम्बर्या-  
स्ताम्बूलकरङ्कवाहिनीमिमां तमालिकामेकाकिर्नी किमपि पाठयन्वृष्टो

यतस्ततः प्रभृति संजातेष्यां कोपपराङ्मुखी नैनमुपसर्पति नालपति न  
 स्पृशति न विलोकयति सर्वाभिरस्माभिः प्रसाद्यमानापि न प्रसीद-  
 तीति । एतदाकर्ण्य स्फुटस्फुरितकपोलोदरश्चन्द्रापीडो मन्दं मन्दं  
 विहस्याब्रवीत् । अस्त्येषा कथा श्रूयत एवैतद्राजकुले कर्णपरंपरया  
 परिजनोप्येवमामन्त्रयते बहिरपि जनाः कथयन्त्येवं दिगन्तरेष्व- 5  
 प्ययमालापो वर्तत एवास्माभिरप्येतदाकर्णितमेव यथा किल देव्याः  
 कादम्बर्यास्ताम्बूलवाहिनीं तमालिकां कामयमानः परिहासनामा  
 शुको मदनपरवशो गतान्यपि दिनानि न वेत्तीति । यदयमास्तां  
 तावद्वाभाचारः परित्यक्तनिजकलत्रो निखपोनया सह । देव्यास्तु का-  
 दम्बर्याः कथमेतद्युक्तं यन्न निवारयतीमां चपलां दुष्टदासीम् । अथवा 10  
 देव्यापि कथितैव निःक्षेहता प्रथममेव वराकीमिमां कालिन्दीमीदृ-  
 शाय दुर्विनीताय विहंगाय प्रयच्छन्त्या । किमिदानीमियं करोतु ।  
 यदेतत्सापत्न्यकरणं नारीणां प्रधानं कोपकारणमग्रणीर्विरागहेतुः परं  
 परिभवस्थानम् । इयमेव केवलमतिधीरा यदनयानेन दौर्भाग्यगरिष्णा  
 जातवैराग्यया विषं वा नास्वादितमनलो वा नासादितोनशनं वा 15  
 नाङ्गीकृतम् । न ह्येवंविधमपरमस्ति योषितां लघिस्रः कारणम् । यदि  
 च्येयमीदृशेष्यपराधेनुनीयमानानेन प्रत्यासत्तिमेष्यति तदा धिगिमा-  
 मलमनया दूरतो वर्जनीयेयमभिभवनिरस्या । क एनां पुनरालापयि-  
 ष्यति को वावलोकयिष्यति को वास्या नाम ग्रहीष्यति । इत्येवमभि-  
 हितवति तस्मिन्सर्वास्ताः सह कादम्बर्या क्रीडालापभाविता जहसुर- 20  
 ङ्गनाः । परिहासस्तु तस्य नर्मभाषितमाकर्ण्य जगाद । धूर्त राजपुत्र  
 निपुण्यं न त्वयान्येन वा लोलापि प्रतारयितुं शक्यते । एषापि बुध्यत  
 एवैतावतीर्वक्रोक्तीः । इयमपि जानात्येव परिहासजल्पितानि । अस्या

अपि राजकुलसंपर्कचतुरा मतिः । विरम्यताम् । अभूमिरेषा भुजंग-  
भाङ्गिभाषितानाम् । इयमेव हि वेत्ति मञ्जुभाषिणी कालं च का-  
रणं च प्रमाणं च विषयं च प्रस्तावं च कोपप्रसादयोरिति ।

- अत्रान्तरे चागत्य कञ्चुकी महाश्वेतामवोचत् । आयुष्मति देवश्चि-  
5 ऋरथो देवी च मदिरा त्वां द्रष्टुमाह्वयते । इत्येवमभिहिता च गन्तु-  
कामा सखि चन्द्रापीडः क्वास्तामिति कादम्बरीमपृच्छत् । असौ तु  
ननु पर्याप्तमेवानेकस्त्रीहृदयसहस्रावस्थानमनेनेति मनसा विहस्य  
प्रकाशमवदत् । सखि महाश्वेते किं त्वमेवमभिदधासि । दर्शनादारभ्य  
शरीरस्याप्ययमेव प्रभुः किमुत भवनस्य विभवस्य परिजनस्य वा ।  
10 यत्रास्मै रोचते प्रियसखीहृदयाय वा तत्रायमास्तामिति । तच्छ्रुत्वा  
महाश्वेता तदत्रैव त्वत्प्रासादसमीपवर्तिनि प्रमदवने क्रीडापर्वतकमणि-  
वेदमन्यास्तामित्यभिधाय गन्धर्वराजं द्रष्टुं ययौ । चन्द्रापीडो-  
पि तथैव सह निर्गत्य विनोदार्थं वीणावादिनीभिश्च वेणुवाद्यनिपुणाभिश्च  
गीतकलाकुशलाभिश्च दुरोदरक्रीडारागिणीभिश्चाष्टापदपरिचयचतुरा-  
15 भिश्च चित्रकर्मकृतश्रमाभिश्च सुभाषितपाठिकाभिश्च कादम्बरीसमादि-  
ष्टप्रतीहारीप्रेषिताभिः कन्याभिरनुगम्यमानः पूर्वदृष्टेन केयूरकेणोप-  
दिश्यमानमार्गः क्रीडापर्वतमणिमन्दिरमगात् । गते च तस्मिन्गन्ध-  
र्वराजपुत्री विसर्ज्य सकलं सखीजनं परिजनं च परिमितपरिचारि-  
काभिरनुगम्यमाना प्रासादमारुरोह । तत्र च शयनीये निपत्य दूर-  
20 स्थिताभिर्विनयनिभृताभिः परिचारिकाभिर्विनोद्यमाना कुतोपि प्रत्या-  
गतचेतना चैकाकिनी तस्मिन्काले चपले किमिदमारब्धमिति निगृही-  
तेव लज्जया गन्धर्वराजपुत्रि कथमेतद्गुक्तमित्युपालब्धेव विनयेनाय-  
मसावव्युत्पन्नो बालभावः क्व गत इत्युपहसितेव मुग्धतया स्वैरिणि

मा कुरु यथेष्टमेकाकिन्यविनयमित्यामन्त्रितेव कुमारभावेन भीरु  
नायं कुलकन्यकानां क्रम इति गर्हितेव महत्त्वेन दुर्विनीते रक्षावि-  
नयमिति तर्जितेवाचारेण मूढे मद्नेन लघुतां नीतासीत्यनुशासितेवाभि-  
जात्येन कुतस्तवेयं तरलहृदयतेति धिक्कृतेव धैर्येण स्वच्छन्दचारिण्य-  
प्रमाणीकृताहं त्वयेति निन्दितेव कुलस्थित्या अतिगुर्वी लज्जामुवाह । 5

समचिन्तयच्चैवम् । अगणितसर्वशङ्कया तरलहृदयतां दर्शयन्त्याद्य  
मया किं कृतमिदं मोहान्धया हताशया । तथा हि । अदृष्टपूर्वो-  
यमिति साहसिकया मया न शङ्कितम् । लघुहृदयां मां लोकः कल-  
यिष्यतीति निर्हीकया नाकलितम् । कास्य चित्तवृत्तिरिति मूढया न  
परीक्षितम् । दर्शनानुकूलाहमस्य नेति वा तरलया न कृतो विचार- 10  
क्रमः । प्रत्याख्यानवैलक्ष्यान भीतम् । गुरुजनान्न त्रस्तम् । लोकाप-  
वादान्नोद्विग्नम् । तथा च । महाश्वेता दुःखितेति निर्दाक्षिण्यया नापे-  
क्षितम् । आसन्नवर्तिसखीजनोप्युपलक्षयतीति मन्दया न लक्षितम् ।  
पार्श्वस्थितः परिजनः पश्यतीति नष्टचेतनया न दृष्टम् । स्थूलबु-  
द्धयोपि तादृशीं विनयच्युतिं विभावयेयुः किमुतानुभूतमदनवृत्तान्ता 15  
महाश्वेता सकलकलाकुशलाः सख्यो वा राजकुलसंचारचतुरो वा  
नित्यमिङ्गितज्ञः परिजनः । ईदृशेष्वतिनिपुणतरदृष्टयोन्तःपुरदास्यः ।  
सर्वथा हतास्मि मन्दपुण्या । मरणं मेद्य श्रेयो न लज्जाकरं जीवि-  
तम् । श्रुत्वैतं वृत्तान्तं किं वक्ष्यत्यम्बा तातो वा गन्धर्वलोको वा ।  
किं करोमि । कोत्र भतीकारः । केनोपायेन स्वलितमिदं प्रच्छादया- 20  
मि । कस्य वा चापलमिदमेतेषां दुर्विनीतानामिन्द्रियाणां कथयामि ।  
क्व वानेन दग्धहृदयेन गृहीता गच्छामि । तथा महाश्वेताव्यतिकरेण  
प्रतिज्ञा कृता । तथा प्रियसखीनां पुरो मन्त्रितम् । तथा च केयूरकस्य

हस्ते संदिष्टम् । न खलु जानामि मन्दभागिनी शठविधिना वोत्सन्नम-  
 न्मथेन वा पूर्वकृतापुण्यसंचयेन वा मृत्युहतकेन वान्येन वा केनाप्य-  
 यमानीतो मम विप्रलम्भकश्चन्द्रापीडः । कोपि वा न कदाचिद्दृष्टो  
 नानुभूतो न च श्रुतो न चिन्तितो नोत्प्रेक्षितो मां विडम्बयितुमुपागतो  
 5 यस्य दर्शनमात्रेणैव संयम्य दत्तैवेन्द्रियैः शरपञ्जरे निक्षिप्य सम-  
 र्पितेव मन्मथेन दासीकृत्योपनीतेवानुरागेण गृहीतगुणपणेन विक्रीतेव  
 हृदयेनोपकरणीभूतास्मि । न मे कार्यं तेन चपलेन । इति क्षण-  
 मिव संकल्पमकरोत् । कृतसंकल्पा चान्तर्गतेन मिथ्याविनीते यदि  
 मया न कृत्यमेष गच्छामीति हृदयोत्कम्पचलितेन परिहसितेव  
 0 चन्द्रापीडेन तत्परित्यागसंकल्पसमकालप्रस्थितेन कण्ठलग्नेन पृष्टेव  
 जीवितेनाविशेषज्ञे पुनरपि प्रक्षालितलोचनया दृश्यतामसौ जनः  
 प्रत्याख्यानयोग्यो न वेति तत्कालागतेनाभिहितेव बाष्पेणापनयामि  
 ते सहास्रभिर्धैर्यावलेपमिति निर्भर्त्सितेव मनोभुवा पुनरपि तथैव  
 चन्द्रापीडाभिमुखहृदया बभूव । तदेवमस्तमितप्रतिसमाधानवलात्प्रे-  
 15 मावेशेनास्वतन्त्रीकृता परवशेवोत्थाय जालवातायनेन तमेव क्रीडा-  
 पर्वतमवलोकयन्त्यतिष्ठत् । तत्रस्था च सा तमानन्दजलव्यवधानो-  
 द्विमेव स्मृत्या ददर्श न चक्षुषा । अङ्गुलीगलितस्वेदपरामर्शमीतेव  
 चिन्तया लिलेख न चित्रतूलिकया । रोमाञ्चतिरोधानशङ्कितेव  
 हृदयेनालिलिङ्गं न वक्षसा । तत्संगमकालातिपातासहेव मनो गमाय  
 20 नियुक्तवती न परिजनम् ।

चन्द्रापीडोपि प्रविश्य स्वच्छं कादम्बरीहृदयमिव द्वितीयं मणि-  
 गृहं शिलातलास्तीर्णायामुभयत उपर्युपरिनिवेशितबहूपधानायां कु-  
 थायां निपत्य केयूरकेणोत्सङ्गे गृहीतचरणयुगलस्ताभिर्यथादिष्टेषु भूमि-

भागेषूपविष्टाभिः कन्यकाभिः परिवृतो दोलायमानेन चेतसा चिन्तां  
 विवेश । किं तावदस्या गन्धर्वराजदुहितुः कादम्बर्याः सहभुव एते  
 विलासा एवेदृशाः सकललोकहृदयहारिणः । आहोस्विदनाराधितप्र-  
 सन्नेन भगवता मकरकेतुना मयि नियुक्ताः । येन मां सास्त्रेण सरा-  
 गेण कूणितत्रिभागेण हृदयान्तःपतत्स्मरशरकुसुमरजोरूपितेनेव चक्षुषा 5  
 तिर्यग्विलोकयति । मद्दिलोकिता च धवलेन स्मितालोकेन दुकूलेनेव  
 लज्जयात्मानमावृणोति । मल्लज्जाविवर्तमानवदना च प्रतिबिम्बप्रवे-  
 शलोभेनेव कपोलदर्पणमर्पयति । मदवकाशदायिनो हृदयस्य प्रथमा-  
 विनयलेखामिव कररुहेण शयनाङ्के लिखति । मत्ताम्बूलवीटिकोप-  
 नयनखेदविधुतेन रक्तोत्पलभ्रमभ्रमङ्गमरवृन्देन करतलेन खिन्नं मुख- 10  
 मिव गृहीततमालपल्लवेनेव वीजयति । पुनश्चाचिन्तयत् । प्रायेण  
 मानुष्यकसुलभा लघुता मिथ्यासंकल्पसहस्रैरेवं मां विप्रलभते । लुप्त-  
 विवेको यौवनमदो मदयति मदनो वा । यतस्तिमिरोपहतेव यूनां  
 दृष्टिरल्पमपि कालुष्यं महत्पश्यति । स्नेहलवोपि वारिणेव यौवनम-  
 देन दूरं विस्तार्यते । स्वयमुत्पादितानेकचिन्ताशताकुला कविमतिरिव 15  
 तरलता न किञ्चिन्नोत्प्रेक्षते । निपुणमन्मथगृहीता चित्रवर्तिकेव तरु-  
 णचित्तवृत्तिर्न किञ्चिन्नालिखति । संजातरूपाभिमाना कुलटेवात्मसं-  
 भावना न क्वचिन्नात्मानमर्पयति । स्वप्न इवाननुभूतमपि मनोरथो  
 दर्शयति । इन्द्रजालपिच्छिकेवासंभाव्यमपि प्रत्याशा पुरः स्थापयति ।  
 भूयश्च चिन्तितवान् । किमनेन वृथैव मनसा खेदितेन । यदि सत्य- 20  
 मेवेयं धवलेक्षणा मय्येवंजातचित्तवृत्तिस्तदा न चिरात्स एवैनामप्रार्थि-  
 तानुकूलो मन्मथः प्रकटीकरिष्यति । स एवास्य संशयस्य छेत्ता भ-  
 विष्यति । इत्यवधार्योत्थायोपविश्य च ताभिः कन्यकाभिः सहाक्षैर्गैश्च

त्रिपञ्चीवाद्यैश्च पाणविक्रैश्च स्वरसंदेहाविवादैश्च सुभाषितगोष्ठीभिश्चान्यैश्च तैस्तैरालपैः सुकुमारैः कलाविलासैः क्रीडन्नासांचक्रे । मुहूर्तं च स्थित्वा निर्गम्योपवनालोकनकुतूहलक्षिप्रचित्तः क्रीडापर्वतकशिखरमारुरोह ।

- 5 कादम्बरी तु तं दृष्ट्वा चिरयतीति महाश्वेतायाः किल वर्त्मन-  
वलोकयितुं विमुच्य तं गवाक्षमनङ्गक्षिप्रचित्ता सौधस्योपरितनं  
तलं कैलासशिखरमिव गौर्यारुरोह । तत्र च विरलपरिजना  
सकलशशिमण्डलपाण्डुरेणातपत्रेण हेमदण्डेन निऋत्यमाणातपा चतु-  
र्भिर्बालव्यजनैश्च फेनशुचिभिरुद्धूयमानैरुपवीज्यमाना शिरसि कुसु-  
10 मगन्धलुब्धेन भ्रमता भ्रमरकुलेन दिवापि नीलावगुण्ठनेनेव चन्द्रा-  
पीडाभिसरणवेशाभ्यासं कुर्वती मुहुश्चामरशिखां समासज्य मुहुश्छ-  
त्तदण्डमवलम्ब्य मुहुस्तमालिकास्कन्धे करौ विन्यस्य मुहुर्मदलेखां  
सर्लां परिष्वज्य मुहुः परिजनान्तरितसकलदेहा नेत्रत्रिभागेणावलोक्य  
मुहुरावलितत्रिवलीवलया परिवृत्य मुहुः प्रतीहारीवेत्रलताशिखरे क-  
15 पोलं निधाय मुहुर्निश्चलकरविधृतामधरपल्लवे वीटिकां विनिवेद्य मुहु-  
रुद्गीर्णोत्पलप्रहारपलायमानपरिजनानुसरणदत्तकतिपयपदा विहस्य तं  
विलोकयन्ती तेन च विलोक्यमाना महान्तमपि कालमतिक्रान्तं ना-  
ज्ञासीत् । आरुह्य च प्रतीहार्या निवेदितमहाश्वेताप्रत्यागमना तस्माद-  
वतनार । स्नानादिषु मन्दादरापि महाश्वेतानुरोधेन दिवसव्यापारम-  
20 करोत् । चन्द्रापीडोपि तस्मादवतीर्थं प्रथमविसर्जितेनैव कादम्ब-  
रीपरिजनेन निवर्तितस्नानविधिर्निरुपहताशिलार्चिताभिमतदैवतः क्री-  
डापर्वतक एव सर्वमाहारादिकमहःकर्म चक्रे ।

क्रमेण च कृताहारुः क्रीडापर्वतकप्राग्भागभाजि मनोहारिणि हा-

भीमहरितं हरिपीरोमन्थफेनसीकरासारं सीरायुधहलभयनिश्चलका-  
 लिन्कीजलस्त्रिषि तरुणीचरणालक्तकशोषशोचिषि कुञ्जनरजःसि-  
 स्तिलतले लतामण्डपोपगूढे शिखण्डिताण्डवसंतीतगूढे भरकातशि-  
 स्तले समुपविष्टो वृष्टवान्स्वहृत्तैत्रास्त्रिहलभास्त्रा धवलेनालोकेन जलेनेव  
 निर्वीप्यमाणं दिवसं नृणालवलयेनेत्र पीयमानमातपं क्षीरोदेनेव हा- 5  
 व्यमानां महीं चन्दनरसवर्षेणेत्र सिच्यन्नानान्दिगन्तान्छुभयेव किलि-  
 न्यमानमम्बरतलम् । आसीन्नास्य मनसि । किमु खलु भगवानौद-  
 धिपतिरकाण्ड एव मोतांशुहृत्तितो भवेत् । उत धन्वविक्षेपत्रिशीर्य-  
 मागपाण्डुरधारालहकाणि धारागृहाणि मुक्तानि । आहोस्त्रिदनि-  
 लविकीर्यनागसीकरधवलितमुद्रनाम्बरसिन्धुधेरातलमवतीर्णा । 10

कुतूहलाद्यालोकानुसारप्रहितचक्षुरद्रक्षीदनल्पकन्यकाकदम्बपरि-  
 वृतां धियमाणधवलातपत्रामुद्भूयमानवामरद्वयां कादम्बरीप्रतीहार्या  
 वामपाणिना वेत्रलतागर्भेणार्द्रवस्त्रशकलावच्छन्नमुखं चन्दनानुलेपन-  
 सनाथं नालिकेरसमुद्रकमुद्ग्रहन्त्या दक्षिणकरेण दत्तहस्तावलम्बां  
 केयूरकेण च निश्वासहार्ये निर्मोकशुचिर्ना धैते कल्पलतादुकूले दधता 15  
 निवेश्यमानमार्गी मालतीकुडुमदात्राधिष्ठितकरतलया च तमालि-  
 कयानुगम्यन्नानामागच्छन्ती मदलैखां तस्याश्च सधीपे तरलिकां  
 तथा च मित्तांशुकोपच्छदे पटलके गृहीतं धवललाकारणमिव क्षीरो-  
 दस्य सइभुवमिव चन्द्रमसो मृणालदण्डमिव गारायणनाभिपुण्ड-  
 रीकस्य मन्दरक्षोभविक्षिप्तमिवामृतफेनपिण्डनिकरं वासुकिनिर्माक- 20  
 मिव मन्थनश्रमोज्झितं हासमिव त्रियः कुलगृहवियोगगलितं मन्द-  
 रमथनद्विखण्डिताशेषशशिकलाखण्डसंचयमिव संहतं प्रतिमातारा-  
 गणमिव जलनिधिजलादुद्धृतं दिग्गजकरसीकरासारमिव पुञ्जीभूर्त्वं



नक्षत्रमालाभरणमिव मदनद्विपस्य शरन्मेघशकलैरिव कल्पितं काद-  
 म्बरीरूपवशीकृतमुनिजनहृदयैरिव निर्मितं गुरुमिव सर्वरत्नानां यशो-  
 राशिमिवैकत्र घटितं सर्वसागराणां प्रतिपक्षमिव चन्द्रमसो जीवितमिव  
 ज्योत्स्नाया लक्ष्मीहृदयमिव नलिनीदलगलज्जलबिन्दुविलासतरलमु-  
 १० क्कण्डितमिव मृणालत्रलयधवलकरं शरच्छशिनमिव धनमुक्तांशुनि-  
 वहधवलितदिङ्मुखं नन्दाकिनीप्रवाहमिव सुरयुवतिकुचपरिमलवाहिनं  
 प्रभावार्धणमतितारं हारम् । दृष्ट्वा चायमस्य चन्द्रापीडचन्द्रातपशु-  
 तिसुपो धवलिन्नः कारणमिति मनसा निश्चित्य दूरादेव प्रत्युत्थाना-  
 दिना समुच्चितेनोपचारक्रमेण भदलेखामापतन्तीं प्रतिजग्राह । सा तु  
 11 तस्विन्नेव सरकतप्रावणि मुहूर्तमुपविश्य स्वयमुत्थाय तेन चन्दना-  
 द्भ्रारोगेणानुलिप्य ते च द्वे दुकूले परिधाप्य तैश्च मालतीकुडुमदाम-  
 पिरारञ्चितशेखरं कृत्वा नं हारमादाय चन्द्रापीडमुवाच । कुमार  
 भवेयमग्रहस्तिनाहंकारकान्ता पेशलता प्रीतिपरवशं जनं किमिव न  
 कारयति । प्रथय एव ते ददात्यवकाशमेवंविधानाम् । अनया  
 12 चाकृत्या कस्यासि न जीवितस्वामी । अनेन चाकारणाविष्कृतवात्स-  
 ल्येन चरितेन कस्य न बन्धुत्वमध्यारोपयसि । एषा च ते प्रकृतिम-  
 धुरा व्यवहतिः कस्य न वयस्यतामुत्पादयति । कं वा न समाश्वास-  
 यन्त्यमी स्वभावस्रुकुमारवृत्तयो भवद्गुणाः । त्वन्मूर्तिरेवात्रोपालम्भ-  
 मर्हति या प्रथमदर्शन एव विश्रम्भमुपजनयति । इतरथा हि त्व-  
 20 द्विधे सकलभुवनप्रथितनहिम्नि प्रयुज्यमानं सर्वमेवानुचितमिवा-  
 भाति । तथा हि । संभाषणमप्यधःकरणमिवापतति । आदरोपि  
 प्रभुताभिमानमिवानुमापयति । स्तुतिरप्यात्मोत्सेकमिव सूचयति ।  
 उपचारोपि चपलतामिव प्रकाशयति । प्रीतिरप्यनात्मज्ञतामिव ज्ञा-

पश्यति । विज्ञापनापि प्रागल्भ्यमिव ज्ञायते । सेवापि चापलमिव  
 दृश्यते । दानमपि परिभव इव भवति । अपि च स्वयंगृहीतहृद-  
 याय किं दीयते । जीवितेश्वराय किं प्रतिपाद्यते । प्रथमकृतागमन-  
 महोपकारस्य का ते प्रत्युपक्रिया । दर्शनदत्तजीवितफलस्य सफल-  
 मागमनं केन ते क्रियते । प्रणयितां चानेन व्यपदेशेन दर्शयति का-  
 दम्बरी न विभवम् । अप्रतिपाद्या हि परस्वता सज्जनविभवानाम् ।  
 आस्तां तावद्विभवः । भवादृशस्य दास्यामप्यङ्गीकुर्वाणा नाकार्यका-  
 रिणीति नियुज्यते । दत्त्वात्मानमपि वञ्चिता न भवति । जीवितम-  
 प्यर्पयित्वा न पश्चात्तप्यते । प्रणयिजनप्रत्याख्यानपराङ्मुखी च दाक्षि-  
 ण्यपरवती महत्ता सतःम् । न च तादृशी भवति याचनानां 10  
 यादृशी ददतां लज्जा । यत्तु सत्यममुना व्यतिकरेण कृतापराध-  
 मिव त्वय्यात्मानमवगच्छति कादम्बरी । तदयममृतमथनसमुद्भूतानां  
 सर्वरत्नानामेकः शेष इति शेषनामा हारोमुनैव हेतुना बहुमतो भ-  
 गवताम्भसां पत्या गृहमुपगताय प्रचेतसे दत्तः पाशभृतापि गन्धर्व-  
 राजाय गन्धर्वराजेनापि कादम्बर्यै तथापि त्वद्दुःखस्यानुरूपमाभरण- 15  
 स्येति विभावयन्त्या नभस्थलमेवोचितं सुधासूतेर्धाम न धरेत्यवधा-  
 र्यानुप्रेषितः । यद्यपि निजगुणगणाभरणभूषिताङ्गयष्टयो भवादृशाः  
 क्लेशहेतुमितरजनबहुमतमाभरणभारमङ्गेषु नारोपयन्ति तथापि काद-  
 म्बरीप्रीतिरत्र कारणम् । किं न कृतमुरसि शिलाशकलं कौस्तुभा-  
 भिधानं लक्ष्म्याः सहजमिति बहुमानमाविष्कुर्वता भगवता शार्ङ्गपा- 20  
 णिना । न च नारायणोत्रभवन्तमतिरिच्यते । नापि कौस्तुभमणि-  
 रगुनापि गुणलवेन शेषमतिशेते । न चापि कादम्बरीमाकारानुकु-  
 तिकलयाप्यल्पीयस्या लक्ष्मीरनुगन्तुमरुम् । अतोर्हतीयमिमं बहु-

मानं त्वत्तः । न चाभूमिरेषा प्रीतिप्रसरस्य । नियतं च भवता भद्रप्रण-  
या महाश्वेतामुपालम्भसहस्रैः खेदयित्वा स्वात्मानमुत्कृदयति । अत  
एव महाश्वेता तरलिकामपीमं हारमाशय त्वत्सकाशं प्रेषितवती । त-  
यापि कुमारस्य संदिष्टमेव । न खलु महाभागेन मनसापि कार्यः  
3 कादम्बर्याः प्रथमप्रणयप्रसरभङ्गः । इत्युक्त्वा तारात्रकामिव चासीक-  
रात्रलस्य तटे तं तस्य वक्षःस्थले बद्धम् ।

चन्द्रापीडस्तु विलम्बमानः प्रत्यशदीत् । नदलेखे क्षिप्तुच्यते ।  
निपुणासि । जानासि ग्रहयितुम् । उत्तरात्रकाशमपश्यन्त्या कृतं  
त्रचसि कौशलम् । अयि मुग्धे के वयमात्मनः । के वा  
10 वयं महपस्याप्रणयस्य वा । गता खल्विद्यमस्तं कथा । सौजन्य-  
शालिनीभिर्द्वर्तकैरुपकरणैकृतोयं जना यथेष्टभिष्टेप्सुनिष्टेषु वा  
व्यापारेषु विनियुयताम् । अनिदक्षिणायाः खलु देव्याः कादम्बर्या  
निर्दक्षिण्वा गुणा न केचिच्च शालीमुर्तनि । इत्युक्त्वा च काद-  
म्बरीसंबन्धामिरेव कथाभिः एचिरं स्थित्वा विस्मर्त्तान्वभूत् महले-  
15 खाम् । अनातिदूरं गतायां च तस्यां क्रीडापर्वतकण्ठमुदयगि-  
रिगतमिव चन्द्रमसं चन्दनदुकूलहारधवलं चन्द्रापीडं ब्रष्टुमुत्सारि-  
तवेत्रच्छत्रचामरत्रिङ्गा निषिद्धाशेषपरिजनानुगमना तमालिकाद्वितीया  
चित्ररथसुता पुनरपि तरेव सौधशिखरमारोह । तत्रस्था च  
पुनस्तुथैव विविधविलासपरंगिर्दिव्यकारिविलोकितैर्जहाराभ्य मनः ।  
20 तथा हि । मुहुर्नितम्बाविभ्रम्यस्तवाजहस्ततलया प्रकृतांशुकानुसारप्र-  
सारितदक्षिणकरा निश्चलतारका निखिलैव मुहुर्जुम्भिकारम्भद-  
त्तोत्तानकरतलतया तद्गोत्रस्खलनभिषा निरुद्धवहनेव मुहुरेभुक्त-  
पद्मवताडितनिश्वासाभोरुग्धमधुकरमुखरतया प्रस्तुताह्वानेव मु-

हरनिलगलितांशुकसंभ्रमद्विगुणीकृतभुजयुगलप्रावृतपयोधरतया दत्ता-  
 लिङ्गनसंज्ञेव मुहुः केशपाशाकृष्टकुसुमपूरिताञ्जलिसमाप्राणलीलया  
 कृतनमस्कारेव मुहुरुभयतर्जनीभ्रमितमुक्ताप्रालम्बतया निवेदितहृदयो-  
 त्कलिकोद्रमेव मुहुरूपहारकुसुमस्खलनविधुतकरतलतया कथितकुसु-  
 नायुधशरप्रहारवेदनेव मुहूर्गलितरसनानिगडनियमितचरणतया संय- ३  
 म्यार्पितेव मन्मथेन मुहुश्चलितोरविधूमशिथिलदुकूला क्षितितलदौला-  
 यमानांशुकैकदेशाच्छादितकुचा चक्रितपरिवर्तनत्रुट्यच्चित्रलीलतांस-  
 खस्तचिकुरकलापसंकलनाकुलकरकमला कटाक्षक्षेपधवलीकृतकर्णा-  
 त्पलं विलक्ष्यमाणस्मितसुधाधूलिधूसरितकणैलं सात्रीकृत्य वदनमने-  
 करसभङ्गिभङ्गुरं श्लोकयन्ती तावद्वतस्थे यावदुपसंहतामोको  
 लोहितो दिवसो बभूव ।

अथ हृदयस्थितकमलिनीरागेणैव रज्यमाने राजीवजीवितेश्वरे  
 सकललोकचक्रवालचक्रवर्तिनि भगवति पूष्णि क्रमेण च दिनप-  
 रिलम्बनरोषरक्ताभिः कामिनीदृष्टिभिरिव संक्रामितशोणिभि व्योम्नि  
 संहतशोचिषि जाते जरठहारीतहरितवाजिनि रविविरहमीलि- 15  
 तसरोजसंहतिषु हरितायमानेषु कमलवनेषु श्वेतायमानेषु कुमुदख-  
 ण्डेषु लोहितायमानेषु दिङ्मुखेषु नीलायमाने शर्वरीमुखे शनैःशनैश्च  
 पुनर्दिनश्रीसमागमाशाभिरिवानुरागिणीभिः सहैव दीधितिभिरदर्शन-  
 तामुपगते भगवति गभस्तिमालिनि तत्कालत्रिजृम्भितेन कादम्ब-  
 रीहृदयरागरससागरेणैवापूरिते संध्यारागेण जीवलोके कुसुमायु- 20  
 धानलदह्यमानचक्रवाकहृदयसहस्रधूम इव जनितमानिनीनयनवारिणि  
 विस्तीर्यमाणे तरुणतमालत्विषि तिभिरे दिङ्करिकराकीर्णसीकरा  
 सार इव श्लेषायमाननारागणे गमने जातायां नन्दर्शनसमायां कला

- यां सौधशिखरादवततार कादम्बरी । क्रीडापर्वतकनितम्बाच्च चन्द्रा-  
पीडः । ततोचिरादिव गृहीतपादः प्रसाद्यमान इव कुमुदिनीभिः क-  
लुषमुखीः कुपिता इव प्रसादयन्नाशाः प्रबोधाशङ्कयेव परिहरन्सुप्ताः  
कमलिनीर्लाञ्छनच्छलेन निशामिव हृदयेन समुद्ग्रहन्नोहिणीचरणता-  
५ डनलग्नमलक्तकरसमिवोदयरागं दधानस्तिमिरनीलाम्बरां दिवमभि-  
सारिकामिवोपसर्पन्नतिवह्नभतया विकिरन्निव सौभाग्यमुदगाङ्ग-  
वानीक्षणोत्सवः सुधासूतिः । उच्छ्रिते च कुसुमायुधाधिराज्यैकातपत्त्रे  
कुमुदिनीवधूवरे विभावरीविलासदन्तपत्त्रे श्वेतभानौ धवलितदिशि  
दन्तादिवोत्कीर्णे भुवने चन्द्रापीडश्चन्द्रातपनिरन्तरतयैव कुमुद-  
10 मय्या इव गृहकुमुदिन्याः कल्लोलधौतसुधाधवलसोपाने तनुतरंगताल-  
वृन्तवातवाहिनि सुप्रहंसमिथुने विरहवाचालचक्रवाकयुगले तीरे कु-  
मुददलावलीभिः पर्यन्तलिखितपत्त्रलतादन्तुरमवदातसिन्धुवास्त्नामोष-  
हारं हरिचन्दनरसैः प्रक्षालितं कादम्बरीपरिजनोपदिष्टं मुक्ताशिला-  
पट्टं चन्द्रशीतलमधिशिदये । तत्रस्थस्य चास्यागत्याकथयत्केयूरको  
15 देवी कादम्बरी देवं द्रष्टुमागतेति ।

अथ चन्द्रापीडः ससंभ्रममुत्थायागच्छन्तीमल्पसखीजनपरिवृ-  
तामपनीताशेषराजचिह्नामितरामिवैकावलीमात्राभरणासच्छाच्छेन च-  
न्दनरसेन धवलीकृततनुलतामेककर्णावसक्तदन्तपत्त्रामिन्दुकलाक-  
लिकाकोमलं कर्णपूरीकृतं कुमुददलं दधानां ज्योत्स्नाशुचिनी क-  
20 ल्पद्रुमदुकूले विभ्रतीं तत्कालरमणीयेन वेषेण साक्षादिव चन्द्रोद-  
यदेवतां मदलेखया दत्तहस्तावलम्बां कादम्बरीमपश्यत् । आग-  
त्य च प्रीतिपेशलतां दर्शयन्ती प्राकृतेव परिजनोचिते भूतले  
समुपाविशत् । चन्द्रापीडोपि कुमाराध्यास्यतां शिलातलमेवेत्यस-

कृदनुबध्यमानोपि मदलेखया भूमिमेवाभजत । सर्वास्तु चासीनास्तु  
 मुहूर्तमिव स्थित्वा वक्तुमुपचक्रमे चन्द्रापीडः । देवि वृष्टिपातमात्र-  
 प्रीते दासजने संभाषणादिकस्यापि प्रसादस्य नास्त्यवकाशः । किमु-  
 तैतावतोनुग्रहस्य । न खलु चिन्तयन्नपि निपुणं तमात्मनो गुणलवमव-  
 लोकयामि यस्यायमनुरूपोनुग्रहातिरेकः । अतिसरलता तवेयमपगता- 5  
 भिमानमधुरा च सुजनता यदभिनवसेवकजनेष्वेवमनुहृद्यते । प्रायेण  
 मामुपचारहार्यमदक्षिणं देवी मन्यते । धन्यः खलु परिजनस्ते यस्यो-  
 परि नियन्त्रणा स्यात् । आज्ञासंविभागकरणोचिते भृत्यजने क इवा-  
 दरः । परोपकारोपकरणं शरीरम् । तृणलवलवु च जीवितम् । अपत्रपे  
 त्वत्प्रतिपत्तिभिरुपायनीकर्तुमेवमागतायास्ते । वयमेते शरीरमिदमे- 10  
 तज्जीवितमेतानीन्द्रियाणि । एतेषामन्यतरदारोपय परिग्रहेण गरीय-  
 स्त्वमिति । अथैवंवादिनोस्य वचनमाक्षिप्य मदलेखा सस्मितमवादीत् ।  
 कुमार भवत्वतियन्त्रणया । खिद्यते खलु सखी कादम्बरी । किमर्थं  
 चैवमुच्यते । सर्वमिदमन्तरेणापि वचनमनया परिगृहीतं किं पुनरमु-  
 नोपचारफलगुना वचसा संदेहदोलामारोप्यत इति । स्थित्वा च 15  
 कंचित्कालं कृतप्रस्तावा कथं राजा तारापीडः कथं देवी विलास-  
 वती कथमार्यः शुकनासः कीदृशी चोज्जयिनी कियत्यध्वनि सा च  
 कीदृग्भारतं वर्षं रमणीयो वा मर्त्यलोक इत्यशेषं पप्रच्छ । एवंवि-  
 धाभिश्च कथाभिः सुचिरं स्थित्वोत्थाय कादम्बरी केयूरकं च-  
 न्द्रापीडसमीपशायिनं समादिश्य परिजनं च शयनसौधशिखरमा- 20  
 रुरोह । तत्र च सितदुकूलवितानतलास्तीर्णं शयनीयमलंचकार ।  
 चन्द्रापीडोपि तस्मिन्नेव शिलातले निरभिमानतामभिरूपतामतिगम्भी-  
 रतां च कादम्बर्यां निष्कारणवस्सलतां च महुभेतायाः सुजनतां च

मइलेखाया महानुभावतां च परिजनस्यातिसमृद्धिं च गन्धर्वराजलो-  
कस्य रम्यतां च किंपुरुषदेशस्य मनसा भावयन्केयूरकेण संवाह्य-  
मानचरणः क्षणादिव क्षणदां क्षपितवान् ।

अथ क्रमेण कादम्बरीदर्शनप्रजागरखिन्नः स्वप्नमिव तालतमाल-  
5 तालीकदलीकन्दलिनीं प्रविरलकल्लोलानिलशीतलां वेलावनराजिमव-  
नतार तारापतिः । अभ्यर्णविरहविधुरस्य च कामिनीजनस्य निश्च-  
सितैरिवोन्मैर्लानिमनीयत चन्द्रिका । चन्द्रापीडविलोकनारूढमद-  
नेव कुमुदइलोदरनीतनिशा पङ्कजेषु निपपात लक्ष्मीः । क्षणदापगमे  
च स्मृत्वा कामिनीकर्णोत्पलप्रहाराणामुत्कण्ठितेष्विव क्षामतां व्रजत्सु  
10 पाण्डुतनुषु वासगृहप्रदीपेष्वनवरतशरक्षेपखिन्नानङ्गनिश्वासविभ्रमेषु  
वहत्सु लताकुडुसपरिमलेषु प्रभातमातरिश्वसु मन्दरगिरिलतागृ-  
हगमनानि च भियेव भजन्तीष्वरुणोदयोपप्लविनीषु तारकासु क्र-  
मेण च समुद्रते चक्रवाकहृदयनिवासलघ्नानुरागमिवालोहितं मण्ड-  
लमुद्ब्रह्मति सवितरि शिलातलादुत्थाय चन्द्रापीडः प्रक्षालितमुखक-  
15 मलः कुतसंध्यानमस्कृतिर्गृहीतताम्बूलः केयूरक विलोकय देवी  
कादम्बरी प्रबुद्धा न वा क्व वा तिष्ठतीत्यवोचत् । गतप्रतिनिवृत्तेन  
च तेन देव मन्दरप्रासादस्थाधस्तादङ्गनसौधवेदिकायां महाश्वेतया स-  
हावतिष्ठत इत्यावैदिते गन्धर्वराजतनयामालोकयितुमाजगाम । ददर्श  
च ध्रुवलभस्मललाटिकाभिरक्षमालिकापरिवर्तनप्रचलकरतलाभिः पा-  
20 शुपतव्रतधारिणीभिर्धातुरागारुणाम्बराभिश्च परिव्राजिकाभिः परि-  
पततालफलवल्कललोहितवस्त्राभिश्च रक्तपटव्रतवाहिनीभिः सितव-  
सननिविडनिबद्धस्तनपरिकराभिश्च श्वेतपटव्यञ्जनाभिर्जटाजिनमौञ्जी-  
वल्कलापाढधारिणीभिर्वाणिचिह्नाभिस्तापसीभिः साक्षादिव मन्त्रदेव-

ताभिः पठन्तीभिर्भगवत्छयम्बकस्याम्बिकायाः कार्तिकेयस्य विष्टर-  
 भवसो जिनस्यार्यविलोकितेश्वरस्यार्हतो विरिञ्चस्य पुण्याः स्तुतीरु-  
 पास्यमानामन्तःपुराभ्यर्हिताश्च सादरं नमस्कारैराभाषणैरभ्युत्थानैरा-  
 सन्नवेत्रासनदानैश्च दर्शनागतगन्धर्वराजबान्धववृद्धाः संमानयन्तीं  
 महाश्वेतां पृष्ठतश्च समुपविष्टेन किंनरमिथुनेन मधुकरमधुराभ्यां वं- 5  
 शाभ्यां दत्ते ताने कलगिरा गायन्त्या नारददुहित्रा पठ्यमाने च स-  
 र्वमङ्गलमहीयसि महाभारते दत्तावधानां पुरो धृते माणिदर्पणे ताम्बू-  
 लरागबद्धकृष्णिकान्धकारिताभ्यन्तरं दशनज्योत्स्नासिक्तमुन्मृष्टमधू-  
 च्छिष्टपट्टपाटलमधरं विलोकयन्तीं शैवलतृष्ण्या कर्णपूरशिरीषप्रेषि-  
 तोत्तानविलोचनेन बद्धमण्डलं भ्रमता भवनकलहंसेन प्रभातशशिनेव 10  
 क्रियमाणगमनप्रणामप्रदक्षिणां कादम्बरीं समुपसृत्य कृतनमस्कार-  
 स्तस्यामेव सुधावेदिकायां विन्यस्तमासनं भेजे । स्थित्वा च कंचि-  
 त्कालं महाश्वेताया वदनं विलोक्य स्फुरितकपोलोदरं मन्दस्मितम-  
 करोत् । असौ तु तावतैव विदिताभिप्राया कादम्बरीमब्रवीत् । सखि  
 भवत्या गुणैश्चन्द्रापीडश्चन्द्रकान्त इव चन्द्रमयूखैरार्द्राङ्गितो न शक्रो- 15  
 ति वक्तुम् । जिगमिषति खलु कुमारः । पृष्ठतो दुःखमविदितवृत्ता-  
 न्तं राजचक्रमास्ते । अपि च युवयोर्दूरस्थितयोरपि स्थितेयमिदानीं  
 कमलिनीकमलबान्धवयोरिव कुमुदिनीकुमुदनाथयोरिव प्रीतिरा प्रल-  
 यात् । अतोभ्यनुजानातु भवतीति ।

अथ कादम्बरी सखि स्वाधीनोयं सपरिजनो जनः कुमारस्य 20  
 स्व इवान्तरात्मा क इवान्नानुरोध इत्यभिधाय गन्धर्वकुमारानाहूय  
 प्रापयत कुमारं स्वां भूमित्यादिदेश । चन्द्रापीडोऽप्युत्थाय प्रणम्य  
 प्रथमं महाश्वेतां ततः कादम्बरीं तस्याश्च प्रेमस्निग्धेन चक्षुषा मनसा



- च गृह्यमाणो देवि किं व्रवीमि बहुभाषिणो न श्रद्धाति लोकः  
 स्मर्तव्योऽस्मि परिजनकथास्वित्याभिधाय कन्यकान्तःपुरान्निर्जगाम ।  
 कादम्बरीवर्जमशेषकन्यकाजनो गुणगौरवाकृष्टः परवश इव तं व्र-  
 जन्तमा बहिस्तोरणादनुवव्राज । निवृत्ते च कन्यकाजने केयूरकेगो-  
 5 पनीतं वाजिनमारुह्य गन्धर्वकुमारकैस्तैरनुगम्यमानो हेमकूटात्प्रवृत्तो  
 गन्तुम् । गच्छतश्चास्य चित्ररथतनया न केवलमन्तर्बहिरपि सैव स-  
 र्वाशानिवन्धनमासीत् । तथा हि । तन्मयेन मानसेनासह्यविरहदुःखा-  
 नुशयलभामिव पृष्ठतः कृतमार्गगमननिरोधामिव पुरस्ताद्वियोगाकुल-  
 हृदयोत्कलिकावेशोक्लिप्तामिव नभसि सम्यगालोकयितुं वदनं विर-  
 10 हातुरमानसामिवावस्थितामुरःस्थले तामेव ददर्श । क्रमेण च प्राप्य  
 महाश्वेताश्रममच्छोदसरस्तीरे संनिविष्टमिन्द्रायुधखुरपुटानुसारेणैवाग-  
 तमात्मस्कन्धावारमपश्यत् । निवर्तिताशेषगन्धर्वकुमारश्च सानन्देन  
 सकुतूहलेन सविस्मयेन च स्कन्धावारवर्तिना जनेन प्रणम्यमानः स्व-  
 भवनं विवेश । संमानिताशेषराजलोकश्च वैशम्पायनेन पत्तलेखया च  
 15 सहैवं महाश्वेतैवं कादम्बर्यैवं मदलेखैवं तमालिकैवं केयूरक इत्यन-  
 यैव कथया प्रायो दिवसमनैषीत् । कादम्बरीरूपदर्शनविद्विष्टेव नास्य  
 पुरेव प्रीतिमकरोद्राजलक्ष्मीः । तामेव च धवलेक्षणाभावद्धरणरणकेन  
 चेतसा चिन्तयतो जायत एव सा जगाम रात्रिः । अपरेद्युश्च समुत्थिते  
 भगवति रवावास्थानमण्डपगतस्तद्गतेनैव मनसा सहसैव प्रतीहारेण  
 20 सह प्रविशन्तं केयूरकं ददर्श । दूरादेव च क्षितितलस्पर्शना मौलिना  
 कृतपादपतनमेह्येहीत्युक्त्वा प्रथममपाङ्गविसर्पिणा चक्षुषा ततो हृदयेन  
 ततो रोमोद्भवेन पश्चाद्भुजाभ्यां प्रधावितः प्रथितं तमालिलिङ्ग गाढम् ।  
 उपावेशयच्चैनमात्मनः समीप एव । पप्रच्छ च स्मितहृधाधवलीकृ-

नाक्षरं क्षरत्प्रीतिद्रवमयमिव वचनमादृतः । केयूरक कथय कुश-  
लिनी देवी ससखीजना सपरिजना कादम्बरी भगवती महाश्वेता  
चेति । असौ तु तेन राजसूनोः प्रीतिप्रकर्षजन्मना स्मितेनैव ह्यपित  
इवानुलिप्त इव सद्य एवापगताध्वखेदः प्रणम्यादृततरमवोचत् । अद्य  
कुशलिनी यामेवं देवः पृच्छति । इत्यभिधायापनीयार्द्रवस्त्रकर्पटाव- 5  
गुण्डितं विससृत्रसंयतमुखमार्द्रचन्दनपङ्कन्यस्तबालमृणालवलयमुद्रं न-  
लिनीपक्षपुटमदर्शयत् । उद्धाटय च तत्र कादम्बरीप्रहितान्यभिज्ञाना-  
न्यदर्शयत् । तद्यथा मरकतहरिन्ति व्यपनीतत्वञ्चि चारुमञ्जरीभाञ्चि  
क्षीरीणि पूगीफलानि शुक्कामिनीकपोलपाण्डूनि ताम्बूलीदलानि हर-  
चन्द्रखण्डस्थूलशकलं च कर्पूरमतिबहलमृगमदामोदमनोहरं च मल- 10  
यजविलेपनम् । अत्रवीच्च । चूडामणिचुम्बिना कोमलाङ्गुलिविवरवि-  
निर्गतलोहितांशुजालेनाञ्जलिना देवमर्चयति देवी कादम्बरी महाश्वेता  
च सकण्ठग्रहेण कुशलवचसा पर्यस्तशिखण्डमाणिक्यज्योत्स्नाह्यपि-  
तललाटेन च नमस्कारेण मदलेखा क्षितितलघटितसीमन्तमकरिका-  
कोटिकोणेन सकलकन्यालोकश्च सचरणरजःस्पर्शेन च पादप्रणामेन 15  
तमालिका । संदिष्टं च तव महाश्वेतया । धन्याः खलु ते येषां न  
गतोसि चक्षुषोर्विषयम् । तथा नाम समक्षं भवतस्ते तुहिनशीतलाध्व-  
न्द्रमया इव गुणा विरहे विवस्वन्मया इव संवृत्ताः । स्पृहयन्ति  
खलु जनाः कथमपि दैवोपपादितायामृतोत्पत्तिवासरायेवातीतद्विव-  
साय । त्वया वियुक्तं विनिवृत्तमहोत्सवालसमिध्व वर्तते गन्धर्वराज- 20  
नगरम् । जानासि च मां कृतसकलपरित्यागाम् । तथाप्यकारणपक्षपा-  
तिनं भवन्तं द्रष्टुमिच्छत्यनिच्छन्त्या अपि मे बलादिव हृदयम् । अपि  
य बलवदस्वस्थशरीरा कादम्बरी । स्मरति च स्मेराननं स्मरकल्पं

त्वाम् । अतः पुनरागमनगौरवेणार्हसीमां गुणवदभिमानिनीं कर्तुम् ।  
 उदारजनादरो हि बहुमानमारोपयति । अवश्यं सोढव्या चैयमस्म-  
 द्विधजनपरिचयकदर्थना कुमारेण । भवत्सुजनतैव जनयत्यनुचितं  
 संदेशप्रागल्भ्यम् । एष देवस्य शयनीये विस्मृतः शेषो हारः प्रहितः ।  
 5 इत्युत्तरीयपटान्तसंयतं सूक्ष्मसूत्रविवरनिःसृतैरंशुसंतानैः संसूच्यमानं  
 विमुच्य चामरग्राहिण्याः करे समर्पितवान् ।

- अथ चन्द्रापीडो महाश्वेताचरणाराधनतपःफलमिदं यदेवं परिज-  
 नेप्यनुस्मरणादिकं प्रसादभारमतिमहान्तमारोपयति देवी कादम्बरी-  
 त्युक्त्वा तत्सर्वं शिरसि कृत्वा स्वयमेव जग्राह । तेन च कादम्बर्याः
- 10 कपोललावण्येनेव गलितेन स्मितालोकेनेव रसतामुपनीतेन हृदयेनेव  
 द्रुतेन गुणगणेनेव निस्त्यन्दितेन स्पर्शवता ह्लादिना सुरभिणा च विले-  
 पनेन विलिप्य तमेव कण्ठे हारमकरोत् । आगृहीताम्बूलश्च  
 मुहूर्तादिवोत्थाय वामबाहुना स्कन्धदेशे समवलम्ब्य केयूरकमू-  
 र्ध्वस्थित एव कृतयथाक्रियमाणसंमानमुदितं प्रधानराजलोकं विसृज्य
- 15 शनैः शनैर्गन्धमादनं करिणं द्रष्टुमयासीत् । तत्र च स्थित्वा क्षण-  
 मिव तस्मै स्वयमेव निजनखांशुजालजटिलं समृणालमिव शष्पकव-  
 लमवकीर्य बल्लभतुरंगमन्दुराभिमुखः प्रतस्थे । गच्छंश्चोभयतः किं-  
 चित्किंचिदिव तिर्यग्बलितवदनः परिजनं विलोकयांबभूव । अथ चि-  
 त्तज्ञैः प्रतीहारैः प्रतिषिद्धानुगमने निखिले समुत्सारिते परिजने केयू-
- 20 रकद्वितीय एव मन्दुरां प्रविवेश । उत्सरणभयसंभ्रान्तलोचनेषु प्रण-  
 म्यापसृतेषु मन्दुरापालेष्विन्द्रायुधस्य पृष्ठावगुण्ठनपटं किञ्चिदेकपा-  
 र्श्वगलितं समीकुर्वन्नुत्सारयंश्च कूणितनेत्रत्रिभागस्य दृष्टिनिरोधिनीं  
 कुङ्कुमकपिलां केसरसृटां खुरधारणीविन्यस्तचरणो लीलामन्दं मन्दु-

दादारुदत्तदेहभरः सकुतूहलमुवाच । केयूरक कथय मन्निर्गमादारभ्य  
 क्री वा वृत्तान्तो गन्धर्वराजकुले केन वा व्यापारेण वासरमतिनीत-  
 श्रुती गन्धर्वराजपुत्री किं वाकरोन्महाश्वेता किमभाषत वा मदलेखा  
 क्री वाभवञ्चालापाः परिजनस्य भवतो वा को व्यापार आसीत् ।  
 आसीद्वा काचिदस्मदाश्रयिणी कथा । केयूरकस्तु सर्वमाचक्षे । देव 5  
 श्रूयताम् । निर्गते त्वयि हृदयसहस्रप्रयाणपटहकलकलमिव नूपुरच-  
 क्रकणितेन कन्यकान्तःपुरे कुर्वति देवी कादम्बरी सपरिजना सौध-  
 शिखरमारुह्य तुरगधूलिरेखाधूसरं देवस्यैव गमनमार्गमालोकितवती ।  
 तिरोहितदर्शने च देवे मदलेखास्कन्धनिक्षिप्रमुखी प्रीत्या तं दिगन्तं  
 द्रुग्धोदधिधवलैः प्लावयन्तीव दृष्टिपतैः सितातपत्रादेशेन शशि- 10  
 द्वेवैर्प्यया निवार्यमाणरविकरस्पर्शा सुचिरं तत्रैव स्थितवती ।  
 तस्माच्च कथमपि सखेदमवतीर्य क्षणमिवास्थानमण्डपे स्थित्वो-  
 द्धाय स्वलनभियेव निवेद्यमानोपहारकुसुमा शब्दायमानैर्मधुक-  
 रैर्जलधाराधवलनखमयूखोन्मुखानामनुगलं गलद्भिर्वलयैः कण्ठव-  
 न्धनिवोपपादयन्ती केकारवोद्विशा भवनशिखण्डिनां पदे पदे च 15  
 कुसुमधवलान्करेण गृहलतापल्लवान्मनसा च देवस्य गुणगणान-  
 वलम्बमाना तमेव क्रीडापर्वतकमागतवती यत्र स्थितवान्देवः । त-  
 मुपेत्य च देवेनात्र मरकतशिलामकरिकाप्रणालप्रस्रवणसिच्यमानह-  
 रितलतामण्डपे शीकरिणि शिलातले स्थितमत्र गन्धोदकपरिमङ्गली-  
 नालिजालजटिलशिलाप्रदेशे ज्ञातमत्र कुसुमधूलिसिकतिले गिरिनिदि- 20  
 कातटे भगवानर्चितः भूलपाणिरत्र ह्येपितशशधररोचिषि स्फाटि-  
 कशिलातले भुक्तमत्र संक्रान्तचन्दनरसलाञ्छने मुक्ताशैलशिलापट्टे  
 सुप्रमिति परिजनेन पुनरुक्तं निवेद्यमानानि देवस्यैव स्थानचिह्नानि प-

दयन्ती क्षपितवती दिवसम् । दिवसावसाने च कथमपि महाश्वेताप्र-  
 यत्नादनभिमतमपि तस्मिन्नेत्र स्फटिकमणिवेदमन्याहारमकरोत् । अ-  
 स्तमुपगते च भगवति रवावुदिते चन्द्रमसि तत्रैव कंचित्कालं स्थित्वा  
 चन्द्रकान्तमयीव चन्द्रोदये प्रत्यार्द्राकृततनुश्चन्द्रबिम्बप्रवेशभयेनेव करौ  
 5 कपोलयोः कृत्वा किमपि चिन्तयन्ती मुकुलितेक्षणा क्षणमात्रं स्थि-  
 त्वोत्थाय विमलनखनिपतितशशिप्रतिमाभरगुरूणीव कृच्छ्रादुत्क्षिपन्ती  
 लीलामन्तरगमनपटूनि पदानि शय्यागृहमगात् । शयननिक्षिप्तगात्र-  
 यष्टिश्च ततः प्रभृति प्रबलया शिरोवेदनया विचेष्टमाना दारुणेन च  
 दाहरूपिणा ज्वरेणाभिभूयमाना केनाप्याधिना मङ्गलप्रदीपैः कुमुदाक-  
 10 रैश्चक्रवाकैश्च सार्धमनिमीलितलोचना दुःखदुःखेन क्षणदामनैषीत् ।  
 उषसि च मामाहूय देवस्य वार्ताव्यतिकरोपलम्भाय सोपालम्भमा-  
 दिष्टवती ।

चन्द्रापीडस्तदाकर्ण्य जिगमिषुरश्वोश्च इति वदन्भवान्त्रिर्ययौ ।  
 आरोपितपर्याणं च त्वरिततुरगपरिचारकोपनीतमिन्द्रायुधमारुह्य प-  
 15 आदारोप्य पक्षलेखां स्कन्धावारे स्थापयित्वा वैशम्पायनमशेषं  
 परिजनं निवर्त्य चान्यतुरगारूढेनैव केयूरकेणानुगम्यमानो हेमकूटं  
 ययौ । आसाद्य च कादम्बरीभवनद्वारमवततार । अवतीर्थ च द्वारपा-  
 लार्पिततुरंगः कादम्बरीप्रथमदर्शनकुतूहलिन्या च पक्षलेखया चानु-  
 गम्यमानः प्रविश्य क्व देवी कादम्बरी तिष्ठतीति संमुखागतमन्यतमं  
 20 वर्षधरमप्राक्षीत् । कृतप्रणामेन च तेन देव मत्तमयूरस्य क्रीडापर्व-  
 तकस्याधस्तात्कमलवनदीर्घिकातीरे विरचितं हिमगृहमध्यास्त इत्या-  
 वैदिते केयूरकेणोपदिश्यमानवर्त्मा प्रमदवनमध्येन गत्वा किञ्चिदध्वानं  
 मरकतहरितानां कदलीदूलानां प्रभया शष्पीकृतरविकिरणं हरिताय-

मानं दिवसं ददर्श । तेषां च मध्ये निरन्तरनलिनीदलच्छन्नं हिमगृ-  
हमपश्यत् । तस्माच्च निष्पतन्तमार्द्रांशुकच्छलेनाच्छोदजलेनेव संवीतं  
बाहुलताविधृतैर्मृणालवल्यैराभरणकैरिव धवलितावयवमापाण्डुभि-  
श्चैकश्रवणाश्रयैस्ताडङ्गीकृतैः केतकीगर्भदलैरुपहसितदन्तपत्रमालिखि-  
तचन्दनललाटिकानि मुखारविन्दानि बद्धसौभाग्यपट्टानीव दधानं कृत- 5  
चन्दनबिन्दुविशेषकांश्च दिवापि स्पर्शलोभस्थितेन्दुप्रतिबिम्बानिव क-  
पोलानुद्ग्रहन्तमपहताशेषशिरीषसौभाग्याभिः शैवलमञ्जरीभिः कृतक-  
र्णपूरं कर्पूरधूलिधूसरेषु मलयजरसलवलुलितेषु बकुलावलीवलयेषु  
स्तनेषु न्यस्तनलिनीपत्रप्रावरणमनवरतचन्दनचर्चाप्रणयनपाण्डुरैः सं-  
तापरोषमृदितचन्द्रकरैरिव करैः कल्पितमृणालदण्डानि विसतन्तुम- 10  
यानि चामराणि विभ्राणमुज्जालैश्च कमलैः कुमुदैः कुवल्यैः कदलीदलैः  
कमलिनीपलाशैः कुसुमस्तवकैश्चातपत्रीकृतैर्निवारितातपं जलदेवता-  
नामिव समूहं वरुणाश्रियामिव समागमं शरदामिव समाजं सरसी-  
नामिव गोष्ठीबन्धं शिशिरोपचारनिपुणं कादम्बर्याः शरीरपरिचारकं  
शरीरप्रायं परिजनमद्राक्षीत् । 15

तेन च प्रणम्यमानः पादनखपतनभयादिव त्वरितापसृतेन दी-  
यमानमार्गश्चन्दनपङ्ककृतवेदिकानां पुण्डरीककलिकाघटितघण्टिकानां  
विकसितसिन्धुवारकुसुममञ्जरीचामराणां लम्बितस्थूलमल्लिकामुकु-  
लहाराणामाबद्धलवङ्गपल्लवचन्दनमालिकानां दोलायमानकुमुददाम्भ-  
ध्वजानां मृणालवेत्रहस्ताभिर्गृहीतरुचिरकुसुमाभरणाभिर्मधुलक्ष्मीप्रति- 20  
कृतिभिरिव द्वारपालिकाभिरधिष्ठितानां कदलीतोरणानां तलेन प्रविश्य  
सर्वतो निःसृष्टदृष्टिर्दृष्टवान्कचिदुभयतटनिखातमालपल्लवकृतवनलेखाः  
कुमुदधूलिवालुकापुलिनमालिनीश्चन्दनरसेन प्रवर्त्यमाना गृहनदिकाः

क्वचिच्चिचुलमञ्जरीरचितरक्तचामराणां जलार्द्रवितानकानां तलेषु  
 ससिन्दूरकुट्टिभेष्वास्तीर्यमाणानि रक्तपङ्कजशयनानि क्वचिदेलारसे-  
 न सिच्यमानानि स्पर्शानुमेयरम्यभिन्नीनि स्फटिकभवनानि क्वचिच्छि-  
 रीषपक्ष्मकृतशाहलानां मृणालधारागृहाणां शिखरमारोप्यमाणानां धा-  
 5 राकदम्बधूलिधूसराणां यन्त्रमयूरकाणां कदम्बकानि क्वचित्सहकार-  
 रससिक्तैर्जम्बूपल्लवैराच्छाद्यमानाभ्यन्तराः पर्णशालाः क्वचित्क्रीडित-  
 कृत्रिमकरिकलभयूथकाकुलीक्रियमाणाः काञ्चनकमलिनिकाः क्वचि-  
 द्दन्धोदककूपेषु बद्धकाञ्चनसुधापङ्ककामपीटेषु स्थूलविसलतादण्डघ-  
 टितारकाणि कृतककेतकदलजलद्रोणिकानि कुवलयवलीरज्जुभिर्ध-  
 10 थ्यमानानि पञ्चपुटघटीयन्त्रकाणि क्वचित्सफटिकबलाकावलीवान्त-  
 वारिधारा लिखितेन्द्रायुधाः संचार्यमाणा मायामेषमालाः क्वचिदु-  
 पान्तरूढपाण्डुयवाङ्कुरास्तु तरत्तरुणमालतीकुङ्कुलदन्तुरिततरंगास्तु ह-  
 रिचन्दनद्रववापिकासु शिशिरीक्रियमाणा हारयष्टीः क्वचिन्मुक्ता-  
 फलक्षोदरचितालवालकाननवरतस्थूलजलबिन्दुदुर्दिनमुत्सृजतः यन्त्र-  
 15 वृक्षकान्क्वचिद्धिधुतपक्षनिक्षिप्तसीकरानीतनीहारा भ्रमन्तीर्यन्त्रमयीः  
 पञ्चशकुनिश्रेणीः क्वचिन्मधुकरकिङ्किणीपङ्क्तिपटुतरबाध्यमानाः कु-  
 सुमदामदोलाः क्वचिदुदरारूढनिर्गतोज्ज्वलनलिनीच्छदच्छादितमुखान्प्र-  
 वेद्यमानाञ्छातकुम्भकुम्भान्क्वचिद्धटितकदलीगर्भस्तम्भदण्डानि बध्य-  
 मद्भानि चारुवंशाकृतीनि कुसुमस्तवकातपत्राणि क्वचित्करमृदित-  
 20 कर्पूरपल्लवरसेनाधिवास्यमानानि विसतन्तुमयान्यंशुकानि क्वचिल्ल-  
 वलीफलद्रवेणार्द्राक्रियमाणांस्तृणशूकमञ्जरीकर्णपूरान्क्वचिदम्भोजिनी-  
 दलव्यजनैर्वीज्यमानानुपलभाजनभाजः शीतौषधिरसानन्यांश्चैवंप्रका-  
 राञ्छिशिरोपचारोपकरणकल्पनाव्यापारान्परिजनेन कृतान्क्रियमा-

गांश्च वीक्षमाणो हिमगृहकस्य मध्यभागं हृदयमिव हिमवतो जल-  
 क्रीडागृहमिव प्रचेतसो जन्मभूमिभिव सर्वचन्द्रकलानां कुलगृहमिव  
 सर्वचन्द्रनवनदेवतानां प्रभवमिव सर्वचन्द्रमणीनां निवासमिव सर्व-  
 माघमासयामिनीनां सकेतसदनमिव सर्वप्रावृषां श्रीम्भोष्मापनोदोद्देश-  
 मिव सर्वनिस्सगानां वडवानलसंतापापनोदननिवासमिव सर्वसागराणां 5  
 वैद्युतदहनदाहप्रतीकारस्थानमिव सर्वजलधाराणामिन्दुविरहदुःसहदि-  
 वसातिवाहनस्थानमिव कुमुदिनीनां हरहृताशननिर्वापणक्षेत्रमिव म-  
 करध्वजस्य दिनकरकरैरपि सर्वतो जलयन्त्रधारासहस्रसमुत्सारितै-  
 रतिशीतस्पर्शभयनिवृत्तैरिव परिहृतमनिलैरपि कदम्बकेसरोत्करवा-  
 हिभिः कण्टकितैरिवानुगतं कदलीवनैरिव पवनचलितदलैर्जाड्यज- 10  
 नितवेपथुभिरिव परिवारितमलिभिरपि कुसुमामोदमदमुखरैरावद्ध-  
 दन्तवीणैरिव वाचालितं लताभिरपि निरन्तरमधुकरपटलजटिलाभि-  
 र्गृहीतनीलप्रावरणकाभिरिव विराजितमाससाद । क्रमेण च तत्रान्त-  
 र्बहिश्चातिबहलेन पिण्डहार्येणैवोपलिप्यमानोतिशीतलस्पर्शेनामन्यता-  
 त्मनो मनश्चन्द्रमयं कुमुदमयानीन्द्रियाणि ज्योत्स्नामयान्यङ्गानि 15  
 मृणालिकामयीं धियम् । अगणयञ्च हारमयानर्ककिरणांश्चन्दनमय-  
 मातपं कर्पूरमयं पवनमुदकमयं कालं तुषारमयं त्रिभुवनम् ।

एवंविधस्य च तस्यैकदेशे सखीकदम्बकपरिवृताशेषसर्त्पिपरि-  
 वारामिव भगवतीं गङ्गां हिमवतो गृहाचलगातां कुल्याभ्रमिभ्रमितेन  
 कर्पूररसस्रोतसा कृतपरिवेशाया मृणालदण्डमण्डपिकायास्तले कुसु- 20  
 मशयनमधिशयानां हाराङ्गदवलयरसनानूपुरैर्मृणालमयैर्निगडैरिव सं-  
 यतामीर्ष्यया मन्मथेन चन्दनधवले स्पृष्टामिव ललाटे शशलाञ्छनेन  
 बाष्पवारिवाहिनि चुम्बितामिव चक्षुषि वरुणेन वर्धितनिश्चासमरुति



- दद्यामिव मुखे मातरिश्वना संतापप्रतप्रेष्वध्यासितामिवाङ्गेषु पतङ्गेन  
 कन्दर्पदाहदीपिते गृहीतामित्र हृदये हुतभुजा स्वेदिनि परिष्वक्तामिव  
 वपुषि जलेन दैवतैरपि त्रिलुप्यमानसौभाग्यामिव सर्वशो हृदयेन सह  
 प्रियतमसमीपमित्रोपगतैरङ्गैरुपजनितदौर्बल्यामश्यानचन्दनपाण्डुरं च  
 5 रोमाञ्चमनवरतहारस्पर्शलघ्नं मुक्ताफलकिरणपुञ्जमिवोद्ग्रहन्तीं स्वे-  
 दसीकरिणीं च कपोलपालीं पक्षपवनेन वीजयद्भिरनुकम्प्यमाना-  
 मिवावतंसमधुकरैरवतंसमधुकररवदहनदग्धमिव श्रोत्रमपाङ्गनिर्गते-  
 नाश्रुस्रोतसा सिञ्चन्तीमतिप्रवृत्तस्य चाश्रुणो निर्वाहप्रणालिकामि-  
 व कर्पूरकेतकीकलिकां कर्णे कलयन्तीभायतश्वासविधुतितरलितेन च  
 10 संतापभयपलायमानेन देहप्रभावितानेनेवांशुकेन विमुच्यमानकुचक-  
 लशामापतत्प्रचलचामरप्रतिबिम्बं च कुचकलशयुगलं प्रियान्तिकग-  
 मनौत्सुक्यद्वृतपक्षमिव करतलेन निरुधन्तीं मुहुर्मुहुर्भुजलतया तुषा-  
 रशिलाशालभञ्जिकामालिङ्गन्तीं मुहुः कपोलकलकेन कर्पूरपत्रिका-  
 माश्लिष्यन्तीं मुहूर्ध्वरणारविन्देन चन्दनपङ्कप्रतियातनामास्पृशन्तीं स्त-  
 15 नसंक्रान्तेनात्ममुखेनापि कुतूहलिनेव परिवृत्य विलोक्यमानां कर्ण-  
 पूरपल्लवेनापि स्वप्रतिबिम्बपल्लवशायिना सौत्कण्ठेनेव चुम्ब्यमानक-  
 पोलफलकां हारैरपि मुक्तात्मभिर्मदनपरवशैरिव प्रसारितकरैरालि-  
 ङ्ग्यमानां मणिदर्पणभुरसि निहितं नोदितव्यमद्येति जीवितस्पर्श-  
 मय्यं शपथं शशिनमिव कारयन्तीं करिणीव संमुखागतप्रमदवन-  
 20 गन्धवारणप्रसारितकरां प्रस्थितामिवानभीष्टदक्षिणवातमृगागमनां म-  
 दनाभिषेकवेदिकामिव कमलावृतचन्दनधवलपयोधरकलशावष्टब्धपा-  
 र्श्वामाकाशकमलिनीमिव स्वच्छाम्बरतलदृश्यमानमृणालकोमलोरुमू-  
 लां कुसुमत्रापलेखामिव मदनारोपितगुणकोटिकान्ततरां मधुमा-

सदेवतामिव शिशिरहारिणीं मधुकरीमिव कुसुममार्गणाकुलां चन्द-  
नविलेपनामनङ्गरागिणीं च बालां मन्मथजननीं च मृणालिनीमभ्यर्थि-  
ततुपारस्पर्शां च कादम्बरीं व्यलोकयत् ।

अथ सा यथादर्शनमागत्यागत्य चन्द्रापीडागमनमावेदयन्तं परि-  
जनमुत्तरलतारकेण चक्षुषा कथय किं सत्यमागतो दृष्टस्त्वया किय-  
त्यध्वनि क्रासाविति प्रतिमुखं निक्षिप्रेनानक्षरं पप्रच्छ । प्रवर्धमानधव-  
लिम्बा चक्षुषा दृष्ट्वा च संमुखमापतन्तं तं दूरदेव वरारोहा नवग्रहा  
करिणीवोरुस्तम्भविधृता विव्रेष्टमानाङ्गी कुसुमशयनपरिमशोपगतैः  
परवशा मुखरैर्मधुकरकुलैरिवोत्थाप्यमाना संध्रमच्युतोत्तरीयका हा-  
रकिरणानुरसि कर्तुमिच्छन्ती मणिकुट्टिमनिहितेन वामकरतलेन ह- 10  
स्तावलम्बनं निजप्रतिमामिव याचमाना स्रस्तकेशकलापसंयमनश्र-  
मितेन गलत्स्वेदसलिलेन दक्षिणकरेण समभ्युक्ष्येवात्मानमर्पयन्ती  
वलितत्रिकताम्यत्रिवलीतरंगितरोमराजितया निष्पीड्यमानेव सर्वरसा-  
ननङ्गेनान्तःप्रविष्टललाटिकाचन्दनरसमिश्रमिव चक्षुषा क्षरन्ती शि-  
शिरमानन्दजलमानन्दवारिविन्दुवैणिकया चलितावतंसधूलिधूसरं प्रि- 15  
यप्रतिमाप्रवेशलोभेनेव कपोलफलकं प्रक्षालयन्ती ललाटिकाचन्दन-  
मरेणेव किञ्चिदधोमुखी तत्क्षणमयाङ्गभागपुञ्जिततारकया तन्मुखल-  
ग्रयेव दीर्घया दृष्ट्याकृप्यमाणा कुसुमशयनादुत्तस्थौ । चन्द्रापीडस्तु  
समुपसृत्य पूर्ववदेव तां महाश्रेताप्रणामपुरःसरं दर्शितविनयः प्रण-  
नाम । कृतप्रतिप्रणामायां च तस्यां पुनस्तस्मिन्नेव कुसुमशयने समु- 20  
पविष्टायां प्रतीहार्या समुपनीतां जाम्बूनदमयीमासन्दिकां रोत्रिष्णुर-  
त्नप्रत्युत्पपादां पादेनैवोत्सार्य क्षितावेवोपाविशत् । अथ केयूरको देवि  
देवस्य चन्द्रापीडस्य प्रसादभूमिरेषा पञ्चलेखा नाम ताम्बूलकरङ्क-

वाहिनीत्यभिधाय पत्रलेखामदर्शयत् । अथ कादम्बरी दृष्ट्वा तामहो  
मानुषीषु पक्षपातः प्रजापतेरिति चिन्तयांबभूव । कृतप्रणामां च तां  
सादरमेह्येहीत्यभिधायात्मनः समीपे सकुतूहलं परिजनेन दृश्यमानां  
पृष्ठतः समुपावेशयत् । दर्शनादेवोपारूढप्रीत्यतिशया च मुहुर्मुहुरेनां  
5 सोपग्रहं करकिसलयेन पस्पृश ।

चन्द्रापीडस्तु सप्रदि कृतसकलागमनोचितोपचारस्तदवस्थां चित्र-  
रथतनयामालोक्याचिन्तयत् । अतिदुर्विदग्धं हि मे हृदयमद्यापि न  
श्रद्धान्ति । भवतु पृच्छामि तावदेनां निपुणालापेनेति । प्रकाशमब्रवीत् ।  
देवि जानामि कामरतिं निमित्तीकृत्य प्रवृत्तोयमविचलसंतापतन्त्रो  
10 व्याधिः । सुतनु सत्यं न तथा त्वामेष व्यथयति यथास्मान् । इच्छामि  
देहदानेनापि स्वस्थामत्रभवतीं कर्तुम् । उत्कम्पिनीमनुकम्पमानस्य कु-  
सुमेषुपीडया पतितामवेक्षमाणस्य पततीव मे हृदयम् । अनङ्गदे तनुभूते  
ते भुजलते । गाढसंतापतया च दृष्ट्या बहसि स्थलकमलिनीमिव रक्त-  
तामरसाम् । दुःखितायां च त्वयि परिजनेपि चानवरतकृताश्रुबिन्दु-  
15 पातेन वर्तते मुक्ताभरणता । गृहाण स्वयंवरार्हाणि मङ्गलप्रसाधनानि ।  
सकुसुमशिलीमुखा हि शोभते नवा लतेति । अथ कादम्बरी बालतया  
स्वभावमुग्धापि कन्दर्पेणोपदिष्टयेव प्रज्ञया तमशेषमस्याव्यक्तव्याहा-  
रसूचितमर्थं मनसा जग्राह । मनोरथानां तु तावतीं भूमिमसंभावयन्ती  
शालीनतां चावलम्बमाना तूष्णीमेवासीत् । केवलमुत्पादितान्यव्यप-  
20 देशा तत्क्षणं तमाननामोदमधुकरपटलान्धकारितं द्रष्टुमिव स्मिता-  
लोकमकरोत् । ततो मदलेखा प्रत्यवादीत् । कुमार किं कथयामि ।  
दाहणोयमकथनीयः खलु संतापः । अपि च कुमारभावोपेतायाः कि-  
मिवास्या यन्न संतापाव । तथा हि । मृणालिन्याः शिशिरकिसलयमपि

दृतांशनायते । ज्योत्स्नाप्यातपायते । ननु किसलयतालवृन्तवातेर्मनसि  
जायमानं किं न पश्यसि खेदम् । धीरत्वमेव प्राणसंधारणहेतुरस्या  
इति । कादम्बरी तु हृदयेन तमेव मदलेखालापमस्य प्रत्युत्तरीचकार ।  
चन्द्रापीडोप्युभयथाघटमानार्थतया संदेहदोलारूढेनैव चेतसा महाश्वेत-  
या सह प्रीत्युपचयचतुराभिः कथाभिर्महान्तं कालं स्थित्वा तथैव महता 5  
यत्नेन मोचयित्वात्मानं स्कन्धावारगमनाय कादम्बरीभवनाच्चिर्ययौ ।

निर्गतं च तुरंगममारुरुक्षन्तं पश्चादागत्य केयूरकोभिहितवान् ।  
देव मदलेखा विज्ञापयति । देवी कादम्बरी प्रथमदर्शनजनितप्रीतिः  
पत्नलेखां निवर्त्यमानामिच्छति पश्चाद्यास्यतीति श्रुत्वा देवः प्रमाण-  
मिति । आकर्ण्य चन्द्रापीडः केयूरक धन्या स्पृहणीया च पत्नलेखा 10  
यामेवमनुबध्नाति दुर्लभो देवीप्रसादः प्रवेद्यतामित्यभिधाय पुनः  
स्कन्धावारमेवाजगाम । प्रविशन्नेव पितुः समीपादागतमभिज्ञाततर-  
मालेखहारकमद्राक्षीत् । धृततुरंगमश्च प्रीतिविस्फारितेन चक्षुषा दूरा-  
देवापृच्छत् । अङ्ग कच्चित्कुशली तातः सह सर्वेण परिजनेनाम्बा  
च सर्वान्तःपुरैरिति । अथासावुपसृत्य प्रणामानन्तरं देव यथाज्ञा- 15  
पयसीत्यभिधाय लेखद्वितयमर्पयांबभूव । युवराजस्तु शिरसि कृत्वा  
स्वयमेव च तदुन्मुच्य क्रमशः पपाठ ।

स्वस्त्युज्जयिनीतः सकलराजन्यशिखण्डशेखरीकृतचरणारविन्दः  
परममाहेश्वरो महाराजाधिराजो देवस्तारापीडः सर्वसंपदाम्नात्ननं  
चन्द्रापीडमुदञ्चचारुचूडामणिमरीचित्रक्रुम्बिन्युत्तमाङ्गे चुम्बन्नन्द- 20  
यति । कुशलिन्यः प्रजाः । किंतु कियानपि कालो भवतोदृष्टस्य गतः ।  
बलवदुत्कण्ठितं नो हृदयम् । देवी च सहान्तःपुरैर्मर्लानिमुपनीता । अतो  
लेखवाचनविरतिरेव प्रयाणकालतां नेतव्येति । शुकनासप्रेषिते द्विती-

- येष्वमुमेवार्थं लिखितमवानयत् । अस्मिन्नेवावसर समुपसृत्य वैश-  
 म्पायनोपि लेखद्वितयमपरमात्मीयमस्मादभिन्नार्थमेवाददर्शयत् । अथ  
 यथाज्ञापयति तात इत्युक्त्वा तथैव च तुरगाधिरूढः प्रयाणपटहम-  
 वादयत् । समीपे स्थितं च महताश्चीयेन परिवृतं महाबलाधिकृतं  
 5 बलाहकपुत्रं मेघनादनामानमादिदेश । भवता पत्रलेखया सहागन्त-  
 व्यम् । नियतं च केयूरकस्तामादायैतावतीं भूमिमागमिष्यतीति तन्मु-  
 खेन त्रिज्ञाप्या प्रणम्य देवी कादम्बरी । नन्वियं सा त्रिभुवननिन्द-  
 नीया निरनुरोधा निष्परित्रया दुर्ग्रहा प्रकृतिर्मर्त्यानां येषामकाण्ड-  
 विसंवादिन्यः प्रीतयो न गणयन्ति निष्कारणवत्सलताम् । एवं  
 10 गच्छता मयात्मनो नीतः खेहः कपटकूटजालिकतां प्रापिता भक्तिर-  
 लीककाकुकरणकुशलतां पातितमुपचारमात्रमधुरं धूर्ततायामात्मार्पणं  
 प्रकटितं वाङ्मनसयोर्भिन्नार्थत्वम् । आस्तां तावदात्मा । अस्थानाहित-  
 प्रसादा दिव्ययोग्या देव्यपि वक्तव्यतां नीता । जनयन्ति हि पश्चाद्द्वैल-  
 क्ष्यमभूमिपातिता व्यर्थाः प्रसादाभृतदृष्टयो महताम् । न खलु तथा  
 15 देवीं प्रति प्रबललज्जातिभारमन्थरं मे हृदयं यथा महाश्वेतां प्रति ।  
 नियतमेनामलीकाधारोपणवर्णितास्मद्गुणसंभारामस्थानपक्षपातिनीम-  
 सकृदुपालप्स्यते देवी । तर्त्तिकं करोमि । गरीयसी गुरोराज्ञा प्रभवति  
 देहमात्रकस्य । हृदयेन हेमकूटनिवासव्यसनिना लिखितं जन्मान्तर-  
 सहस्रस्य दास्यपत्रं देव्याः । न दत्तमस्याटविकस्य गौलिमकेनेव देवी-  
 20 प्रसादेन गन्तुम् । सर्वथा गतोस्मि पितुरादेशादुज्जयिनीम् । प्रसंगतो  
 जनकथाकीर्तनेषु स्मर्तव्यः खलु चन्द्रापीडचण्डालः । मा चैवं मंस्थाः  
 यथा जीवन्पुनर्देवीचरणारविन्दवन्दनानन्दमननुभूय स्थास्यति चन्द्रा-  
 पीड इति । महाश्वेतायाश्च सप्रदक्षिणं शिरसा पादौ वन्दनीयौ । मद-

लेखायाश्च कथनीयः प्रणामपूर्वमशिथिलः कण्ठग्रहः । गाढमालिङ्ग-  
नीया च तमालिका । अस्मद्भचनादेशेषः प्रष्टव्यः कुशलं कादम्बरीप-  
रिजनः । रचिताञ्जलिना च भगवानामन्त्रणीयो हेमकूट इति ।

एवमादिदय तं सुहृदादिसाधनमक्लेशयता शनैः शनैर्गन्तव्यमित्यु-  
क्त्वा वैशम्पायनं स्कन्धावारभरे न्ययुङ्क्त । स्वयमपि च तथारूढ 5  
एव गमनहेलाहर्षहेषारवकम्पितकैलासेन खुरताण्डवखण्डितभुवा  
कान्तकुन्तलतावनवाहिना तरुणतुरगप्रायेणाश्वसैन्येनानुगम्यमानस्त-  
मेव लेखहारकं पर्याणलघ्नमभिनवकादम्बरीवियोगशून्येनापि हृदये-  
नोज्जयिनीमार्गं पृच्छन्प्रतस्थे । क्रमेण चातिप्रवृद्धप्रकाण्डपादप्रायया  
मालिनीलतामण्डपैर्मण्डलिततरुखण्डया गजपतिपातितपादपपरिहारव- 10  
क्रीकृतमार्गया जनजनिततृणपर्णकाष्ठकोटिकूटप्रकटितवीरपुरुषघात-  
स्थानया महापादपमूलोत्कीर्णकान्तारदुर्गया तृषितपथिकखण्डितदलो-  
ज्जितामलकीफलनिकरया विकसितकरञ्जमञ्जरीरजोविच्छुरितत-  
टैस्तटतरुबद्धपटच्चरकर्पटध्वजचिह्नैरिष्टकास्थितशुष्कपल्लवविष्टरानुमि-  
तपथिकविभ्रामैर्विभ्रान्तकार्पटिकप्रस्फोटितचरणधूलिधूसरकिसलय - 15  
लाञ्छितोपकण्ठैः पन्नसंकरात्तुरभीकृताशिशिरपङ्किलविवर्णास्वादुजलै-  
र्ब्रततिग्रन्थिग्रथितपर्णपुटतृणपूलीचिह्नानुमेयैर्जरत्कान्तारकूपैरसुलभस-  
लिलतयानभिलषितोद्देशया मधुबिन्दुस्यन्दिसिन्धुवारवनराजिरजोधू-  
सरिततीराभिश्च कुञ्जकलताजालकैर्जटिलीकृतसैकताभिरध्वगोत्खात-  
वालुकाकूपकोपलभ्यमानकलुषस्वल्पसलिलाभिः शुष्कगिरिनदिका- 20  
भिर्विषमीकृतान्तरालया कुक्कुटकुलकौलेयकरटितानुमीयमानगुल्मग-  
हनग्रामकटिकया शून्यया दिवसमटव्या गत्वा परिणते रविबिम्बे  
बिम्बारणानपधिसंरे वासरे निःशाखीकृतकदम्बशाल्मलीपलाशव-

हुलैः शिखरशेषैकपल्लवविडम्बितातपत्रैः पादपैरूर्ध्वस्थितप्ररोहस्थूल-  
 स्थाणुमूलग्रन्थिजटिलैश्च हरितालकपिलपक्कवेणुविटपिदलरचितवृत्ति-  
 भिर्मृगभयकृततृणपुरुषकैर्विपाकपाण्डुभिः फलिनैः प्रियङ्गुप्रायैरटवीक्षे-  
 त्रैर्विरलीकृतवनप्रदेशे चिरप्ररूढस्य रक्तचन्दनतरोरुपरि बद्धं सर-  
 5 सपिशितपिण्डनिभैरलक्तकैरभिनवशोणितारुणेन रक्तचन्दनरसेन चा-  
 र्द्रं जिह्वालतालोहिनीभी रक्तपताकाभिः केशकलापकान्तिना च कृष्ण-  
 चामरावचूलेन प्रत्यग्रविशसितानां जीवानामिवावयवैरुपरचितदण्ड-  
 मण्डनं परिणतवराटकघटितबुद्बुदार्धचन्द्रखण्डखचितं सुतमहिषरक्ष-  
 णावतीर्णदिनकरावतारितशशिनेव विराजितशिखरं दोलायितशृङ्गस-  
 10 ङ्गिलोहशृङ्गलावलम्बमानवर्धररवघोरघण्टया च घटितकेसरिसटारु-  
 चिरचामरया काञ्चनत्रिशूलिकया लिखितनभःस्थलमितस्ततः पथिक-  
 पुरुषोपहारमार्गमिवालोक्रयन्तं महान्तं रक्तध्वजं दूरत एव ददर्श ।

तदभिमुखश्च किञ्चिदध्वानं गत्वा केतकीसूत्रिखण्डपाण्डुरेण वन-  
 द्विरददन्तकपाटेन परिवृतां लोहतोरणेन च रक्तचामरालिपरिकरां  
 15 कालायसदर्पणमण्डलमालां शबरमुखमालामिव कपिलकेशभीषणां  
 विभ्राणेन सनाथीकृतद्वारदेशामभिमुखप्रतिष्ठितेन च विनिहितरक्त-  
 चन्दनहस्तकृतया रुधिरारुणयमकरतलास्फालितेनेव शोणितलवलोभ-  
 लोलशिवालिह्यमानलोहितलोचनेन लोहमहिषेणाध्यासिताञ्जनशिला-  
 वेदिकां क्वचिद्रक्तोत्पलैः शबरनिपातितानां वनमहिषाणामिव लोचनैः  
 20 क्वचिदगस्तिकुङ्गलैः केसरिणामिव करजैः क्वचिल्किशुककुसुमकु-  
 ङ्गलैः शार्दूलानामिव सरुधिरैर्नखरैः कृतपुण्यपुष्पप्रकरामन्यत्राङ्कु-  
 रितामिव कुटिलहरिणविषाणकोटिकूटैः पल्लवितामिव सरसजि-  
 हाछेदशतैः कुक्षुमिनामिव रक्तनयनसहस्रैः फलितामिव मुण्ड-

मण्डलैरुपहारहिंसां दर्शयन्तीं शाखान्तरालनिरन्तरनिलीनरक्तकु-  
 कुटकूलैश्च भयादकालदर्शितकुसुमस्तवकैरिव रक्ताशोकविटर्पैर्विभूषि-  
 ताङ्गणां बलिरुधिरपानतृष्णया समागतैश्च वेतालैरिव तालैर्दीयमान-  
 फलमुण्डोपहारां शङ्काज्वरकम्पितैरिव कदलिकावनैर्भयोत्कण्ठकितै-  
 रिव श्रीफलतरुखण्डैस्त्रासोर्ध्वकेशैरिव खर्जूरवनैः समन्ताद्गहनीकृतां 5  
 विदलितवनकरिकुम्भविगलितरक्तमुक्ताफलानि नवरुधिरारुणबलि-  
 सिक्थलुब्धमुग्धकृकवाकुप्रस्तमुक्तानि विकिरद्भिरम्बिकापरिग्रहदुर्ल-  
 लितैः क्रीडद्भिः केसरिकिशोरकैरशून्योद्देशां प्रभूतरुधिरदर्शनोद्भू-  
 तमूर्छापतितेनेव प्रतिविम्बितेनास्तताम्रेण सवित्रा ताम्रतरीकृतैः क्षत-  
 जजलप्रवाहैः पिच्छिलीकृताजिरामवलम्बमानदीपधूमरक्तांशुकेन प्र- 10  
 थितशिखिगलवलयावलिना पिष्टपिण्डपाण्डुरितघनघण्टामालभारिणा  
 त्रापुषसिंहमुखमध्यस्थितस्थूललोहकण्टकं दत्तदन्तदण्डार्गलं गलत्पी-  
 तनीललोहितदर्पणस्फुरितबुद्बुदमालं कपाटपट्टद्वयं दधानेन गर्भगृहद्वा-  
 रदेशेन दीप्यमानामन्तःपिण्डिकापीठपातिभिश्च सर्वपशुजीवितैरिव  
 शरणमुपागतैरलक्तकपटैरविरहितचरणमूलां पतितकृष्णचामरप्रति- 15  
 विम्बानां च शिरश्छेदलम्बकेशजालकानामिव परशुपट्टिशप्रभृतीनां  
 जीवविशसनशस्त्राणां प्रभाभिर्बद्धबहलान्धकारतया पातालनिवासि-  
 नीमिवोपलक्ष्यमाणां रक्तचन्दनखचितस्फुरत्फलपल्लवकलितैश्च वि-  
 ल्वपन्नदामभिर्बालकमुण्डप्रालम्बैरिव कृतमण्डनां शोणितताम्रक-  
 दम्बस्तवककृतार्वनैश्च पशूपहारपटहपटुरटितरसोऽसितरोमाञ्चैरिवा- 20  
 ज्ञैः क्रूरतामुद्गहन्तीं चारुचामीकरपट्टप्रावृतेन चललाटेन शबरसुन्द-  
 रीरचितसिन्दूरतिलकबिन्दुना दाडिमकुसुमकर्णपूरप्रभासेकलोहिता-  
 यमानकपोलभित्तिना रुधिरताम्बूलारुणिताधरपुट्टेन भृकुटिकुटिलभुणा



- रक्तनयनेन मुखेन कुञ्जम्भपाटलितदुकूलकलितया च देहलतया महाकालाभिसारिकावेषविभ्रमं विभ्रतीं संपिण्डतनीलगुग्गुलुधूपधूमा-  
 रुणीकृताभिश्च प्रचलन्तीभिर्गर्भगृहदीपिकालताभिरङ्गुलीभिरिव महिषा-  
 स्रुरशोणितलवालोहिनीभिः स्कन्धपीठकण्डूयनचलितत्रिशूलदण्डकृ-  
 5 तापराधं वनमहिषामिव तर्जयन्तीं प्रलम्बकूर्चधरैश्छागैरपि धृतत्रतै-  
 रिव स्फुरदधरपुटैराखुभिरपि जपपरैरिव कृष्णाजिनप्रावृताङ्गैः कुरङ्गै-  
 रपि प्रतिशयितैरिव ज्वलितलोहितमूर्धरत्नरश्मिभिः कृष्णसर्पैरपि शि-  
 रोधृतमणिदीपकैरिवाराध्यमानां सर्वतः कठोरवायसगणेन च रटता  
 स्तुतिपरेणेव स्तूयमानां स्थूलस्थूलैः शिराजालकैर्गोधागोलिकाकृक-  
 10 लासकुलैरिव दग्धस्थाण्वाशङ्कया समारूढैर्गवाक्षितेनालक्ष्मीसमुत्खा-  
 तलक्षणस्थानैरिव विस्फोटव्रणबिन्दुभिः कल्माषितसकलशरीरेण  
 कर्णावतंससंस्थापितया च चूडया रुद्राक्षमालिकामिव दधानेनाम्बि-  
 कापादपतनश्यामललाटवर्धमानावुदेन कुवादिदत्तसिद्धाञ्जनस्फु-  
 टितैकलोचनतया त्रिकालमितरलोचनाञ्जनदानादरञ्जक्षणीकृतदारुश-  
 15 लाकेन प्रत्यहं कटुकालाबुस्वेदप्रारब्धदन्तुरताप्रतीकारेण कथंचिद-  
 स्थानदत्तेष्टकाप्रहारतया शुष्कैकभुजोपशान्तमर्दनव्यसनेनोपर्युपर्यवि-  
 श्रान्तकटुकवर्तिप्रयोगवर्धिततिमिरेणाद्मभेदसंगृहीतवराहदंष्ट्रेणङ्गुदी -  
 कोशकृतौषधाञ्जनसंग्रहेण सूचीस्यूतशिरासंकोचितवामकराङ्गुलिना  
 कौशेयककोशावरणक्षतिव्रणितचरणाङ्गुष्ठकेनासम्यक्कृतरसायनानीता -  
 20 कालज्वरेण जरां गतेनापि दक्षिणापथाधिराज्यवरप्रार्थनाकदर्थित-  
 दुर्गेण दुःशिक्षितश्रमणादिष्टतिलकाबद्धविभवप्रत्याशेन हरितपत्त्र-  
 साङ्गारमपीमलिनशम्बूकवाहिना पट्टिकालिखितदुर्गास्तोत्रेण धूमर-  
 क्तालक्तकाक्षरतालपञ्जकुहकतन्त्रमन्त्रपुस्तिकासंघ्राहिणा जीर्णमहापा-

शुपतोपदेशलिखितमहाकालमतेनाविर्भूतनिधिवादव्याधिना संजातधा-  
तुवादवायुना लग्नासुरविवरप्रवेशपिशाचेन प्रवृत्तयक्षकन्यकाकामि-  
त्वमनोरथव्यामोहेन वर्धितान्तर्धानमन्त्रसाधनसंग्रहेण श्रीपर्वताश्वर्य-  
वार्त्तासहस्राभिज्ञेनासकृद्भिमन्त्रितसिद्धार्थकप्रहतिप्रधावितैः पिशाच-  
गृहीतकैः करतलताडनचिपिटीकृतश्रवणपुटेनाविमुक्तशैवाभिमानेन 5  
दुर्गृहीतालाबुवीणावादनोद्भ्रजितपाथिकपरिहृतेन दिवसमेव मशकक-  
णितानुकारि किमपि कम्पितोत्तमाङ्गं गायता स्वदेशभाषानिब-  
द्धभागीरथीभक्तिस्तोत्रनर्तकेन गृहीततुरगब्रह्मचर्यतयान्यदेशागतोषि-  
तासु जरत्प्रजितासु बहुकृत्वः संग्रयुक्तस्त्रीवशीकरणचूर्णेनातिरो-  
षणतया कदाचिद्दुर्न्यस्ताष्टपुष्पिकापातोत्पादितक्रोधेन चण्डिकामपि 10  
मुखभङ्गिविकारैर्भृशमुपहसता कदाचिन्निवार्यमाणावासरुषिताध्वगा-  
रब्धबहुबाहुयुद्धपातभद्रपृष्ठकेन कदाचित्कृतापराधबालकपलायनाम-  
र्षपश्चात्प्रधावितस्खलिताधोमुखनिपातोपलस्फुटिताशिरःकपालभुग्रीवे-  
ण कदाचिज्जनपदकृतनवागतापरधार्मिकादरमत्सरोद्बुद्धात्मना निःसं-  
स्कारतया यत्किञ्चनकारिणा खञ्जतया मन्दं मन्दं संचारिणा बाधिरतया 15  
संज्ञाव्यवहारिणा रात्र्यन्धतया दिवाविहारिणा लम्बोदरतया प्रभूता-  
हारिणानेकशः फलपातनकुपितवानरनखोल्लेखच्छिद्रितनासापुटेन बहु-  
शः कुसुमावचयचलितभ्रमरसहस्रदंशशीर्णिकृतशरीरेण सहस्रशः  
शयनीकृतासंस्कृतशून्यदेवकुलकालसर्पदष्टेन शतशः श्रीफलतरुशि-  
खरच्युतिचूर्णितोत्तमाङ्गेनासकृदुत्सन्नदेवमातृगृहवास्यूक्ष्णखजर्जरित- 20  
कपोलेन सर्वदा वसन्तक्रीडिना जनेनोत्क्षिप्तखण्डखट्वारोपितवृद्ध-  
दासीविवाहप्राप्तविडम्बनेनानेकायतनप्रतिशयितनिष्फलोत्थानेन दौ-  
स्थित्यमपि विविधव्याधिपरिवृतं स्वकुटुम्बमिवोद्ग्रहता मूर्खतामपि

बहुव्यसनानुगतं प्रसूतानेकापत्यामिव दर्शयता क्रोधमप्यनेकदण्डा-  
घातनिर्मितबहुगात्रगण्डकं फलितमिव प्रकाशयता क्लेशमपि सर्वाव-  
यवज्वलितदीपिकादाहव्रणविभावितं बहुमुखमिव प्रकटयता परि-  
भवमपि निष्कारणाक्रुष्टजनपददत्तपदाकृष्टिशतं सप्रवाहमिव दधानेन  
० शुष्कवनलतानिर्मितवृहत्कुसुमकरण्डकेन वेणुलतारचितपुष्पपात-  
नाङ्कुशिकेन क्षणमप्यमुक्तकालकम्बलखण्डखोलेन जरङ्गविडधार्मि-  
केणाधिष्ठितां चण्डिकामपश्यत् । तस्यामेव च वासमरचयत् ।

अथावतीर्थं तुरगात्प्रविश्य भक्तिप्रवणेन चेतसा तां प्रणनाम ।  
कृतप्रदाक्षिणश्च पुनः प्रणम्य प्रशान्तोद्देशदर्शनकुतूहलेन परिभ्रमन्नुच्चै-  
10 रारटन्तमाक्रोशन्तं च कुपितं द्रविडधार्मिकमेकदेशे ददर्श । दृष्ट्वा च  
कादम्बरीविरहोत्कण्ठोद्भेगदूयमानोपि सुचिरं जहास । न्यवारयच्च तेन  
सार्धं संरब्धकलहानुपहसतः स्वसैनिकान् । उपसान्त्वनैश्च कथमपि  
प्रियालापशतानुनयैः प्रशममुपनीय क्रमेण जन्मभूमिं जातिं विद्यां च  
कलत्रमपत्यानि विभवं वयःप्रमाणं प्रव्रज्यायाश्च कारणं स्वयमेव प-  
15 प्रच्छ । पृष्टश्चासाववर्णयदात्मानम् । अतीतस्वशौर्यरूपविभववर्णनवा-  
चालेन तेन सुतरामरज्यत राजपुत्रः । विरहातुरहृदयस्य विनोदनता-  
मिवागात् । उपजातपरिचयश्चास्मै ताम्बूलमदापयत् । अस्तमुपगते  
च भगवति सप्रसन्नावावासितेषु यथासंपन्नपादपतलेषु राजसूनुषु  
शाखावसक्ततपनीयपर्याणेषु क्षितितललुठनपांशुललटावधूननानुमितो-  
20 त्साहेषु गृहीतकतिपयशष्पकवलेषु पीतोदकेषु स्नानार्द्रपृष्ठतया विग-  
तश्रमेषु पुरोनिखातकुन्तयष्टिषु संयतेषु वाजिषु वाजिसमीपविरचि-  
तपर्णप्रस्तरे च दिवसगमनखिन्नपरिकल्पितयामिके सुषुप्सति सैनि-  
कजने कृतबहुपावकप्रभापीततमसि दिवस इव विराजमाने सेनानिवेशे

चन्द्रापीडः परिजनेनैकदेशे संयतस्येन्द्रायुधस्य पुरः परिकल्पितं प्र-  
 तीहारनिवेदितं शयनीयमगात् । निषण्णस्य चास्य तत्क्षणमेव पस्प-  
 र्शं दुःखासिका हृदयम् । अरतिगृहीतश्च विसर्जयांबभूव राजलो-  
 कम् । अतिवह्नभानपि नाललाप पार्श्वस्थान् । निमीलितलोचनो मु-  
 ह्युर्मुह्यमनसा जगाम किंपुरुषविषयम् । अनन्यचेताः सस्मार हेमकू- 5  
 टस्य । निष्कारणवान्धवतामचिन्तयन्महाश्वेताप्रसादानाम् । जीवित-  
 फलमभिललाष पुनः पुनः कादम्बरीदर्शनम् । अपगताभिमानपेशला-  
 य नितरामस्पृहयन्मदलेखापरिचयाय । तमालिकां द्रष्टुमात्रकाङ्क्ष् ।  
 केयूरकागमनमुत्प्रेक्षत । हिमगृहकमपश्यत् । उष्णमायतं पुनरुक्तं  
 निशश्वास । बबन्ध चाधिकां प्रीतिं शेषहारे । पश्चात्स्थितां पुण्यभा- 10  
 गिनीममन्यत पन्नलेखाम् । एवं चानुपजातनिद्र एव तामनयन्निशाम् ।  
 उषसि चोत्थाय तस्य जरद्भुविडधार्मिकस्येच्छया निस्पृष्टैर्धनविसरैः  
 पूरयित्वा मनोरथमभिमतमभिरमणीयेषु प्रदेशेषु निवसन्नल्पैरेवाहो-  
 भिरुज्जयिनीमाजगाम ।

आकस्मिकागमनप्रहृष्टसंभ्रान्तानां पौराणामर्धकमलानीव नमस्का- 15  
 राञ्जलिसहस्राणि प्रतिच्छन्नतर्कित एवाविवेश नगरीम् । अहमहमि-  
 कया च प्रधावितादतिरभसहर्षरसविह्वलात्परिजनाङ्गारि देव चन्द्रापी-  
 डो वर्तत इत्युपलभ्यास्य पिता निर्भरानन्दमन्दगमनो मन्दर इव क्षी-  
 रोदजलमुत्तरीयांशुकममलमागलितमाकर्षन्प्रहर्षनेत्रजलबिन्दुवर्षां शु-  
 क्ताफलासार इव कल्पपादपः प्रत्यासन्नवार्तिभिर्जरापाण्डुमौलिभिश्चन्द- 20  
 नविलेपनैरनुपहतक्षौमधारिभिः केयूरिभिरुष्णीषिभिः किरीटिभिः शे-  
 खरिभिर्बहुकैलासामिव बहुक्षीरोदामिव क्षितिं दर्शयद्भिः प्रतिपन्नासि-  
 वेत्रच्छन्नकेतुचामरैरनुगम्यमानो राजसहस्रैश्चरणाभ्यामेव प्रत्युज्ज-

- गाम । दृष्ट्वा च पितरं दूरादेवावतीर्य वाजिनश्रूडामणिमरीचिमा-  
 लिना मौलिना महीमगच्छत् । अथ प्रसारितभुजेनैद्येहीत्याहूय  
 पित्रा सुचिरं गाढमुपगूढः तत्कालसंनिहितानां च माननीयानां कृत-  
 नमस्कारः करे गृहीत्वा विलासवतीभवनमनीयत राज्ञा । तथापि  
 ६ तथैव सर्वान्तःपुरपरिवारया प्रत्युद्गम्याभिनन्दितागमनः कृतागमन-  
 मङ्गलाचारो दिग्विजयसंबद्धाभिरेव कथाभिः कांचित्कालं स्थित्वा  
 शुकनासं द्रष्टुमाययौ । तत्राप्यमुनैव क्रमेण सुचिरं स्थित्वा निवेद्य  
 वैशम्पायनं स्कन्धावारवर्तिनं कुशलिनमालोक्य च मनोरमाभागत्य  
 विलासवतीभवन एव सर्वाः स्नानादिकाः परवश इव क्रिया नि-  
 10 र्वर्तयत् । अपराङ्गे निजमेव भवनमयासीत् । तत्र च रणरणकखि-  
 यमानमानसः कादम्बर्या विना न केवलमात्मानं स्वभवनमवन्ती-  
 नगरं वा सकलमेव महीमण्डलं शून्यममन्यत । ततो गन्धर्वराजपु-  
 त्रीवार्ताश्रवणोत्सुकश्च महोत्सवमिवोप्सितवरप्राप्तिकालमिवामृतोत्प-  
 त्तिसमयमिव पन्नलेखागमनं प्रत्यपालयत् ।
- 15 ततः कतिपयदिवसापगमे मेघनादः पन्नलेखामादायागच्छत् । उ-  
 पानयच्चैनाम् । कृतनमस्कारां च दूरादेव स्मितेन प्रकाशितप्रीतिश्चन्द्रा-  
 पीडः प्रकृतिवह्नभामपि कादम्बरीसकाशात्पसादलब्धापरसौभाग्यामि-  
 व वह्नभतरतामुपागतामुत्थायातिशयदर्शितादरमालिलिङ्ग पन्नलेखा-  
 म् । मेघनादं च प्रणतं पृष्ठे करकिसलयेन पस्पर्श । समुपाविष्टश्चाब्रवीत् ।
- 20 पन्नलेखे कथय तत्रभक्त्या महाश्वेतायाः समदलेखाया देव्याः काद-  
 म्बर्याश्च कुशलम् । कुशली वा सकलस्तमालिकाकेयूरकादिः परिज-  
 न इति । साब्रवीत् । देव यथाज्ञापयसि भद्रम् । त्वामर्चयति शेखरीकृ-  
 ताञ्जलिना ससखीजग्ना सपरिजना देवी कादम्बरी । इत्येवमुक्तवतीं

पन्नलेखामादाय मन्दिराभ्यन्तरं विसर्जितराजलोको विवेश । तत्र  
 चोत्ताम्यता मनसा धारयितुमपारयन्कुतूहलमतिप्रीत्या दूरमुत्सारि-  
 तपरिजनः प्रविश्यागारमचिरप्ररूढायाः स्थलकमलिन्याः पृथुभिह-  
 न्नालैः पलाशैरुपरचितातपन्नकृत्याया अध्यास्य मध्यभागमन्यतरस्य  
 मरकतपताकायमानस्य पन्नमण्डपस्य तले चरणारविन्देन समुत्सार्य 5  
 सुखप्रसुप्तं हंसमिथुनमुपविश्याप्राक्षीत् । पन्नलेखे कथय कथमसि  
 स्थिता । कियन्ति वा दिनानि । कीदृशो वा देवीप्रसादः । का वा  
 गोष्ठ्यः समभवन् । कीदृश्यो वा कथाः समजायन्त । को वाति-  
 श्येनास्मान्स्मरति । कस्य वा गरीयसी प्रीतिः । इत्येवं पृष्ट्वा च  
 व्यजिज्ञपत् । देव दत्तावधानेन श्रूयतां यथा स्थितास्मि यावन्ति 10  
 वा दिनानि यादृशो वा देवीप्रसादो यथा वा गोष्ठ्यः समभवन्त्या-  
 दृश्यश्च कथाः समजायन्त ।

ततः खल्वागते देवे केयूरकेण सह प्रतिनिवृत्त्याहं तथैव कुसुम-  
 शयनीयसमीपे समुपाविशम् । अतिष्ठं च सुखं नवनवाननुभवन्ती  
 देवीप्रसादान् । किं बहुना । प्रायेण मम चक्षुषि चक्षुर्वपुषि वपुः 15  
 करे करपल्लवो नामाक्षरेषु वाणी प्रीतौ हृदयं देव्याः सकलमेव तं  
 दिवसमभवत् । अपराह्णे च मामेवावलम्ब्य निष्क्रम्य हिमगृहका-  
 त्संचरन्ती यदृच्छया निषिद्धपरिजना वल्लभबालोद्यानं जगाम । तत्र  
 सुधाधवलां कालिन्दीजलतरंगमध्येव मरकतसोपानमालया प्रमूद-  
 वनवेदिकामध्यारोहत् । तस्यां च मणिस्थूणावष्टम्भा स्थिता । स्थित्वा 20  
 च मुहूर्तमिव हृदयेन सह दीर्घकालमवधार्य किमपि व्याहर्तुमिच्छ-  
 न्ती निश्चलधृततारकेण निष्पन्दपक्ष्मणा चक्षुषा मुखं मे सुचिरं व्य-  
 लोकयत् । विलोकयन्त्येव च कृतसंकल्पा मद्गनाग्निं प्रवेष्टुमिच्छन्ती

सस्त्राविव स्वेदाम्भःस्रोतसि । स्वेदाम्भःस्रोतसेव तरलीकृता समक-  
स्पत । कम्पिताङ्गी व पतनभियेवागृह्यत विषादेन ।

अथ मया विदिताभिप्रायया तन्मुखत्रिनिवेशितनिष्कम्पनयनद-  
त्तावधानयाज्ञापयेति विज्ञापिते निजावयवैरपि वेपथुमङ्गिर्निवार्यमा-  
५ णेव रहस्यश्रवणलज्जयात्मप्रतिमामपि लिखितमणिकुट्टिमेन चरणा-  
ङ्गुष्ठेनापक्रमायेवामृशन्ती भवनकलहंसान्कुट्टिमोह्लेखमुखरितनूपुरेण  
चरणारविन्देन विसर्जयन्ती कर्णोत्पलमधुकरानपि स्वद्यद्ददनव्य-  
जनीकृतेनांशुकपल्लवेनोत्सारयन्ती ताम्बूलवीटिकाशकलमुत्कोचमिव  
दन्तखण्डितं शिखण्डिने ददती वनदेवताश्रवणशङ्कितेव मुहुर्मुहुरि-  
10 तस्ततो विलोकयन्ती वक्त्रुकामापि न शक्नोति स्म किञ्चिदपि लज्जा-  
कलितगद्गदा गदितुम् । प्रयत्नतोपि चास्या निःशेषं ज्वलता मदनान-  
लेनेव दग्धाजस्रं प्रवहता नयनोदकेनेवोढा प्रविशद्भिर्दुःखैरिवाक्रान्ता  
पतद्भिः कुसुमचापशरैरिव शकलीकृता निष्पतद्भिर्निश्चसितैरिव  
निर्वासिता हृदयवर्तिभिश्चिन्ताशतैरिव विधृता निश्वासपायिभिर्मधुक-  
15 रकुलैरिव निपीता न प्रावर्तत वाणी । केवलं दुःखसहस्रगणनाय  
मुक्ताक्षमालिकामिव कल्पयन्ती गलद्भिरस्पृष्टकपोलस्थलैः शुचिभि-  
रधोमुखी नयनजलबिन्दुभिर्दुर्दिनमदर्शयत् । तदा च तस्याः सका-  
शादशिक्षतेव लज्जापि लज्जालीलां विनयोपि विनयातिशयं मुग्ध-  
तापि मुग्धतां वैदग्ध्यमपि वैदग्ध्यं भयमपि भीरुतां विभ्रमोपि वि-  
20 भ्रमितां विषादोपि विषादितां विलासोपि विलासम् । तथाभूता च  
देवि किमिदमिति विज्ञापिता मया प्रमृज्य लोहितायमानोदरे लो-  
चने दुःखप्रकर्षेणात्मनः समुद्वन्धनायेव मृणालकोमलया बाहुलतया  
वैदिकाकुसुमपालिकाग्नयितकुसुममालामवलम्ब्य समुन्नतैकभूलता मृ-

न्युमार्गमिवालो कयन्ती दीर्घमुष्णं च निःश्वसितवती । तदुःखकार-  
णमुत्प्रेक्षमाणया च कथनाय पुनःपुनरनुबध्यमाना मया व्रीडया  
नखमुखलिखितकेतकीदला लिखित्वेव वक्तव्यमर्पयन्ती विवक्षा-  
स्फुरिताधरा निःश्वासमधुकरानिवोपांशु संदिशन्ती क्षितितलनिहित-  
निश्चलनयना सुचिरमतिष्ठत् ।

5

क्रमेण च भूयो मन्मुखे निधाय दृष्टिं पुनःपुनरप्यापूर्यमाणलो-  
चनच्युतैर्मदनानलधूमधूसरां वाचमिव क्षालयन्ती बाष्पजलबिन्दुभि-  
र्बाष्पजलबिन्दुव्याजेन च विलक्षस्मितस्फुरितैर्देशनांशुभिः साध्वस-  
विस्मृतानपूर्वानभिधेयवर्णानिव ग्रथन्ती कथमपि व्याहाराभिमुखमा-  
त्मानमकरोत् । अत्रवीच माम् । पल्ललेखे वल्लभतया तस्मिन्स्थाने न 10  
तातो नाम्वा न महाश्वेता न मदलेखा न जीवितं यत्र मे भवती । दर्श-  
नात्प्रभृति प्रियासि । न जाने केनापि कारणेनापहस्तितसकलसखीजनं  
त्वयि विश्वसिति मे हृदयम् । कमपरमुपालभे । कस्य वान्यस्य  
कथयामि परिभवम् । केन वान्येन सह साधारणीकरोमि दुःखम् ।  
दुःखभारमिममसह्यं निवेद्य भवत्यास्त्यक्षयामि जीवितम् । जीवितेनैव 15  
शपामि ते । स्वहृदयेनापि विदितवृत्तान्तेनामुना जिह्रेमि किमुता-  
परहृदयेन । कथमिव मादृशी रजनिकरकिरणावदातं कौलीनेन कुलं  
कलङ्कयिष्यति । कुलक्रमागतां च लज्जां परित्यक्ष्यति । अकन्यकोचिते  
वा चापले चेतः प्रवर्तयिष्यति । साहं न संकल्पिता पित्रा न दत्ता  
मात्रा नानुमोदिता गुरुभिर्न किञ्चित्संदिशामि न किञ्चित्प्रेषयामि ना- 20  
कारं दर्शयामि । कातरेवानाथेव बलादबलिप्तेन गुरुगर्हणीयतां  
नीता कुमारेण चन्द्रापीडेन । कथय महतां किमयमाचारः । किं  
परिचयस्येदं फलम् । यदेवमभिनवविसकिसलयतन्तुसुकुमारं मे मनः



परिमृशने । अपरिभवनीयो हि कुमारिकाजनो यूनाम् । प्रायेण प्रथमं  
मदनान्नो लज्जां दहति ततो हृदयम् । आदौ विनयादिकं कुतुमे-  
पुशाराः खण्डयन्ति पधान्मर्नाणि । तदासन्त्रये भवतीं पुनर्जन्मान्तर-  
समागमाय । न हि मे त्वत्तोण्या प्रियतरा । प्रागपरित्यागप्रायश्चि-

5 चाचरणेन प्रक्षालयाम्यात्मनः कलङ्कम् । इत्यभिधाय तूष्णीमभूत् ।

अहं तु यत्सत्यमविदितवृत्तान्ततया ह्रीतेव भीतेव विलक्षेव वि-  
संज्ञेव सविपादं विज्ञापितवती । देवि श्रोतुमिच्छाम्याज्ञापय किं कृतं  
देवेन चन्द्रापीडेन को वापराधः समजनि केन वा खल्वविनयेन  
खेदितमखेदनीयं देव्याः कुमुदकोमलं मनः । श्रुत्वा प्रथममुत्सृष्टजी-

10 वितायां मयि पश्चात्समुत्सक्षयसि जीवितम् । इत्येवमभिहिता च पुन-

रवदम् । आवेडयामि ते । अवहिता शृणु । स्वप्नेषु प्रतिदिवसमागत्या-  
गत्य मे रहस्यसंदेशेषु निपुणधूर्तः पञ्चरशुकसारिका दूतीः करोति ।  
तुमयाः श्रवणदन्तपन्नोदरेषु व्यर्थजनोरयमोहितमानसः संकैतस्था-  
नानि लिखति । श्वेदप्रक्षालिताक्षरानपि निपतितलाञ्छनाश्रुविन्दुपङ्क्ति-

15 कथितात्मावस्थानान्ननोहरान्संमोहाशानुवर्तिनो मदनलेखान्प्रेषयति ।

निजानुरागेण बलादरञ्जयदलक्तकरसेनेव चरणौ । अविनयनिश्चे-  
तनो नखप्रतिविम्बितमात्मानं बहु मन्यते । उपवनेष्वेकाकिन्या ग्रहण-  
भयपलायनानायाः पल्लवलम्बांशुकदशाप्रतिहतभगवाया गृहीत्वेव स-  
खीनिर्दिष्टया मिथ्याप्रगल्भः पराङ्मुखः परिष्वङ्गमाचरति । स्तन-

20 स्थले मे लिखन्पञ्चलतां कुण्डिलसामिद्वानुजुप्रकृति प्रकृतिमुग्धं मनः

शिक्षयति । हृदयोत्कलितातरंगवातैरिव शीतलैर्मुखमरुद्भिः श्रमज-  
लसीकरतारकितावलीकचाटुकारः कपोलौ वीजयति । स्वेदसलिल-  
शिथिलितग्रहणगलितोत्पलशून्येनापि करेण यवाङ्गुरानिव नखकिर-

ष्वाच्छुद्धान्दुर्विदग्धः कर्णपूरीकरोति । वल्लभतरबालबकुलसैककाल-  
कवलीकृतान्सुरागण्डूषान्सकचग्रहमसकृद्दृष्टो मां पाययति । भवना-  
शोकताडनोद्यतान्पादप्रहारान्बुद्धिविडम्बितः शिरसा प्रतीच्छति । म-  
न्मथमूढमानसश्च कथय हे पत्तलेखे केन प्रकारेण निश्चेतस्यो निषि-  
ध्यते । प्रत्याख्यानमपीर्ष्या संभावयति । आक्रोशमपि परिहासमाक- 5  
लयति । असंभाषणमपि मानं जन्यते । दोषसंकीर्तनमपि स्मरणोपा-  
यप्रवगच्छति । अवज्ञानव्यनियन्तणं प्रणयमुल्लोक्षते । लोकापवा-  
दमपि यशो गणयतीति ।

तामेवंवादिनीमाकर्ष्य प्रहर्षरत्ननिर्भरा ममस्यकरवम् । अहो च-  
न्द्रापीडमुद्दिश्य खड्गूरमाकृष्टा खल्वियं मकरकेतुना । यदि च सत्य- 10  
मेव कादम्बरीव्याजेन साक्षान्मनोभवचित्तवृत्तिः प्रसन्ना देवस्य  
ततः सहजैः सादरं संवर्धितैः प्रत्युपकृतमस्य गुणैर्यशसा धवलिताः  
ककुभो यौवनेन रतिरससागरतरंगैः पातिता रत्नवृष्टिर्यौवनविला-  
सैर्लिखितं नाम शशिनि सौभाग्येन प्रकाशिता निजश्रीर्लावण्येनैन्द-  
वीभिरिव वृष्टजमृतं कलाभिः । तथा च चिराल्लब्धः कालो मलया- 15  
निलेन समासादितोवसरश्चन्द्रोदयेन प्राप्रमनुरूपं फलं मधुमासकु-  
सुमसमृद्ध्या गतो मदिरारसदोषो गुणतां दर्शितं मुखं मन्मथयुगा-  
वतारेणेति । अथाहं प्रकाशं विहस्याब्रुवम् । देवि यद्येवमुत्सृज  
कोपं प्रसीद । नार्हसि कामापराधैर्देवं दूषयितुम् । एतानि खलु  
कुसुमत्रापस्थ चापलानि शठस्य न देवस्य । इत्येवमुक्तवतीं मां 20  
पुनः सकुतूहला सा प्रत्यभाषत । योयं कामः कोपि वा कथय  
कानि कान्यस्य रूपाणीति । तामहं व्यजिज्ञपम् । देवि कुतोस्य  
रूपम् । अतनुरेष हृताशनः । तथा हि । अप्रकाशयञ्ज्वालावलीः

संतापं जनयति । अप्रकटयन्धूमपटलंमश्रु पातयति । अदर्शयन्भस्म-  
 रज्जोविकरं पाण्डुतामाबिर्भावयति । न च तद्भूतमेतावति त्रिभुवनेस्य  
 शरशरव्यतां यन्न यतं याति यास्यति वा । गृहीतकुसुमकार्मुको  
 वागैर्वलवन्तमपि विध्यति । अपि चानेनाधिष्ठितानां कामिनीनां  
 5 पश्यन्तीनां चिन्ताप्रियमुखचन्द्रसहस्राणि संकटमम्बरतलं लिखन्तीनां  
 दयिताकारतन्विस्तीर्णं मशीमण्डलं गणयन्तीनां बह्वभगुणानल्पीयसी  
 संख्या शृण्वन्तीनां प्रियतमकथामबहुभाषिणी सरस्वती ध्यायन्तीनां  
 प्राणसमसमागच्छुखानि ह्रूसीयान्कालो हृदयस्यापततीति ।

एतदाकर्ण्य च क्षणं विचिन्त्य प्रत्यवादीत् । पत्रलेखे यथा कथ-  
 10 यसि तथा जनोयं कारितः कुमारे पक्षपातं पञ्चेषुणा । यान्यस्यैतानि  
 रूपाणि समधिकानि वा तानि मयि वर्तन्ते । हृदयादव्यतिरिक्तासी-  
 दानीं भवतीमेव पृच्छामि । उपदिश त्वं यदत्र मे सांप्रतम् । एवंविधानां  
 वृत्तान्तानामनभिज्ञास्मि । अपि च मे गुरुजनवक्तव्यतां नीताया नितरां  
 लज्जिताया जीवितान्मरणमेव श्रेयः पश्यति हृदयम् । इत्येवंवा-  
 5 दिनीं भूयस्तामहमेवमत्रोचम् । अलमलमिदानीं देवि किमनेनाकारण-  
 मरणानुबन्धेन । अनाराधितप्रसन्नेन कुसुमशरेण भगवता ते वरो  
 दत्तः । एष चात्र गुरुजनवक्तव्यता यदा खलु कन्यकां गुरुरिव  
 पञ्चशरः संकल्पयति मातेवानुमोदते पितेव ददाति सखीवोत्कण्ठां  
 जनयति धात्रीव तरुणतायां रत्युपचारं शिक्षयति । किमिव कथ-  
 20 यामि ते याः स्वयं वृतवत्यः पतीन् । यदि च नैवमनर्थक एव तर्हि  
 धर्मशास्त्रोपादिष्टः स्वयंवरविधिः । तत्प्रसीद देवि । अलममुना मर-  
 गानुबन्धेन शपे ते पादपङ्कजस्पशेन । संदिश प्रेषय माम् । याम्यान-  
 यामि देवि ते हृदयदयितम् । इत्येवमुक्ते मया प्रीतिद्रवार्द्रया दृष्ट्या

पिबन्तीव मां निरुध्यमानैरपि मकरकेतुशरजर्जरिणां भित्त्वेव लज्जां  
लब्धान्तरैर्निपतद्गिरनुरागविभ्रमैराकुलीक्रियमाणा प्रियवचनभ्रवण-  
प्रीत्या च स्त्रेदाश्लिष्टमुत्क्षिप्य रोमाञ्चजालकेन दधतीवोत्तरीयांशुकं  
प्रेङ्खत्कुण्डलमाणिक्यपत्रमकरकोटिलग्नं च शशिकिरणमयं मरणपा-  
शमिव मकरकेतुना निहितं कण्ठे हारमुन्मोचयन्ती प्रहर्षविह्वलान्तः- 5  
करणापि कन्यकाजनसहजां लज्जामिवावलम्ब्य शनैरवदत् ।

जानामि ते गरीयसीं प्रीतिम् । केवलमकठोरशिरीषपुष्पमृदुप्रकृतेः  
कुतः प्रागल्भ्यमेतावन्नारीजनस्य विशेषतो बालभावभाजः कुमारीलो-  
कस्य । साहसकारिण्यस्ता याः स्वयं संदिशन्ति समुपसर्पन्ति वा ।  
स्वयं साहसं संदिशन्ती बाला जिह्रेमि । किं वा संदिशामि । अतिप्रि- 10  
योसीति पौनरुक्त्यं तवाहं प्रियात्मेति जडप्रभस्त्वयि गरीयाननुराग  
इति वेद्यालापस्त्वया विना न जीवामीत्यनुभवविरोधः परिभवति  
पामनङ्ग इत्यात्मदोषोपालम्भो मनोभवेनाहं भवते दत्तेत्युपसर्पणो-  
गयो बलाद्भृतोसि मयेति बन्धकीधाष्टर्चमवश्यमागन्तव्यमिति सौभा-  
य्यगर्वः स्वयमागच्छामीति स्त्रीचापलमनन्यरक्तोयं परिजन इति 15  
स्वभक्तिनिवेदनलाघवं प्रत्याख्यानशङ्कया न संदिशामीत्यप्रबुद्धबोध-  
मनपेक्षितानुजीवितदुःखदारुणा स्यामित्यतिप्रणयिता ज्ञास्यसि मर-  
णेन प्रीतिमित्यसंभाव्यमेवेति ।



# कादम्बरी ।

उत्तरभागः ।



देहद्वयार्धवटनारचितं शरीर-  
मेकं ययोरनुपलक्षितसंधिभेदम् ।  
वन्दे सुदुर्वटकथापरिशेषसिद्धयै  
सृष्टेर्गुरु गिरिसुतापरमेश्वरौ तौ ॥ १ ॥

व्याधूतकेसरसटाविकरालवक्त्रं  
हस्ताग्रविस्फुरितशङ्खगदासिचक्रम् ।  
आविष्कृतं सपदि येन नृसिंहरूपं  
नारायणं तमपि विश्वसृजं नमामि ॥ २ ॥

आर्यं यमर्चति गृहे गृह एव लोकः  
पुण्यैः कृतञ्च यत एव ममात्मलाभः ।  
सृष्टैव येन च कथेयमनन्यशक्या  
वागीश्वरं पितरमेव तमानतोस्मि ॥ ३ ॥

याते दिवं पितरि तद्वचसैव सार्धं  
विच्छेदमाप भुवि यस्तु कथाप्रबन्धः ।  
दुःखं सतां तदसमाप्तिकृतं विलोक्य  
प्रारब्ध एव स मया न कबित्वदर्पात् ॥ ४ ॥

गद्ये कृतेपि गुरुणा तु तथाक्षराणि  
 यन्निर्गतानि पितुरेव स मेनुभावः ।  
 एकल्लवामृतरसास्पदचन्द्रपाद-  
 संपर्क एव हि मृगाङ्गमणेर्र्द्रवाय ॥ ५ ॥

गङ्गां प्रविश्य भुवि तन्मयतामुपेत्य  
 स्फीतः समुद्रमितरा अपि यान्ति नद्यः ।  
 आसिन्धुगामिनि पितुर्वचनप्रवाहे  
 क्षिप्ता कथानुघटनाय मथापि वाणी ॥ ६ ॥

कादम्बरीरसभरेण समस्त एव  
 मत्तो न किञ्चिदपि त्रेतयते जनोयम् ।  
 भीतोस्मि यन्न रसवर्णविर्वर्जितेन  
 तच्छेषमात्मवचसाप्यनुसंधानः ॥ ७ ॥

बीजानि गर्भितफलानि विकासभाञ्जि  
 वप्त्रेव यान्युचितकर्मबलात्कृतानि ।  
 उत्कृष्टभूमिविततानि च यान्ति पोषं  
 तान्येव तस्य तनयेन तु संहतानि ॥ ८ ॥

\* अपि चेदानीमानीतस्यापि कुमारस्य न ददाति तरलतालञ्जिता  
 लज्जैव दर्शनम् । मनोभवविकारवेदनाविलक्षं वैलक्ष्यमेव न पुर-  
 स्तिष्ठति । अप्रतिपत्तिसाध्वसजडा जडतैव नोपसर्पति । स्वयमुपस-  
 र्पणलघु लाघवमेव तत्प्रातिपत्तिस्थैर्यं नावलम्बते । बलात्तदानयनापरा-

धमीता भीतिरेव न संमुखीभवति । अथ कथंचिद्ब्रह्मजनत्रयया वा  
 राजकार्यानुरोधेन वा विरावलोकितसहसंवाधितवन्धुजनदर्शनसुखेन  
 वा सुहृन्मुखकमलावलोकनोत्कण्ठया वा पुनरागमनखेदपरिजिहीर्षया  
 वा निजगृहावस्थानरुच्या वा जन्मभूमिस्नेहेन वानिच्छया वास्य  
 जनस्योपरि पादपतनेनापि नानेतुमेव पारितो यदा मयि स्नेहात्कृत- 5  
 यत्नयापि प्रियसख्या तदा सुतरामेव न किञ्चित् । किं चाधुनाप्य-  
 धिकमुपजातम् । सैवाहं कादम्बरी यानेन कुमारेण मधुमदमुखर-  
 मधुकरकुलकलकोलाहलाकुलितकोककामिनीकरुणकूजितजनितविर-  
 हिजनमनोदुःखे विकचदलारविद्वंद्वृन्दनिष्यन्दानंदितमंदगंधवहसुगंधद-  
 शदिशि विकसितकुसुमामोदमुकुलितमानिनीमानप्रहोन्मोचनदक्षकु- 10  
 सुमायुधे कर्पूरक्षोदमिश्रचंदनपंकपिंडे कुपितकामिनीविनोददक्षगेय-  
 मुखरपरिजने पुनरुक्तदर्शनाभ्युत्थानत्रीडितकंचुकिजने प्रदोषसमये  
 जरठशरकांडविपांडुनिविडकुंडलोद्धृष्टलडहयुवतिगंडस्थलान्यखंडमं-  
 डले विडंबयति मंडयति गगनं चानवरतविस्तुरद्विशदकरनिकरनि-  
 र्भरार्वाजितज्योत्स्नाजलासारवर्षिणि चंद्रमासि दूरविक्षिप्तदलनिवहकुमु- 15  
 दकाननामोदवासितदिगन्तायाः कुमुदिन्यास्तटे चन्द्रकरस्पर्शप्रवृत्त-  
 शशिमणिशिखरनिर्झरझंकारिणि क्रीडापर्वतकनितम्बके हृद्यहग्निचन्दन-  
 रसकणिकाजालकच्छलेन तत्करतलस्पर्शसुखसंभवस्वेदजलनिवहमिव  
 वहति तत्कालहारिणि मुक्ताशिलापडशयने कुसुमामोदसुरभितदश्र-  
 दिशि तुषारकणनिकरहारिण्यपि बहिरेव देहदाहमात्रकापहारिणि स- 20  
 र्वरमणीयानां संदोहभूते हिमगृहे कुसुमस्रस्तरावलम्बिनी वीक्षिता ।  
 ममापि चापुनरुक्तदर्शनस्पृहे ते एवैते लोचने ययोरालोकनपथमसौ  
 यातः । तदेव श्रेष्ठमप्रतिपत्तिशून्यं हतहृदयं येनान्तःप्रविष्टोऽपि न



पारितो धारयितुम् । तदेव चैतच्छरीरं येन तत्समीपे चिरमुदासीनेन स्थितम् । स एव चायं पाणिर्यौलीकगुरुजनापेक्षी नात्मानं परि-  
 आहितवान् । अनपेक्षितपरपीडश्चन्द्रापीडोपि स एव योत्र वारद्वय-  
 मागत्य प्रतिगतः । मय्येवोपक्षीणमार्गणतया चाकिञ्चित्करोन्यत्र प-  
 ५ ञ्चशरोपि स एव यस्त्वयावेदितो मे ।

प्रतिज्ञातं च मया महाश्वेतायाः । त्वयि दुःखितायां नाहमा-  
 त्मनः पाणिं ग्राहयिष्यामीति । सा तु देवि मैवं स्म मनसि करोः  
 कुमतिरियमतिदारुणोयं पापकारी मकरकेतुः कदाचिददृश्यमाने  
 प्रियजने जनितहृदयानुरागाज्जीवितमप्यपहरतीत्यब्रवीत् । एतदपि  
 10 नास्त्येव मे । मदेन वा दैवेन वा विरहेण वा यौवनेन वानु-  
 रागेण वा मदेन वा हृदयेन वान्येन वा केनापि दत्तः संकल्पमयः  
 कुमारो जनसंनिधावपि केनचिद्विभाव्यमानः सिद्ध इव सर्वदा मे  
 ददाति दर्शनम् । अपि चासाविव नायमकाण्डपरित्यागनिष्ठुरहृदयः ।  
 अयमेवास्मद्विरहकातरः । नायं नक्तं दिवं लक्ष्मीसमाकुलः । न  
 15 पृथिव्याः पतिः । न सरस्वतीमपेक्षते । न कीर्तिशब्दं वर्धयति ।  
 पश्यामि चाहर्निशमासीनोत्थिता भ्राम्यन्ती शयाना जाग्रती निमी-  
 लितलोचना चलन्ती स्वप्नायमाना च शयने श्रीमण्डपे गृह-  
 कमलिनीषूद्यानेषु लीलादीर्घिकासु क्रीडापर्वतके बालगिरिनदिकासु  
 च यथा तमज्ञजनविडम्बनैकहेतुं विप्रलम्भकं कुमारम् । ते तथा  
 20 कथितमेव मया । तदलमनया तदानयनकथया । इत्यभिदधानातर्कि-  
 तागतमूर्ध्नेव निमीलिताक्षी पक्षमाग्रसंपिण्डितनयनजलवर्षिणी विलीय-  
 मानेवोत्पीड्यमानेवान्तर्जातमन्युवेगेन तथैव वेदिकाविताननाभिदा-  
 मांशुकावलम्बिन्यां बाहुलतिकायामच्छसलिलस्रोतसि प्रसृतायां मृ-

णालिकायामिव जलाहतिश्यामारुणतामरसमिवाननमुपावेद्य तूष्णी-  
मुत्कीर्णैव तस्थौ ।

अहं तु तच्छ्रुत्वा समचिन्तयम् । सत्यमेव गरीयः खलु जीविता-  
लम्बनमिदं विनोदश्च वियोगिनीनां यदुत संकल्पमयः प्रियो नितरां  
कुलाङ्गनानां विशेषतः कुम्भरीणाम् । तथा हि । अनेन सार्धमकृत- 5  
दूतिकापादपतनदैन्यानि प्रतिक्षणं सम्यगमशतान्यकालरमणीयानि  
स्वेच्छाभिसरणसौख्यान्यदूषितकन्यकाभावानि सुरतानि । सुरतेषु  
चाकृतस्तनव्यवधानदुःखान्यालिङ्गनान्यजनितत्रणदर्शनत्रीडानि नख-  
दन्तक्षतसुखान्यनाकुलितकेशपाशाः कचग्रहमहोत्सवाः शब्दविही-  
नानि निधुवनान्यनुत्पादितगुरुजनविभावितक्षतवैलक्ष्याप्यधरखण्ड- 10  
नविलसितानि । नैनमन्धकारराशिरन्तरयति । न जलधरधारापातः  
स्थगयति । न नीहारनिकरस्तिरोदधाति । इत्येवं चिन्तयन्त्या एव मेनु-  
रागकथारसप्लावेनेव रक्ततामगाद्दिवसः । तत्क्षणं प्रकटितरागं हृदय-  
मिव कादम्बर्यास्त्रपया पलायमानमदृश्यत रविमण्डलम् । पल्लवश-  
यनमिव संध्यारागमरचयद्यामिनी । परिचारक इव चन्द्रमणिशि- 15  
लातलतल्पमकल्पयत्प्रदोषः । अत्रान्तरे चागत्य स्वं स्वं नियोगम-  
शून्यं कुर्वाण्य दूरतो दीपिकाधारिण्यो गन्धतैलावसिक्तसुरभिग-  
न्धोद्धारिणीभिर्दीपिकाभिर्विरचितचक्रवालिका बालिकाः पर्यवारयन् ।  
अथ निर्मललावण्यलक्षितानि दीपिकाप्रतिबिम्बानि ज्वलितानि मद-  
नसायकशल्यानीवाङ्गलभानि समुद्रहन्तीं नवनिरन्तरकलिकाचितां 20  
चम्पकलतामिव तथावस्थितां तां पुनर्व्यजिज्ञपम् । देवि प्रसीद ।  
नार्हस्यखेदार्हा हृदयखेदकारिणं संतापमङ्गीकर्तुम् । संहर मन्युवेगम् ।  
एषाहमादाय चन्द्रापीडमागतैवेति । अथानेन देवनामग्रहणगर्भेण

गङ्गवसा विषापहरणमन्त्रेणैव विषमूर्च्छिता झटित्युन्मील्य नयने सस्पृहं  
मामवलोक्य कः प्रदेशेस्मिन्निति परिजनमपृच्छत् ।

- अथ धवलवसनोद्भासितगात्रयष्टयो द्वारप्रदेशसंपिण्डिताङ्गयः  
परशुरामशरविवरविनिर्गता इव कलहंसपङ्क्तयः कलहंसकलालाप-  
5 मधुररत्रैः प्रतिवाचमिव प्रयच्छद्भिर्नूपुरैः पतत्कर्णपूरपल्लवोद्भासितैश्चा-  
ज्ञाश्रवणाय धावद्भिरेव श्रवणैर्मौक्तिककुण्डलांशुजालकानि स्कन्ध-  
देशनिक्षिप्तानि चामराणीव वहन्त्यः समाहृतकपोलस्थलैः कुण्डलैर्व-  
लादिव बाह्यमाना वाचलैः कर्णोत्पलमधुकरैः समाज्ञापयेति व्याह-  
रन्त्यः कन्यकाः समधावन् । आज्ञाप्रतीक्षास्तु च मुखक-  
10 मलावलोकिनीषु तासु क्रमेण दृष्टिं पातयन्ती खिग्धामिन्दीवरस्र-  
जमिव मरकतशिलातले न्यषीदत् । अन्नवीद्य । पन्नलेखे न खलु  
प्रियमिति ब्रवीमि । त्वामेव पश्यन्ती संधारयाम्येव जीवितमहम् ।  
तथापि यद्यत्र ते ग्रहस्तत्साधय समीहितम् । इत्यभिधायाङ्गस्पृष्टनि-  
वसनाभरणताम्बूलप्रदानप्रदर्शितप्रसादातिशयां मां व्यसर्जयत् ।  
15 इत्यावेद्य च किञ्चिदिव नमितमुखी शनैः पुनर्व्यजिज्ञपत् । देव  
प्रत्यप्रदेवीप्रसादातिशयाहितप्रागल्भ्या दुःखिता च विज्ञापयामि । दे-  
वेनाप्येतदवस्थां देवीं दूरीकुर्वता किमिदमापन्नवत्सलायाः स्वप्रकृ-  
तेरनुरूपं कृतमिति । चन्द्रापीडस्तु तयोपालम्भगर्भं विज्ञप्तः पन्नले-  
ख्या तं च कादम्बर्याः खेहोक्तिपुरःसरं गम्भीरं च संतापं च सप-  
20 रिहासं च साभ्यर्थनं च साभिमानं च सावहेलं च सप्रसादं च स-  
निर्वेदं च सानुरागं च सार्तिविशेषं च सावष्टम्भं च सकोपं च सा-  
त्मार्षणं च ससद्भावं च सोत्प्रासं च सोपालम्भं च सानुक्रोशं च स-  
स्पृहं च सावधारणं च मधुरमपि दुःश्रवं सरसमपि शोषहेतुं कोम-

लमपि कठोरं नम्रमप्युन्नतं पेशलमप्यहंकृतं ललितमपि प्रौढमालाप-  
माकर्ण्योत्प्रेक्ष्योत्प्रेक्ष्य च स्तिमितपक्षमतया दुर्विषहदुःखवाष्पोपप्लुता-  
यताक्षं तन्मुखं स्वभावधीरप्रकृतिरपि नितरां पर्याकुलोभवत् ।

अथ कादम्बरीशरीरादिवालापपदैरेव सहागत्य युगपद्गृहीतो ह-  
दये मन्युना कण्ठे जीवितेनाधरपल्लवे वेपथुना मुखे श्रसितेन ना- 5  
साग्ने स्फुरितेन चक्षुषि च वाष्पेण च तुल्यवृत्तिर्भूत्वा कादम्बर्याः क्ष-  
रद्वाप्पविक्षेपपर्याकुलाक्षरमुच्चैः प्रत्युवाच । पत्नलेखे किं करोमि । अनेन  
दुरात्मना दुःशिक्षितेन ज्ञानाभिमानिना पण्डितंमन्येन दुर्विदग्धेन दुर्बु-  
द्धिनालीकधीरेण स्वयंकृतमिथ्याविकल्पशतसहस्रभरितेनाश्रद्धधानेन  
मूढहृदयेन यद्यदेवानेकप्रकारं शृङ्गारनृत्ताचार्येण भगवता मनोभवे- 10  
नान्तर्गतविकारावेदनाय मामुद्दिश्य बाला बलात्कार्यते तत्तदेवादृष्ट-  
पूर्वत्वाद्दिव्यकन्यकानां रूपानुरूपलीलासंभावनया च तावतो मनोरथ-  
स्याप्यात्मन उपर्यसंभावनया च सर्वं सहजमेवैतदस्या इति विकल्प-  
संशयदोलाधिरूढं मां ग्राहयतैवमीदृशस्य देव्या दुःखस्य तव चोपाल-  
म्भस्य हेतुतां नीतोस्मि । मन्ये च ममापि मनोव्यामोहकारी कोपि 15  
ज्ञाप एवायम् । अन्यथाप्रबुद्धबुद्धेरपि येषु न संदेह उपपद्यते तेष्वपि  
स्फुटेषु मदनचिह्नेषु कथं मे धीर्व्यामुह्येत । तिष्ठन्त्वेव तावदतिस्-  
क्षमतया दुर्विभाववृत्तीनि तानि स्मितावलोकितकथितविहृतलीला-  
लज्जायितानि यान्यन्यथापि संभवन्ति । चिरानुभूतात्मकण्ठसंसर्गसु-  
भगं हारमिममकृतपुण्यस्य मे तत्क्षणमेव कण्ठे कारयन्त्या किमिव 20  
नावेदितम् । अपि च हिमगृहकवृत्तान्तस्तु तवापि प्रत्यक्ष एव ।  
तत्किमत्र प्रणयकोपाक्षिप्तयाप्यन्यथा व्याहृतं देव्या । सर्वं एवायं  
विपर्ययान्मम दोषः । तदधुना प्राणैरप्युपयुज्यमानस्तथा करोमि

यथा नेदृशमेकान्तनिष्ठुरहृदयं जानाति मां देवी । इत्येवं वदत्येव  
 चन्द्रापीडेश्रावितैव प्रविश्य वैत्रहस्ता प्रतीहारी कृतप्रणामा व्यज्ञा-  
 पयत् । युवराजैवं देवी विलासवती समादिशति । कृतजल्पात्परि-  
 जनतः श्रुतं मया यथा किल पृष्ठतः स्थिताद्य पत्रलेखात्र पुनः  
 5 परागतेति । न च मे त्वय्यस्यां च कश्चिदपि स्नेहस्य विशेषो विल-  
 सतीति मयैवेयं संवर्धिता । अपि च तवापि कापि महती वेला  
 वर्ततेदृष्टस्य । तदनया सहित एवागच्छ । मनोरथशतलब्धमतिदुर्लभं  
 ते मुखकमलालोकनमिति ।

चन्द्रापीडस्तु तदाकर्ण्य चेतस्यकरोत् । अहो संदेहदोलारूढं मे  
 10 जीवितम् । एवमम्बा निमेषमपि मामपश्यन्ती दुःखमास्ते । पत्रलेखा-  
 मुखेन चैवमाज्ञापितमागमनाय मे निष्कारणवत्सलेन देवीप्रसादेन ।  
 आजन्मक्रमाहितो बलवाञ्जनंगीस्नेहः । वाञ्छाकुलं हृदयम् । अ-  
 मोच्यं तातचरणशुश्रूषासुखम् । प्रमाथी मन्मथहतकः । हारिणी  
 गुरुजनलालना । दुःसहान्युत्कण्ठितानि । अनुबन्धिनी बान्धवप्रीतिः ।  
 15 कुतूहलिन्यभिनवप्रार्थना । मुखावलोकिनः कुलक्रमागता राजानः ।  
 जीवितफलं प्रियतमामुखावलोकनम् । अनुरक्ताः प्रजाः । गरीयान्-  
 गन्धर्वराजसुतानुरागः । दुस्त्यजा जन्मभूमिः । परिग्राह्या देवी का-  
 दम्बरी । कालातिपातासहं मनः । विप्रकृष्टमन्तरं हेमकूटविन्ध्या-  
 चलूयोः । इत्येवं चिन्तयन्नेव प्रतीहार्योपदिश्यमानवर्त्मा पत्रलेखा-  
 20 करावलम्बी जननीसमीपमगात् । तत्रैव च तमनेकप्रकारजननीला-  
 लनसुखाचिन्तितदुर्विषहहृदयोत्कण्ठं दिवसमनयत् ।

उपनतायां चात्मचिन्तायामिवान्धकारितदशादिशि शर्वर्यामनिवा-  
 र्यविरहवेदनोन्मथमानमानसाकुलेषु कलकरुणमुच्चैर्व्याहरत्सु चक्र-

वाक्युगलेषूत्तेजितस्मरशरं समुत्सर्पमाणेषु चन्द्रमसोङ्कोलधूलिधूस-  
 रालोकैष्वग्रमयूखेषु विजृम्भमाणकुमुदिनीश्वासपरिमलग्राहिणि मन्दं  
 मन्दमावातुमारब्धे प्रदोषानिले च शयनवर्ती निमीलितलोचनोप्यप्रा-  
 तनिद्राविनोदः हेमकूटागमनखेदान्निपत्य विश्रान्तेनेव पादपल्लवच्छा-  
 यायां जङ्घानुरोधिरोहिणा लग्नेनेव सुसंहतयोरूर्वोर्लिखितेनेव विस्ता- ५  
 रिणि नितम्बफलके मग्नेनेव नाभिमुद्रायामुल्लसितेनेव रोमराज्यामा-  
 रुढेनेव त्रिवलिसोपानहारिणि मध्यभागे कृतपदेनेवोन्नतिविस्तारशा-  
 लिनि स्तनतटे मुक्तात्मनेव बाह्वोः कृतावलम्बनेनेव हस्तयोराश्लिष्टे-  
 नेव कण्ठे प्रविष्टेनेव कपोलयोरुत्कीर्णनेवाधरपुटे ग्रथितेनेव नासि-  
 कासूत्रे समुन्मीलितेनेव लोचनयोः स्थितेनेव ललाटशालायामन्वि- 10  
 तेनेव चिकुरभारान्धकारे प्लवमानेनेव सर्वदिक्पथप्लाविनि लावण्यपू-  
 रप्लवे मनसा सस्मार स्मरायतनभूतस्य कादम्बरीरूपस्य ।

उत्पन्नात्मीयबुद्धिश्च निर्भरस्नेहार्द्रचेतास्तत एव वासरादारभ्य तां  
 प्रति गृहीतरक्षापरिकर इव यतो यत एव मण्डलितकुसुमकार्मुकं  
 मकरध्वजमस्यां प्रहरन्तमालोकितवान्स्ततस्तत एवात्मानमन्तरेर्षित- 15  
 वान् । एवमम्लानमालतीकुसुमकोमलतनौ निर्घृणं प्रहरन्तु लज्जसि  
 इत्युपालभमान इव दिवसमुत्तरलतारयान्तर्बाष्पाद्र्या दृष्ट्या कुसु-  
 मचापं पुनः स्मरशरप्रहारमूर्च्छितां संज्ञामिव लम्भयितुं तामवयवैरु-  
 वाह स्वेदजलवानुत्ससर्ज च दीर्घदीर्घान्निश्वासमारुतान् । तच्चेतना-  
 लम्भमुदित इव च सर्वाङ्गीणं क्षणमपि न मुमोच रोमाञ्चम् । सद्यते 20  
 हृदयेन वेदना न वेति तद्वार्ता प्रष्टुमिव नियुक्तेन मनसा शून्यता-  
 मधार्षात् । तत्प्रतिवार्ताकर्णनायेव च गृहीतमौनः सर्वदैवातिष्ठत् ।  
 तदाननालोकनान्तरितमिव सर्वमेव नाद्राक्षीत् । चन्द्रबिम्बेपि नास्य

- दृष्टिररमत । तदालापपारेपूरितश्रोत्रेन्द्रिय इव न किञ्चिदप्यपरमन्तः  
कर्णे कृतवान् । वीणाध्वनयोप्यस्य बहिरेवासन् । सुभाषितान्यपि  
न प्रवेशमलभन्त । सुहृद्वाचोपि परुषा इवाभवन् । बान्धवजनजल्पि-  
तान्यपि नासुखायन्त । भावावगमभीत्येव यथापूर्वं न कस्यचिद्दर्श-  
5 नमदात् । अनवरतमुक्तज्वालेन मदनहुतभुजान्तर्दह्यमानोपि गुरुजन-  
त्रपया सद्यः समुद्धृतार्द्रारविन्दशयनमभजत । न सरसबिसलताजा-  
लानि गात्रेष्वकरोत् । न जललवमौक्तिकक्षोदतारकितान्यजटरपद्मि-  
नीपक्षाणि पार्श्वेष्यकारयत् । न कुसुमपल्लवस्रस्तररचनानामादिदेश ।  
नानावरतधारानिपातोल्लसितशिशिरसीकराबद्धदुर्दिनं ददर्शापि धारा-  
10 गृहम् । न मकरन्दसंततसंपातशीतलाभ्यन्तराणि हर्म्योद्यानलताभवना-  
न्यप्यसेवत । न मलयजजललुलितपृष्ठेषु मणिकुट्टिमेवप्यलुटदिच्छ-  
या । न तुहिनकरकरनिकरसंक्रान्तिहृद्येषु ललनाकरकलितचन्द्रका-  
न्तमणिदर्पणेष्वप्यसंक्रामयदात्मसंपातम् । किं बहुना । नाश्यानहरिच-  
न्दनरसचर्चामप्या चरणाददापयत् ।
- 15 एवमेव केवलं रात्रौ दिवा चाकृतनिर्वृति ज्वलताप्यदहनात्मकेन  
दहेताप्यक्षतस्त्रेहेन्धनेन दुःखानुभावनायेव भस्मसादकुर्वता मदन-  
दहनेनान्तर्बहिश्च काथ्यमानदेहः शोषमगात् । आर्द्रतां पुनः प्रतिक्ष-  
णाधीयमानवृद्धिं नात्याक्षीत् । एवं च निष्प्रतिक्रियतया दुस्त्यजतया  
वातिविसंष्टुलेनोपास्यमानोपि मनसिजेनाकारमेव लोकलोचनेभ्योर-  
20 क्षन्न कुसुमशरसायकेभ्यो जीवितम् । तनोरेव तानवमङ्गीचकार  
न लज्जायाः । शरीरस्थितावेवानादरं कृतवान्न कुलक्रमस्थितौ ।  
प्रजा एवान्वरुध्यत न मन्मथोत्कलिकाः । सुखमेवावधीरयामास  
न धैर्यम् । एवं चास्य पुरः कादम्बरीरूपगुणावष्टम्भाहितप्राणेन

बलवतानुरागेणाकृष्यमाणस्य पश्चाद्गुरुजनप्रतिबन्धदृढतरेण मही-  
यसा खेहेन च वार्यमाणस्य गम्भीरप्रकृतेः सरित्पतेरिव चन्द्रमसा  
सुदूरमुक्तास्यमानस्यापि मर्यादावशादात्मानं स्तम्भयतः कथंकथमपि  
कतिपयेष्वपि सहस्रसंख्यायमानेष्वतिक्रान्तेषु वासरेष्वेकदा रणर-  
णकसकाशादिवान्तरलब्धवस्थानो निर्गत्य बहिर्नगर्यास्तरंगसङ्गशी- 5  
तसीकरासारमरुन्ति कलकणितकलहंसचक्रवाकचक्रवालाक्रान्तसर-  
सञ्जकुमारसैकतानि सिप्रातटान्यनुसरन्नातिदूरमिव चरणाभ्यामेव  
वभ्राम । भ्राम्यंश्च रुद्रतनयायतनं रयेणागच्छतः सावष्टम्भया गत्या  
त्वरितखुरसंचारान्युज्यमानांश्च विरलीभवतश्च संघटमानांश्च विश्लि-  
प्यतश्चोत्सहमानांश्च लम्बमानांश्च परापततश्च विच्छिन्नपङ्क्तिव्यवस्थाना- 10  
न्स्खलतोपि पततोप्यवसीदतोपि यथाशक्ति सादिभिरुत्पीडितान्निः-  
सहतया दूरागमनखेदमतित्वरयागमनकार्यगौरवमावेदयतो दूरादे-  
वातिबहूनिव तुरंगमानद्राक्षीत् । दृष्ट्वा चोत्पन्नकुतूहलस्तेषां परिज्ञा-  
नायान्यतमं पुरुषं प्राहिणोत् । आत्मनाप्यूरुदग्नेन पयसोत्तीर्य सिप्रां  
तस्मिन्नेव भगवतः कार्तिकेयस्यायतने तत्प्रतिवार्तां प्रतिपालयन्न- 15  
तिष्ठत् ।

तत्रस्थश्च कुतूहलात्तस्मिन्नेव वाजिवृन्दे निक्षिप्रदृष्टिः पार्श्वस्थितां  
हस्तेनाकृष्य पन्नलेखामवादीत् । पन्नलेखे पश्य य एष पुर एवा-  
र्ककिरणनिवारणोल्लासितया प्रेङ्खलोललम्बशिखया मयूरपिच्छ-  
मय्या छन्निकया दुर्बिभाव्यवदनोश्चवारो ज्ञायते केयूरकोयमिति । 20  
यावत्तया सहैवं निरूपयत्येव तावत्तस्मात्प्रहितपुरुषादुपलब्धात्मा-  
वस्थानं दृष्टिपथ एवावतीर्य तुरंगमादापतन्तं दूराद्गुतागमनधूलीधूसर-  
श्यामीकृतशरीरं परिवर्तितमिवेतराकारेणोज्जिताङ्गरागसंस्कारम-



- लिनेन वपुषा विषादशून्येन च मुखेनान्तर्दुःखसंभारपिशुनया च  
 दृष्ट्या दूरत एवापृष्टामपि कष्टां कादम्बरीसमवस्थामनक्षरमावेदय-  
 न्त केयूरकमद्राक्षीत् । दृष्टा च दर्शितप्रीतिरेह्येहीत्याहूय ससंभ्रम-  
 5 प्रणतोपसृतमतिदूरप्रसारिताभ्यां दोर्भ्यां पर्यष्वजत तम् । अप-  
 सृत्य पुनः कृतनमस्कारे तस्मिन्ननामयप्रश्रवचसा संवर्ध्य सर्वानेव  
 तत्सहायान्पुरः स्थितं पुनः पुनः सस्पृहमालोक्य केयूरकमवादीत् ।  
 केयूरक त्वद्दर्शनेनैव भद्रं देव्याः सपरिवाराया इत्येतदावेदितम् ।  
 आगमनकारणमपि विश्रान्तः सुखितः कथयिष्यसि । इत्युक्त्वा संभ्रा-  
 10 न्तागतारोहकडौकितां करिणीमारुह्य कुतोस्य जनस्य सुखितेत्यभिद-  
 धानमेव केयूरकं पृष्ठतः पञ्चलेखां चारोप्य स्वभवनमयासीत् ।  
 तत्र च निषिद्धाशेषराजलोकप्रवेशः प्रविश्य बल्लभोद्यानं सपरिवारेण  
 केयूरकेण सहोत्ताम्यता चेतसा चेतितमेव दिवसकरणीयं निर्वर्तया-  
 मास । निर्वर्त्य च पञ्चलेखाद्वितीयः सुदूरोत्सारितपरिजनः केयूर-  
 कमाहूयाद्ब्रवीत् । केयूरक कथय देव्याः कादम्बर्याः समदलेखाया  
 15 महाश्वेतायाश्च संदेशम् ।

इत्याभिहितवति चन्द्रापीडे पुरः सप्रश्रयमुपविश्य केयूरकोप्यगा-  
 दीत् । देव किं विज्ञापयामि । नास्ति मयि संदेशलवोपि देव्याः का-  
 दम्बर्याः समदलेखाया महाश्वेताया वा । यदैव पञ्चलेखां मेघनादाय  
 सन्नर्थागतेन प्रतिनिवृत्य मयायं देवस्योज्जयिनीगमनवृत्तान्तो निवेदि-  
 20 तस्तदैवोर्ध्वं विलोक्य दीर्घमुष्णं च निश्वस्य सनिर्वैदमेवमेतदित्युक्तो-  
 त्याय महाश्वेता पुनस्तपसे स्वमेवाश्रमपदमाजगाम । देव्यपि कादम्बरी  
 ज्ञातिनि हृदये द्रुघणेनेवाभिहनात्कितापतिताशनिनेव मुग्धं ताडितान्तः-  
 पीडाकूणननिमीलितेन चक्षुषा मूर्च्छितेव मुषितेव परिभूतेव वञ्चितेव

चोन्मुक्तेव चान्तःकरणेनाविदितमहाश्वेतागमनवृत्तान्ता चिरनिव स्थि-  
त्वोन्मील्य नयने विलक्षेव लज्जितेव विस्मृतेव विस्मयस्तब्धदृष्टिर्म-  
हाश्वेतायाः कथयेति सासूयमिव मामादिदय मदलेखायां पुनर्वलित-  
मुखी सविलक्षस्मितं मदलेखेस्ति केनचिदपरेणैतत्कृतं करिष्यते वा  
यत्कुमारेण चन्द्रापीडेनेत्येवमभिदधत्युत्थाय निवारिताशेषपरिजन-  
प्रवेशा शयनीये निपत्योत्तरवाससोत्तमाङ्गमवगुण्ठय निर्विशेषहृदय-  
वेदनां मदलेखामप्यनालपन्ती सकलमेव तं दिवसमस्थात् । परेषुश्च  
प्रातरेवोपसृतं मामेवं दृढतरशरीरेषु म्रियमाणेष्विव भवत्सवहमीदृ-  
शीमवस्थामनुभवामीत्युपालभमानेव न मे भवद्भिः पार्श्ववर्तिभिः का-  
र्यमिति निर्भर्त्सयन्तीव किं मे पुरस्तिष्ठसीत्यन्तर्मन्युवेगेन तर्जयन्तीव ।  
च बाष्पपूरोद्रेकोत्कम्पर्याकुलया दृष्ट्या चिरमालोकितवती तथा  
दृष्टश्च दुःखितया देव्यादिष्टमेव गमनायात्मानं मन्यमानोहमनिवे-  
द्यैव देव्यै देवपादमूलमुपागतोस्मि । तच्च देवैकशरणजनजीवितपरि-  
त्राणाकुलमतेः केयूरकस्य विज्ञापनाकर्णनावधानदानेन प्रसादं कर्तु-  
मर्हति देवः । देव श्रूयताम् । यदैव ते प्रथमागमनेनामोदिना मलया  
निलेनेव चलितं समस्तमेव तत्कन्यकालतावनं तदैव सक्रलभुङ्क्ष-  
मनोभिरामं भवन्तमालोक्य वसन्तमिव रक्ताशोकतरुलतामिवारूढ-  
वान्मकरकेतनस्ताम् । इदानीं तु महान्तमायासमनुभवति त्वदर्थे  
कादम्बरी । तस्या हि दिनकरोदयादारभ्य दिवसकरकान्तोपलान-  
लस्येव निःशब्दस्यापवनेरितस्याधूमस्याभस्मनः प्रज्वलतो मकरध्व-  
जद्वतभुजो न परिजनकरकमलकलितकोमलपल्लवलास्यलीलया प्रस-  
रभङ्गः । नानुत्तालतालवृन्तवान्तजलजडकणिकासारसेकेन निवृत्तिः ।  
न सरसहरिचन्दनपङ्कच्छटाछुरणेन छेदः । न विदलितमुक्ताफल-

- वालुकापटलोद्भूलेन व्युपरमः । नोत्कीलितयन्त्रमयकलहंसपङ्क्तिमु-  
क्ताम्बुधारेण धारागृहेण प्रशमः । यथा यथा चलितजलयन्त्रविग-  
लिताभिरतिशिशिरसीकरनिकरतारकिताभिरम्बुधाराभिराहन्यते तथा  
तथा वैद्युतानलसहोदर इव स्फुरति मदनपावकः । सुतरां च  
5 शिशिरः कुन्दकलिकाकलापमञ्जरीमिव विकासयति स्वेदजललव-  
जालकसंततिमुपचारः । चित्रं चेदम् । मकरकेतुद्वुतभुजा दह्यमान-  
मध्यग्निशौचमंशुकमिव नितरां निर्मलीभवति लावण्यम् । मन्ये च  
मूदुस्वभावमपि जलमिव मुक्ताफलतामुपगतं कठिनीभवत्युत्क-  
ण्ठितं हृदयमबलाजनस्य । यत्तादृशेनातिसंतापेनापि न विलीयते ।
- 10 बलवती खलु बह्वभजनसंगमाशा । यत्तथाविधमप्यनुभववेदनाविह्व-  
लितप्राणमतिकष्टं प्राण्यते । किं करोमि । कथय कथं कथ्यते कया  
वृत्त्या वर्ण्यते कीदृशेनोपायेन प्रदर्श्यते केन प्रकारेणावेद्यते कया  
युक्त्या प्रकाश्यते कतमया वेदनयोपमीयते बलवती तदुत्कण्ठा ।  
स्वप्नेषु विगलितवेदनाः स्फुटं प्राणिनः । प्रतिदिनं दृश्यमानोपि यत्र  
15 ण्दयसि तामीदृशीमवस्थाम् । प्रचण्डकिरणसहस्रातपसहानि कम-  
लानि-शयनीकृतानि म्लानिमुपनयन्त्या दिवसकरमूर्तिरपि निर्जिता  
तथा निजोष्मणा । निष्करुणेन चाकारणवाभेन कामेन मथ्य-  
मानास्तास्ताश्चेष्टाः करोति । तथा हि । सासोढमदनवेदने त्वम-  
तिक्रूठिने मनसि निवससीति मूदुनि कुष्ठमशयने कथमपि सखी-  
20 जनेन पात्यते । कुष्ठमशयनगता च संतापगलितचरणतलालक्त-  
कलवपाटलितैः शय्याकुष्ठमैः कुष्ठमशरेण शरतामुपनीतैः सरु-  
धिरैरिव हृदयात्पतितैर्भयमुपजनयति । सर्वाङ्गीणमनङ्गशरनि-  
वारणाय कवचमिव भवदनुस्मरणरोमाञ्चमुद्दहति । रोमाञ्चिनि

कुचयुगले श्वासगलितमंशुकं निदधाना त्वत्पाणिग्रहणतृष्णया कण्ट-  
कशयनव्रतलीलामिव दक्षिणकरकमलमनुभावयति । वामं तु वाम-  
कपोलभरजडाङ्गुलिमुहसत्पद्मरागवलयप्रभांशुरज्यमानं ज्वलितमद-  
नहुताशनविप्लुष्यमाणमिव हस्तकमलं विधुनोति । नलिनीदलव्य-  
जनपवनविक्षिप्यमाणकर्णकुवलयदलं वदनमजस्रस्रवदश्रुभयपलाय- 5  
मानलोललोचनमिव विभर्ति । प्रतिक्षणं क्षामतां व्रजन्ती न केवलं  
मङ्गलवलयं पतनभयेन दोलायमानं हृदयमपि मुहुर्मुहुः पाणिपल्लवेन  
रुणद्धि । शिशिरवारिक्षोदक्षरिण्या लीलाकमलमालिकयेव वपुषि  
निहितया सखीजनहस्तपरंपरया परिक्लाम्यति । तथा चरणयुगलेन  
रसनाकलापं नितम्बविस्तारेण मध्यं संगमाशया हृदयं हृदयेन भव- 10  
न्तमुरसा विसिनीपलाशप्रावरणं कण्ठेन जीवितं करकमलेन कपो-  
लपार्ती त्वदालापेनाश्रुपातं ललाटफलकेन चन्दनलेखिकामंसेन वेणी-  
मधुना धारयति । त्वद्दिवक्षया विघटमानं हृदयमभिवाञ्छति । गो-  
त्रस्खलनेनेव जीवितेन लज्जते । प्रियसख्येव मूर्छया मनसि मुहु-  
र्मुहुः स्पृश्यते । परिजनेनेव रणरणकेन मदनपरवशा कुसुमशय- 15  
नादुत्थाप्यते । परिचारिकयेवार्त्या सस्ताङ्गी संचार्यते । मुहुः-पव-  
नप्रेङ्खोलितमुत्कण्ठाव्यजनपल्लवभङ्गभयकम्पितमिव लतामण्डपमधि-  
वसति । मुहुः सत्कोशकलिकं विसवलयसंरक्षणरचिताञ्जलिपुटमिव  
स्थलनलिनीवनमधिशेते । मुहुरुद्धन्धनभयादिव निरन्तरकिसलयाच्छा-  
दितलतापाशमुद्यानमासेवते । मुहुर्निपतदविरतरोदनाताम्रनयनप्रति- 20  
बिम्बं स्रस्तरास्तरणत्रासनिमज्जत्कमलामिवोपवनसरोजलमवगाहते ।  
तस्मादुत्थाय तमालवीथीमुपैति । तस्यां शाखावलम्बोर्ध्वभुजलतानि-  
हितनिमीलितलोचनवदना चम्पकदलमालिकोद्भृद्धदेहाशङ्कामुत्पाद-

यन्ती मुहूर्तं विश्रम्य संगीतकगृहमाविशति । ततो मधुरमुरजरव-  
लयललितलास्यलीलयोद्भेज्यमाना मयूरीव मुक्तधारं धारागृहमभिप-  
तति । ततोपि घनजलधारासीकरपुलकितकाया कदम्बकलिकेव  
कम्पमाना शुद्धान्तकमलिनीतीरमुपसर्पति । तस्माच्च भवनकलहंसर-  
5 वमसहमाना प्रस्थिता तत्कालावतारितनूपुरयुगला निपुणप्रेक्षामिव  
क्षामतामभिनन्दति । वलयरचनाम्लापितमृणालकुपितैरिव भवनवापी-  
चक्रवाकमिथुनैः कूजितेन खेद्यते । शय्याविलासमृदितकुसुमसंचया-  
मर्षितैरिव प्रमदवनमधुकरैर्विरुतेनोद्भेज्यते । निर्भरोत्कण्ठागीतनिर्जि-  
तरवरोषितैरिवाङ्गणसहकारपिकवृन्दैः कलकलेनाकुलीक्रियते । मद-  
10 नपाण्डुगण्डपरिभूतगर्भपन्नकान्तिभिर्विद्धेवोद्यानकेतकीसूचिभिरुद्धूतवे-  
दना भवति । एवंप्रायैश्च मदनदुश्चेष्टितायासैः परिणाममुपैति दिवसः ।  
चन्द्रोदये चास्यास्तिमिरमयीवापैति धृतिः । कमलमयमिव दू-  
यते हृदयम् । कुमुदमय इव विजृम्भते मकरकेतनः । चन्द्रकान्त-  
मयमिव प्रक्षरति नयनयुगलम् । उदधिजलमयानीव वर्धन्ते श्वसि-  
15 तानि । चक्रवाकमया इव विघटन्ते मनोरथाः । शीतज्वरातुरेव  
मणिकुट्टिमोदरसंक्रान्तस्य तुषारकिरणमण्डलस्योपरि वेपथुलुलिततर-  
लाङ्गुलिनिकरं करयुगलं प्रसारयन्ती शशिसंतापमनक्षरं कथयति ।  
सीत्कारेषु दशानांशुव्याजेन मन्मथशरजर्जरितहृदयप्रविष्टानिन्दुकिर-  
णानिवोद्दिरति । वेपथुषु व्यजनीकृतकदलीदलकम्पोपदेशमिव गृह्णा-  
20 ति । विजृम्भिकाच्च कण्ठागतजीवितनिर्गममार्गमिवोपदिशति । गोत्र-  
स्खलितविलक्षस्मितेषु हृदयनिपतितमदनशरपुष्परज इव वमति ।  
बाष्पमोक्षेषु स्थूलाभुसंतानवेणिकावाहिनी विलीयत इव । शशिम-  
ण्दिदर्पणेषु विस्फुरितानेकप्रतिबिम्बनिभेन शतधेव विदलति । कुसुम-

शयनेषु परिमललालसागतलिमालाकुलिता धूमायत इव । अमल-  
कमलस्रस्तरेषु किञ्चलकरजःपुञ्जपिञ्जरिता ज्वलतीव । स्वेदप्रती-  
कारेषु विशदकर्पूरक्षोदधूलीधवलिता भस्मीभवतीव । न विज्ञायते किं  
मुग्धतया किं विलासेन किमुन्मादेन संगीतकमृद्ङ्गध्वनितेषु केका-  
शङ्कया धारागृहमरकतमणिमयूरमुखानि स्थगयति । दिवसाव-  
सानेषु विश्लेषभीता मृणालसूत्रैश्चित्रभित्तिविलिखितानि चक्रवाक-  
मिथुनानि संघट्टयति । चिन्तारतारम्भेषु मणिप्रदीपानवतंसोत्पलै-  
स्ताडयति । उत्कण्ठालेखेषु संकल्पसमागमाभिज्ञानानि लिखति ।  
दूतीसंप्रेषणेषु स्वप्नापराधोपालम्भान्संदिशति ।

अपि च तस्याश्चन्दनपरिमल इव दक्षिणानिलेन सह समागच्छति 10  
मोहः । चक्राहशाप इव निशया सहापतति प्रजागरत्रासः । प्रतिरु-  
तानीव बलभीकपोतकूजितैः सहाविर्भवन्ति दुःखानि । मधुकर इवोप-  
वनकुसुमामोदेन सहोपसर्पति मरणाभिलाषः । तथा च जलकणिकेव  
पद्मिनीपलाशस्थिता कम्पते । प्रतिच्छायेव स्फटिकोपलसलिलम-  
णिदर्पणमणिकुट्टिमतलेषु दृश्यते । नलिनीव शशिकरस्पर्शेन म्लायति । 15  
हंसीव सरसमृणालिकाहारव्यतिकरेण जीवति । शरदिव कुमु-  
दकुवलयकमलसंपर्कमनोहरगन्धवहा सकुसुमबाणा च विजृम्भते ।  
चन्द्रमूर्तिरिव कमलप्रकरस्खलितपादपल्लवा संचरन्ती निशां नयति ।  
कुमुदिनीव रजनिकरकिरणकृतप्रजागरा दिवसमलीकनिद्रयाति-  
वाहयति ।

मुररिपुजलशयनलीलेव मन्दोच्छ्वसितशेषा निमिलितलोचना कि-  
मपि चिन्तयति । मलयनिम्नगेव सरसहरिचन्दनकिसलयलाञ्छि-  
नेषु शिलातलेष्वभिपतति । कुन्दकलिकेव तुपारसिक्तपल्लववार्तिनी

- वनानिलेनायास्यते । भुजंगीवासद्यसंतापालिङ्गितचन्दना शिखिशकु-  
 न्तकुलकोलाहलेन ताम्यति । हरिणीव केसरिकाननं परिहरति ।  
 कुसुमघटितशिलीमुखमनोहरान्मदनचापादिव प्रमदवनाक्षस्यति ।  
 जानकीव पीतरक्तेभ्यो रजनिचरेभ्य इव चम्पकाशोकेभ्यो बिभेति ।  
 5 उषेव स्वप्नसमागमेनापि कृतार्थतामेति । श्रीष्मलक्ष्मीरिवानुदिनम-  
 तिक्षामा भवति । सर्वथा तस्याः कन्दर्पवेदनयाङ्गानि दिवसैर्जा-  
 वितसंधारणवस्तूनि वलयरचनया गृहकमलिनीमृणालान्युपदेशैः स-  
 खीजनवचनानि शय्यापरिकल्पनेनोपवनकुसुमान्यनवरतमोक्षेण मद्-  
 नायुधानि निःशेषं क्षीणानि । किं बह्वना । संप्रति तस्यास्त्वन्नामा  
 10 सर्वसखीजनस्त्वत्संबद्धानि सर्वरहस्यानि त्वत्समागमोपायान्वेषिणः  
 सर्वसमवायास्त्वद्द्वार्तोपलम्भनतत्पराः सर्वप्रश्नास्त्वद्दृत्तान्तमुखरः प-  
 रिजनस्त्वदालापनिर्मिताः सर्वविनोदास्त्वदाकारमयाश्चित्रकलाभ्यास-  
 स्त्वदुपालम्भगर्भा मागधीमङ्गलगीतयस्त्वद्दर्शनपुनरुक्ताः स्वप्नास्त्व-  
 त्परिहासप्राया मदनज्वरदाहविप्रलापास्त्वन्नामग्रहणैकोपायगम्यप्रबोधा  
 15 मोहमहावेगाः ।

इत्यावेद्यन्तं केयूरकं भवतु संप्रति न शक्नोम्यतः परं श्रोतु-  
 मित्यामीलनाहत्तसंज्ञेवं कादम्बरीव्यथा भवणवेदनासंभवनानुकम्पयेव  
 चन्द्रापीडमाक्रामन्ती मूर्च्छा न्यवारयत् । न तु पुनरवस्थानिवेदनप-  
 रिसमाप्तिः ।

- 20 तथा मूर्च्छानिमीलितश्च तामेवानुध्यायन्निव ससंभ्रमप्रतिपन्नश-  
 रीरेण केयूरकेण संभाविततालवृन्तया च पन्नलेखयानुभाव्यार्थ-  
 सज्जया च नियत्या संज्ञां लम्बितश्चन्द्रापीडः स्वकृतपीडापराधेन  
 भीतामिव लज्जितामिव विलक्षामिव निभृतस्थितं केयूरकमन्तर्बा-

श्वोपहृद्यमानकण्ठः कथमपि स्वलिताक्षरं प्रत्युवाच । केयूरक येन  
 प्रकारेणैवमेकान्तनिष्ठुरहृदयमात्मन्यनुत्पन्नानुरागमेव मां संभाव्य  
 देव्या कादम्बर्या दूरीकृतपुनर्मदागमनसंभावनया न त्वमागमनाया-  
 दिष्टो न संदिष्टं वा किञ्चिन्महाश्वेतया समुपहतानुबन्धया मदलेख-  
 या वा त्वन्मुखेन नोपालब्धोस्मि तथा मयि पन्नलेखया सर्वमाख्या- 5  
 तम् । तदभिजाततया महानुभावत्वादुदारतया समानशीलतया दक्षि-  
 णतया चैकान्तपेशलतया च स्वभावस्यात्मानमात्मना न कल-  
 यति देवी कादम्बरी । चन्द्रमूर्तेरालोकेन निश्चेतनस्य चन्द्रकान्ता-  
 ख्यस्य पाषाणखण्डस्यार्द्रभावोपगमनमेवायत्तं न पुनस्तत्कराकर्षणम् ।  
 नितरां पक्षपातिनोपि च मधुकरस्याभिगमनमेवाधीनम् । मकरन्दलाभे 10  
 तु कलिकाश्रयिणी जृम्भैव प्रभवति । दिवससंतापकान्तेन चोन्मु-  
 खता कुमुदाकरेण करणीया । विकासयति पुनस्तं ज्योत्स्नाभिरामा  
 रजन्येव । निर्भरमन्तःसरसतायां सत्यामपि मधुमासलक्ष्मीपरिग्रहा-  
 द्विना पल्लवानुरागदर्शनस्य कृते किं करोतु पादपः । तत्र देव्याः काद-  
 म्बर्या एवाज्ञापराधिनी । यथाधरस्पन्दितमात्रप्रतीक्षे पुरःस्थायिनि दा- 15  
 सजने निष्करुणतयात्मानमव्यापारयन्त्या सुखपरिपन्थिनी दुःखदृष्ट-  
 नैकनिपुणा परहृदयपीडानपेक्षिणी लज्जापेक्षिता न जीवितसंदेहदायि-  
 नी देव्याः समवस्था । अथवास्य परिजनस्यापि देव्या अपि कोयमे-  
 वंविधो व्यामोहः । यदनिच्छन्त्यपि बलादसौ न व्यापारिता । कीदृशी  
 चरणतलप्रतिबद्धस्य दासजनस्योपरि लज्जा । कीदृशं वा गौरवम् । 20  
 को वानुरोधः । अविश्वस्तचित्ता वा केयमीदृशी । यदेवमात्मनः  
 शिरीषपुष्पकोमलस्येयमतिदारुणा पीडाङ्गीकृता न कृतार्थितो मे  
 अनौरथः । अथवा क्रमागतमन्तर्धानं वामलोचनानां विशेषतोपरि-



- त्यक्तनिःशेषबालभावानामनतिप्रबुद्धमुग्धमनसि शयानां कन्यकानाम् ।  
 लज्जा न पारिता नामास्मिञ्जने स्वयं परित्यक्तं देव्या । मदलेखा  
 तु द्वितीयं हृदयमस्याः । तथा किमेवमहार्यसंयमधनैर्मुनिभिरप्यरक्षि-  
 तहृदयापहारेणानिग्राह्यचौरेण शुचिभिरप्यपरिहार्यस्पर्शनाबहिष्कार्य-
- 5 चण्डालेन भस्मीकृतापर्यवसानप्राणिसहस्रेणानिर्वाप्यश्मशानाग्निना स-  
 र्वदोषाश्रयेणाशरीरव्याधिना रूपापहारिणाकाण्डव्याधेन मर्मभेदिना-  
 लीकधनुर्धरेण सद्यःप्राणापहारक्षमेणाकालमृत्युनानिरूपितस्थानास्थान-  
 प्रवर्तिना परापकारकृतार्थेन हृदयवासिनापरप्रत्ययेन स्वयोनिना कामेन  
 दुरात्मनायास्यमानं देवीशरीरमुपेक्षितम् । किमिति तत्रस्थस्यैव मे
- 10 कर्णे नावेदितम् । अधुना श्रुत्वपि दिवसक्रमगम्येध्वनिं किं करोमि ।  
 मलयानिलाहतलताकुसुमपातस्याप्यसहं देवीशरीरम् । वज्रसारकठिन-  
 हृदयैरपि दुर्विषहाः स्मरेषवः । न ज्ञायते निमेषेणैव किं भवतीति ।  
 प्रायेण च देव्याप्यनुभवनीय एवायमर्थः । यथा चास्य दुःखैकदान-  
 व्यसनिनो दुर्घटघटनापण्डितस्य यत्किञ्चनकारिणो निष्कारणकुपितस्य
- 15 हतविधेः सर्वतो विसंश्रुलं समारम्भं पश्यामि तथा जानामि नैवा-  
 यमैतद्वत्ता स्थास्यतीति । अन्यथा क्व निष्प्रयोजनाश्वमुखमिथुनानुस-  
 रणेनामानुषभूमिगमनम् । क्व च तत्र तृषितस्याच्छेददर्शनम् । क्व  
 तत्तीरे विश्रान्तस्यामानुषगीतध्वनेराकर्णनम् । क्व तज्जिज्ञासागतस्य  
 महाश्वेतावलोकनम् । क्व तत्र तरलिकया सह तवाभिगमनेन महाम-
- 20 नप्रस्तावः । क्व महाश्वेतया सह हेमकूटगमनम् । क्व तत्र देवीव-  
 दनदर्शनम् । क्वानुरागोत्पत्तिरस्मिञ्जने देव्याः । क्व वापरिपूर्णम-  
 नोरथस्य मे पितुरलङ्घनीयागमनाज्ञा । तत्सुदूरमारोप्य पातिता वयं  
 खल्वनेनाकार्यकारिणास्मत्कर्मबलनियोगदक्षेण दग्धवेधसा । तथापि

देवीं संभावयितुं प्रयतामहे ।

इत्यभिदधत्येव चन्द्रापीडे नितरामयमनेनैव कादम्बरीवृत्तान्तेन  
संतापितस्तत्किमपरमहमेनमात्मतेजसा संतापयामीत्युत्पन्नदय इव  
भगवांस्तिग्मदीधितिरुत्तप्रकनकद्रवस्फुलिङ्गपिङ्गलद्युति दिग्विकीर्ण-  
धूर्जटिजटामण्डलानुकारि संजहार करसहस्रम् । अस्तानुसारेण 5  
च रवेर्वासरोपि यथोच्छ्रिततृशिखराविलम्बिनो रक्तातपच्छेदाना-  
कर्षन्नपससार । क्रमेणैव संजातकरुणानुबन्धयेव संध्ययाप्युपरि  
जलार्द्रपट इव प्रसार्यमाणे स्वरागपटले निशागमेनाप्येवमस्य शून्य-  
ताविक्लवस्य मा भूद्दर्शनमित्याप्तेनेव सर्वतो नीलीपरिलम्बमानायामिव  
भ्राम्यमाणायां तिमिरलेखायां कमलेष्वपि दुःसहत्वाच्छोषकारिणः 10  
संतापस्य तल्पकल्पनाभीतेष्विव संकुचत्सु कुमुदेष्वपि शुचिस्वभाव-  
तयार्द्रार्द्रेषु शयनसंपादनायेवाहमहमिकयोद्दलत्सु चक्रवाकेष्वपि स-  
हचरीविरहविधुरेषु कादम्बरीसमीपगमनोपदेशदानायेव कलकरुण-  
मुच्चैर्मुहुर्मुहुर्व्याहरत्सु चन्द्रमस्यपि भगवति समस्तभुवनैकातपत्रे सु-  
धारजतकलशे पूर्वदिग्बधूवदनचन्दनतिलके गगनतललक्ष्मीलावण्य- 15  
महाहृदे सकललोकाह्लादकारिणि सुधालिपैः करैरिव स्पष्टमुच्छ्वासहे  
तुना तं ज्योत्स्नाजलेन च सेक्तुमुदयगिरिशिखरमारूढे प्रौढे प्रदोष-  
समये चन्द्रापीडस्तस्मिन्नेव वल्लभोद्याने चन्द्रातपस्पर्शदर्शितविशद-  
जललवोद्भेदहारिणि चन्द्रमणिशिलातले विमुच्याङ्गानि चरणसंवाह-  
नोपसृतं केयूरकमवादीत् । केयूरक किमाकलयसि । यावद्द्वयं परी- 20  
पतामस्तावत्प्राणान्संधारयिष्यति देवी कादम्बरी । पारयिष्यति वा  
तां विनोदयितुं मदलेखा । आगमिष्यति वा पुनस्तत्समाश्वासनाय  
महाश्वेता । मत्परिचयोद्भेजिता प्रतिपत्स्यते वा शरीरस्थितये तयो-

रभ्यर्थनाम् । द्रक्ष्यामि वा पुनस्तस्याः स्मेरसृक्कोपान्तमालोलतारक-  
मुन्नस्तहरिणशावकायताक्षं मुखमिति ।

स तु व्यज्ञपयत् । देव धैर्यं समवलम्ब्य गमनाय यत्नः क्रिय-  
ताम् । तिष्ठतु तावदासन्नवर्ती सखीजनः परिजनो वा । तस्या हि  
5 त्वदालोकनेच्छैव स्वेच्छया निमेषितुमपि न ददाति । समागमाश-  
यैवावष्टब्धं हृदयम् । श्रसितमेव मुखे वहितम् । रोमाञ्च एव क्षण-  
मपि शरीरं न मुञ्चति । दिवानिशं बाष्प एव लोचनपथस्थायी ।  
प्रजागर एव रात्रावपि दत्तदृष्टिः । अरतिरेव नैकाकिन्याः क्षाम्य-  
त्यवस्थानम् । जीवितमेव कण्ठस्थानान्नापसरति ।

- 10 एवं वदन्तं तमादिदेश विश्रान्तये केयूरकम् । आत्मनापि गम-  
नचिन्तां प्राविशत् । यदि तावदकथयित्वानिपत्य चरणयोरनाघ्रातः  
शिरस्यगृहीताशीः सहसानुत्संकलित एव तातेनाम्बया वापक्रम्य  
गच्छामि ततो गतस्यापि मम कुतः सुखं किं श्रेयः कुतो वा फला-  
वाप्तिः कीदृशी वा हृदयनिर्वृतिः । अथवा तिष्ठतु तावदियमुत्तरका-  
15 लागामिनी चिन्ता । अपक्रम्य गत एव कथमहम् । तातेन दुस्तराहवा-  
र्णवोत्तरणमहासेतुबन्धादवन्ध्यवाञ्छितफलप्रदानकल्पद्रुमादहितविक्रा-  
न्ति यशोनिष्क्रान्तिद्वारार्गलदण्डादशेषभुवनभवनोत्तम्भनस्तम्भात्स्वभु-  
जादवारोप्य मध्येव राज्यभारः समारोपितः । तदनाख्याय पदमपि  
निर्याते मध्यवश्यमपरिमितकारितुरगरथगमनसंक्षोभितधरातलैरालो-  
20 लकदलिकाकाननाकुलीकृतभास्वद्रभस्तिभिरूर्ध्वध्रियमाणधवलातपत्र-  
मण्डलच्छायान्तरितवासरव्यतिकरैरतिबहलरेणूद्गमाविच्छेदापूरितभु-  
वनकुहरैः पुरःप्रसृतजवनवाजिभिरनुसंतानलग्नवैतण्डप्रायसाधनैः आ-  
न्तैरपि बुभुक्षितैरप्यकृतगतविलम्बैरा पयोधेरष्टाभ्योपि दिग्भ्यो रा-

जभिरनुधावितव्यम् । तिष्ठन्तु तावत्सेवापरा राजानः । सुखपरिभुक्ताः  
 प्रजा अपि तातस्नेहात्परित्यक्तपुत्रदाराः पृष्ठतो लगन्तीति मे चेतसि ।  
 अपि च तातस्यापि कोपरोस्ति यस्मिन्मदीयं स्नेहं संक्रमय्य मय्यप-  
 क्रान्ते यातु किमनेन गतेनागतेन वेत्यविनयकोपितोवष्टम्भं कृत्वा  
 स्थास्यति । कस्य वापरस्य मुखमालोकयन्ती सुखायमानहृदया म- 5  
 त्प्रत्यानयनाय कृतार्तप्रलापा न तातमेवाकुलीकरोत्यम्बा । ताते च  
 पृष्ठतो लम्बेष्टादशद्वीपमालिनी मेदिन्येव लग्ना भवतीति । तदा मया  
 क्व गतम् । क्व स्थितम् । क्व विश्रान्तम् । क्व यातम् । क्व भुक्तम् ।  
 क्वापसृतम् । क्वात्मा मया गोपायितव्यः । समासादितेन वात्र कथं  
 मया वदनं दर्शयितव्यम् । पृष्टेन वा किमुत्तरं दातव्यम् । अथापि 10  
 कथंचिद्वैवनियोगान्निःसृतोस्मि । तथाप्यनायासनीयं तातमेवं महीय-  
 स्यायासे तातप्रसादाददृष्टदुःखामम्बां वा निजापक्रमणशोकार्णवे पात-  
 यता किं कृतं भवत्यपुण्यवता । अपि च स बहुदिवसप्रवासोपतप्तः स्क-  
 न्धावारोपि मेढ्यापि न परापतति । तेनापरसंविधानादर्धपथादेव निवृत्य  
 पुनर्धावितव्यम् । अथावेद्य तातस्याम्बायाश्च ताभ्यां च विसर्जितः 15  
 संविधानेन गच्छामि । तत्रापि किं कथयामि । मम स्नेहेन दुःखिता  
 गन्धर्वराजपुत्री कादम्बरी मामुद्दिश्य मकरकेतुनायास्यमाना दुःखं  
 तिष्ठतीति । किं वा बलवान्मे तस्यामनुरागो नानया विनाहं प्राणान्सं-  
 धारयामीति । किं तस्या मम च द्वयोरपि जीवितनिबन्धनहेतुभूतया  
 महाश्वेतया तत्परिणयनाय मे संदिष्टमिति । किं वा तद्दुःखमपारयन्सौ- 20  
 दुमयं केयूरकस्तङ्गत्तया मामानेतुमागत इति । अपरोपि वा कश्चिद्व्यपदे-  
 शो न शक्यत एव पुनर्गमनाय कर्तुम् । संप्रत्येव समधिकाद्दर्शयत्य-  
 साध्य वस्तुधां प्रत्यागतोस्मि । अद्यापि साधनमेव न परापतति । अक-

थयित्वा च गमनकारणं कथमात्मानं मोचयामि । कथं वा मुञ्चतु  
 तातोम्बा वा । तत्सुहृत्साध्येस्मिन्नर्थेनर्थपतितः किं करोम्येकाकी ।  
 वैशम्पायनोप्यसंनिहितः पार्श्वे मे । कं पृच्छामि । केन सह निरूपया-  
 मि । को मे समुपदिशतु । को वापरो मे निश्चयाधानं करोतु । क-  
 ५ स्यापरस्य वा विवेकिनी प्रज्ञा । कस्य वान्यस्य श्रुतं श्रोतव्यम् ।  
 को वापरो वेत्ति वक्तुम् । कस्य वापरस्य मय्यसाधारणः स्नेहः ।  
 केन वापरेण सह समानदुःखो भवामि । को वापरो मयि दुःखिते  
 दुःखी सुखिते सुखी । को वापरो रहस्यावेदनस्थानम् । कस्यापर-  
 स्योपरि कर्तव्यभारमवक्षिष्य निर्वृतात्मा तिष्ठामि । कस्य वापरस्य  
 10 मत्कार्ये पर्याकुलता । को वापरो मयानुकोपितं तातमम्बां च परि-  
 बोध्य मां नेतुं समर्थः ।

इत्येवं चिन्तयत एवास्य सा क्षपा दुःखदीर्घापि क्षयमगमत् ।  
 प्रातरेव च किंवदन्तीं श्रुत्वा यथा किल दशपुरं यावत्परागतः  
 स्कन्धावार इति । तां च श्रुत्वा समुच्छ्वासितचेताश्चकार चेतसि ।  
 15 अहो धन्योस्मि । अहो विधेर्भगवतोनुग्राह्योस्मि । यस्य मेनुध्याना-  
 नन्तरमेव परागतो द्वितीयं हृदयं वैशम्पायन इति । प्रहर्षपरवशश्च  
 प्रविशन्तमालोक्य दूरत एव कृतप्रमाणं केयूरकमवादीत् । केयूरक  
 करतलवर्तिनीं सिद्धिमधुनावधारय । प्राप्तो वैशम्पायन इति ।

स तु तदाकर्ण्य गमनपरिलम्बकृतया चिन्तयान्तःशून्य एव भद्र-  
 20 कर्मापतितं महती हृदयनिर्वृतिर्देवस्य जातेत्यभिदधदेवोपसृत्योपविश्य  
 पार्श्वे वैशम्पायनागमनालापमेवानुबध्य मुहूर्तामिव संज्ञोत्सारित-  
 समस्तपरिजनं चन्द्रापीडं व्यञ्जयत् । देव सर्वतो विस्फुरन्ती त-  
 डिदिव बलाहकोन्नाहमुपारूढश्यामिका मेघलेखेव सलिलागमनमु-

पदार्शितपाण्डुच्छविः प्राचीव चन्द्रोदयं परिमलप्राहिणी मलयानिला-  
 गतिरिव वसन्तमासावतारमभ्युच्छित्तमकरध्वजा मधुमासलक्ष्मी-  
 रिव पल्लवोद्भेदमुल्लसितरागपल्लवोद्गतिरिव कुसुमनिर्गमं विकसित-  
 काशकुसुममञ्जरीव शरदारम्भमवस्थैवेयमावेदयति निःसंशयं दे-  
 वस्य गमनम् । अवश्यं च देवस्य देवीप्राप्त्या भवितव्यम् । केन कदा 5  
 वावलोकितो ज्योत्स्नारहितश्चन्द्रमाः । कमलाकरो वा मृणालिकया  
 विना । उद्यानभागो वा लताभून्यः । अपि च न राजत एव सह-  
 कारकुसुममञ्जरीपरिग्रहमन्तरेण सर्वजनसुभगोपि कुसुममासः ।  
 असंभावितदानलेखालक्ष्मीकं वा वदनं यूथाधिपतेः । किं तु यावद्वैश-  
 म्पायनः परापतति यावच्च तेन सह गमनसंविधानं निरूपयति देवस्ता- 10  
 वदवश्यं कालक्षेपेण भाव्यम् । यादृशी चाकालक्ष्मा देव्याः शरीरा-  
 वस्था तादृशी निवेदितैव मया । सर्वोपि प्रत्याशया धार्यते । देव्यास्तु  
 पुनर्देवदर्शनेद्य यावन्निष्प्रत्याशमेव हृदयं केनाश्वासनेन वर्तताम् ।  
 मद्गतोपलम्भादेतदुत्पत्स्यते चेतसियथास्ति कार्यं मे जीवितेन दुःखा-  
 न्यपि सहन्ती धारयाम्येतदिति । अतो विज्ञापयामि । चेतसा त्वग्रतो 15  
 गत एव देवः शरीरेणाप्यनुपदमुच्चलित एव । किमपरं मयात्र स्थिते-  
 नापि साधनीयम् । तद्देवागमनोत्सवावेदनाय गमनानुज्ञया प्रसादं  
 क्रियमाणमिच्छति मे प्रणयप्रसाददुर्ललितं हृदयमिदानीमेव ।

इति विज्ञापिते केयूरकेण अन्तःपरितोषविकसितया विकचनी-  
 लोत्पलपुञ्जमालिकयेव दृष्ट्या दर्शितप्रसादश्चन्द्रापीडः प्रत्युवाच । 20  
 किमुच्यते । कस्यापरस्येदृशोस्महुःखासहिष्णुरनपेक्षितस्वशरीरश-  
 क्तिरुत्साहः । कस्यापरस्येदृशी देशकालज्ञता । को वापरोस्मास्वेवं  
 निर्व्याजभक्तिः । तस्माधु चिन्तितम् । गम्यतां देव्याः प्राणसंधारणाय ।

मदागमनप्रत्ययार्थं च पञ्चलेखाप्यग्रतस्त्वयैव सह यातु देवीपाद-  
मूलम् । इयमपि प्रसादभूमिरेव देव्याः । इमामप्यालोक्य कियत्यपि  
धृतिरवश्यमुत्पद्यत इति मे चेतसि । अपि चास्या अपि देव्यामस्त्येव  
स्नेहो भक्तिश्च । इत्यभिधाय पृष्ठतः समुपविष्टामेवं नेति पञ्चलेखाम-  
5 प्राक्षीत् । सा तु किञ्चिदवनतमुखी निजाज्ञाक्षराणि प्रयच्छतु देव इति  
व्यञ्जयत् । कृतप्रस्थितिनिश्चयायां च तस्यां मेघनादाह्वानाय प्रती-  
हारीमादिदेश । आदेशानन्तरमेवागतं च दूरतः प्रणतमाज्ञाप्रतीक्षं  
स्वयमेवाह्वय सोपग्रहमादिदेश । मेघनाद यस्यां भूमौ पञ्चलेखानय-  
नाय पूर्वं मया त्वं स्थापितस्तां भूमिं यावत्पञ्चलेखामादाय केयूर-  
10 केण सहाग्रतो गच्छ । अहमपि वैशम्पायनमालोक्यानुपदमेव ते  
तुरंगमैः परागतः । इत्यादिदय यदाज्ञापयति देव इति कृतनमस्कृतौ  
त्वरितगमनसंविधानाय निष्क्रान्ते मेघनादे देव किमतः परं विलम्बे-  
नेत्यभिधाय मेघनादनिर्गमनानन्तरं गमनप्रणामोत्थितं केयूरकं सस्ने-  
हमाह्वय सबाष्पया दृष्ट्या पुनः पुनरालोक्य परिष्वज्य च सपु-  
15 लकाभ्यां दोर्भ्यामात्मकर्णादपनीयानेकवर्णरुचिरं संदेशमिव कर्णा-  
भरणमस्य कर्णे कृत्वा कण्ठागतबाष्पगद्गदिकगृह्यमाणाक्षरमवादीत् ।  
केयूरक त्वया तु मे देवीसंदेशो नानीत एव । तत्किं तव हस्ते तदनु-  
रूपं प्रतिसंदिशाम्यपूर्वम् । विज्ञापयितव्या देवी । तत्रापि किमलीकल-  
ज्जालभारोद्ग्रहनेन त्वामायासयामि । यात्येव पञ्चलेखा देवीपाद-  
20 मूलम् । इयं विज्ञापयिष्यति । इत्यभिदधदेवार्कितोपनतात्मविर-  
हपीडाममङ्गलशङ्कया कृतयत्नामपि बाष्पवेगमपारयन्तीं संधारयि-  
तुमुत्स्रुताबद्धलक्षशून्यदृष्टिसंचारणां चरणपाताभिमुखीं पञ्चलेखां प्र-  
णयेनाभिमुखो भूत्वा बद्धाञ्जलिरभाषत ।

पत्तलेखे साञ्जलिवन्धेन शिरसा प्रणम्य मदीयेन विज्ञाप्या देवी  
 कादम्बरी । येन सर्वखलानां धुरि लेखनीयेन तथा प्रथमदर्शनेपि  
 वत्सलत्वात्स्वभावस्य दर्शितप्रसादातिशयां देवीं प्रणामेनाप्यसंभा-  
 व्य गच्छता प्रज्ञा जडतया ज्ञानं मौढ्येन धीरता तारल्येन  
 खेहलता रौक्ष्येण गौरवं लघुतया प्रियंवदता पारुष्येण मृदुहृद- ४  
 यता नैष्ठुर्येण स्थैर्यं चञ्चलतया दयालुता निस्त्रिंशत्वेनार्जवं माया-  
 जालेन सत्यवादितालीककाकुसंपादनेन दृढभक्तितावज्ञानेन पेश-  
 लता कौटिल्येन लज्जा धाष्टर्येनौदार्यं क्षुद्रतया दाक्षिण्यममहानु-  
 भावतया प्रश्रयोभिमानेन कृतज्ञता कृतघ्नतया शीलं पौरोभाग्येण  
 सर्वगुणा एव दोषैः परिवर्तिताः स कथमिवापरं गुणमवलम्ब्य 10  
 पुनः परिग्रहाय विज्ञापयतु । केन चाङ्गीकरोतु देवी । किमुपदर्शिता-  
 लीकात्मार्पणेन न प्रतारितं देव्या हृदयमिति । किं प्रकृतिपेशलं  
 हृदयमपहत्य नापक्रान्तोस्मीति । किमियं प्राणसंदेहकारिणी निष्क-  
 रणेन शरीरावस्था नोपेक्षितेति । किमहमस्या न कारणमिति ।  
 एतत्सर्वदोषाभ्रयेणाप्यनुवृत्त्या चरणावाराधिताविति वा । तदे- 1  
 वमात्मना सर्वगुणहीनस्यापि मे देवीगुणा एवावलम्बनम् । इयमेव  
 ते स्वभावसरसा दूरस्थमपि मदनहुतभुजा दह्यमानं रक्षत्येव सर-  
 लता । मुहुर्मुहुराह्वयत्येव खेहलता । आनयत्येव स्थिरप्रतिज्ञता ।  
 टौक्यत्येव दक्षिणता । अभिपद्यत एव वत्सलता । चरणपतितं न निर्भ-  
 र्त्सयत्येव मृदुहृदयता । उत्थाप्य संभावयत्येव महानुभावता । आल- 2  
 पत्येव प्रियवादिता । ददात्येव हृदयेवकाशमत्युदारता । यच्च तथापि  
 गत्वा निर्लज्जहृदयः पुनर्वदनदर्शनदानसाहसमङ्गीकरोम्यत्रापि सत्प्र-  
 कृतयो देवीप्रसादा एव कारणम् । एते हि विशदत्वादुदारभावात्स



गतत्वाच्च क्षणपरिचिता अपि समारोपितजीवितप्रत्याशा न किञ्चिन्न  
 कारयन्ति । स्मारयन्ति सेव्यतां देव्याः । चरणपरिचर्यायै समु-  
 त्साहयन्ति । शिक्षयन्ति सेवाचातुर्यम् । उपदिशन्त्याराधनोपायान् ।  
 चाटुकार भवेत्यसकृदाज्ञापयन्ति । एवं स्थायितामिति स्वमेवोप-  
 5 दर्शयन्ति । मुखावलोकिनामकालोपसर्पणकोपेनुनयन्ति । परितोषाव-  
 सरेणुगृह्णन्ति गुणानुवादेन । लज्जापसृतं हठादाकृष्योपसर्पयन्ति ।  
 नान्यत्र क्षणमपि ददत्यवस्थातुम् । अपि चैतेनुग्राहकत्वादेवापरित्या-  
 ज्याः । गुरुत्वादेव कृतावष्टम्भाः । विस्तीर्णत्वादेवालङ्घनीयाः । प्रभूत-  
 त्वादेवापरिहार्याः । तदेभिरहं विनाप्यागमनाज्ञया सुदूरमपक्रान्तोपि  
 10 बलादेवाकृष्य देवीपादमूलमानीय इति । यथा वानपेक्षितगमना-  
 ज्ञयानिर्यन्त्रणत्वाद्गतोहमिति विज्ञप्तं सैव वाणी विज्ञापयति । यथा  
 च मे न निष्फलमागमनं भवति जगद्वा शून्यं तथा देव्यात्मसंधार-  
 णायात्मनैव यत्नः कार्यः ।

इति संदिश्य पुनराह । पक्षलेखे त्वयापि यान्त्याध्वनि न म-  
 15 द्विरहर्षोडा भावनाया । न शरीरसंस्कारेनादरः करणीयः । ना-  
 हारवेलातिक्रमणीया । न येन केनचिदज्ञातेन पथा यातव्यम् । न  
 यत्र तत्रैवानिरूप्यावस्थातव्यमुषितव्यं वा । न यस्य कस्यचिदपरि-  
 ज्ञायमानस्यान्तरं दातव्यम् । सर्वदा शरीरेप्रमादिन्या भाव्यम् । किं  
 करोमि । त्वत्तोपि मे वल्लभतरा देवीप्राणाः । येनैवमेकाकिनी तेषां  
 20 संधारणाय विसर्जितासि । अपि च मम जीवितमपि तवैव हस्ते धर्तते ।  
 तन्नियतं त्वयात्मा यत्नेन परिरक्षणीयः । इत्युक्त्वा सस्नेहं परिष्वज्य  
 केयूरकं पुनस्तदवधानदानाय संविधाय महाश्वेताश्रमं यावत्पुनस्त्व-  
 यैव सहानया मत्तयनायागन्तव्यमित्यादिश्य व्यसर्जयत् ।

निर्गतायां च केयूरकेण सह पञ्चलेखायां किं शीघ्रमेते यास्यन्ति  
 नेत्यन्तरा वा गच्छतां परिलम्ब उत्पत्स्यते न वेति कियद्भिर्वा दिवसैः  
 परापतिष्यन्तीत्यनयैव चिन्तया शून्यहृदयः क्षणमिव स्थित्वा स्कन्धा-  
 वारवार्तास्फुटीकरणाय वार्ताहरं विसर्ज्य बहुदिवसान्तरितदर्शनस्य  
 वैशम्पायनस्य प्रत्युद्गमनायात्मानं मोचयितुं पितुः पादमूलमगात् । 5  
 तत्र चोभयतः ससंभ्रमापसृतप्रतीहारमण्डलव्रितीर्णविस्तीर्णा लोकनमार्गो  
 दूरादेवापसव्यजानुकरतलावलम्बितविमलमणिकुट्टिमोदरसंक्रान्तप्रति-  
 मो द्विगुणायमानायतकुन्तलकलापः पितुः प्रणाममकरोत् ।

अथ तारापीडस्तथा दूरत एव कृतप्रणामं चन्द्रापीडमालोक्य  
 निर्भरस्नेहगर्भेण सलिलभरमन्थरेणेव जलधरध्वनिना स्वरेण सधी- 10  
 रमेद्येहीत्याहूय ससंभ्रमप्रधावितमपि संभावितशुकनासप्रणाममुप-  
 सृत्य पार्श्वे भूमावुपविशन्तमाकृष्य हठात्पादपीठे समुपवेश्यापरिस-  
 माप्तावलोकनस्पृहेण चक्षुषा सुचिरमालोक्यास्योपारूढयौवनभराभि-  
 रामतराप्यङ्गप्रत्यङ्गानि पाणिना स्पृष्ट्वा दर्शयञ्शुकनासमवादीत् ।  
 शुकनास पश्येयमायुष्मतश्चन्द्रापीडस्योत्सर्पिणी महानीलमणिप्रभेव 15  
 कनकशिखरिणो गण्डमण्डलोद्गासिनी मदलेखेव गन्धद्विपस्योपहित-  
 कान्तिपतिपरभागा लक्ष्मच्छायेव चन्द्रमसो विकासशोभापेक्षिणी म-  
 धुकरावलीव कमलाकरस्य रूपालेख्योन्मीलनकालाञ्जनवार्तिका ता-  
 रुण्यभरजलधरोत्तानश्यामिकोज्ज्वलत्कन्दर्पप्रदीपकज्जलशिखा स्फु-  
 रत्प्रतापानलधूमराजी मकरध्वजोपवनतमालवल्ली मनोभवविकार- 20  
 दोषारम्भबालतिमिरोद्धतिरुद्धाहमङ्गलभूसंज्ञा श्मश्रुराजिलेखा समंता-  
 त्समुद्भिन्ना । विवाहमङ्गलयोग्यां दशामारूढोद्यम् । तद्देव्या विलासवत्या  
 सह संमन्त्रयाभिजनरूपा निरूप्यतां कात्रिज्जगति राजकन्यका ! दृष्टं

हि दुर्लभदर्शनं वत्सस्य वदनम् । संप्रति वधूमुखकमलदर्शनेनानन्द-  
याम आत्मानम् । इत्युक्तवति तारापीडे शुकनासः प्रत्युवाच ।

साधु चिन्तितं देवेन । अनेन तु सहृदयेन हृदये समारोपिता  
एव सर्वविद्याः । संभाविता एव सर्वाः कलाः । स्वीकृता एव सर्वाः  
५ प्रजाः । गृहीता एव सर्वदिग्बधूनां कराः । स्थापितैव निश्चला कु-  
टुम्बिनीपदे राजलक्ष्मीः । ऊढैव चतुरुदधिमेखलाकलापभूषणा भूः ।  
किमपरमवशिष्यते येन न परिणीयते । इत्यभिहितवति शुकनासे ल-  
ज्जावनस्रवदनश्चन्द्रापीडश्चकार चेतसि । अहो संवादो येन मे का-  
दम्बरीसमागमोपायचिन्तासमकालमेवेदृशी तातस्य बुद्धिरुत्पन्ना ।

10 तद्बुद्ध्यते । अन्धकारे प्रविष्टस्यालोको वनगहनप्रविष्टस्य देशिक-  
दर्शनं महार्णवपतितस्य यानपात्राभ्यागमो त्रियमाणस्योपर्यमृतवृष्टि-  
गति । तदेतदापतितं मयि । सर्वथा वैशम्पायनदर्शनमात्रकान्तरिता  
वर्तते मे कादम्बरीप्राप्तिः । इत्येवं चिन्तयत्येव चन्द्रापीडे क्षिति-  
पतिरुत्तस्थौ । उत्थाय च तमेव त्रिनयावनस्रपूर्वकायं समवलम्ब्यां-  
15 मदेशे सकलमेदिनीभारोद्ग्रहनगुरुणा दोर्दण्डेन शनैः शनैः संचरञ्जु-  
कनामिनानुगम्यमानो विलासवतीभवनमगमत् । गत्वा च ससंभ्रमकृ-  
ताभ्युत्थानाग्निन्दृढयावलोकनत्रिलोलामिव समुद्रवेलां विलासवतीमू-  
र्ध्वस्थित एवावादीत् । देवि पश्यैषा त्वमपि वधूमुखावलोकनसु-  
भास्य कृते नोत्ताम्यमीत्युपालभमानेव देवी वत्सस्य यौवनभरार-  
20 मस्रवपातरेखावयोस्वारूप्यदुर्विलसितेच्छाविनिवर्तनज्ञा विजृम्भमाणा  
ऽमभ्रगनिशोभा विवाहभङ्गलसंपादनायादिशति । त्वमपरं किमा-  
दिशमीति प्रष्टव्या तदादिशतु देवी । कथ्यमानेपि किमपरमद्यापह-  
र्षेण वदनमयतां व्रीडया । प्रष्टा वा कर्तव्यं नाज्ञापयसि । वर-

मातासि संवृत्ता । जानामि चन्द्रापीडस्योपर्यप्रीतिरेषा यदेवमेतत्कार्येष्वनादरोवधीरणा च । इत्येवंविधैर्नर्मप्रायैरालापैः सुखायमानचेताश्चिरमिव स्थित्वा शरीरस्थितिसंपादनाय निरगात् ।

चन्द्रापीडोपि शुकनासमुखेनैव वैशम्पायनप्रत्युद्गमनायात्मानं मोचयित्वा जननीभवन एव निर्वातितशरीरस्थितिर्वैशम्पायनप्रत्युद्गमनसंविधानविनोदेनैव तं दिवसमनयत् ।

अवतीर्णायां च तस्यां यामिन्यां सुहृद्दर्शनौत्सुक्येन शयनगतोपि जाग्रदेव समधिकमिव यामद्वयं स्थित्वा परिवर्तयद्भिरिव स्वकान्त्या नीलिमानमम्बरतलस्यापहरद्भिरिव हरिततां तरुगहनानामधस्तादपि छिद्रयित्त्वेव प्रविशद्भिर्निर्वासयद्भिरिव तरुतलच्छायां दरीकुहरकुञ्जोदरेष्वपि निलीनं तिमिरमक्षान्त्येव प्रविश्योत्पाटयद्भिर्विवरप्रवेशव्याजेन च रसातलमिव प्रवेशुमारब्धैरन्यथा पुनर्धवलयद्भिरिव धवलतां सौधानामुद्गलयद्भिरिव कर्पूररेणुना दिङ्मुखानि लिम्पद्भिरिव सान्द्रचन्दनद्रवेण यामिनीमुन्नामयद्भिरिव मेदिनीमुपनयद्भिरिव द्यां संक्षिपद्भिरिव तारकाग्रहनक्षत्रमण्डलानि विस्तारयद्भिरिव सरित्पुलिनानि पृथक्पृथक्कमलवनान्युत्पीड्येव धारयद्भिरुहलितदलविकासानेकीकुर्वद्भिरिव कुमुदाकरानपि च पर्यस्तैरिव शिखरिशिखरेष्वावर्जितैरिव प्रासादमूर्धसु पिण्डीभूय वहद्भिरिव रथ्यामुखेषु तरद्भिरिव जलतरंगेषु प्रसारितैरिव सैकतस्थलेषु हंससार्थैः सहैकीभूतैरिव संविभक्तैरिव चन्द्राश्रयप्रसुप्तकामिनीकपोललावण्येन क्षालितैरिव चन्द्रकान्तच्युतजलधारासहस्रैस्तथा च गर्भगृहेष्वप्यविहतप्रवेशैर्दन्तवल्भीभ्योपि लब्धपरभागैः पद्मिनीपल्लवेष्वप्यखण्डितधवलमभिराराभेष्वपि दिवसबुद्धिमुत्पादयद्भिः परस्परोद्भिन्नक्रमेणोद्भिरिवावर्ज-

यद्भिरिव विक्षिपद्भिरिव विस्तारयद्भिरिव प्रवर्तयद्भिरिव वर्षद्भिरिव सर्वतो ज्योत्स्नाप्रवाहं कादम्बरीसमागमत्वरदानाय स्मरसर्वास्व-  
मोक्षमिव कुर्वद्भिश्चन्द्रपदैर्द्विगुणीकृतमन्मथोत्साहो गमनसंज्ञाशङ्कुना-  
दायादिदेश ।

- 5 अथ गगनतललब्धविस्तारो विजृम्भमाण इव दिक्कुञ्जेष्ववर्तमान इवाभ्रंलिहनगरीप्राकारमण्डलाभ्यन्तरे समारोहन्निवोत्तुङ्गगोपुराङ्गालकशिखराणि चलान्निव हर्म्यान्तरालेषु विकसन्निव चतुष्कचत्वरेषु प्रसरन्निव राजमार्गेषु परिभ्रमन्निव भवनसंकटेषु प्रविशन्निवोद्याननगह्वरेषु संमूर्च्छन्निव प्रासादकुक्षिषु तत्क्षणप्रतिबोधितानां गृहसरो-
- 10 जिनीसारसानामनुवर्त्यमान इव तारतरदीर्घेण रणितेन विच्छिद्यमान इव मुहुर्मुहुः स्वभावगद्गदेन भवनकलहंसानां कलरवेण निर्धार्यमाण इव श्रोत्रप्रवेशिना गमनवेलाप्रणामसंभ्रान्तस्य वाराङ्गनाजनस्य चलवलयनूपुररसनाकलकलेन तारदीर्घतरः शङ्कुध्वनिरुदतिष्ठत् । अनन्तरं चोत्थाप्यमानैश्चोत्थितैश्चाकृष्यमाणैश्चाकृष्टैश्चारोप्यमाणपर्याणैश्च
- 15 पर्याणितैश्च नीयमानैश्चानीयमानैश्च विलभ्यमानैश्चाच्छिद्यमानैश्चागच्छद्भिश्चागतैश्च पूज्यमानैश्च पूजितैश्च पङ्क्तिस्थितैश्च बाह्यमानैश्च तिष्ठद्भिश्च प्रतिपालयद्भिश्चापर्याप्तराजद्वाराङ्गणैरप्रभूतचत्वरैर्निस्तुच्छितसकलरथ्यान्तरतयान्तर्बहिश्च संकटायमाननगरीविस्तारैस्तुरंगमसहस्रैस्तत्क्षणं कुन्तवनमयमिवान्तरीक्षं खुररवमयीव मेदिनी हेषारवमयानीव
- 20 श्रोत्रविचराणि फेनपिण्डस्तवकमयमिव युवराजभवनद्वाराङ्गणं खलीनरवमय्य इव दशदिशोश्वालंकाररत्नप्रभामया इवाभवच्छशाङ्कुरदमयः । अचिराच्च गृहीतसमायोगोङ्गणगतमिन्द्रायुधमारुह्य पुरस्ताच्चलितेनालोकहेतोर्द्वितीयचन्द्रमण्डलेनेव हंसधात्रा मङ्गलातपत्रे-

णावेद्यमाननिर्गमो यथादर्शनमितस्ततस्तुरंगगतैरेव प्रणम्यमानो राजपुत्रसहस्रैः प्रसुप्तपुरजनतयासंबधिनापि राजवर्त्मना बहुत्वात्तुरंगमबलस्य कृच्छ्रलब्धसंचारः कथं कथमपि निर्जगाम नगर्याः । निर्गत्य चादूरत एव निर्भरत्वाज्ज्योत्स्नापूरस्याच्छतया च दुर्विभाव्यपानीयामुपरि कलकूजितानुमीयमानोन्नस्तहंससार्थोत्पतनव्यतिकरां पुलि- 5  
नायमानामिव सर्वतो जडतरतरंगानिलस्पर्शमात्रोपलक्ष्यसलिलसंनिधिमुत्तीर्य सिप्रामतिप्रहतत्वादसंकटत्वाच्च वर्धयतेव गमनोत्साहम-  
तिविस्तीर्णेनापि पुनर्विस्तारितेनेव चन्द्रपादैर्दशपुरगामिना मार्गेण प्रावर्तत गन्तुम् ।

अथोद्यमानैरिव रयवाहिना सकलदिङ्मुखप्रसृतेन ज्योत्स्नाजल- 10  
स्रोतसा वैशम्पायनालोकनत्वरितस्य चन्द्रापीडमानसस्यैव तुल्यं  
वहतो जङ्घानिलेनेन्द्रायुधस्याकृष्यमाणैरिव वाजिभिस्तावत्यैवापर-  
रात्रवेलया योजनत्रितयमेवालङ्घयत् । अथाध्वश्रमापहरणायेव प्र-  
वृत्ते वातुमाहादकारिणि निर्भरज्योत्स्नाजलावगाहार्द्रार्द्रस्पर्शवद्व्या-  
यसीकराकर्षिणि रजोलुलितविविधवनपल्लवानिलवीजिते विनिद्रकु- 15  
मुदिनीपरिमलनलम्परिमले परिमलाहितजडिम्नि रजनिविरामपिशुने  
मातरिश्वनि क्रमेण चापरदिग्बधूवदनचुम्बिनि तदा कल्पकाले च  
दुर्विषहशर्वरीविरहचिन्तयेवासन्नदिनकरोदयविषादेनेवा प्रदोषादुत्ता-  
नितमुखैः कुमुदराशिभिरापीयमानस्य धाम्नः परिक्षयेणेव सर्वाम्ब-  
रसरःपयःपायिपयोदविभ्रमाश्वरजःसंघातोपघातेनेव पाण्डुतामुपगत- 20  
वति चन्द्रबिम्बे प्रत्यग्रगनलक्ष्मीवियोगसंतापोज्जिते धवलोत्तरी-  
यांशुक इव शशाङ्कलम्बे गलति चन्द्रिकालोकेपरजलधिपातिना  
ज्योत्स्नाजलप्रवाहेणेव सहसा फेनबुद्बुदावलीष्विव नश्यन्तीषु तार-

- कापङ्क्तिषु गलद्वयश्यायसलिलक्षालनादिव शनैः शनैर्दलितमुक्ता-  
 भौरज्योत्स्नानुभावमुत्सृजन्तीप्वाशास्तु पुनर्विभाव्यमानसहजश्यामका-  
 न्तिषु सलिलादिवोन्मज्जत्स्तु तरुताविटपेषु समुल्लसति पूर्वदि-  
 ग्वधूकर्णपूररक्ताशोकपल्लवेम्बरसरस्तामरसे दिवसमुखकरिकुम्भ-  
 5 सिन्दूररेणौ तरणिरथरक्तध्वजांशुकुके संध्यारामे संध्यातपचरितान्ते-  
 ष्वालप्रदावानलेष्विव वयःसंघातैर्जनितारावमुत्सृज्यमानेषु निवास-  
 पादपेषु सशेषनिद्रालसैश्विरप्रसारणाविशदजङ्घाङ्घ्रिभिर्हटादाकृष्टदीर्घ-  
 पदसंचारिभिर्मृगकदम्बकैरुन्मुच्यमानासूषरशय्यास्विच्छावखण्डितो -  
 त्खातपल्वलोपान्तप्ररूढमुस्ताग्रन्थिष्वरण्यगह्वराभिमुखेषु वराहयूथेषु  
 10 निशावसानप्रचारनिर्गतैर्गोधनैरितस्ततो धवलायमानास्तु ग्रामसीमा-  
 न्तारण्यस्थलीष्वालोक्यमानजनपदविनिर्गमेषु प्रसूयमानेष्विव ग्रा-  
 मेषु यथार्ककिरणावलोकोद्गमं चोन्नाम्यमान इव पूर्वदिग्भागे समु-  
 त्सार्यमाणास्विवाशास्वपसर्पत्स्विवारण्येषु विस्तार्यमाणास्विव ग्राम-  
 सीमासूत्तानीभवत्स्विव सलिलाशयेष्ववच्छिद्यमानेष्विव शिखरिषू-  
 15 द्रियमाणायामिव मेदिन्यामदृश्यतामिवोपयान्तीषु कुमुदिनीषु तिरो-  
 धानकारिणीं नीलतिरस्करिणीमिव करैरुत्सार्य तिमिरमालां विर-  
 हविधुरां कमलिनीमिवा लोकथितुमुदयगिरिशिखरमारूढे भगवति स-  
 प्रलोकचक्षुषि सप्तवाहे विहायस्तलमुद्गास्य दिगन्तराण्युद्गासन्तीषु  
 सकलजगद्दीपिकास्तु दिवसकरदीधितिषु दृष्टिप्रसरक्षमायां वेलायां  
 20 सहसैवाग्रतोर्धगव्यूतिमात्र इव रात्रिप्रयाणकायातमन्तःक्षोभभीतेन र-  
 सातलेनेवोद्गीर्यमाणमसोढसंघातभरया मेदिन्येव विक्षिप्यमाणमपर्या-  
 प्रप्रमाणाभिर्दिग्भिरिव संह्रियमाणपरिमाणरजोनिरोधाशङ्किनेन गी-  
 र्वाणवर्त्मनेवावकीर्यमाणमर्कावलोकेनेव सह विस्तीर्यमाणमायासिता-

यततरदृष्टिभिरप्यदृष्टपर्यन्तमनुजीविभृभृच्छतसहस्रकल्पितावष्टम्भं सं-  
 चारिणं द्वितीयमिव मेदिनीसंनिवेशमजलवाहिनीप्रवेशगम्भीरं प्राणि-  
 मयमपरपारमष्टममिव महासमुद्रमुद्रिक्तरजःसन्ततेः पूरतया चाप-  
 रिस्फुटविभाव्यसर्ववृत्तान्तमपीतस्ततोवलितधवलकदलिकोद्भासिताने-  
 ककरिषटासहस्रसंकुलमविरलवलाकावलीविभ्राजिताम्भोदसंघातं मू- 5  
 र्तिमन्तमिव मेघसमयारम्भमात्रासभूमिग्रहणसंभ्रमाभिप्रधावितासंख्य-  
 करितुरगनरपरस्परोर्भिसंवाधतयामन्दमन्दरास्कालनलुलितकक्षोलजा-  
 लाकुलस्य महाजलधेर्ललाया निविशमानं स्कन्धावारमद्राक्षीत् ।

दृष्ट्वा चाकरोच्चेतसि । अहो भद्रकं भवति यद्यचिन्तितागमन एव  
 प्रविश्य वैशम्पायनं पद्यामि । इत्येवं चिन्तयित्वा छत्रवामरादिभिः 10  
 स्वचिह्नैः सह निवारिताशेषराजपुत्रलोको जवविशेषग्राहिभिस्त्रिच-  
 तुरैस्तुरंगमैरनुगम्यमानो मूर्धानमावृत्योत्तरीयेण रयविशेषग्राहिणे-  
 न्द्रायुधेन नानाव्यापारव्यग्रसकललोकमचिन्तित एव स्कन्धावारमा-  
 ससाद । प्रविशंश्च प्रत्यावासकं वहन्नेव कस्मिन्प्रदेशे वैशम्पायना-  
 वास इति पप्रच्छ । ततस्तत्संनिहिताभिः स्त्रीभिरितरत्वादप्रत्यभिज्ञाय 15  
 यथारब्धकर्मव्यग्राभिरैवोद्वाप्शून्यवदनाभिर्भद्र किं पृच्छसि कुतोत्र  
 वैशम्पायन इत्यावेद्यमान आः पापाः किमेवमसंबद्धं प्रलपथेति शू-  
 न्यहृदय एव ताः प्रतारयन्नन्तर्भिन्नहृदयत्वान्नापराः पृच्छन्नेवमेवोक्त-  
 स्त इव हरिणशावको यूथपरिभ्रंशविलोल इव करिकलभको धेनुवि-  
 रहादुत्कर्ण इव तर्णको न किञ्चित्पश्यन्न किञ्चिद्दन्न किञ्चिदालपन्न 20  
 किञ्चिदाकर्णयन्न किञ्चिन्निरूपयन्न क्वचित्तिष्ठन्न कंचिदाह्वयन्काग-  
 तोस्मि किमर्थमागतोस्मि क्व चलितोस्मि क्व गच्छामि किं पद्यामि  
 किमारब्धं मया किं वा करोमीति सर्वमेवाचेतयमानोन्ध इव बधिर



इव मूक इव जड इवाविष्टं इव कटकमध्यदेशं यावत्तादृशेनैव वे-  
गेनावहत् ।

- अथेन्द्रायुधप्रत्यभिज्ञानाद्वार्तयैवानुप्रधावितराजपुत्रदर्शनाच्च देव-  
श्रन्द्रापीड इति समन्तात्ससंभ्रमप्रधावितानामचेतितोत्तरीयस्खलनाना-  
5 मुद्गाष्पशून्यदृष्टीनां दूरादेव लज्जया प्रणामक्रियया च सममेवावनमतां  
राजन्यसहस्राणां मुखान्यवलोक्य क्र वैशम्पायन इत्यपृच्छत् । ततस्ते  
सर्वे सममेव विचार्यास्मिंस्तरुतलेवतरतु तावद्देवस्ततो यथावस्थितं  
विज्ञापयाम इति न्यवेदयन् । चन्द्रापीडस्य तेन तेषां स्फुटाख्याना-  
दपि कष्टतरेण वचसान्तःशल्यगर्भं स्फुटितमिव हृदयमासीत् ।  
10 केवलं तत्कालप्रणयिनी मूर्च्छा सा धारणमकरोत् । तुरगादवतारितं  
च कुथोपविष्टं पितुः समवयोभिरनतिक्रमणीयैर्मूर्धाभिषिक्तपार्थिवै-  
र्धृतमात्मानं तदानीं न वेदितवान् । उपलब्धसंज्ञोपि च वैशम्पायन-  
स्यादर्शनादात्मतत्त्वदर्शनात्किमेतत्काहं वर्ते किं वा मयैतच्चरितमिति  
भ्रमारूढ इव मुह्यद्भिरिवेन्द्रियैः सर्वमेवानुत्प्रेक्ष्यमाणः केवलं स्कन्धा-  
15 वारागमनेनैव तस्याभावादन्यदसंभावयन्दुर्विषहपीडाभिहतेन चेतसा  
किमारटामि किं हृदयमवष्टभ्य तूष्णीमासे किमात्मानमाहृत्य हृदया-  
त्प्राणैर्वियोजयामि किमेकाकी कांचिद्दिशं गृहीत्वा प्रव्रजामीतिकर्त-  
व्यमेव नाध्यगच्छत् । अन्तर्द्रवन्निव दह्यमान इव स्फुटन्निव सहस्रधा  
दुःखेन चकार चेतसि । अहो मे रम्योप्यरमणीयः संवृत्तो जीवलोकः ।  
20 वसन्त्यपि शून्यीभूता पृथ्वी । सचक्षुषोप्यन्धाः ककुभो जाताः ।  
सुनिष्पन्नमपि हतं जन्म । सुरक्षितमपि मुषितं जीवितफलम् । कं  
पश्यामि । कमालपामि । कस्मै विश्रम्भं कथयामि । केन सह सुख-  
मासे । किमद्यापि मे जीवितेन कादम्बर्यापि । वैशम्पायनस्य कृते

क्व गच्छामि । कं पृच्छामि । कमभ्यर्थये । को मे ददातु पुनस्तादृशं  
मिन्नरत्नम् । कथं मया तातस्य शुक्रनासस्य चात्मा वैशम्पायनेन  
विना दर्शयितव्यः । किमभिधाय च तनयशोकविह्वलाम्बा मनोरमा  
वा संस्थापयितव्या । किं भूमिः काचिदसिद्धा तां साधयितुं पश्चा-  
त्स्थितः । उत नरपतिः कश्चिदसंघटितः तत्संघटनाय पश्चात्परिलम्बितः । 5  
कश्चिद्विद्या काचिदगृहीता तां ग्रहीतुं मयोत्संकलितः । इत्येतानि  
चान्यानि चान्तरात्मना चिरमधोमुख एव विकल्प्य हृदयास्फुटना-  
द्विलक्ष्यमिवापराधिनमिव महापातकिनमिवात्मानं मन्यमानो वदनम-  
दर्शयञ्शनैः कृच्छ्रादिव तानप्राक्षीत् ।

मय्यागतै किं कश्चिदेवंविधोन्तरे संग्राम उत्पन्नः । व्याधिर्त्रा 10  
कश्चिदाशुकार्यसाध्यरूपः समुपजातः । येनैतदतर्कितमेव महावज्र-  
पतनमुपनतमिति । ते त्वेवं पृष्टाः सर्वे सममेव करद्वयापिहितश्रुतयो  
व्यज्ञपयन् । देव शान्तं पापम् । देवशरीरमिव साग्रं वर्षशतं ध्रि-  
यते वैशम्पायन इति । एतदाकर्ण्य चोज्जीवित इवानन्दबाष्पनिर्भरः सं-  
भाव्य तान्सर्वानेव कण्ठग्रहेणावादीत् । जीवतो वैशम्पायनस्यान्यत्र 15  
क्षणमप्यवस्थानमसंभावयता मयैवं पृष्टा भवन्तः । तज्जीवतीत्येता-  
नि तु तावत्कर्णे कृतान्यक्षराणि । अधुना किं वृत्तमस्य येनासौ  
नागतः । क्व वा स्थितः । केन वा प्रसङ्गेन स्थितः । कथं वा तमे-  
काकिनमुत्सृज्यायाता भवन्तः । कथं वा भवद्भिर्बलादपि नानीतो-  
सावित्येतदवगन्तुमुत्ताम्यति मे हृदयमिति । ते चैवं पृष्टा व्यज्ञप- 20  
यन् । देव श्रूयतां यथा वृत्तम् ।

पृष्ठतः स्कन्धावारमनुपालयद्भिः शनैः शनैर्वैशम्पायनेन सह भ-  
वद्भिरागन्तव्यमित्यादिदय गतवति देवे तस्मिन्दिवसे मृगृहीतत्वा-

द्वासेन्धनादिकस्योपकरणजातस्य न दत्तमेव प्रयाणं स्कन्धावारेण ।  
 अन्यस्मिन्नहन्त्याहतायां प्रयाणभेरीं सज्जीक्रियमाणे साधने प्रातरे-  
 वास्मान्वैशम्पायनोभ्यधात् । अतिपुण्यं ह्यच्छोदाख्यं सरः पुराणे श्रू-  
 यते । तदस्मिन्न्हात्वा प्रणम्य चास्यैव तीरभाजि सिद्धायतने भगवन्तं  
 5 भवानीप्रभुं महेश्वरं शशाङ्कशकलशेखरं ब्रजामः । दिव्यजनसेविता  
 केन कदा पुनः स्वमेपि भूमिरियमालोकिता । इत्यभिधाय चरणाभ्यामे-  
 वाच्छोदसरस्तीरमयासीत् । तत्र चातिरम्यतयैव सर्वतो दत्तदृष्टिः  
 संचरन्नमरकामिनीश्रोत्रशिखरारोहणप्रणयोचितैस्तरंगानिलाहतिविलो-  
 लवृत्तिभिः किशलयैरविरलकुसुममकरन्दलोमपुञ्जितानां च मत्तम-  
 10 धुलिहां मञ्जुना सिञ्चितरवेण दूरादाह्वयन्तमिव मरकतमणिदयाम-  
 या प्रभयानुलिम्पन्तमिव समं दशदिग्भागानदत्तदिवसकरकिरणप्रवे-  
 शतया दिवाप्यन्तर्निशीथिनीमिव विभ्राणं चिरपरिचितैरपि मेघोद्गमा-  
 शङ्कया मुहुर्मुहुरुन्मुक्तमधुरकेकारवैर्वनशिखण्डामिहृत्कन्धरैरवलो-  
 क्यमानं पदमिव जलदकालस्य प्रतिपक्षमिव सर्वसंतापानां निजावा-  
 15 समिव जडिग्नो निर्गममार्गमिव सुरभिमासस्याश्रयमिव मकरध्वज-  
 स्योत्कण्ठाविनोदस्थानमिव रतेरास्पदमिव सर्वरमणीयानामनवरत-  
 वालितसुरभिशीतलाच्छोदसरस्तरंगमारुताभिवीजिताभ्यन्तरशिलातल-  
 मन्यतमं तटलतामण्डपमद्राक्षीत् ।

दृष्ट्वा च तमतिचिरान्तरितदर्शनं भ्रातरमिव तनयमिव सुहृद-  
 20 मिव चानन्यदृष्टिर्विस्मृतनिमेषेण चक्षुषा विलोकयन्स्तम्भित इव लि-  
 खित इवोत्कीर्ण इव पुस्तमय इव सुचिरमूर्ध्व एव स्थित्वापारयन्नि-  
 वाङ्गानि धारयितुमाक्रम्यमाण इव मूर्च्छयोन्मुच्यमान इवेन्द्रियैर्झटि-  
 त्थुन्मुक्ताङ्गः समुपविश्य भूमौ किमप्यन्तरात्मना स्मरन्निवानुध्या-

यन्निव निर्विकारवदनो गलितलोचनपयोधारासंतानस्तूष्णीमधोमुख-  
 स्तस्थौ । तथावस्थितं च तमवलोक्यास्माकमुदपादि चेतसि चिन्ता ।  
 येन केनचिदपह्नियन्त एव रसिकहृदयाः परिणामधीरमतयोपि किं  
 पुनः कुतूहलास्त्रदे प्रथमे वयसि वर्तमानाः । तस्मान्नियतमियमस्ये-  
 मामतिमनोहरां भूमिमालोक्य भावयतो हृदयविकृतिरीदृशी जातेति । 5  
 न चिराच्च तमेवमवदाम वयम् । दृष्टो दर्शनीयानामवधिरेषः । त-  
 दुत्तिष्ठ । संप्रति निर्वर्तयामः ज्ञानविधिम् । अतिमहती वेला । स-  
 ज्जीभूतं साधनम् । प्रयाणाभिमुखः सकलः स्कन्धावारस्त्वां प्रति-  
 पालयन्नास्ते । किमद्यापि विलम्बितेनेति । स त्वेवमुक्तोऽप्यस्माभि-  
 रश्रुतास्मदीयालाप इव जड इव मूक इवाशिक्षित इव वक्तुं न किं- 10  
 चिदपि प्रत्युत्तरमदात् । तमेव केवलमनिमेषपक्षमणा निश्चलस्तब्ध-  
 तारकेण संतताश्रुस्रोतसा लिखितेनेव चक्षुषा लतामण्डपमालोकित-  
 वान् ।

पुनः पुनश्चास्माभिरागमनायानुरुध्यमानस्तद्ग्रथितदृष्टिरेवास्मान्प -  
 रिच्छेदनिश्चुरमाह स्म । मया तु न यातव्यमस्मात्प्रदेशात् । गच्छ- 15  
 न्तु भवन्तः स्कन्धावारमादाय । न युक्तं भवतां चन्द्रापीडभुज-  
 बलपरिरक्षितं गते तस्मिन्महासाधनं गृहीत्वास्यां भूमौ क्षण-  
 मप्यवस्थानं कर्तुम् । इत्युक्तवन्तं तमकस्मान्नाम किंचिदस्य दै-  
 वादेव वैराग्यकारणमुत्पन्नमित्याशङ्क्य सानुनयमागमनाय पुनः पुनः  
 प्रतिबोध्य तादृशासंबद्धानुष्ठानेन जातपीडा निश्चुरमप्यभिहितवन्तो 20  
 वयम् । एवं न युक्तमस्माकं स्थातुम् । भवतः पुनर्दैवस्य तारापीडस्या-  
 नन्तरादार्यशुकनासाल्लब्धजन्मनो देव्या विलासवत्याङ्कलालितस्य  
 देवेन चन्द्रापीडेन सहैकत्र संवृद्धस्य तथा विद्यागृहे महता यत्नेनैवं

शिक्षितस्य युक्तमिदम् । यज्ज्येष्ठे भ्रातरि सुहृदि वत्सले भर्तरि जग-  
 ज्ञाथे च गुणव्रति च भवति सर्वमर्पयित्वा गते तत्परित्यागेनात्राव-  
 स्थानम् । कस्यापरस्येदृशो युक्तयुक्तपरिच्छेदः । तिष्ठतु तावदस्माकं  
 तवोपरि खेहो भक्तिर्वा । अस्मिंस्तु शून्यारण्ये भवन्तमेकाकिनमुत्सृज्य  
 5 गताः सन्तो देवेन चन्द्रशीतलप्रकृतिना चन्द्रापीडिनैव किं वक्तव्या  
 वयम् । किमन्यो देवश्चन्द्रापीडोन्यो वा भवान् । तदुन्मुच्यतामयं संमोहः ।  
 गमनाय धीराधीयताम् । इत्यभिहितोस्माभिरीषदिव विलक्षहासेन वच-  
 नेनास्मानवादीत् । किमहमेतावदपि न वेद्मि यद्गमनाय मां भवन्तः  
 प्रबोधयन्ति । अपि च चन्द्रापीडेन विना क्षणमप्यहमन्यत्र न पा-  
 10 र्यामि स्थातुम् । एषैव मे गरीयसी परिबोधना । तथापि किं क-  
 रोमि । अनेनैव क्षणेन सर्वत्र विगलितं मे प्रभुत्वम् । तथा हि ।  
 स्मरदिव किमपि मनो नान्यत्र प्रवर्त्तते । पश्यन्तीव किमपि न दृ-  
 ष्टिरन्यतो बलति । आसक्तमिव कापि हृदयं किमपि न जानाति ।  
 निगडिताविव पदमपि दातुं न चरणवुत्सहेते । कीलितेव चास्मि-  
 15 न्नैव स्थाने तनुः । तदात्मना त्वहमसमर्थो यातुम् । अथ बलाद्भव-  
 न्तो मां निनीषवः । तत्रापि चलितस्यास्मात्प्रदेशादात्मनो जी-  
 वितधारणं न संभावयामि । अत्र तु पुनस्तिष्ठतो यदेतदन्तर्हृदये कि-  
 मप्यनवसीयमानं परिवर्तते मे येनैव विधृतोस्मि तेनैवावश्यं धार्यन्ते  
 प्राणा इति चेतसि मे । तदलं निर्बन्धेन । गच्छन्तु भवन्तः । भवतु  
 20 यावज्जीवमा तृप्तेश्चन्द्रापीडदर्शनसुखम् । अल्पपुण्यस्य तु तन्मे प्राप्त-  
 मपि करतलादेवमाच्छिद्य दैवेन नीतम् । इत्यभिदधानश्च कौतुका-  
 त्किमेतद्येनैवं भाषसे नायासि देवस्य चन्द्रापीडस्य समीपमित्यस्मा-  
 भिः पुनः पुनः पृष्टोभ्यधात् । लज्जेहमेवं वक्तुम् । तथापि शपामि

वयस्यचन्द्रापीडस्यैव जीवितेन यदि किञ्चिदपि जानामि यत्केन कारणेन न शक्नोम्यतो गन्तुमिति । अपि च भवतामपि प्रत्यक्ष एवायं वृत्तान्तः । तद्भ्रजन्तु भवन्तः । इत्युक्त्वा तूष्णीमभूत् ।

मूहूर्तादिव चोत्थाय तेषु तेषु रम्यतरेषु तरुतलेषु लतागृहेषु सरस्तीरेषु तस्मिंश्च देवायतने किमपि नष्टमिवान्विष्यन्नन्यदृष्टिर्बभ्रा- 5 म । भ्रान्त्वा च चिरमिव खिन्नान्तरात्मा सनिर्वेदमूर्ध्व निश्चस्य तस्मिँल्लतागहने पुनरुपविश्य तस्थौ । वयमपि कृतवीरुत्संनिधानास्तत्प्रतिबोधनप्रत्याशया स्थिता एव । गतवति समधिक इव यामद्भ्ये शरीरस्थितिकरणायास्माभिरभ्यर्थितः प्रत्युवाच । वयस्य- चन्द्रापीडस्य खल्वमी स्वजीवितादपि वल्लभतराः प्राणाः । तद्यदि ब- 10 लादपि परित्यज्य मां गच्छन्ति तथाप्येषां संधारणे मया प्रयत्नः कार्यः । किं पुनरगच्छतामेव । चन्द्रापीडदर्शनेनैव चाहमर्थी न मृत्युना । तदभ्यर्थनैवात्र निष्फला । इत्यभिधायोत्थाय स्नात्वा कन्दमूलफलैर्वनवासोचितां शरीरस्थितिमकरोत् । निर्वर्तितशरीरस्थितौ तस्मिन्वयमपि कृतवन्तः । अनेनैव च क्रमेण विस्मितान्तरात्मा- 15 नो रात्रौ च दिवा च किमेतदिति तद्भ्रजन्तमेवानुभावयन्तो दिनत्रयं स्थित्वा निष्प्रत्याशास्तदागमनानयनयोः सुकृतशम्बलसंविधानं तत्परिकरं तत्र स्थापयित्वा चागता वयम् । यच्चाग्रतो न प्रेषितः संवादकस्तदेकं तावदन्तरा गच्छतो देवस्यासौ न परापतत्येव । अपरमपि चिरात्प्रविष्टमात्रस्यैव देवस्य मा पुनरागमनक्लेशोभूदिति । 20

चन्द्रापीडस्य तु तं स्वप्रेष्यनुत्प्रेक्षणीयं वैशम्पायनवृत्तान्तमाकर्ष्य युगपदुद्देश्यस्मयाभ्यामाक्रान्तहृदयस्योदपादि चेतसि । किं पुनरीदृशस्य सर्वपरित्यागकारिणो वनवासैकशरणस्य वैराग्यस्य कारणं

- भवेत् । स्वीयं च न पश्यामि किञ्चित्स्खलितम् । तातपसादात्तु मा-  
मिव तमपि चरणतललुडितचूडामणयोर्चयन्त्येव राजानः । ममेव  
तस्यापि चेच्छाधिकेषु सर्वोपभोगेषु न किञ्चिदाप हीयते । ममेव  
तस्याप्याज्ञा न विहन्यत एव । अहमिव सोपि प्रसादान्करोत्येव ।  
5 मत्त इव तस्मादपि विभेत्येवापराधिजनः । मयीव तस्मिन्नपि सर्वाः  
संपदः । तमप्यालोक्य मामिवोत्पद्यते स्पृहा लोकस्य । अप्यागच्छंस्ताते-  
नाम्ब्रया चार्थशुकनासेन मनोरमया च तनयस्त्रेहोचितेन सौहार्देन न  
संभावितः । विनयाधिक्येच्छुना तातेन शुकनासेन वा किञ्चित्पीडा-  
करमभिहितम् । ताडितो वा । तत्रापि नैवासावेवमस्त्रेहलः पिशुनस्व-  
10 भावो वा गुरुजनाभक्तो वा गुणोपादानविमुखो वा तरलचित्तो वा  
यत्किञ्चनकारी यः कश्चिदिव क्षुद्रप्रकृतिराद्यपुत्रतागर्वितो दुःशिक्षितो  
दुर्विनीतो वा पुत्रैकतादुर्ललितो वा यो जन्मनः प्रभृति सर्वप्रकारोप-  
कारिणो गुरुजनस्योपरि खेदमेवं कुर्यादनुबन्धाद्विरभेद्वा । प्रशमस्या-  
पीदृशस्य नैष कालः । अद्याप्यसौ विद्वज्जनोचिते गार्हस्थ्य एव न  
15 निवेशितो देवपितृमनुष्याणामानृष्यमेव नोपगतः । अगत्या चानृ-  
ष्यमृगत्रयेण बद्धः क्व गतः । न तेन पुत्रपौत्रसंतत्या वंशः प्रतिष्ठां नीतः ।  
नानन्तदक्षिणैर्महाक्रतुभिरिष्टम् । न सन्नकूपप्रपासादतडागारामादि-  
भिः कीर्तनैरलंकृता मेदिनी । नाकलास्थायि दिशोयायि यशो विप्रकी-  
र्णम् । न गुरवोनुवृत्त्या सुखं स्थापिताः । न स्त्रिग्धवन्धूनामुपकृतम् ।  
20 न प्रणयिनो निर्विशेषविभवतां नीताः । न साधवः परिवर्धिताः । ना-  
नुजीविनः संविभक्ताः । नाभ्यागताः कृता निस्तृषः । न दृष्टाः श्रुता  
वाङ्मनाः । न जातेन जीवलोकसुखान्यनुभूतानि । न तेन पुरुषा-  
र्थसाधनानां धर्मार्थकामानामेकोपि हि प्राप्तः । किमेतत्तेन कृतम् ।

इत्याक्षिप्रत्रैताश्चिन्तयंश्चिरमिव तस्मिन्नेव तहतले स्थित्वा शून्यहृदयोपि यथाक्रियमाणप्रसादसंमानसंभावनासंभावितं विसर्ज्य सकलमेव राजकमुत्थाय तत्क्षणकृतमुत्तम्भिततुङ्गतरतोरणावद्धचन्दनमालमुभयपार्श्वस्थापितोत्पल्लवमुखपूर्णहेमकलशं द्वारात्प्रभृति सिक्तसंमृष्टभूमिभागमन्तर्बहिश्च प्रकीर्णसुरभिकुसुमप्रकरमितस्तनः संचरता 5 कर्मान्तिकलोकेन गृहीतविविधभृङ्गारं मणिचामरतालवृन्तरत्नपादुकाद्युपकरणपाणिभिर्वारवनिताभिश्चाकीर्णं वितानतलवर्तिना मदामोदाधिवासितदिगाननेन राजहस्तिना गन्धमादनेन सनाथीकृतैकपार्श्वमपरपार्श्वेपि कल्पितेन्द्रायुधावस्थानमुपवाह्यकरेणुकाक्रान्तवाह्याङ्गणशेषद्वारावहितवह्वेत्रिलोकं महत्त्वाद्गम्भीरतयानेकसत्त्वरणतया च म- 10 हाजलनिधिभनुकुर्वाणम् । तथा हि । सवेलावनमिव वामावस्थितानेककरिघटापरिकरेणान्तःप्रविष्टमहाशैलमिव गन्धमादनेन सकलोलमिव संचरत्संभ्रान्तकर्मान्तिकलोकोर्मिपरंपराभिः सावर्तमिव प्राहरिकजनमण्डलावस्थानैः सलक्ष्मीकमिव वराङ्गनाभिः सरत्नमिव महापुरुषैः सहंसमालमिव सितपताकाभिः सफेनपटलमिव कुसुमप्रकरैः हरि- 15 मिवानन्तभोगपरिकरं कायमानमविशत् ।

प्रविश्य चागृहीतप्रतिकर्मतया मलिनवेषाभिरुद्दिग्दीनमुखीभिरितस्ततो वाराङ्गनाभिर्यामिकलोकेन कर्मान्तिकैश्च प्रणम्यमानस्तृष्णीमिवालोककारकेणेव मदामोदेनावेदिते निःसृष्टशून्यदृष्टिर्गन्धमादने शनैः शनैर्वासभवनमयासीत् । तत्र चापनीतसमायोगो विमुच्याङ्गानि 20 शयनीये तहतालवृन्तानिलेन संवीज्यमानोद्गसंवाहकारिभिश्च शनैः शनैरपनीयमानागमनखेदः सकलरजनीप्रजागरखिन्नोपि चाप्राप्तनिद्रासुखो दुःखासिकया पुनरपि दुःखान्तरहेतुं चिन्तामेवाविशत् ।



यदि तावदप्रतिमुक्तस्तातेनाम्बया वा महति शोकार्णवे निक्षिप्य तौ  
तनयविरहशोकविक्रवं तातं शुकनासमम्बां च मनोरमामनाम्बास्या-  
स्मादेव प्रदेशाद्गच्छामि तदा मयापि वैशम्पायनस्यानुकृतं भवति ।  
निवृत्य पुनर्गमने चामुक्तिपक्षमाशङ्कते मे हृदयम् । तत्किं करोमि ।

5 अथवास्थान एवाप्रतिमुक्तिशङ्का मे प्रियसुहृदात्मानं मां च परित्य-  
जताप्यपरेण प्रकारेण गमनमुत्पादयता कादम्बरीसमीपगमनोपायत्रि-  
न्तापर्याकुलमतेरुपकृतमेव । तद्धुना वैशम्पायनप्रत्यानयनाय यान्तं  
न तातो नाम्बापि नार्यशुकनासोपि निवारयितुं शक्नोति माम् । ग-  
तश्च वैशम्पायनसहितस्तेनैव पार्श्वेन पुरस्ताद्गमिष्यामि । इति नि-

10 श्रित्य तत्कालकृतं वैशम्पायनवियोगदुःखं परिणामसुखमौषधमिव  
बह्व मन्यमानो मुहूर्तमिव स्थित्वा विश्रान्तः सुखितैरङ्गैरापूरिते तृती-  
यार्धयामशंखे शरीरस्थितिकरणायोदतिष्ठत् ।

उत्थाय च यत्रैव कादम्बरी तत्रैव वैशम्पायन इति स्वधैर्याव-  
ष्टम्भेनैव संस्तभ्य हृदयं शून्यान्तरात्मा पुनरेव संवर्गिताशेषराजलोकः

15 शरीरस्थितिमकरोत् । कृताहारश्चान्तर्ज्वलतो मदनानलस्य वैशम्पा-  
यनविरहशोकाग्नेश्च बहिरपि संतापदानाय साहायकमिव कर्तुमुपरि-  
स्थितश्चातिकष्टमष्टास्वपि दिक्षु युगपत्प्रसारितकरः करोम्ययत्नेनैव  
संतापमित्याकलय्येव गगनतलमध्यमारूढे सवितर्यातपव्याजेन रज-  
तद्रवमिवोत्तप्रमुद्गिरति रश्मिजाले निर्भिद्य विशन्तीष्विव शरीर-  
20 मांतपकणिकासु पुञ्ज्यमानप्राणिसंघातासु तलप्रवेशात्संकटायमानासु  
पादपच्छायासु बहिरालोकयितुं चाप्यपारयन्तीषु दृष्टिषु दिङ्मुखेषु  
ज्वलत्स्त्रिव दुःस्पर्शासु भूमिषु निःसंचारेषु पथिषु संकटप्रपाकुटीरो-  
दरोदपीनिपाञ्जितेष्वध्वन्येषु नाडिधमश्वासातुरेषु स्वनीडावस्थायिषु

पन्नरथेषु पल्वलान्तर्जलप्रवेशितेषु महिषवृन्देष्वरयिन्ददलशकलकि-  
ञ्जलकविच्छुरितमिच्छाविलोडितोत्तुटितविसकाण्डच्छेददन्तुरं निपान-  
सरःपङ्कमारोहत्सु करियूथेषु रक्ततामरसकान्तिषु ललनाकपोलोपा-  
न्तेषु दलितमुक्ताक्षोदानुकारिणीषु विराजमानासु धर्मजलकणिकावलीषु  
स्मर्यमाणायां ज्योत्स्नायां गृह्यमाणेषु तुपारगुणेषु वाञ्छ्यमाने पयो- 5  
दकालाभ्यागमेभ्यर्थ्यमाने दिवसपरिणामे प्रदोषदर्शनाकाङ्क्षिषु हृदयेषू-  
त्थाय सरस्तीरकल्पितमनवरतापतज्जलासारसेकनिवारितोष्णकरकि-  
रणसंतापमेकसंतानावलीधारावर्षवेगवाहिन्या निर्झरिष्येव कुल्यया  
परिक्षिप्तमन्तरालम्बितजलजम्बूप्रवालाहितान्धकारमामुक्तकुसुमपल्ल-  
वलतावृताखिलस्तम्भसंचयमतनुहरिचन्दनचर्चार्द्रं मरकतद्रयामपद्मि- 10  
नीपलाशास्तीर्णसमस्तभूतलमामोदमानसरसस्फुटितारविन्दराशिदत्त-  
प्रकरमाकीर्णसरसविसकाण्डमकाण्डकल्पितप्रवृट्कालमितस्ततोवर्ष -  
न्तीभिः शैवलप्रवालमञ्जरीभिर्जलदेवताभिरिव सद्यः स्नातार्द्रचिकु-  
रहस्ताभिरुपगृहीतसुरभिकोमलजलार्द्रिकाभिरनाद्यानचन्दनाङ्गराग -  
हारिणीभिर्हारवलयमात्राभरणाभिरवतंसितवालशैवलप्रवालाभिर्मृणा - 15  
लतालवृन्तकूर्पूरपटवासहरिचन्दनचन्द्रकान्तमणिदर्पणाद्युपकरणपा -  
णिभिरबह्वीभिर्वाराङ्गनाभिरुपेतं परिभवस्थानमिव निदाघसमप्रस्य नि-  
दानमिव शीतकालस्य निवेशमिव धारिवाहानां निरस्कारमिव रवि-  
कराणां हृदयमिव सरसः सहोदरमिव हिमगिरेः स्वरूपमिव  
जडिन्न आवासमिव विभावरीणां प्रत्याघातमिव दिवसस्य जलमण्ड- 20  
पमयासीत् ।

तत्र चानिरम्यतया क्षुभितमकरध्वजोत्कलिकासहस्रविषमं जला-  
सारशिशिरतया संधुक्षितसुहृद्वियोगानलं महासमुद्रमिव गम्भीरं तं

- दिवसभेकाकी कथं कथमपि स्वधैर्ययानपात्रेणालङ्कयत् । लोहिताय-  
 मानातपे च सायाह्ने निर्गत्य बहुलगोमयोपलेपहरिते मन्दमन्दमारु-  
 ताहतोत्तरलायमानधवलकुल्लुम्पप्रकरशोभिनि वासभवनाङ्गणे क्षण-  
 श्रिवास्थाने समासन्नपार्थिवैः सह वैशम्पायनालापेनैव स्थित्वा द्वितीय  
 ५ एव यामे चलितव्यं सज्जीकुरुत साधनमित्यादिश्य बलाध्यक्षमृक्षोदय  
 एव विसर्जिताशेषराजलोको वासभवनमध्यवसत् । अथातिचिरान्त-  
 रितोज्ज्विनीदर्शनोत्सुको विनापि प्रयाणनान्द्या सकल एव कटक-  
 लोकः संवृत्य प्रावर्तत गन्तुम् । आत्मनाप्यलब्धनिद्राविनोदोवतरत्येव  
 तृतीये यामे तुरगकरिणीप्रायवाहनेनानतिबहुना राजलोकेन सह वि-  
 10 रलकटकसंमर्देन वर्त्मनावहत् । अथाध्वनैव सह क्षीणायां यामव-  
 त्यां रसातलादिवोन्मज्जत्सु सर्वभावेषून्मीलन्तीष्विव दृष्टिषु पुनरि-  
 वान्यथा सृज्यमाने जीवलोके विभज्यमानेषु निम्नोन्नतेषु विरलाय-  
 मानेष्विव वनगहनेषु संकुचस्त्विव तरुलतागुलमेषु गगनतलमारीह-  
 न्त्याः पदे इव बहुललाक्षारसालोहिते दिवसश्रियोवदयायसेकान्नव-  
 15 प्लव इवोद्भिद्यमाने पूर्वाशालतायाः कमलिनीरागदायिनि दिवसक-  
 रविम्बे विस्पष्टे प्रभातसमये कटकलोकेनैव सह परापतितवानुज्ज-  
 यिनीम् ।

- अथ दूरत एव प्रसृतिद्वन्द्वसंस्थितैश्च पुञ्ज्यमनैश्च पुञ्जितैश्चाव-  
 द्भ्रमण्डलैश्चोपविष्टैर्वलितैश्च दत्तकतिपयशून्यपदैश्च निवर्त्यमानै-  
 20 श्चागच्छद्भिश्चोन्मुखैश्चाधोमुखैश्चोद्वाप्पदृष्टिभिश्च विवर्णदीनवदनैश्च म-  
 हाकटशब्दभुञ्जैश्च दुःखाधिक्याहितमौनैश्च मुनिभिरपि मुमुक्षुभिरपि  
 वीतरागैरपि निःस्पृहैरप्युदासीनैरपि दुर्जनैरपि स्नेहपरवशैः पितृभि-  
 रिव सुहृद्भिरिव क्षिण्वन्धुभिरिव च नगरीनिर्गतैरार्या पृच्छ्यमानं

कथ्यमानं च विचार्यमाणं चानुभाव्यमानं च वैशम्पायनवृत्तान्तमेव  
समन्ताच्छुश्राव ।

शृण्वंश्च चकार चेतसि । बाह्यस्य तावज्जनस्येयमीदृशी सम-  
वस्था । किं पुनर्येनासावङ्केन लालितः संवर्धितो वा बालचाटवो-  
स्यानुभूताः । तदतिकष्टं मे वैशम्पायनेन त्रिना तातस्य शुक्रनास-  
स्याम्बाया मनोरमाया वा दर्शनम् । इत्येवं त्रिन्तयन्नासानिहितोद्वाप-  
दृष्टिरदृष्टसर्ववृत्तान्त एव विवेशोज्जयिनीम् । अवतीर्य च स  
राजकुलद्वारि विशन्नेवार्यशुक्रनासभवनं सह देव्या विलासवत्या  
गतो राजेति शुश्राव । श्रुत्वा च निवर्त्य तत्रैव जगाम । गच्छंश्च  
समीपवर्ती हा वत्स वैशम्पायनाद्यापि मदङ्कलालनोचितो बाल 10  
एवासि कथं त्वमेकाकी व्यालशतसहस्रभीषणे निर्मानुषे तस्मिञ्शू-  
न्यारण्ये स्थितः । केन ते तत्रापि सर्वसत्त्वव्याघातकारिणी शरीर-  
रक्षा कृता । केन वैषम्यप्रतिपन्थिनी शरीरस्थितिः संपादिता । केन  
निद्रासुखदायि शयनीयमुपकल्पितम् । कस्त्वयि बुभुक्षिते तृपिते ह्य-  
षुप्सति वा दुःखितः । ममोत्सङ्गमुत्सृज्य समानसुखदुःखा बधूरपि 15  
न पुत्रक त्वयोपात्ता । आगतमात्रस्यैव ते पितरमनुज्ञाप्यात्यर्थं बधूमु-  
खमवलोकयिष्यामीति यन्मया चिन्तितं केवलं तन्मे मन्दपुण्याया न  
संपन्नम् । परं तत्रापि वदनदर्शनं दुर्लभं भूतम् । वत्स यत्र तेवस्थातुम-  
भिरुचितं नयस्व तत्रैव मामपि पितरं विज्ञाप्य । त्वामपश्यन्ती न जी-  
वामि तात त्वयाहं शैशवेपि नावमानिता । कुतस्तवेयमेकपद एवे- 20  
दृशी निष्ठुरता जाता । आ जन्मनः प्रभृति न दृष्टमेव यस्य कुपितमा-  
ननं तस्य ते कुतोयमेवंविधो मय्यकस्मादेव कोपः । यदेवं परित्यज्य  
स्थितोसि । गतोप्यागच्छ शिरसा प्रसादयामि त्वाम् । कोपरोस्ति मे ।

देशान्तरपरिचयान्मुक्तो नामास्मास्तु स्नेहः । क्षणमप्यनन्तरितदर्शनस्य  
चन्द्रापीडस्योपरि कथं तत्रेदृशी निःस्नेहता जाता । तात न भद्रकं ते  
समापतितम् । सर्व एव सुखं स्थापनीयो गुरुजनो दुःखं स्थापितः । न  
जानाम्येवं कृत्वा किं त्वया प्राप्तव्यम् । एतानि चान्यानि चान्तर्भवन-  
५ गतां प्रत्ययतनयविरहशोकविह्वलां स्वयं देव्या विलासवत्या संस्था-  
प्यमानामपि मनोरमां विप्रलपन्तीमश्रौषीत् ।

तेन चातिकरुणेन तत्प्रलापविषेण विह्वल इव निद्रागमेनेव पूर्ण-  
मानो निश्चेतनतामनीयत । कथं कथमपि सहजसत्त्वावष्टम्भेनैव  
संस्तम्भितात्मा प्रविश्य पितुरपि लज्जमानो वदनमुपदर्शयितुमधो-  
१० मुख एव निस्पन्दसर्वाङ्गेण मन्दराद्रिणेव शुकनासेन सह मथनाव-  
सानस्तिमितमिव महार्णवं प्रणम्य पितरं दूरत एवोपाविशत् । उप-  
विष्टं च तं क्षणमिव दृष्ट्वा राजान्तर्वाष्पभरगद्गदेन ध्वनिनाभ्यर्णवर्ष इव  
जलधरोभ्यधात् । वत्स चन्द्रापीड जानामि ते स्वजीवितादपि सम-  
भ्यधिकां भ्रातुरुपरि प्रीतिम् । पीडा च सुखैकहेतोर्वल्लभजनादेवा-  
१५ संभाव्या या समुत्पद्यते । तथैव हि न किञ्चिन्न क्रियते । तज्जन्मनः  
स्नेहस्य वयसः शीलस्य श्रुतस्य गुरुजनानुशासनस्य विनयाधानस्य  
च सर्वस्यैवानुचितमिमं भ्रातुः सुहृदश्च ते वृत्तान्तमाकर्ण्य त्वद्दोषमा-  
शङ्कते मे हृदयम् । इत्येवं वादिनो नरपतेर्वचनमाक्षिप्य युगप-  
च्छोकामर्षाभ्यामन्धकारिताननः प्रावृडारम्भ इव तडिल्लतादुष्प्रेक्ष्यो  
२० विस्फूर्जितेनैव स्फुरिताधरेण शुकनासोब्रवीत् ।

देव यदि चन्द्रमस्यूपमा दहने चातिशीतलत्वमंशुमालिनि वा  
तमस्तमस्विन्यां वा दिवसो महोदधौ वा शोषः क्षितेरधारणं वा  
शेषे परार्थानुद्यमो वा साधोरप्रियवचननिर्गमो वा स्वजनमुखात्संभा-

ध्यते ततो युवराजपि दोषः । तत्किमेवमेवानिरूप्य तस्यानात्मज्ञस्य  
 मूढप्रकृतेर्दुर्जातस्य राजापथ्यकारिणो मातृपितृघातिनो मित्रद्रुहः कृत-  
 ग्रस्य कर्मचण्डालस्य महापातकिनः कृते कृतयुगावतारयोग्यमा-  
 त्मनोपि गुणवन्तमत्युदारचरितं चन्द्रापीडमेवं संभावयति देवः ।  
 न ह्यतःपरमपरं कष्टतरं किञ्चिदपि पीडाकारणं यद्गुणेषु वर्तमानो 5  
 दोषेषु संभाव्यत इतरजनेनापि । किं पुनर्गुरुजनेन । यो गुणी गुणै-  
 रेवाराधनीयः । कस्यापरस्यात्मा गुणवाननेन ज्ञापनीयः । अपि च  
 जन्मनः प्रभृति देवस्य देव्या विलासवत्याश्चाङ्गलालनया यो न गृ-  
 हीतस्तस्य मरुत इव दुर्ग्रहप्रकृतेश्चन्द्रापीडोपि किं करोतु । स्वयमे-  
 वोत्पद्यन्त एवविधाः शरीरसंभवा महाकृमयः सर्वदोषाश्रया महा- 10  
 व्याधयोन्तर्विषा महाव्याला विनाशहेतवो महोत्पाता भुजंगवृत्तयो  
 महावातिका वक्रचारिणो महाग्रहास्तमोमयाः प्रदोषा मलिनात्मकाः  
 कुलपांशवो निःस्नेहाः खला निर्लज्जाः क्षपणका निःसंज्ञाः पशवो-  
 पि चाकाश दहना निर्गुणा जालिनोतीर्था जलाशया निर्गौरवाः  
 खरप्रकृतयोश्चिर्मूर्तयो महाविनायकाधिष्ठिताः । ये सकलङ्गाः कृ- 15  
 पाणा इव स्नेहेनैव पारुष्यं भजन्ते । मलिनस्वभावाः करिकपोला  
 इव दानेनैव मलिनतरतामापद्यन्ते । निर्वर्तयो मणिप्रदीपा इव प्रसा-  
 देनैव ज्वलन्ति । अङ्गलमा भुजा इव दाक्षिण्यपरिग्रहेणैवेतरै वामाः  
 संजायन्ते । गुणमुक्ताः सायका इव सपक्षाश्रयेण फलेनैव दूरं विक्षि-  
 प्यन्ते । सरागाः पलत्रा इव दिवसारूढचैवापरज्यन्ते । भूतिपराभृष्टा 20  
 दर्पणा इवाभिमुख्येन सर्वं प्रतीपं गृह्णन्ति । अन्तरस्वच्छवृत्तयः स-  
 लिलाशया इव गाढावगाहनेनैव कालुष्यमुपयान्ति । ये च स्निग्धेष्वपि  
 रूक्षा ऋजुष्वपि वक्राः साधुष्वप्यसाधवो गुणवत्स्वपि दुष्टप्रकृतयो

- भर्तृप्यभृत्यात्मानो रागिष्वपि क्रुद्धा निरीहादप्यादिस्सवो मित्रेष्वपि  
 द्रोहिणो विश्वस्तानामपि घातका भीतेष्वपि प्रहारिणः प्रीतिपरेष्वपि  
 द्वेषिणो विनीतेष्वप्युद्धता दयापरेष्वपि निर्दयाः स्त्रीष्वपि शूराः भृ-  
 त्येष्वपि क्रूरा दीनेष्वपि दारुणाः । येषां च विपरीतानां गुरव एव  
 5 लघवो नीचा एवोच्चैरगम्या एव गम्याः कुट्टिरेव सदर्शनमकार्यमेव  
 कार्यमन्याय एव न्यायोस्थितिरेव स्थितिरनाचार एवाचारोयुक्त-  
 मेव युक्तमविद्यैव विद्याविनय एव विनयो दौःशील्यमेव सुशी-  
 लनाधर्म एव धर्मो नृतमेव सत्यम् । येषां च क्षुद्राणां प्रज्ञा परामि-  
 संधानाय न ज्ञानाय श्रुतमालजालाय नोपशमाय पराक्रमः प्राणिना-  
 10 मुपघाताय नोपकारायोत्साहो धनार्जनाय न यशसे स्वैर्य व्यसना-  
 सङ्गाय न चिरसंगताय धनपरित्यागः कामाय न धर्माय । किं बहु-  
 ना । सर्वमेव येषां दोषाय न गुणाय । तदसावपीदृश एव कोप्य-  
 पुण्यवानुत्पन्नो यस्यैवं कुर्वतो मित्रमहं चन्द्रापीडस्य कथं तस्य द्रोह-  
 माचरामीति नोत्पन्नं चेतसि ! एवं कृते चलितवृत्तानां शासितावश्यं  
 15 तारापीडो देवः पीडितान्तरात्मा मयि कोपं करिष्यतीत्येवमपि ना-  
 शङ्कितं मनसा । मानुरहमेवैको जीविननिबन्धनं कथं मया विना  
 वर्तिष्यत इत्येतस्य नृशंसस्य हृदये नापतितम् । पिण्डप्रदो वंशसं-  
 तानार्थमहमुत्पादितः पित्रा कथमननुज्ञातस्तेन सर्वपरित्यागं करोमी-  
 त्येतदपि यथाजातस्य न वुद्धौ संजातम् । तदेवमसत्पथप्रवृत्तेन नष्टः-  
 20 त्मर्ना सुदूरमुद्भान्तेन दुर्दशनदृष्टं तावन्न नाम कुट्टिना दृष्टम् । दृ-  
 ष्टमपि येन न दृष्टं तस्याजानतिमिरान्धस्य किं क्रियतान् । अपर-  
 मसौ तिर्यङ्ग्रहता यत्नेन शुक इव पाठितः पुष्टश्च देवेन । अथवा  
 विनोद्दानात्तिरश्चामपि सफल एव शिक्षणायासो भवति । तेपि पो-

षिताः पोषितरि स्नेहमाबध्नन्ति । तेपि कृतं जानन्ति । तेपि परिच-  
यमनुवर्तन्ते । तेषामपि सहजन्मस्नेहो मातापित्रोरुपरि दृश्यत एव ।  
न पुनरस्य नष्टोभयलोकस्य पापकारिणो दुर्जातस्य यस्य सर्वमेवा-  
धस्ताद्गतम् । अपि चेद्दशाचरितेन तेनाप्यवश्यमेव कस्यांचित्तिर्य-  
ग्योनौ पतितव्यं येन तावद्दुरात्मना जातेन केवलं सुखं न स्थापिताः सर्वे ५  
एव वयम् । अपरमेवं दुःखार्णवे निपातिताः । सर्वे एव ह्यनाक्षिप्रचेताः  
प्रवर्तते स्वहिताय परहिताय च । तस्य तु पुनरस्मानिदं दुःखं स्थाप-  
यतो न स्वहितं नापि च परहितम् । किमनेनैवमात्मद्रुहा कृतमि-  
ति मतिरेतावन्न बोधपदवीमवतरति । सर्वथा दुःखायैवास्माकं तस्य  
पापकर्मणो ग्रहोपसृष्टस्य जन्म । इत्युक्त्वा हेमन्तकालोत्पलिनीमित्रो- 10  
द्वाप्यां दृष्टिमुद्बहन्नुद्ग्रेपिताधरश्च बहिरलब्धनिर्गमेण स्फुटन्निवान्तर्म-  
न्युपूरेण निश्चसन्नेवावतस्थे ।

तदवस्थं च तं तारापीडः प्रत्युवाच । एतत्खलु प्रदीपेनाग्नेः प्र-  
काशनं वासरालोकेन भास्वतः समुद्भासनमवदयायलेशैराह्लादनम-  
मृतांशोर्मेघाम्बुबिन्दुभिरापूरणं पयोधैर्व्यजनानिलैरतिवर्धनं प्रभञ्ज- 15  
नस्य यदस्मद्विधैः परिवोधनमार्यस्य । तथापि प्राज्ञस्यापि बहुश्रु-  
तस्यापि विवेकिनोपि धीरस्यापि सत्त्ववतोप्यवश्यं दुःखातिपातेन  
विशुद्धमपि वर्षसलिलेन सर इव मानसं कलुषीक्रियते सर्वस्य । क-  
लुषीकृते च मानसे किमिदमिति सर्वमेव दर्शनं नश्यति । न चित्त-  
मालोचयति । न बुद्धिर्बुध्यते । न विवेकोपि विव्रिनक्ति । येन त्र- 20  
वीमि । अन्यदस्मत्तो लोकवृत्तमार्य एव सुतरां वेत्ति ।

किमस्ति कश्चिदसावियति लोके यस्य निर्विकारं यौवनमतिक्रा-  
न्तम् । यौवनावतारे हि शैशवेनैव सह ग्लति गुरुजनस्नेहः ।



वयसैव सहारोहत्यभिनवा प्रीतिः । वक्षसैव सह विस्तीर्यते वाञ्छा ।  
बलेनैव सहोपचीयते मदः । दोर्द्धयेनैव सह स्थूलतामापद्यते धीः । म-  
ध्येनैव सह काश्यमुपयाति श्रुतम् । उरुयुगलेनैव सहोपचीयते हृद-  
यमविनयैः । श्मश्रुभिरेव सहोज्जृम्भते मलिनताहेतुर्मोहः । आकारेणैव

३ सहाविर्भवन्ति हृदयाद्विकाराः । तद्यथा धवलमपि सरागं सर्वथा  
दीर्घाभवदपि न दीर्घं पश्यति चक्षुः । अनुपहतेपि न प्रविशति गुरू-  
पदेशः श्रोत्रे । स्त्रीरागिण्यपि न विद्यान्तरं विन्दति हृदये । स्थै-  
र्यमस्थिरप्रकृतौ तरलतायाम् । परित्याज्येषु व्यसनेष्वसङ्गः ।

विकाराणां च कारणं प्रायः सरसता । सा च सर्वमेध जलप्रायं  
10 कुर्वाणा वर्षातिवृद्धयैवोपजायते । अपि च दिवसो दोषायमाय दोषाग-  
मोनालोकायानालोकोसद्दर्शनार्थमसद्दर्शनमविवेकायाविवेकोसन्मार्गप्र-  
वृत्तयेसन्मार्गवृत्तं च मोहान्धं चेतो भ्राम्यदवश्यमेव स्खलति ।  
स्खलिते चेतसि तल्लघा पतत्येव लज्जा । त्रपावरणशून्ये च हृदि  
प्रविश्य पदं कुर्वन्केन वा निवारितो दुर्निवारः सर्वाविनयहेतुः कुष्ठ-  
15 मधन्वा । विलसति च कुसुममार्गणे केन कार्येण छिद्रसहस्राणि न  
भवन्ति यैः सत्त्वमेवाधस्ताद्भ्रजति । सत्त्वे चाधो गते किमाश्रित्य न  
गलति शीलम् । किमवलम्बनं विनयस्य । किं करोत्त्वनाधारं धैर्यम् ।  
क्व पदमाधत्तां धीः । क्व समाधानमावभात्ववष्टम्भः । केन वावष्टभ्य ब-  
लान्निश्चलीकृतं मनः । विप्रतिपद्यमानानि केन नियन्त्रितानीन्द्रियाणि ।  
20 जगन्निन्द्यानि केन निवारितानि दुश्चरितानि । केन वालोकभूतेन त-  
मोभिवृद्धिहेतुरुत्सारितो दोषाभिषङ्गो दृष्टेरुपहन्ता । किं वा दृश्य-  
तामसति बहुदर्शित्वे । बहुदर्शित्वं च तावतः कालस्यैवासंभवात्कुतः ।  
भवतु प्रथमे वयसि । येनान्वयव्यतिरेकाभ्यां निश्चित्य वर्ज्यतां म-

लिनता । अपि च परिणामेपि पुण्यवता केषांचिदेव हि केशैः  
सह धवलमानमापद्यन्ते चरितानि । तन्मोहविषयमहाहौ मदवि-  
कारगन्धमातङ्गे दुर्विलसितैकराज्ये रतिनिद्राविलासवेद्मनि नव-  
रागपल्लवोद्गमलीलान्तविशेषदुश्चरितचक्रवर्तिनि तारुण्यावतारे सर्व-  
स्यैव विषमतरविषयमार्गपतितस्य स्वलितमापतति । किमेवमायेंग ४  
लालनीयस्य पालनीयस्य शिशुजनस्योपर्यावेशो गरीयान्गृहीतो यदनु-  
चितमपत्यस्नेहस्याक्रोशगर्भमेवमुक्तम् । स्वप्नायमानानामपि यद्गुह्यां  
मुखेभ्यो निष्क्रामति शुभमशुभं वा शिशुषु तदवश्यं फलति । गु-  
रवो हि दैवतं बालानाम् । यथैवाशिषो गुरुजनवितीर्णा वरतामाप-  
द्यन्ते तथैवाक्रोशाः शापताम् । तद्वैशम्पायनमुद्दिश्य कोपावेशादेव- 10  
मतिपरुषमभिदधत्यार्ये महती मे चेतसः पीडा समुत्पन्ना । स्वय-  
मारोपितेषु तरुषु यावदुत्पद्यते स्नेहः । किं पुनरङ्गसंभवेष्वपत्येषु ।  
तदुत्सृज्यतामयममर्षवेगो वैशम्पायनस्योपरि । विरूपकं तु तेन न  
किंचिदप्याचरितम् । सर्वपरित्यागं कृत्वा स्थित इत्येतदपि कारण-  
मविज्ञाय किमेवं दोषपक्षे निक्षिपामः । कदाचिद्गुणीभवत्येवमयम- 15  
विनयनिष्पन्नो दोष एव । आनीयतां तावदसौ । बुध्यामहे किमर्थ-  
मयमेवंविधस्तस्य वयसोनुचितोपि संवेग उत्पन्नः । ततो यथा युक्तं  
विधास्यामः ।

इत्युक्तवति तारापीडे पुनः शुकनासोभ्यधात् । अत्युदारतया व-  
त्सलत्वाच्चैवमादिशति देवः । अन्यदतः परं भवदपि किमिवास्य विरू- 20  
पकं भवेद्यद्युवराजमुत्सृज्य क्षणमन्यत्रावस्थानमात्मेच्छया चेष्टितम् ।  
इत्युक्तवति शुकनासे कश्येवान्तस्ताडितो दोषसंभावनयानया पितु-  
रुद्धापदृष्टिरुपविष्ट एवोपसृत्य चन्द्रापीडः शनैः शनैः शुकनासमत्रा-

दीत् । आर्यं यद्यपि निरुक्तिलो वेद्मि न मदीयेन दोषेण नागतो वै-  
 शम्पायन इति तथापि तातेन संभावितमेव कस्य वापरस्य संभावना  
 नोत्पन्ना । मिथ्यापि तत्तथा यथा गृहीतं लोकेन विशेषतो गुरुणा ।  
 प्रसिद्धिरत्रायशसे यशसे वादोषगुणाश्रया वा फलवती । परत्र फल-  
 5 दायी कुत्रोपयुज्यते परमार्थः । तदस्था दोषसंभावनायाः प्रायश्चित्त-  
 मार्यो दापयतु मे वैशम्पायनानयनाय गमनाभ्यनुज्ञां तातेन । नान्यथा  
 मे दोषशुद्धिर्भवति । किं कारणम् । अनागते तु वैशम्पायने तात-  
 स्यानया संभावनया नापगन्तव्यम् । अगते च स्यि वैशम्पायनेन  
 नागन्तव्यम् । यद्यसौवन्येननितुमेव पार्येत तदा तातस्याप्यनुल्लङ्घनी-  
 10 यवचनैरेभिरवनिपतिसहस्रैरानीत एव स्यात् । तदार्यः कारयतु मे  
 गमनाभ्यनुज्ञया प्रसादम् । न च तुरंगमैर्गच्छतो मे दृष्टायां भूमौ  
 स्वल्पोपि गमनपरिक्लेशः । वैशम्पायनमादायाशतमेव मामवधारयत्वा-  
 र्यः । अपि च ब्राह्मखेदादसन्नोन्तःखेद एव मे तद्वियोगजन्मा । अनुप-  
 दमेव स्कन्धावारमादाय गच्छतीत्यमुना हेतुना विना तेनागतोहम् ।  
 15 अन्यदा जन्मनः प्रभृति कदा मया गतं स्थितं क्रीडितं हसितं पीत-  
 मशितं सुप्तं प्रबुद्धमुच्छ्वसितं वा विना वैशम्पायनेन । यच्च श्रुत्वा  
 तस्मादेव प्रदेशान्न गतोस्मि तन्मा तेनैव तुल्योभवमिति । तदप्रतिग-  
 मनदोषाद्रक्षतु मामार्यः ।

इत्यभिहितवति चन्द्रापीडेन्तःपीडोपरागरक्ते रक्ततामरसानुका-  
 20 रिणि मुखे सपक्षपातां षट्पदावलीमिव दृष्टिं निवेश्यैव गमनाय विज्ञा-  
 पयति युवराजः किमाज्ञापयति देव इति शनैः शनैः शुकनासो रा-  
 जानमप्राक्षीत् । तथा पृष्टश्च शुकनासेन किञ्चिदिव ध्यात्वा तारापीडः  
 प्रत्यवादीत् । आर्यं मया ज्ञातमेतेष्वेव दिवसेषु संपूर्णमण्डलस्येन्दो-

ज्योत्स्नामिव करावलम्बिनीं वत्सस्य बधूं द्रक्ष्यामीति यावदयमपरो-  
 न्तर्हिताशापथो जलदकाल इव प्रत्यूहकारी वैशम्पायनवृत्तान्तो वि-  
 लोमप्रकृतिना विधात्रान्तरा पातितः । यथा चायुष्मताभिहितमेवैतत् ।  
 न तमन्यः शक्रोत्यानेतुं न च तेन विनायमत्र स्थातुम् । तद्व-  
 द्यमेव तावन्निस्तरितव्यो व्यसनार्णवोमुना पोतेन । वैशम्पायनप्रत्या- 5  
 नयनाय चावश्यं देव्यपि विलासवती . विसर्जयिष्यत्येवैनमिति  
 निश्चयो मे । तद्यातु । किं त्वतिदूरं वत्सेन गन्तव्यम् । तद्गणकैः  
 सहादरादार्यो दिवसं लग्नं च गमनायास्य निरूपयतु संविधानं च का-  
 रयत्विति । एतदभिधाय शुकनासमुद्वाप्लोचनश्चिरमिव चन्द्रापी-  
 डमालोक्याहूय च विनयावनम्रमंसदेशे शिरसि बाह्वोश्च पाणिना 10  
 स्पृशन्नादिशत् । वत्स गच्छ त्वमेव प्रविदयाभ्यन्तरं मनोरमासहि-  
 ताया मातुरावेदयात्मगमनवृत्तान्तम् । इत्यादिद्वयं चन्द्रापीडमात्मना  
 शुकनासमादाय स्वभवनमयासीत् । चन्द्रापीडस्तु तामक्लिष्टवर्णीं  
 कादम्बरीवरणस्रजमिव गमनाभ्यनुज्ञां हृदयेनोद्ब्रह्मन्प्रहृष्टान्तरात्माप्य-  
 पहर्षदृष्टिः प्रविदय कृतनमस्कारो मातुः समीपे समुपविदयात्मदर्श- 15  
 नद्विगुणीभूतवैशम्पायनविरहशोकविह्वलां मनोरमामाश्वासयावादीत् ।

अम्ब समाश्वसिहि । वैशम्पायनानयनाय तातेन मे गमनमादि-  
 ष्टम् । तत्कतिपयदिवसान्तरितं वैशम्पायनाननदर्शनोत्सुकं मामविक-  
 ल्पं विसर्जय त्वम् । सा त्वेवमभिहिता प्रत्युवाच । तात किमात्मग-  
 मनवचसा मां समाश्वसयसि । कः खलु मे त्वयि तस्मिंश्च विशे- 20  
 षः । तदेकधा तमेकं न पश्यामि कठिनहृदयम् । त्वयि पुनर्गते यदपि  
 तस्यादर्शने जीवितप्रतिबन्धहेतुभूतं त्वद्दर्शनं तदपि दूरीभवति । तन्न  
 गन्तव्यं वत्सेन । एकेनापि हि युवयोरावां पुत्रवत्यौ । अपि नागतो ना-

मासौ निष्ठुरात्मा । इत्युक्तवत्यां मनोरमायां विलासवती धीरमु-  
 वाच । प्रियसखि तव मम चैवमेतद्यथा त्वयोक्तम् । अयं पुनर्वैश-  
 म्पायनेन विना कं पश्यतु । तदास्ताम् । किमेतन्निवारयसि । वारिते-  
 नाप्यनेन नैव स्थातव्यम् । मन्ये च पित्राप्ययमेतदेवाकलय्य गम-  
 5 नायानुमोदितः । तद्यातु । वरमावाभ्यां कतिपयदिवसाननयोरप्यदर्श-  
 नकृतान्क्लेशाननुभूतान् पुनरस्य वैशम्पायनानानवलोकनदुःखदीनं  
 दिने दिने वदनमीक्षितुम् । तदुत्तिष्ठ गच्छावो गमनसंविधानाय  
 वत्सस्य चन्द्रापीडस्य ।

इत्यभिदधत्येव मनोरमां हस्ते गृहीत्वोत्थाय चन्द्रापीडेनानुगम्य-  
 10 माना निजावासमयासीत् । चन्द्रापीडोपि मातुः समीपे गमनालापे-  
 नैव क्षणमिव स्थित्वा गृहमगात् । तत्र चापनीतसमायोगो गमना-  
 योत्ताम्यता हृदयेन गणकानाहूय रहस्याज्ञापितवान् । यथा विना  
 परिलम्बेन मे गमनं भवति तथा भवद्गिरार्यशुकनासाय पृच्छते ता-  
 ताय वा दिनमावेदनीयम् । इत्येवमादिष्टास्ते व्यज्ञापयन् । देव यथा  
 15 सर्व एव ग्रहाः स्थितास्तथास्मन्मतेन देवस्य गमनमेव वर्तमाने न  
 शस्यते । अपरमपि कर्मानुरोधाद्राजेच्छैव कालः । तत्रापि न का-  
 र्यमेवाहर्निरूपणया । राजा कालस्य कारणम् । यस्वामेव वेलायां  
 चित्तवृत्तिः सैव वेला सर्वकार्येषु । इति विज्ञापिते मौहूर्तिकैः पुन-  
 स्तानब्रवीत् । तातेनैवमादिष्टमिति ब्रवीमि । अन्यदात्ययिकेषु का-  
 20 र्येषु कार्यपराणां प्रतिक्षणोत्पादिषु च दिवसनिरूपणैव कीदृशी ।  
 तत्तथाकथयिष्यत यथा श्व एव गमनं भवेदिति । देवः प्रमाणमित्यभि-  
 धाय गतेषु च तेषु शरीरस्थितिकरणायोदतिष्ठत् । निर्वर्तितशरीर-  
 स्थितिं च मौहूर्तिकास्ते पुनः प्रविश्य शनैर्न्यवेदयन् । कृतोस्माभिर्दे-

वादेशः । सिद्धश्च तनयविरहविह्वलवतयार्थशुक्रनासस्य । तदतिक्रान्ते  
 श्वस्तनेहनि रात्रावितः प्रस्थातव्यं देवेन । इत्यावेदिते तैः साधु  
 कृतमिति मुदितचेतास्तानभिष्टुत्य दृष्टिविषयवर्तिनीमेव कादम्बरीं  
 वैशम्पायनं च मन्यमानोप्रविष्टायामेव पञ्चलेखायां परापतामीत्यग्रप्र-  
 धावितेनावधारयश्चेतसा चतुःसमुद्रसारभूतानिन्द्रायुधरयानुगामिन- 5  
 स्तुरंगमानगणेशानवगणिततुरंगगमनखेदानुत्साहिनो राजपुत्रांश्च निरू-  
 पयन्ननन्यकर्मा तं दिवसमेकां च यामिनीं कथं कथमप्यस्थात् ।

अथानुरक्तक्रमलिनीसमागमाप्राप्तिसंतापादिव समं दिवसेनास्त-  
 मुपगतवति तेजसां पत्यौ तेजःपतिपतनाच्चितानलमिव संध्यारागम-  
 पराशया सह त्रिशति पश्चिमे गगनभागे संध्यानलस्फुलिङ्गनिकर इव 10  
 स्फुरति तारागणे दिवसविरामान्मूर्छागमेनेव तमसा निमील्यमानेषु  
 दिङ्मुखेषु निवासाभिमुखमुखरेषु वियद्वियोगदुःखादिव कृतार्तप्रलापेषु  
 वयःसमूहेषु जनितप्रकाशं जन्मेव समालोक्य दोषागमं निरालोकं  
 गर्भमिव तमःप्रविष्टे पुनर्जावलोके निजालोकाद्विकाशितपूर्वदिग्ब-  
 धूवदने जन्मान्तरागत इवोदयगिरिवर्तिनि नक्षत्रसमागमसुखमनु- 15  
 भवति भगवति भूयो भूयः स्वकान्तिनिर्भराच्चिष्कलङ्क इव नक्षत्रनाथे  
 त्रिस्पष्टायां निशीथिन्यां प्रस्थानमङ्गले प्रणामायोपगतं चन्द्रापीडं  
 पीडयान्तर्विलीयमानेव बाष्पोत्पीडमपारयन्ती पातुमत्यायताभ्यामपि  
 नेत्राभ्यां कृतप्रयत्नाप्यमङ्गलशङ्काया विलासवती मन्युरागावेगगद्गदि-  
 कोपरुध्यमानाक्षरमवादीत् ।

20

तात युज्यते ह्यङ्गलालितस्य गर्भरूपस्य प्रथमगमने गरीयसी हृद-  
 यपीडा यस्मिन्प्रथममेवाङ्गादपैति । मम पुनर्नेदृशी प्रथमगम-  
 नेपि ते पीडा समुत्पन्ना यादृशी तव गमनेनाधुना । दीर्यत इव मे

हृदयम् । समुत्पाटयन्त इव मर्माणि । उत्क्रथ्यत इव शरीरम् । उत्स्र-  
 वत इव चेतः । विघटन्त इव संधिवन्धनानि । निर्यान्तीव प्राणाः ।  
 न किञ्चित्समादधाति धीः । सर्वमेव शून्यं पश्यामि । न पार-  
 यास्यात्मानमिव हृदयं धारयितुम् । धृतोपि बलादागच्छति मे  
 5 वाष्पोत्पीडः । मुहुर्मुहुः समाहितापि मङ्गलसंपादनाय ते चलति  
 मतिः । न जानाम्येव किमुत्पश्यामीति । किं निमित्तं त्रैयमीदृशी  
 मे हृदयपीडेत्येतदपि न वेत्ति । किं बहुभ्यो दिवसेभ्यः कथमप्या-  
 गतो मे वत्सो झटित्येव पुनर्गच्छतीति । किं वैशम्पायनत्रियोगादुद्विग्नस्य  
 गमनमेकाकिनस्ते समुत्प्रेक्ष्येति । न पुनर्वैशम्पायनवृत्तान्तादात्मन  
 10 एव दुःखिततयेति । न त्रैत्रंविधया पीडया वैशम्पायनानयनाय गच्छ-  
 नस्ते गमनं निवारयितुं पारयति वाणी । हृदयं पुनर्नेच्छत्येव त्वदीयं  
 गमनम् । तदीदृशीं मे पीडां विजाय यथा पुरा स्थितं न तथा क्वचि-  
 दासङ्गमावध्यातिदीर्घकालमादुष्पता स्थानत्रयम् । अस्य चार्थस्य कृते  
 साञ्जलिवन्धेन शिरसाभ्यर्थये वत्सम् । इत्यादिशन्तीं स्वमातरं  
 15 सुदूरं प्रसारितावनम्रमूर्तिश्चन्द्रापीडो व्यजिज्ञपत् । अम्ब तदा  
 दिग्विजयप्रसङ्गात्स्थितम् । अधुना पुनरयमेव कालक्षेपो यावत्त-  
 मुद्देशं परापतामि । तत्पुनश्चिरागमनकृता न भावनीया मनागपि  
 हृदये पीडा त्वया । इत्येवं विज्ञप्ता चन्द्रापीडेन संनिरुध्य  
 वाष्पवेगान्कथं कथमपि संस्तभ्यात्मानं निर्वर्तितगमनमङ्गला गलता  
 प्रस्रवेण सिञ्चन्ती शिरसि त्रौपात्राय गाढं सुचिरमालिङ्ग्य गच्छ-  
 द्भिरिव प्राणैः कृच्छ्रान्मुमोच तं माता ।

मुक्तश्च मात्रा पितुः प्रणतये वासभवनमगमत् । तत्र च देव  
 गमनाय नमस्करोति युवराज इत्यावेदिने द्वाररक्षिणा प्रविश्य क्षो-

गीतलनिवेशितशिरसा शयनवर्तिनो ननाम दूरस्थित एव पितुः पात्रे ।  
 अथ तथा प्रणतमालोक्य किञ्चिदुन्नमितपूर्वकायः शयनगत एवाह्वय  
 तं पिता चक्षुषा पिवन्निव प्रेम्णा परिष्वज्य गाढमग्नौ ह्य सप्त-  
 सोद्वताविरलबाष्परयपर्याकुलाक्षोन्तःक्षोभावेगविक्षिताक्षरमवासीत् ।  
 वत्स पित्राहं दोषेषु संभावित इत्येषा मनागपि ननसि वत्सेन  
 दुःखासिका न कार्या । विनयाधानात्प्रभृति सम्यक्परीक्षितोऽप्य-  
 स्माभिः । परीक्ष्य च गुणगणैरेवाधिगम्यो राज्यभारस्त्वप्यागोपितो  
 न तनयस्नेहादेव । राज्यं हि नामैतत्पृथ्वीभारेणैवातिदुःखं महीभृ-  
 त्संवाधतयैवातिसंकटं कुटिलनीतिप्रचारेणैवातिदुःखं चतुःसमुद्रप-  
 र्यन्तभुवनव्याप्यैवातिमहन्महासाधनप्रसाध्यतयैवातिदुःखं साधनमपर्य-  
 सानकार्यतन्त्रजालेनैवातिगहनमुत्तुङ्गवंशप्रतिष्ठिततयैवातिदुरारोहज-  
 तसहस्रोद्धरणेनैवातिदुर्धरम् । अपि च समवृत्तितयैवातिविषममनेक-  
 तीर्थकल्पनयैव दुरवतारं कण्टकशोधनेनैव दुर्ग्रहमखिलप्रजापालनव्य-  
 वहारेणैव दुष्पारं सर्वाशाप्राप्त्यैव च दुष्प्रापम् । नामहासत्त्वे नास्मि-  
 रप्रकृतौ नादातरि नास्थूललक्ष्ये नाभुञ्जौ नाविक्रान्ते नामहोतमारे  
 नाप्रियवादिनि नासत्यसंधे नाप्राज्ञे नाविवेकिनि नाकृतज्ञे नानुद-  
 रव्यवहृतौ नासंविभागशीले नान्यायवर्तिनि नाधर्मरुचौ नादात्म-  
 व्यवहारिणि नाशरण्ये नाब्रह्मण्ये नाकृपालौ नामिन्द्रवत्सले नाद-  
 द्यात्मनि नानिर्जितेन्द्रिये नासेवके पदमेवादधाति । यः खलु सम-  
 ग्रैर्गुणैराकृष्य बलात्प्रतिबन्धमस्य चञ्चलप्रकृतेः कर्तुं समर्थस्तत्रा-  
 स्ते । गुरवोप्यपगतस्खलितभीतयस्तत्रैव समारोपयन्त्येतदालोचिन्त-  
 रावराः । तदनेनैव बोद्धव्यमिदं वत्सेन नास्ति मयि दोष इति ।  
 अपि च संप्रति कस्मिन्भारमवक्षिष्याणुमपि दोषमानरसि ।



सकललोकानुरञ्जने यतितव्यम् । गतः खलु कालोस्माकम् । अ-  
 स्माभिरस्खलितैश्चिरं पदे स्थितम् । न पीडिताः प्रजा लोभेन । नोद्वे-  
 जिता गुरवो मानेन । न विमुखिताः सन्तो मदेन । नोच्चासिताः  
 प्राणिनः क्रोधेन । न हासित आत्मा हर्षेण । न हतः परलोकः कामेन ।  
 5 राजधर्मो नुरुद्धो न स्वरुचिः । वृद्धाः समासेविता न व्यसनानि ।  
 सतां चरितान्यनुवर्तितानि नेन्द्रियाणि । धनुरुन्नमितं न मनः ।  
 वृत्तं रक्षितं न शरीरम् । वाच्याङ्गीतं न मरणात् । उपभुक्तानि  
 सुरलोकदुर्लभानि सर्वविषयोपभोगसुखानि । यौवनेच्छया पर्याप्तम-  
 कार्यपरिहारात् । कार्यानुष्ठानाच्चोपार्जितः परोपि लोकः । इति चेत-  
 10 सि मे । त्वज्जन्मना च कृतार्थ एवास्मि । तदयमेव मे मनोरथः ।  
 दारपरिग्रहात्प्रतिष्ठिते त्वयि सकलमेव मे राज्यभारमारोप्य जन्म-  
 निर्वाहलघुना हृदयेन पूर्वराजर्षिगतं पन्थानमनुयास्यामीति । अस्य  
 च मेतर्कित एवायमग्रतः प्रतिरोधको वैशम्पायनवृत्तान्तः स्थितः ।  
 मन्ये च न संपत्तव्यमेवानेन । अन्यथा क्व वैशम्पायनः । क्व चैवंवि-  
 15 धमस्य स्वप्नेष्यसंभावनीयं समाचेष्टितम् । तद्गतेनापि तथा कर्तव्यं व-  
 त्सेन यथा न चिरकालमेष मे मनोरथोन्तर्हृदय एव विपरिवर्तते ।  
 इत्यभिधाय किञ्चिदुत्तानितेन मुखेनैव संपीडितं हृदयमिव ताम्बू-  
 लमर्पयित्वा व्यसर्जयत् ।

चन्द्रापीडस्तु तथा पितुः संभावनया सुदूरमुन्नमितोप्यवनम्रतर-  
 20 मूर्तिरुपसृत्य पुनः प्रणामेनोन्नमितात्मा निर्ययौ । निर्गत्य च शुकना-  
 सभवनमयासीत् । तत्र च तनयचिन्तापरीतमुन्मुक्तमिवेन्द्रियैः शू-  
 न्यशरीरं शुकनासमाविरताश्रुपातोपहतमुखीं च मनोरमां प्रणम्य ता-  
 दृशाभ्यामेव ताभ्यां संभाव्यत्शिषा समारोपयद्गङ्गामिव स्वदुःखभा-

रमनुगतो निवर्तनाय तयोर्निवर्तिताननो मुहुरा द्वारनिर्गतेर्गत्वाप्रतो  
 दौकितमपि कृतापसर्पणमप्रकृतहेषारवमनुत्कर्णकोशमसुखस्वनम-  
 मनस्कमनाविष्कृतगमनोत्साहं दीनमिन्द्रायुधमालोक्यापि पुनर्निवा-  
 रणाशङ्कया वैशम्पायनावलोकनत्वरया कादम्बरीसमागमौत्सुक्येन  
 चाकृतपरिलम्बो मनागप्यारुह्य रथेणैव निरगान्नगर्याः । 5

निर्गत्य च सिप्रातटे तत्प्रस्थाममङ्गलावस्थानायोपकल्पितं काय-  
 मानमप्रविश्य बहिरेव गतो युवराज इति जनितकलकलेनार्कितत-  
 त्कालगमनसंभ्रान्तेन परिजनेन राजपुत्रलोकेन चेतस्ततो धावतानुग-  
 म्यमानो गव्यूतित्रितयमिव गत्वा सुलभपयोवसे प्रदेशे निवासम-  
 कल्पयत् । उत्ताम्यता हृदयेनाप्रभातायामेव यामिन्यामुत्थाय पुनर- 10  
 वहत् । वहंश्च तस्मादेव वासरादारभ्यैवमचेतित एव परापत्य  
 कृतापक्रान्तेस्त्रपया पृष्ठतोनुगम्य बलाहत्तकण्ठग्रहः क्व परं पलाय्यात  
 इति वैशम्पायनस्य वैलक्ष्यमपनयाम्येवं तत्समागमसुखमनुभूय नि-  
 ष्कारणप्रसन्नामनघामार्कितोपनतमदवलोकनोपजातहर्षविशेषां पुर-  
 स्ताद्गमनसिद्धये पुनर्महाश्वेतां पद्याम्येवं महाश्वेताश्रमसमीपे पुनः स्था- 15  
 पिताशेषतुरगसैन्यस्तया सहैव हेमकूटं गच्छाम्येवं तत्र मत्प्रत्यभि-  
 ज्ञानसंभ्रमप्रधावितेनेतस्ततः कादम्बरीपरिजनेन प्रणम्यमानः प्रविश्य  
 मदागमननिवेदनोत्फुल्लनयनेन सखीजनेनापह्रियमाणपूर्णपात्रां कासौ  
 केन कथितं कियहूरे वर्तत इति तत्प्रश्नोन्मुखीं तत्क्षणोत्पन्नया तापो-  
 पशान्त्या त्रपया च युगपदुरसि निहितं पञ्चिनीपन्नमपनीयोत्तरी- 20  
 यांशुकाञ्चलं कुचावरणतामुषनयन्तीमाभरणतां नीतानि मृणालान्य-  
 पास्य भूषणेभ्योधिकं स्वशरीरशोभामेव सर्वाभरणस्थानेषु धार-  
 यन्तीं तापोपशमार्पितहारमात्रभरणामत्युत्बणहरिचन्दनचर्चान्तरि-

## कादम्बरी ।

तलाभ्यशोभान्यङ्गानि करपरामर्शप्रयत्नेन दर्शनीयतरतां नयन्ती-  
 यङ्गलसानि शयनीकृतकमलकुमुदकुवलयडलकिञ्जल्कशकलाभि-  
 बुलकोदमेनैवापास्यन्तीं कपोलसङ्गिनीं च मणिदर्पणे विलोक्या-  
 यथास्थितां करेण कवरीमंसदेशे विनिवेशयन्तीमानन्दजन्मना  
 नेत्रपुटार्वाङ्गितेन बाष्पसलिलेनैव मकरध्वजानलसंतापाय जलाञ्ज-  
 लमिव प्रयच्छन्तीमुत्सृष्टशेषेणाशयानमलयजरसेनैवाङ्गलश्रेण भस्मनेव  
 मङ्गनहृतभुजो निवृत्तिमावेदयन्तीमभ्युत्थानप्रसङ्गेनैव कुसुमशय्यां  
 दृरीकुर्वतीं कादम्बरीमालोक्यन्दर्शनीयावलोकनफलेन चक्षुषी  
 वृत्तार्थेदां नयास्येवं मदलेखां साञ्जलिप्रणामिन कण्ठग्रहेण संभाव्य  
 वरुणगतितां पल्लेखामुत्थाप्य केयूरकं पुनःपुनः परिष्वज्य निर्भर-  
 मेवं महाश्रेतोपपादिनोद्वाहमङ्गलस्त्वरितसखीवृन्दनिर्वर्तितवैवाहिक-  
 खानमङ्गलदिभेर्भुव इव वर्षाभिषिक्तायाः करग्रहणं देव्या निर्वर्त-  
 यास्येवमतिद्वहलकुङ्कुमकुसुमधूपानुलेपनामोदोद्दीपितहृदयजन्मनि वा-  
 सभवने शयनवर्तिनो मम समीपमुपविश्य क्षणमपि कृतनर्मालापयां  
 15 निर्गतायां मदलेखायां त्रपावनम्रमुखीमनिच्छन्तीं किल बलाहोर्ध्या-  
 मादाय शयनीयं शयनीयादङ्गमङ्गाच्च हृदयं देवीं कादम्बरीमारो-  
 पयाम्प्रेवमुद्गाढनीवीग्रन्थिदृढतरार्पितपाणिद्वयायास्त्रपानिमीलितलोचने  
 चुम्बन्नवञ्चितात्मा चिराद्भवाम्येवं सुरैरपि दुर्लभं तदधरामृतमा  
 तृपेर्निपीय लुजीधितमात्मानं करोम्येवमतिकोमलतयान्तर्विलीय वि-  
 20 शन्त्या इवाङ्गं गाढालिङ्गनसुखरसभरेण मकरध्वजानलदग्धशेषं  
 निर्वापयानि शरीरमेवं परवत्यापि स्वच्छाप्रवृत्तयेव निष्प्रयत्न-  
 याप्यभियुञ्जानयेवःपसर्पन्त्यापि कृतोपसर्पणयेव संगोपितसर्वाङ्गया-  
 प्युपदर्शितभावयेव देव्या कादम्बर्या सह तत्किमपि सर्वजनसुलभ-

मपि योगैकगम्यं स्पर्शविषयमपि हृदयग्राहि मोहनमपि प्रसादनमि-  
न्द्रियाणामुद्दीपनमपि मदनहृतभुजो निर्वृतिकरमुपाहितसर्वाङ्गखेदम-  
प्याल्हाटकमुपजनितविषमोच्छ्वासश्रमस्वेदमपि ससीत्कारपुलकज-  
ननमनुभूयमानमप्युत्पादितानुभवनस्पृहं सहस्रवारानुभूतमप्युपनरुक्त-  
मतिस्पष्टमप्यनिर्देश्यस्वरूपमचिन्त्यमसमासङ्गमतुलस्पर्शमनुपमरस-  
मनाख्येयप्रीतिकरं परमध्यानसहस्राधिगतं निर्वाणमिवापरप्रकारं सु-  
रताख्यं सुखान्तरमनुभूय निमेषमप्यकृतविरहस्तया सह तेषु तेषु  
रम्येषूद्देशेषु रममाणः स्वभावरम्यमपि रमणीयतरतां यौवनमुपन-  
याम्येवमुत्पन्नाविश्रम्भां देवीमेवाभ्यर्थ्य वैशम्पायनस्यापि मदलेखया  
सह घटनां कारयामीत्येतानि चान्यानि च चिन्तयन्नचेतितक्षुत्पिपा- 10  
सातपश्रमोज्जागरव्यथो दिवा रात्रौ चावहत् ।

एवं च वहतोप्यस्य दवीयस्तयाध्वनोर्धपथ एव कालसर्पो वर्त्मनः  
प्रबलपङ्को ग्रीष्मस्य निशागमो गभस्तिमतः स्वर्भानुरमृतदीधिते-  
र्धूमोद्गमो वज्रानलस्फुरितानां मदागमो मकरध्वजकुञ्जरस्य मरणा-  
न्धतमसप्रवेशो विरहातुराणाममोघकालपाशवागुरोत्कण्ठितकामिह- 15  
रिणानामभेद्यलोहार्गलदण्डो दिग्वारणानामच्छेद्यहिञ्जीरशृङ्खला वा-  
हानामनुन्मोच्यनिगडबन्धोध्वगानामलङ्घ्यकान्तारलेखा शोषितानां  
कालायसपञ्जरोपरोधो जीवलोकस्योद्गर्जन्नलिकुलगलमलिनघनघ-  
टाभोगभीषणो विषमविस्फूर्जितध्वनिर्विषमतरतडिद्गुणाकर्षी मण्ड-  
लितविकटशक्रकार्मुकोनवरतधाराशरासारवर्षप्रहारी पुरोमार्गमन्त्र- 20  
रुन्धन्विरुद्ध इवान्धकारित्मुखो निस्त्रिंशशतसहस्रसंपातदुष्प्रेक्ष्यो-  
क्षिणी प्रतिघ्नन्निवाशुगमनविघ्नकारी बभूव जलदकालः ।

तत्र च प्रथमस्य चेतोहारिभिर्मूर्छाविगैरन्धकारतामनीयन्त दश-

- दिशस्ततो जलधरैः । अग्रतः समुत्प्लुतेन चेतसा क्वाप्यगम्यत पृष्ठतो  
 हंसैः पुरस्तात्परिमलिनोस्य निश्वासमरुतः प्रावर्तन्त पश्चात्कदम्ब-  
 वाताः । पूर्वं तुलितनीलोत्पलवनकान्ति नयनयुगलमस्य सलिलं स-  
 मुत्ससर्ज चरममम्भोमुचां वृन्दम् । आदावापूर्यमाणमुद्वेगेनोत्कलि-  
 5 कासहस्रपर्याकुलं मनोस्याभवदवसाने स्रोतस्विनीनां पात्रम् । अपि च  
 दुस्तरैर्नदीपूरैरेव सहावर्धन्त मन्मथोन्माथाः । वर्षजलविलुलितैः क-  
 मलाकरैरेव सह ममज्ज कादम्बरीसमागमप्रत्याशा । धारारयासहैः  
 कन्दलैरेव सहाभिद्यत हृदयम् । अम्भोदवाताहतैः कदम्बकुङ्गलैरेव  
 सहाकम्पतोत्कण्टकिता तनुः । अनवरतजलपतनजर्जरितपक्षिमभिः  
 10 शिलीन्ध्रैरेव सह ताम्रतामधत्त नयनयुगलम् । उत्कूलसलिलोत्खन्य-  
 मानमूलैः सरित्तटैरेव सहापतन्प्राणाः । परिमलमयैर्मालतीकुसुमैरेव  
 सहाजृम्भत रणरणकः । तथातिगुरुनिर्घोषैरेवाभज्यन्त मनोरथाः ।  
 तीक्ष्णतरकोटिभिः केतकीसूचिभिरेवात्रुटचन्त मर्माणि । उच्छिखैः  
 शिखिभिरेवाद्दहन्त गात्राणि । अन्धकारितदिशा मेघतमसैवावर्धत  
 15 मोहान्धकारः । तिरस्कृतध्वान्तेन तडिदातपेनैवातन्यत संतापः ।  
 भरेणेव गम्भीरगर्जितैकसंतानोत्कम्पितधरापीठबन्धैर्नभसि नवघनैर्ध-  
 नजलधारातिपातवाचालितचञ्चुभिरन्तराले चातकैरुद्दाममहारावरा-  
 विभिरवनिमूले दर्दुरैरनवरतज्ञांकाररवजर्जरितधाराम्बुभिराशासु  
 जलदानिलैरनुमुक्तमदकलकेकाकोलाहलैः काननेषु कलापिभिरस-  
 20 माशिखरोपलस्खलनकलकलमुखैर्गिरिषु निर्झरैरुल्लोलकल्लोलास्फा-  
 लविस्फारितविषमनिर्घोषज्ञात्कारिभिः सरित्सु पूरैः सर्वतश्च विततेन  
 स्थलीषु संहतेन कन्दरेषूच्चण्डेन शिखरिषु कलकलेनाम्बुषु पटुना  
 पर्वततटेषु मृदुना शाङ्गलेषु चारुणा पत्वलेषु सान्द्रेण शाखिषु तनुना

तृणोलपेषूल्वणेन तालीवनेषु यथाधारापतनमाकर्ण्यमानेन सर्वप्रकारमधुरेण हृदयप्रवेशिना धाराखण्डेणोत्कलिकाकलितो न रात्रौ न दिवा न ग्रामे नारण्ये नान्तर्न बहिर्न वने नोपवने न वर्त्मनि नावासे न वहन्न तिष्ठन्न वैशम्पायनस्मरणे न कादम्बरीसमागमानुध्याने न कथञ्चिदपि न क्वचिदपि निर्वृतिमेवाध्यगच्छत् ।

5

अनधिगतनिर्वृतिश्चातिकष्टतया वज्रानलस्येव जलदसमयेन्धनस्य मदनद्रुतभुजो भस्मसात्कर्तुमिवोद्यतस्य धीरस्वभावोपि प्रकृतिमेवोत्ससर्ज । प्लावितसकलधरातलैर्धाराजलैरप्याशोष्यत । द्योतितदशदिशा शतहृदालोकेनापि मूर्छान्धकारोक्षिप्यत । आह्लादितजीवलोकैर्जलदानिलैरप्यदह्यत । पयोभारभेदुरैर्धनैरपि तनुतामनीयत । पाट- 10  
लितशाद्वलैः शक्रगोपकैरपि पाण्डुतां प्रत्यपद्यत । कुसुमधवलैः कुटजैरपि रागपरवशोक्रियत । तथापि सकलजगज्जीवनहेतुनापि जीवितसंदेहदोलामारोपितो जलदकालेनोत्कूलगामिषु विधिविलसितेषु सरित्पूरेषु चोत्प्लवमानोनवरतवर्षाजलजनितेषु मूर्छागमेषु पङ्कपटलेषु च निमज्जञ्जलभरस्थगिते वर्त्मनि विलोचने च स्वलन्विकासिनीषु 15  
कादम्बरीप्राप्तिचिन्तासु धाराकदम्बरजोवृष्टिषु चामीलयन्ननुबन्धिषु गमनविन्नेषु जलधरध्वनितेषु च मुह्यन्सुदुर्लङ्घ्यवेगान्युत्कण्ठितानि सहस्रशः स्रोतांसि चोह्यन्सुध्वनोपाहितवृद्धिना कादम्बरीसमागमौत्सुक्येन पयःप्लवरयेण चोह्यमानो जीवितप्रत्याशामनिर्वहतो जनांस्तरंगमांश्च परित्यजंस्तर्ज्यमान इव तडिद्भिरवष्टभ्यमान इव जलधरैर्निर्भ- 20  
र्भत्स्यमान इव विस्फूर्जितैः शकलीक्रियमाण इव शतशो निस्त्रिशवृत्तिभिर्धारासारैर्निरुद्धास्वपि जलदकालेनैवाशुगमनविघ्नभूतास्वाशासु कादम्बरीसमागमाशा सुतरां नारुध्यतास्य यया तादृशेपि

यथा स्थाननिगडितसमस्तप्राणिनि प्रावृट्काले कलामप्यकृतपरिलम्बो-  
नीयत तं पन्थानम् । धाराहतिविकूणिताक्षेण च मुहुर्मुहुर्वलितानमिता-  
ननेन अयोतदासक्तिसंपिण्डितकेसराग्नेकसंतानकर्दमानुमग्रसुरेणाद्-  
श्यनिम्नोन्नतस्खलद्वतिना विशीर्यमाणपर्याणसमायोगेनोपर्युपरिवाहि-  
5 नीतीरोत्तारसंतानावानपृष्टेनापचीयमानबलजत्रोत्साहेन वाजिसैन्येना-  
नुगम्यमानो जीवितसंधारणाय यथातथा निर्वर्तिताशनमात्रकोभ्यर्हित-  
राजलोकवचसाप्यप्रतिपन्नशरीरसंस्कारो दिवसमेव केवलमवहत् ।

वहंश्च त्रिभागमात्रावशिष्टेध्वनि निवर्तमानं मेघनादमद्राक्षीत् ।  
दृष्ट्वा च दूरत एव कृतनमस्कारं तमप्राक्षीत् । तिष्ठतु तावत्पुरस्ता-  
10 त्पन्नलेखागमनवृत्तान्तप्रश्नः । वैशम्पायनवृत्तान्तमेव तावत्पृच्छामि ।  
अयि दृष्टस्त्वयाच्छोदसरसि वैशम्पायनः । पृष्टो वावस्थानकारणम् ।  
पृष्टेन वा किञ्चित्कथितं न वा । पश्चात्तापी वास्मत्परित्यागेन । स्मरति  
वास्माकम् । पृष्टोसि वानेन किञ्चिन्मदीयम् । उपलब्धो वाभिप्रायः ।  
उत्पन्नो वालापो युवयोः । मातृपित्रोर्वा संदिष्टं किञ्चित् । परिबो-  
15 धितो वा त्वयागमनाय । आवेदितं वास्मदीयमागमनम् । नापयास्यति  
वा तस्मात्प्रदेशात् । दास्यति वा दर्शनम् । ग्रहीष्यति वास्मदनुन-  
यम् । आगमिष्यति वा पुनर्मया सह । किं कुर्वन्दिवसमास्ते । को  
वा विनोदोस्य तिष्ठतीति ।

स त्वेवं पृष्टो व्यञ्जयत् । देव देवेन तु वैशम्पायनमालोक्यानु-  
20 पदमेव तुरंगमैरागत एवाहमित्यादिश्य विसर्जितोहम् । अच्छोदसरसः  
प्रतीपं वैशम्पायनो गत इत्येषान्तरा वार्तिव नोपजाता । चिरयति  
च देवे जलदसमयारम्भमालोक्य कदाचिदेतेषु दिवसेषु देवेन तारा-  
पीडेन देव्या विलासवत्यार्यशुकनासेन च कृतप्रयत्नोपि न गुच्यत

एवागन्तुं देवश्चन्द्रापीडस्त्वया चैकाकिना न स्थातव्यमेवास्यां भूमौ  
 परागतप्रायाश्च वयं तन्नवर्तस्वास्मादेव प्रदेशादित्यभिधाय पत्रलेख्या  
 केयूरकेण च त्रिचतुरैः प्रयाणकैरप्राप्त एवाच्छोदं यावद्दलान्निवर्ति-  
 तोस्मि । इत्येवमावेद्य विरराम । विरतवचनं च तं पुनरपृच्छत् ।  
 किमाकलयस्यद्यतनेनाह्ला यावत्परापतिता पत्रलेखा नेति । स तु व्य- 5  
 ज्ञपयत् । देव यद्यन्तरा कश्चिदन्तरायो न भवति विलम्बकारी तदा  
 विना संदेहेन परापतत्येवमवगच्छति मे हृदयम् ।

इत्युक्तवति मेघनादे घनसमयवर्धिताभोगमकरध्वजार्णवमध्यपा-  
 तिनीं स्वानुमानात्कादम्बरीमुत्प्रेक्ष्योत्प्रेक्ष्य विह्वलीभवतः पर्यावर्तन्त  
 इवास्य जलधराः कालपुरषैस्ताडितो मदनानलशिखाभिरवस्फूर्जितं 10  
 प्रेतपतिपटहस्वनेनासारधाराः स्मरेषुभिरामन्द्रगर्जितं मकरध्वजधनु-  
 र्ज्यागुञ्जिताभोगेन कलापिकेकाः कालदूतालापैः केतकामोदो विषपरि-  
 मलेन खद्योताः प्रलयानलस्फुलिङ्गराशिरिलिवलयानि कालपाशै-  
 र्बलाकाश्रेणयः प्रेतपतिपताकाभिरापगाः सर्वक्षयमहापूरप्लवैर्दुर्दिनानि  
 कालरात्र्या कुटजतरवः कृतान्तहासैः । अपि च शरीरेपि सत्त्वं कात- 15  
 रतया बलं क्षामतया कान्तिर्वैवर्ण्येन मतिर्मोहेन धैर्यं विषादेन हसितं  
 श्रुत्वा नयनमभ्रुणालपनं मौनेनाङ्गान्यसहतया करणान्यपाटवेन सर्व-  
 मेवारत्या । दिवसैश्चोल्लिख्यमानमिवानवरतवाहिनाभ्रुपूरप्रवाहेणाव-  
 भज्यमानमिव सततैर्निश्वासप्रभञ्जनैरुत्खन्यमानमिव संततैर्मदनदुः-  
 खोत्कलिकासहस्रैरजस्रपातिभिरितस्ततो जर्जरीक्रियमाणमिवापि च 20  
 सहस्रैर्मकरध्वजशरासारैर्वपुषैव च सह क्षीयमाणमिव स्वल्पावशेषं  
 संकल्पलिखितेन निर्विशेषवृत्तिना कादम्बरीशरीरेणैव सह कण्ठलशं  
 कथंकथमपि जीवितं धारयन्धाराधरक्लिन्नतरुतलमाग्रावितोपान्तह-



रितशाङ्गलमसेव्यतटलतावनमनवरतरोधोजलप्रवेशकलुषितप्रान्तमव-  
 शीर्यमाणोहण्डकुमुददलगहनमामन्नकमलखण्डमुत्प्लवमानाश्यानकि -  
 झल्लकदलशकलमाजर्जरितकह्लारकुवलयमुद्धान्तभ्रमदलिवलयमुद्गीन -  
 हंससार्थमनवस्थानसारसारसितकरुणमवशिष्टदलतलनिलीयमानोच्च -  
 5 कितचक्रवाकयुगलमुत्कम्पितकादम्बककदम्बकाश्रीयमाणोपकूलनड्ड-  
 लमुत्कलविरुतकलापिबकबलाककलापाध्यासितोपान्तपादपमुपहतं प्रा-  
 वृषान्यदिव दृष्टपूर्वमप्यदृष्टपूर्वमिवादत्तदृष्टिसुखमनुत्पादितहृदयाह्लाद-  
 मनुपजनितमानसप्रीति तदेवाच्छोदमुपाहितद्विगुणदुःखमाससाद ।

आसाद्य चोपसर्पन्नेव सर्वाश्वारानादिदेश । कदाचिदसौ वैलक्ष्या-  
 10 दस्मानालोक्यापसर्पत्येव । तच्चतुर्वर्षि पार्श्वेष्ववहिता भवन्तु भवन्त  
 इति । आत्मनापि तुरगगत एव खिन्नोप्यखिन्न इव विचिन्वहँता-  
 गहनानि तरुमूलानि शिलातलानि लसन्मण्डपांश्च समन्ताद्बभ्राम ।  
 भ्राम्यंश्च यदा न क्वचिदपि किञ्चिदवस्थानचिह्नमप्यद्राक्षीत्तदा चकार  
 चेतसि नियतमसौ पल्लेखासकाशान्मदागमनमुपलभ्य प्रथममेवाप-  
 15 क्रान्तो येनावस्थानचिह्नमात्रं कथमपि नोपलक्ष्यते । निरुद्धोद्देशं गतश्च  
 काप्यस्माभिरसावेवमन्विष्टोपि न दृष्टः । तत्कष्टतरमापतितम् ।  
 वैशम्पायनमदृष्ट्वास्मात्प्रदेशात्पदमपि गन्तुं पादावेव नोत्सहेते मे ।  
 मन्मथशरविक्षिप्ताश्च कादम्बरीदर्शनमात्रकावलम्बनाः क्षणमपि वि-  
 लम्बमन्तरीकर्तुमक्षमाः क्षामतया मा यासिषुः प्राणाः सर्वथा विन-  
 20 ष्टोस्मि न दृष्टा देवी कादम्बरी । नापि वैशम्पायनः । इत्येवमु-  
 त्पन्ननिश्चयोप्यपरिच्छेद्यस्वभावत्वात्प्रत्याशायाः कदाचिदस्य वृत्तान्त-  
 स्याभिज्ञा महाश्वेतापि भवत्येव तत्तां तावत्पश्यामि ततो यथा युक्तं  
 प्रतिपत्स्य इत्यारोप्य हृदये तदाश्रमस्यैव नातिदूरे निवेशिततुरगसैन्यः

सैन्यसमायोगमपनीय सर्पनिर्मोकपरिलघुनी घनोज्झितज्योत्स्नाभिरामे  
 परिधाय वाससी तथास्थितपर्याणमेवेन्द्रायुधमारुह्य महाश्वेताश्रममु-  
 पजगाम । तत्र च प्रविशन्नेवावतीर्य महाश्वेतावलोकनकुतूहलात्पश्चा-  
 द्वाकृष्टेनेन्द्रायुधपरिजनेनानुगम्यमानो विवेश । प्रविश्य च गुहाद्वार  
 एव धवलशिलातले समुपविष्टामधोमुखीमसह्यमन्युवेगोत्कम्पितस- 5  
 र्वावयवामनवरतनयनजलवर्षिणीमुच्चण्डवर्षवाताहतां लतामिवोद्ध्वाप्स-  
 दीनदृष्ट्या कथंकथमपि तरलिकया विधृतशरीरां महाश्वेतामप-  
 श्यत् । दृष्ट्वा च तां तादृशीमस्योदपादि हृदये । मा नाम देव्याः का-  
 दम्बर्या एव किमप्यनिष्टमुत्पन्नं भवेत् । येनेयमीदृश्यवस्था हर्षहेता-  
 वपि मदागमनेनुभूयते महाश्वेतया । इत्याशङ्काभिन्नहृदयोयमुड्डीनैरेव 10  
 प्राणैः पदे पदे स्वलन्निव पतन्निव मुह्यन्निवोपसृत्योपविश्य च तस्यैव  
 शिलातलस्यैकदेशे प्रोद्ध्वाप्सविषण्णवदनः किमेतदिति तरलिकामपृच्छ-  
 त् । सा तु तदवस्थाया अपि महाश्वेताया एव मुखमवलोकितवती ।

अथानुपसंहृतमन्युवेगापि गद्गदिकावगृह्यमाणकण्ठा महाश्वेतैव प्र-  
 त्यवादीत् । महाभाग किमियमावेदयति वराकी । यया दुःखाभिघातैक- 15  
 कठिनहृदयया पुनरप्यदुःखश्रवणार्हेपि दुःखमात्मीयं आवितं सैवाहं  
 मन्दभाग्या महाभाग जीवितव्यसनिनी निर्लज्जा निर्घृणा च दुःश्रव-  
 णमपि श्रावयामि दुःखमिदम् । श्रूयताम् । केयूरकाङ्गवद्मनमाक-  
 र्ण्यं विदीर्णमानसा न मया चित्ररथस्य मनोरथः पूरितो न मदिरा-  
 याः प्रार्थना कृतार्थिता नात्मनः समीहितं संपादितं न गृहाभ्यागतस्य 20  
 चन्द्रापीडस्य प्रियमनुष्ठितं न चापि हृदयवल्लभसमागमनिर्वृता प्रिय-  
 सखी कादम्बरी वीक्षितेत्युत्पन्नानेकगुणवैराग्या गाढबन्धान्कादम्ब-  
 रीक्षेहपाशानपि छित्वा पुनः कष्टतरतपधरणायात्रैवायाता याद्वदत्र

- महाभागस्यैव तुल्याकृतिमुन्मुक्तमिवान्तःकरणेन शून्यशरीरमुत्त-  
 रलमुखमुत्प्लुताबद्धलक्ष्यशून्यया दृष्ट्या प्रनष्टमिव किमपीतस्ततो  
 विलोकयन्तं ब्राह्मणयुवानमपश्यम् । स तु मामुपसृत्यानन्यदृष्टिरदृष्ट-  
 पूर्वोपि प्रत्यभिजानन्निवासंस्तुतोपि चिरपरिचित इवासंभावितोप्युपा-  
 5 रूढप्रौढप्रणय इवास्त्रिगंधोपि परवानिव प्रेम्णा शून्योपि किमप्यनुस्म-  
 रन्निव दुःखिताकारोपि सुखायमान इव तूष्णीमपि स्थितः प्रार्थय-  
 मान इवापृष्टोप्यावेदयान्निवात्मीयामेवावस्थामभिनन्दन्निवानुशोचन्निव  
 हृष्यन्निव विषीदन्निव विभ्यदिवाभिभवन्निव हत इवाकाङ्क्षन्निवानु-  
 स्मरन्निव विस्मृतमनिमेषेण निश्चलस्तब्धपक्ष्मणान्तर्बाष्पपूरार्द्रेण कर्णा-  
 10 न्तचुम्बिना विकसितेनेवामुकुलिततारकेण चक्षुषा मत्त इवाविष्ट  
 इव वियुक्त इव पिबन्निवाकर्षन्निवान्तर्विशन्निव च सुचिरमालोक्या-  
 ब्रवीत् । वरतनु सर्व एव हि जगति जन्मनो वयस आकृतेर्वा सदृ-  
 शमाचरन्न वचनीयतामेति । तव पुनरेकान्तवामप्रकृतेर्विधेरिव विस-  
 दृशानुष्ठाने कोयं प्रयत्नः । यदियमक्लिष्टमालतीकुसुमसुकुमारा मालेव  
 15 कण्ठप्रणयैकयोग्या तनुरचितेनामुना कष्टतरतपश्चरणपरिक्लेशेन ग्ला-  
 निमुपनीयते । रूपवयसोरनुरूपेण सुमनोहारिणी लतेव रसाश्र-  
 यिणा फलेन किमर्थं न संयोज्यते । जातस्य हि रूपगुणविहीनस्यापि  
 जन्मोपनतानि जीवलोकसुखान्यनुभूय शोभते परत्र संबन्धी तपश्च-  
 रणपरिक्लेशः । किं पुनराकृतिमतो जनस्य । तद्दुःखयति मामस्यास्ते  
 20 स्वभावसरसायास्तनोर्मृणालिन्या इव तुहिनपातस्तपःपरिक्लेशः । यदि  
 च त्वाद्दृशी जीवलोकसुखेभ्यः पराङ्मुखी तपसा क्लेशयत्यात्मानं तदा  
 वृथा वहति धनुरधिज्यं कुसुमकार्मुकः । निष्कारणमुदयति चन्द्र-  
 माः । वृथा वसन्तमासाभ्यागमः । निष्फलानि कुमुदकुवलयकह्ला-

रकमलाकरविकसितानि । निष्प्रयोजना जलदसमयारम्भाडम्बराः ।  
निरर्थकान्युपवनानि । किं ज्योत्स्नया । किं वा लीलासरित्पुलिनैर्म-  
लयानिलेन वेति ।

अहं तु देवस्य पुण्डरीकस्यैव वृत्तान्तादपेतकौतुका सर्वथा तं  
वदन्तमपि कस्त्वं कुतो वा समायातः किमर्थं वा मामेवमभिदधासी- 5  
त्यपृष्ट्वैवान्यतोगच्छम् । गत्वा च देवार्चनकुसुमान्याचिन्वती तरलि-  
कामाहूयाब्रवम् । तरलिके योयं युवा कोपि ब्राह्मणाकृतिरस्याव-  
लोकयतो वदतश्चान्यादृश एवाभिप्रायो मयोपलक्षितः । तन्निवार्यता-  
मयं यथा पुनरत्र नागच्छति । अथ निवारितोप्यागमिष्यति तदावश्य-  
मेवास्याभद्रकं भविष्यतीति । स तु निवार्यमाणोपि दुर्निवारवृत्तेर्मदनह- 10  
तकस्य दोषैर्भवितव्यतया वानर्थस्य नात्याक्षीदेवानुबन्धनम् । अतीतेषु  
केषुचिद्विसेष्वेकदा गाढायां यामिन्यामुद्गिरत्स्विव भरेणोद्दीपित-  
स्मरानलं ज्योत्स्नापूरमिन्दुमयूखेषु लब्धनिद्रायां तरलिकायामप्राप्त-  
सुखा संतापान्निर्गत्यास्मिन्नेव शिलातले विमुक्ताङ्गी कङ्कारसुर-  
भिणा मन्दमन्देनाच्छेदानिलेन वीज्यमाना वर्णसुधाकूर्चकैरिव करै- 15  
र्धवलितदशाशामुखे चन्द्रमसि निहितदृष्टिरपि नामायमेभिरमृतवर्षि-  
भिरखिलजगदाह्लादकारिभिः करैश्चन्द्रमास्तमपि हृदयवल्लभं मे वर्षे-  
दित्याशंसाप्रसङ्गेन देवस्य सुगृहीतनाम्नः पुण्डरीकस्य स्मरन्ती कथ-  
मभाग्यैर्मे मन्दपुण्यायास्तादृशस्यापि दिव्याकृतेर्महापुरुषस्य तस्य  
नभसोवतीर्णस्य भाषितमलीकमुपजातं जातानुकम्पेन वा यथाक- 20  
थंचिञ्जीवितुमित्येव समाश्रांसिता जीवितप्रिया तपस्विन्यपि येन  
पुनर्दर्शनमेव तेन मम न दत्तं किं करोतु देवः सुगृहीतनामा पुण्ड-  
रीकां यः परासुरेवोत्क्षिप्य नीतः कपिञ्जलस्तु जीवन्गतः कथमियता

कालेन तेनापि निष्करुणेन वार्तापि मे न संपादितेत्येतानि चान्यानि  
चालजालानि दुर्जावितगृहीता चिन्तयन्ती जाग्रत्येवातिष्ठम् ।

- अथ निभृतपदसंचरणमा चरणादुत्कण्ठकमनवरतप्रतितमदनशर-  
शल्यनिकरनिञ्जितमिव शरीरमुद्ग्रहन्तमुद्ग्रिकप्रसिकेतकरजःपटलधवलं  
५ प्रथमतरमेव भस्मसात्कृतमिव मदनद्वुतभुजा भुजाप्रेण कुण्डलीकृ-  
तमृणालमपर्युषितशासनवलयमिवावश्यमरणाय सकलजगदप्रतिहत-  
शासनेन कुसुमधन्वना विसर्जितं दधानमुद्ग्रुतसाध्वसोत्कम्पतरलितया  
केतकीगर्भसूच्या क्वापरं गम्यते हतोसि मयेति मन्मथप्रथमसहायस्य  
चन्द्रमसः कलयेव कर्णान्तलग्नया तर्ज्यमानमुद्ग्रेगार्वाजितेन नयनजल-  
10 स्रोतसात्मने जलमिव प्रयच्छन्तमात्मेच्छयैव मत्करग्रहणाय निवर्तित-  
स्नानमिव स्वेदाम्भसा न युक्तमेव ते परहृदयमविज्ञायोपगन्तुमिति  
पदे पदे निवार्यमाणमिव गुरुणोरुस्तम्भेन दूरत एव मदालिङ्गनाली-  
काशया प्रसारितभुजयुगलमुत्कलिकासहस्रविषमं रागसागरमिव  
प्रतरन्तमनवरतप्रवृत्तैराकृष्यमाणमिव पुरस्ताद्दीर्घैर्निश्वासमरुद्भिर्हृद्य-  
15 मानमिव दिङ्मुखिणा ज्योत्स्नापूरेण रणरणकशून्यमुच्छुष्काननं  
प्रोन्मुक्तं सत्त्वेन प्रतिपन्नं कृपणतयावधीरितं धैर्येण संगृहीतं तरल-  
तया विसर्जितं लज्जयाविगतं धाष्टर्चेन दूरीकृतं परलोकभीत्या वि-  
मुक्तं युक्तायुक्तविवेकेन संकल्पजन्मन एव केवलस्य वशे स्थितमा-  
विष्टमिव मत्तमिवोन्मादादापतन्तं दूरतोपि दिवसनिर्विशेषेण चन्द्रा-  
20 तपेन विभाव्यमानं तमेव युवानमद्राक्षम् ।

दृष्ट्वा च तं तादृशं निस्पृहाप्यात्मनि परं भयमुपगतवती चेतस्यचि-  
न्तयम् । अहो कष्टमापतितम् । यद्यमुन्मादादागत्य पाणिनापि स्पृ-  
शति मां तदा मयेदमपुण्यहतकं शरीरमुत्सृष्टव्यम् । तच्चिराद्देवस्य पु-

ण्डरीकस्य पुनर्दर्शनप्रत्याशया दुःखोत्तरमप्यङ्गीकृतं व्यर्थतां मे यातं  
 प्राणसंधारणमिति । स त्वेवं चिन्तयन्तीमेव मामुपसृत्याब्रवीत् ।  
 चन्द्रमुखि हन्तुमुद्यतो मामयं कुसुमशरसहायश्चन्द्रमाः । तच्छरणमा-  
 गतोस्मि । रक्ष मामशरणमनाथमार्तमप्रतीकारक्षममात्मना त्वदायत्त-  
 जीवितम् । शरणागतपरित्राणं हि तपस्विनामपि धर्म एव । तद्यदि 5  
 मामात्मप्रदानेन नात्र संभावयसि तदा हतोहमाभ्यां कुसुमशरशि-  
 शिरकराभ्यामिति । अहं तु तदाकर्ण्य झगित्युत्तमाङ्गनिर्गतज्वालेव  
 रोषानलेन निर्दहन्तीव तमुन्मिषद्वाष्पस्फुलिङ्गया दृष्ट्या तदा तर्जय-  
 न्तीवा पादतलादुत्कम्पितगात्रयष्टिराविष्टेवात्मानमप्यचेतयमाना क्रो-  
 धावेगरूक्षाक्षरमवदम् । आः पाप कथमेवं गदतो मामुत्तमाङ्गे ते न 10  
 निपतितं वच्चमवशीर्णा वा न सहस्रधा जिह्वा विह्वलतां न गता वा  
 वाणी नष्टानि वा नाक्षराणि । मन्ये च न सन्त्येव तेस्मिञ्शरीरे स-  
 कललोकशुभाशुभसाक्षिभूतानि पञ्च महाभूतानि । येनैवं वदन्नाग्निना  
 भस्मीकृतोसि न वायुनाहतोसि नाम्भसा प्लावितोसि न धरित्रया रसा-  
 तलं प्रवेशितोसि नापि तत्क्षणमेवाकाशेनात्मनिर्विशेषतां नीतोसि । 15  
 अव्यवस्थितो व्यवस्थितेस्मिँल्लोके कुतस्त्वमुत्पन्न एवंविधः । यस्ति-  
 र्यग्जातिरिव कामचारी न किञ्चिदपि वेत्सि । येनैवं खलु हतविधात्रा  
 केनाप्युपदर्शितमुखरागः स्वपक्षपातमात्रप्रवृत्तिरनिरूपितस्थानास्थान-  
 वादी शुक इव वक्तुमेवं शिक्षितस्तेनैव किमु तस्यामेव जातौ न  
 निक्षिप्तोसि । तेनैकान्तहासहेतुरेवं वदन्नपि न क्रोधमुत्पादितवानसि । 20  
 त्वदुक्ते दुःखिताहं ते संविभागमिमं करोमि येनात्मवचनानुरूपां  
 जातिमापन्नो नैवास्मद्विधाः कामयसे । इत्युक्त्वा चन्द्राभिमुखी  
 भूत्वा कृताञ्जलिः पुनरवदम् । भगवन्परमेश्वर सकलभुवनचूडामणे

लोकपाल यदि मया देवस्य पुण्डरीकस्य दर्शनात्प्रभृति मनसाप्यपरः  
 पुमान्न चिन्तितस्तदानेन मे सत्यवचनेनायमलीककामी मदुदीरिता-  
 यामेव जातौ पतत्विति । स च मे वचसोस्थानन्तरमेव न वेद्मि  
 किमसह्यवृत्तेर्मदनज्वरस्य वेगादुत सद्योविपाकस्यात्मनो दुष्कृतस्य  
 5 गौरवादाहोस्विन्मद्भवसः सामर्थ्यादेव छिन्नमूलस्तरिवाचेतनः क्षि-  
 तावपतत् । अतिक्रान्तजीवितेस्मिन्कृताक्रन्दात्तत्परिजनाच्छ्रुतवती य-  
 थासौ महाभागस्यैव मित्रं भवति । इत्युक्त्वा च त्रपावनम्रमुखी महीं  
 महीयसाभ्रुवेगेन तूष्णीमेवाप्लावितवती ।

चन्द्रापीडस्य तु तदाकर्ण्य कर्णान्तायतलोचनद्वयामीलनभग्नदृष्टे-  
 10 भ्रष्टवचनसौष्ठवस्य भगवति कृतप्रयत्नायामपि भगवत्यामपुण्यभाजा-  
 स्मिञ्जन्मानि मया न प्राप्तं देव्याः कादम्बर्याश्चरणपरिचर्यासुखं तज्ज-  
 न्मान्तरेपि भगवती संपादयित्री भूयादिति गदत एव कादम्बरीसमा-  
 गमाप्राप्तदुःखेनैव भेदोन्मुखं मुकुलमिव शिलीमुखाघातात्स्वभावस-  
 रसं हृदयमस्फुटत् । अथ महाश्वेतायाः शरीरमुत्सृज्य संभ्रमप्रति-  
 15 पन्नचन्द्रापीडशरीरायां भर्तृदारिके किं लज्जया पश्य तावदन्यथैव  
 कथमप्यास्ते देवश्चन्द्रापीडो भग्नेवास्य ग्रीवा न मूर्धानं धारयति वि-  
 चालितोपि न किञ्चिच्चेतयते नान्तःप्रविष्टतारके समुन्मीलयति विलोचने  
 नायं यथावस्थितपतितानां गात्राणामावरणं करोति नोच्छ्वसिति हृदयेन  
 हा देव चन्द्रापीड चन्द्राकृते कादम्बरीप्रिय क्लेशानि त्वया विना  
 20 गम्यन्त इत्युक्त्वावचसि तरलिकायां तिर्यगाभुग्नचन्द्रापीडमुख-  
 निहितनिश्चलस्तब्धदृष्टिनिश्चेष्टायां महाश्वेतायामाः पापे दुष्टतापसि  
 किमिदं त्वया कृतमपाकृताखिलजगत्पीडस्य तारापीडस्य कुलमु-  
 त्सादितमनाथीकृताः प्रजाः सहास्माभिर्ममाः पन्थानो गुणानामर्ग-

लिताः ककुभोर्धिलोकस्य कस्य वदनमीक्षतां लक्ष्मीः कोवलम्बनं भवतु  
भूमेः कं सेवन्तां सेवकास्त्वया विना संप्रति व्यसनमेव सेवा संवृत्ता  
वृत्तं समानशीलत्वमस्तमिता च परिजनश्लाघा लघूकृतो भृत्यादरो  
दूरं गतानि प्रियालपितानि समाप्ताः परित्यागकथाः कथं कथावशे-  
षीभूतोसि भृतपूर्वाः कमुपयान्तु संप्रति प्रजाः क संप्रति साधूनां स- 5  
माधानमधुना धूर्धरे त्वयि विप्रन्ने कः समुद्रहतु देवेन तारापीडे-  
नोढां धुरं धीरस्यापि ते कथं कातरस्येव शुचा भिन्नं हृदयं दया-  
लोरपि ते केयमद्येदृशी जाता निर्दयनास्मास्तु देव प्रसीद सकृदप्या-  
ज्ञापय देहि भक्तजनस्याभ्यर्थनां प्रतिपद्यस्व प्राणान्न त्वया विना  
क्षगमपि प्राणिति पुत्रवत्सलो देवस्तारापीडो न देवी विलासवती 10  
नाप्यार्थः शुकनासो न मनोरमान राजानो नापि प्रजाः परित्यज्य  
च सर्वानेकाकी क प्रस्थितोसि कुतस्तवेयमेकपद एवेदृशी निष्ठुरता  
जाता क सा गुरुजनस्योपरि भक्तिर्यदेवमनपेक्ष्य प्रयासीत्युक्तवत्य-  
वनितलविमुक्तात्मन्यारटति परिजने तदाकर्णनोत्कर्णे हा हा किमे-  
तदित्युद्भ्रान्तमनसि समापतति राजपुत्रलोके समुत्प्लुतोत्पक्षमनयनद- 15  
र्शिनि चन्द्रापीडवदननिवेशितदृशि दीनपरहेषारवकृताक्रन्दे श्रुचेव  
पर्यायोत्क्षिप्रखुरचतुष्काहतक्षमातले मुहुर्मुहुरात्मोन्मोचनायेवाच्छोटि-  
तखरखलीनकनकशृङ्खलयोगे तुरंगमतां मुमुक्षतीवेन्द्रायुधे पञ्चले-  
खानिवेदितचन्द्रापीडागमना चन्द्रोदयोह्लासिनी वेलेव महोदधेः सम-  
करध्वजा व्याजीकृत्य महाश्वेतादर्शनं मातापित्रोः पुरः प्रतिपन्नशृ- 20  
ङ्गारवेषाभरणा रणनूपुरयुगेन मुखरमेखलादाम्ना रम्योज्ज्वलाकल्पेन  
कल्पितानङ्गबलविभ्रान्तिना गृहीतह्ररभिमाल्यानुलेपनपटवास्राद्युप-  
करणेन नातिबहुना परिजनेनानुगम्यमाना पुरः केयूरकेणोपदिदय-



- मानमार्गा पन्नलेखाहस्तावलम्बिनी मदलेखया सह कृतालापा मदलेखे  
 पन्नलेखा कथयति प्रत्यहमहं पुनस्तस्यैकान्तनिष्ठुरहृदयस्य शठमतेर्नि-  
 र्घृणमनसो निःस्पृहागमनमेव न श्रद्धे किं न स्मरसि तत्तस्य मदव-  
 स्थात्मश्रद्धाधानस्य हिमगृहके महिमर्शाय दुर्विदग्धबुद्धेर्वक्रभाषितं  
 ७ यत्र सस्मितमालोकितया त्वयैवास्मै सुतरामेवासंशयकारि प्रत्युत्तरं  
 दत्तं तदसौ मरणेपि मे न श्रद्धात्येवमामवस्थामन्यथा यदि मदर्थे  
 दुःखमेवमियमनुभवतीत्येतदस्याभविष्यत्तदा तथा गमनमेव नाकरि-  
 ष्यत्तथागतोप्यसौ यत्किमपि वक्तव्यस्त्वयैव मया पुनर्दृष्टोपि नाल-  
 पितव्या नोपालब्धव्यो न चरणपतितस्याप्यनुनयो ग्राह्यो नाहं प्रियस-  
 10 ख्या प्रसादनीयेत्यभिद्धानैवाचेतितागमनखेदा कादम्बरी चन्द्रापी-  
 डदर्शनायोत्ताम्यन्ती तत्रैवाजगाम ।

- आगम्य चोद्धृतामृतमिव रत्नाकरमिन्दुविरहितमिव निशा-  
 प्रबन्धप्रस्तमितताराशमिव गगनमपचितकुसुमशोभमित्रोपवनमु-  
 त्खातकर्णिकमिव कमलमुखण्डिताङ्गुरमिव मृणालमवलुप्ततरल-  
 15 निव हारमुन्मुक्तजीवितं चन्द्रापीडमद्राक्षीत् । दृष्ट्वा च तं सहसा  
 हा किमिदमित्यधोमुखी धरातलमुपयान्ती कथंकथमपि मुक्ता-  
 क्रन्दया मदलेखया धार्यत । पन्नलेखा पुनरुन्मुच्य कादम्बरीकरत-  
 लमचेतना क्षितिमुपागमत् । चिराच्च लब्धसंज्ञापि कादम्बरी तथैव  
 मूढेव निश्चलस्तब्धदृष्टिराविष्टेव स्तम्भितेव निष्प्रयत्ना निश्चसितुमपि  
 20 विस्मृतान्तर्मन्युभारनिस्पन्देव चन्द्रापीडवदनसमर्पिताक्षी इयामारु-  
 णानना ग्रहोपरक्तेन्दुबिम्बेव पौर्णमासीनिशा निशीतपरशुपातोत्क-  
 म्पिनी लतेव वेपिताधरकिसलया लिखितेव स्त्रीस्वभावविरुद्धेन  
 चेतसा तस्यौ । तथावस्थितां च तामुन्मुक्तार्तवादा सपादपतनं मद-

लेखाब्रवीत् । प्रियसखि प्रसीदोत्सृजेमं मन्युसंभारमारटन्ती । बा-  
ष्पमोक्षेणामुच्यमानेस्मिन्नियतमतिभारोत्पीडितं तटाकमिव सरस-  
मृदु सहस्रधा स्फुटति ते हृदयमित्यपेक्षस्व देवीं मदिरां देवं च त्रि-  
त्ररथम् । त्वया विना कुलद्वयमपि नास्ति ।

इत्युक्तवतीं मदलेखां कादम्बरी विहस्याब्रवीत् । अय्युन्मत्तिके 5  
कुतोस्य मे वज्रसारकठिनस्य हतहृदयस्य स्फुटनम् । यन्नालोक्त्र्यैवं  
सहस्रधा स्फुटितम् । अपि च या जीवति तस्याः सर्वमिदं माता  
पिता बन्धुरात्मा सख्यः परिजन इति । मया पुनर्त्रियमाणया  
जीवितभूतं कथंकथमपि समासादितमिदं प्रियतमशरीरं यज्जीवद-  
जीवद्वा संभोगेनानुमरणेन वा द्विधापि सर्वदुःखानामेवोपशान्तये । 10  
तत्किमिति देवेनागच्छता मदर्थं प्राणांश्चोत्सृजता सुदूरभारोपितं  
गुरुतां च नीतमात्मानमश्रुपातमात्रकेण लघूकृत्य पातयामि । कथं  
स्वर्गगमनोन्मुखस्य देवस्य रुदितेनामङ्गलं करोमि । कथं वा पाद-  
धूलिरिव पादावनुगन्तुमुद्यता हर्षस्थानेपि रोदिमि । किं मे दुःख-  
मेवंविधम् । अधुना तु मे सर्वदुःखान्येव दूरीभूतानि । किमद्यापि 15  
रुद्यते । यदर्थं कुलक्रमो न गणितो गुरवो नापेक्षिता धर्मो नानुरुद्धो  
जनवादान्न भीतं लज्जा परित्यक्त्वा मदनोपचारैः सखीजनः खेदितो  
दुःखिता मे प्रियसखी महाश्वेता तस्याः कृते प्रतिज्ञातमन्यथा जातं  
मयेत्येतदपि चेतसि न कृतं तस्मिन्मदर्थमेवोज्झितप्राणे प्राणेश्वरे प्रा-  
णान्प्रतिपालयन्ती त्वयैवं किमुक्ताहम् । अस्मिन्समये मरणमेव श्नी- 20  
वितम् । जीवितं पुनर्मरणम् । तद्यदि ममोपरि स्नेहः करोषि मत्प्रियं  
हितं वा तन्ममोपरि स्नेहाबद्धयापि प्रियसख्या तथा कर्तव्यं यथा  
न तातोम्बा च मच्छोकादात्मानं परित्यजतः । यथा च मयि वा-

ङ्छितं मनोरथं त्वयि पूरयतः । येन परलोकगताया अपि मे जलाञ्ज-  
 लिदानाय पुत्रकस्त्वयि भविष्यति । यथा च मे सखीजनः परिजनो वा  
 न स्मरति शून्यं वा भवनमालोक्य न दिशो गृह्णाति तथा करिष्यसि ।  
 पुत्रकस्य मे भवनाङ्गणे सहकारपोतस्य त्वया मच्चिन्तयैव माधवी-  
 5 लतया सहोद्गाहमङ्गलं स्वयमेव निर्वर्तनीयम् । मञ्चरणतललालित-  
 स्याशोकविटपस्य कर्णपूरार्थमपि न पल्लवः खण्डनीयः । मत्संवर्धिताया  
 मालत्याः कुसुमानि देवार्चनायैवोच्चेयानि । वासभवने मे शिरोभाग-  
 निहितः कामदेवपटः पाटनीयः । मया स्वयं रोपिताधूतवृक्षा यथा  
 फलं गृह्णन्ति तथा संवर्धनीयाः । पञ्जरबन्धुःखाइराकी कालिन्दी  
 10 सारिका शुकश्च परिहासो द्वावपि मोक्तव्यौ । मदङ्कशायिनी नकुलिका  
 स्वाङ्क एव शाययितव्या । पुत्रको मे बालहरिणस्तरलकः कस्मि-  
 श्चित्तपोवने समर्पणीयः । पाणितलसंवर्धितं मे जीवंजीवमिथुनं क्रीडा-  
 पर्वते यथा न विपद्यते तथा कर्तव्यम् । पादसहसंचारी हंसको यथा न  
 हन्यते केनचित्तथा विधेयः । अपरिचितगृहवसतिः सा च बलाद्विधृता  
 15 तपस्विनी वनमानुषिका वन एवोत्सृष्टव्या । क्रीडापर्वतकः कस्मै-  
 चिदुपशान्ताय तपस्विने प्रतिपादयितव्यः । शरीरोपकरणानि मे ब्रा-  
 ह्मणेभ्यः प्रतिपादनीयानि । वीणा पुनरात्मन एवाङ्कप्रणयिनी कार्या ।  
 अपरमपि यत्ते रोचते तदपि स्वीकर्तव्यम् । अहं पुनरिमममृतकिरण-  
 रश्मिभिरनाशयानचन्दनचर्चाभिरनवरतधारागृहासारसैकैरनेकसंतान-  
 20 तुहिभिकिरणकिरणनिकरतारकिततारहारार्पणैर्मणिदर्पणप्रणयनेन मंल-  
 यजजलार्द्रपद्मिनीपन्नास्तरणेन सरसबिम्बकिसलयप्रस्तरैरकठोरमृणा-  
 लतल्पकल्पनयोद्विकसत्कमलकुमुदकुवलयशयनीयैश्च दग्धशेषमु-  
 ज्ज्वलचिताज्वालामालिनि विभावसौ देवस्य कण्ठलगा निर्वापयाम्या-

त्मानम् । इत्यभिदधानैव कृतावधारणानुबन्धां मदलेखामवक्षिष्योप-  
सृत्य महाश्वेतां कण्ठे गृहीत्वा निर्विकारवदनैव पुनस्तामवाशीत् ।

प्रियसाखि तवास्ति कीदृश्यपि प्रत्याशा ययानुरागपरवशा पुनः-  
समागमाकाङ्क्षिणी क्षणे क्षणे मरणाभ्यधिकानि दुःखान्यनुभवन्ती  
जीवितमलज्जाकरमनुशोच्यमनुपहसनीयमवाच्यं धारयसि । मम 5  
पुनः सर्वतो हताशायाः सापि नास्ति । तदामन्त्रये प्रियसखीं पुनर्ज-  
न्मान्तरसमागमाय । इत्यभिधायोत्पद्यमानपुलककेसरोद्भासिन्यसम-  
साध्वसानिलाहतोत्कम्पोत्तरंग्यमाणानन्दबाष्पवेगोर्मितरला संगलत्स्वे-  
दभकरन्दविन्दुनिस्यन्दिनी मुकुलायमाननयनकुमुदा कुमुदिनीव च-  
न्द्रापीडचन्द्रास्तमयविधुरा तदवस्थेपि हृदयवह्निभे समागमसुखमि- 10  
वानुभवन्ती सरभसमुपरिपर्यस्तचिकुरहस्तोद्धान्तकुसुमनिवहेन मूर्धा-  
र्चयित्वा चन्द्रापीडचरणौ स्रवत्स्वेदामृतार्द्राभ्यां कराभ्यामुत्क्षिप्याङ्केन  
धृतवती । अथ तत्करस्पर्शेनोच्छ्वसत इव चन्द्रापीडदेहाञ्जलिति तुहि-  
नमयमिव सकलमेव तं प्रदेशं कुर्वाणमव्यक्तरूपं किमपि चन्द्रधवलं  
ज्योतिरेवोज्जगाम । अनन्तरं चान्तरिक्षे क्षरन्तीवामृतमशरीरिणी 15  
वागभ्रूयत । वत्से महाश्वेते पुनरपि त्वं मयैव समाश्रासितव्या  
वर्तसे । तत्ते पुण्डरीकशरीरं मल्लोके मत्तेजसाप्यायमानमविनाशि  
भूयस्त्वत्समागमनाय तिष्ठत्येव । इदमपरं मत्तेजोमयं स्वत एवावि-  
नाशि विशेषतोमुना क्रादम्बरीकरस्पर्शेनाप्यायमानं चन्द्रापीडशरीरं  
शापदोषाद्दिमुक्तमप्यन्तरात्मना कृतशरीरसंक्रान्तेर्योगिन इव शरी- 20  
रमत्रैव भवत्योः प्रत्ययार्थमा •शापक्षयादास्ताम् । नैतदग्निना संस्कर्त-  
व्यम् । नोदके प्रक्षेप्तव्यम् । नापि वा समुत्सृष्टव्यम् । यत्नतः परि-  
पालनीयमा समागमप्राप्तेरिति ।

तां तु श्रुत्वा किमेतदिति विस्मिताक्षिप्रहृदयः सर्व एव परिजनो  
 गगनतलनिवेशितनिर्मेषलोचनो लिखित इव पत्रलेखावर्जमतिष्ठत् ।  
 पत्रलेखा तु तेन तस्य ज्योतिषस्तुषारशीतलेनाह्लादहेतुना स्पर्शन  
 लब्धसंज्ञोत्थायाविष्टेव वेगाद्धावित्वा परिवर्धकहस्तादाच्छिवेन्द्रायु-  
 १० धमस्मद्विधानां यथा तथा भवतु त्वं पुनरेवमेकाकिनि विना वाहनं  
 दूरं प्रस्थिते देवे क्षणमप्यवस्थातुं न शोभस इत्यभिदधाना तेनैवेन्द्रा-  
 युधेन सहात्मानमच्छोदसरस्यक्षिपत् ।

अथ तयोर्निमज्जनसमयानन्तरमेव तस्मात्सरसः सलिलाच्छैव-  
 लोत्करमिव शिरसि लग्नं गलज्जलबिन्दुसंदोहमयथावलम्बिदीर्घशिखं  
 10 मुखोपरिपरस्परसक्तेरसंस्कारमलिनतया चोपसूचितचिरोर्ध्वबन्धं ज-  
 टाकलापमुद्ग्रहञ्जलार्द्रदेहासक्तेन विसतन्तुमयेनेव ब्रह्मसूत्रेणोद्गासमानो  
 म्लानारविन्दिनीपलाशपृष्ठपाण्डुरेण जीर्णमन्दारवल्कलेनाबद्धपरिकरः  
 करेणाननावरोधिनीर्जटाः समुत्सारयन्नश्रुजलच्छलेनाच्छोदसरःसलि-  
 लनिवान्तःप्रविष्टमातान्नाभ्यामुद्ग्रहञ्जोचनाभ्यामुद्विग्नाकृतिस्तापसकुमा-  
 15 रकः सहसैवोदतिष्ठत् । उत्थाय च दूरत एवोहामबाष्पजलनिरोधपर्या-  
 कुलयापि बद्धलक्ष्या दृष्ट्या विलोकयन्तीं महाश्वेतामुपसृत्य शोकग-  
 द्गदमवादीत् । गन्धर्वराजपुत्रि जन्मान्तरादिवागतोपि प्रत्यभिज्ञायतेयं  
 जनो न वेति । सा त्वेवं पृष्टा शोकानन्दमध्यवर्तिनी ससंभ्रममुत्थाय  
 कृतपादवन्दना प्रत्यवादीत् । भगवन्कपिञ्जलाहमेवंविधापुण्यवती या  
 20 भवन्तमपि न प्रत्यभिजानामि । अथवा युक्तैवेदृशी मध्यनात्मज्ञायां  
 संभावना याहमेकान्तत एव व्यामोहहतं स्वर्गं गतेपि देवे पुण्डरीके  
 जीवामि । तत्कथय केनासावुत्क्षिप्य नीतः किमर्थं वा नीतः किं वा-  
 स्य वृत्तं क्व वर्तते किं वा तवोपजातं येनैतावता कालेन वार्तापि न दत्ता

कुतो वा त्वमेकाकी देवेन विना समागतः । स त्वेवं पृष्टो महा-  
श्वेतया विस्मयोन्मुखेन कादम्बरीपरिजनेन चन्द्रापीडानुगामिना च  
राजपुत्रलोकेनोपर्युपरि पातिना वीक्ष्यमाणः प्रत्यवादीत् ।

गन्धर्वराजपुत्रि भूयताम् । अहं हि कृतार्तप्रलापामपि त्वामे-  
काकिर्नीं समुत्सृज्य वयस्यत्नेहादावद्धपरिकरः क्व मे प्रियसुहृदम- 5  
पहत्य गच्छसीत्यभिधाय तं पुरुषमनुबधञ्जवेनोदपतम् । स तु मे  
प्रतिवचनमदत्तैव गीर्वाणवर्त्मनि विस्मयोत्फुल्लनयनैरवलोक्यमानो  
वैमानिकैरवगुण्ठितमुखीभिरवमुच्यमानगगनमार्गो दिव्याङ्गनाभिरभि-  
सारिकाभिरालोतारकेक्षणाभिरितस्ततः प्रणम्यमानस्तारकाभिरम्ब-  
रसरःकुमुदाकरमतिक्रम्य तारागणं चन्द्रिकाभिरामसकललोकं च- 10  
न्द्रलोकमगच्छत् । तत्र च महोदयाख्यायां सभायामिन्दुकान्तमये  
महति पर्यङ्के तत्पुण्डरीकशरीरं स्थापयित्वा मामवादीत् । कपि-  
ञ्जल जानीहि मां चन्द्रमसम् । अहं खलूदयगतो जगदनुग्रहाय  
स्वव्यापारमनुतिष्ठन्नेन ते प्रियवयस्येन कामापराधाञ्जीवितमुत्सृ-  
जता निरापराधः संशप्तः । दुरात्मन्निन्दुहतक यथाहं त्वया करैः 15  
संताप्योत्पन्नानुरागः सन्नसंप्राप्तहृदयवल्लभासमागमसुखः प्राणैर्वियो-  
जितस्तथा त्वमपि कर्मभूमीभूतेस्मिन्भारते वर्षे जन्मनि जन्मन्येवोत्प-  
न्नानुरागोप्राप्तसमागमसुखस्तीव्रतरां हृदयवेदनामनुभूय जीवितमु-  
त्सृक्ष्यसीति । अहं तु तेनास्य शापहृतभुजा झटिति ज्वलित इव  
निरागाः किमनेनात्मदोषानुबन्धेन निर्विवेकबुद्धिना शप्तोस्मीत्युत्प- 20  
न्नकोपस्त्वमपि मत्तुल्यदुःखस्तु एव भविष्यसीति प्रतिशापमस्मै  
प्रायच्छम् । अपगतामर्षश्च विवेकमागतया बुद्ध्या विमृशन्प्रहा-  
श्वेताव्यतिकरमस्याधिगतवानस्मि । वत्सा तु महाश्वेता मन्मयूखसं-

भवादप्सरसः कुलाल्लब्धजन्मनि गौर्यामुत्पन्ना । तथा चायं भर्ता  
स्वयंवृतः । अनेन च स्वयंकृतादेवात्मदोषान्मया सह मर्त्यलोके  
वारद्वयमवश्यमुत्पत्तव्यम् । अन्यथा जन्मनि जन्मन्येषा वीप्सैव  
न चरितार्था भवति । तद्यावदयं शापदोषादैपति तावदस्यात्मना  
5 विरहितस्य शरीरस्य मा विनाशोभूदिति मयेदमुत्क्षिप्य समा-  
नीतम् । वत्सा च महाश्वेता समाश्रासिता । तदिदमत्र मत्तेजसाप्या-  
यमानमा शापक्षयात्स्थितम् । अधुना त्वं गत्वैनं वृत्तान्तं श्वेतकेतवे  
निवेदय । महाप्रभावोसौ कदाचिदत्र प्रतिक्रियां कांचिदपि करोति ।  
इत्युक्त्वा मां व्यसर्जयत् ।

- 10 अहं तु विना वयस्येन शोकावेगान्धो गीर्वाणवर्त्मनि धावन्नन्य-  
तममतिक्रोधनं वैमानिकमलङ्कयम् । स तु मां दहन्निव रोषहृतभुजा  
भृकुटिविकरालेन चक्षुषा निरीक्ष्यान्नवीत् । दुरात्मन्मिथ्यातपोबल-  
गर्वित यदेवमतिविस्तीर्णे गगनमार्गे त्वयाहमुद्गमप्रचारिणा तुरंगमेणे-  
बोल्लङ्घितस्तस्मात्तुरंगम एव भूत्वा मर्त्यलोकेवतरति । अहं तु तमु-  
15 द्वाष्पपद्मा कृताञ्जलिरवदम् । भगवन्वयस्यशोकान्धेन त्वं मयोल्ल-  
ङ्घितो नावज्ञया । तत्प्रसीद । उपसंहर शापमाशु त्वमिममिति । स  
तु मां पुनरवादीत् । यन्मयोक्तं तन्नान्यथा भवितुमर्हति तदेतत्ते  
करोमि क्रियन्तमपि कालं यस्यैव वाहनतामुपयास्यसि तस्यै-  
वावसाने स्नात्वा विगतशापो भविष्यसि । इत्येवमुक्तस्तु तमहम-  
20 वदम् । भगवन्यद्येवं ततो विज्ञापयामि । तेनापि मत्प्रियवयस्येन  
पुण्डरीकेण चन्द्रमसा सह शापदोषान्मर्त्यलोक एवोत्पत्तव्यम् ।  
तदेतन्तमपि भगवान्प्रसादं करोतु मे दिव्येन चक्षुषावलोक्य यथा  
तुरंगमत्वेपि मे तेनैव प्रियवयस्येन सहावियोगेन कालो यायादिति ।

स त्वेवमुक्तो मुहूर्तमिव ध्यात्वा पुनमोमवादीत् । अनया स्नेहलतया  
 ते ममार्द्राकृतं हृदयम् । तदालोकितं मया । उज्जयिन्यामपत्यहेतोस्त-  
 पस्यतस्तारापीडनाज्ञो राज्ञः सनिदर्शनं चन्द्रमसा तनयत्वमुपग-  
 न्तव्यम् । वयस्येनापि ते पुण्डरीकेण तन्मन्त्रिण एव शुक्रनासना-  
 म्नः । त्वमपि तस्य महोपकारिणश्चन्द्रात्मनो राजपुत्रस्य वाहनतामुप- 5  
 यास्यसीति । अहं तु तद्वचनानन्तरमेवाधःस्थिते महोदधौ न्यपतम् ।  
 तस्माच्च तुरंगीभूयैवोदतिष्ठम् । संज्ञा तु मे तुरंगत्वेनापि न व्यप-  
 गता । येनायं मयास्यैवार्थस्य कृते किंनरमिथुनानुसारी भूमिमेतामा-  
 नीतो देवश्चन्द्रमसोवतारश्चन्द्रापीडः । योप्यसौ प्राक्तनानुरागसंस्का-  
 रादभिलषन्न जानत्या त्वया शापाग्निना निर्दग्धः सोपि मे वयस्य- 10  
 पुण्डरीकस्यावतारः ।

इत्येतच्छ्रुत्वा हा देव पुण्डरीक जन्मान्तरेप्यविस्मृतमदनुराग म-  
 त्प्रतिबद्धजीवित मच्छरण मन्मुखावलोकिन्मन्मयसकलजीवलोक  
 लोकान्तरगतस्यापि तेहमेव राक्षसी विनाशायोपजाता दग्धप्रजापते-  
 रियदेव मन्निर्माणे दीर्घजीवितप्रदाने च प्रयोजनं निष्पन्नं यत्पुनः 15  
 पुनस्ते व्यापादनं स्वयं हत्वा च पापकारिणी कम्पुपालभे किं ब्रवीमि  
 किमाक्रन्दामि कमुपयामि शरणं को वा करोतु मयि दयां याचेह-  
 मात्मनैवाधुना देव प्रसीद कुरु दयां देहि मे प्रतिवचनमित्येतान्य-  
 क्षराण्युच्चारयन्त्यपि लज्जे मन्ये च तवाप्येवमुत्पन्नं मन्दभाग्यायां  
 मयि वैराग्यं येनैवमपि विप्रलपन्त्यां न प्रतिवचनं ददासि हा हता- 20  
 स्म्यनेनैवात्मनो जीवितस्योपर्धनिर्वेदेनेत्युमुच्चारितनादा सोरस्ताडनम-  
 वनावात्मानमपातयत् ।

कपिञ्जलस्तु तथार्तकृतप्रलापां सानुकम्पमवादीत् । गन्धर्व-



राजपुत्रि कस्तवात्र दोषो येनैवमनिन्दनीयमात्मानं निन्दापदैर्योज-  
 यसि । को वाधुना सुखपाकेनुभवनीये दुःखस्यावसरो येनैवात्मानं  
 शुचा व्यापादयसि । यदसह्यतरं तत्त्वया निर्व्यूढं दृढीकृतहृदययास्यैव  
 समागमप्रत्याशया । यथा च शापदोषादिदमुपगतं भवत्योर्द्वयोरपि  
 १० दुःखं तथा मया कथितमेव । चन्द्रमसोपि भारती भवतीभ्यां श्रुतैव ।  
 तदुन्मुच्यतामयमात्मनो वयस्यस्य चाश्रेयस्करः शोकानुबन्धः ।  
 द्वयोरेव श्रेयसे यदेव भवत्याङ्गीकृतं तदेवानुबध्यतां व्रतपरिग्रहोचितं  
 तपः । तपसो हि सम्यक्कृतस्य नास्त्यसाध्यं नाम किञ्चित् । देव्या हि  
 गौर्या तपसः प्रभावादतिदुरासदं स्मरारोरपि यावदासादितं देहार्धप-  
 10 दम् । एवं त्वमपि नचिरात्तथैव मे वयस्यस्याङ्के निजतपसः प्रभा-  
 वात्पदमवाप्स्यसि । इति महाश्वेतां पर्यबोधयत् ।

उपशान्तमन्युवेगायां च महाश्वेतायां विपण्णदीनमुखी कादम्बरी  
 कपिञ्जलमप्राक्षीत् । भगवन्पक्षलेखया त्वया चास्मिन्सरसि जलप्र-  
 वेशः कृतः । तत्किं तस्याः पक्षलेखायाः संवृत्तमित्यावेदनेन प्रसादं  
 15 करोतु भगवानिति । स तु प्रत्यवादीत् । राजपुत्रि सलिलपातानन्तरं  
 न कश्चिदपि तद्वृत्तान्तो मया ज्ञातः । तदधुना क्व चन्द्रात्मकस्य चन्द्रा-  
 पीडस्य क्व पुण्डरीकात्मकस्य वैशम्पायनस्य जन्म किं वास्याः पक्ष-  
 लेखाया वृत्तमिति सर्वथैवास्य वृत्तान्तस्यावगमनाय गतोहं प्रत्यक्षलो-  
 कत्रयस्य तातस्य श्वेतकेतोः पादमूलम् । इत्यभिदधान एव गगनमु-  
 20 दपतत् ।

अथ गते तस्मिन्विस्मयान्तरितशोकवृत्तान्ता चन्द्रापीडमालोक्य  
 गतिं नूनयनपयसि यथास्थानमपमृत्य स्थितवति सपरिजने राजपुत्र-  
 लोके कादम्बरी महाश्वेतामवादीत् । प्रियसखि तुल्यदुःखितां त्वया

सह नयता न खल्वसुखं स्थापितास्मि भगवता विधात्रा । अद्य मे  
 शिरः समुद्धाटितम् । अद्य ते वदनं दर्शयन्ती प्रियसखीति चाभा-  
 षमाणा न लज्जे । तत्राप्यहमद्यैव प्रियसखी संजाता । संप्रति मरणं  
 जीवितं वा न दुःखाय मे । तत्कोपरः प्रष्टव्यो मया । केन वाप-  
 रेणोपदेष्टव्यम् । तदेवं गते यत्करणीयं तदुपदिशतु मे प्रियसखी । 5  
 नाहमात्मना किञ्चिदपि वेद्मि किं कृत्वा श्रेयः । इत्युक्तवतीं काद-  
 म्बरीं महाश्वेता प्रत्यवादीत् । प्रियसखि किमत्र प्रश्नोपदेशेन वा ।  
 यदेवेयमनतिक्रमणीया प्रियतमसमागमप्रत्याशा कारयति तदेव कर-  
 णीयम् । पुण्डरीकवृत्तान्तोद्य कपिञ्जलहस्तात्स्फुटीभूतः । तदा तु  
 वाङ्मात्रकेणैव समाश्वासितया मया न पारितमन्यत्किञ्चिदपि कर्तुम् । 10  
 तत्त्वमन्यत्किं करोषि यस्याः प्रत्ययस्थानमिदं चन्द्रापीडशरीरम-  
 ङ्क एवास्ते । तदन्यथात्वेस्य करणीयचिन्ता । यावत्पुनरिदमविनाशि  
 तिष्ठति तावदेव तस्यानुवृत्तिं मुक्त्वा किमन्यत्करणीयम् । अप्रत्य-  
 क्षाणां हि देवतानां मृदश्मकाष्ठमय्यः प्रतिमाः श्रेयसे पूजासत्का-  
 रेणोपचर्यन्ते । किं पुनः प्रत्यक्षदेवस्य चन्द्रापीडनाम्नान्तरितस्य 15  
 चन्द्रमसो मूर्तिरनाराधितप्रसन्ना ।

इत्युक्तवत्यां महाश्वेतायां कादम्बरी तूष्णीमेवोत्थाय तरलिकया  
 मदलेखया चोत्थाप्य तामखेदाहौ चन्द्रापीडतनुमन्यतरस्मिञ्शी-  
 तवातातपवर्षादिसर्वद्वन्द्वदोषरहिते शिलातले शनैरखेदयन्ती स्था-  
 पयित्वापनीतशृङ्गारवेषाभरणा मङ्गलमात्रकावस्थापितैककररत्न- 20  
 लया स्नानशुचिर्भूत्वा परिधाय धौतशुचिनी दुकूले प्रक्षाल्य पुनः  
 पुनर्गाढलघ्नमधरकिसलये ताम्बूलरागमुपर्युपरिनिमीलितागतबाष्पवे-  
 गोत्तरललोचनान्यदेव किमप्यचिन्तितमनुत्प्रेक्षितमशिक्षितमनभ्यस्त-

मनुचितमपूर्वं बाला बलाद्विलोमप्रकृतिनाकार्यपण्डितेन दग्धवेधसा  
 कार्यमाणा यान्येव सुरभिक्षुसुमधूपानुलेपनानि सुरतोपभोगायानीतानि  
 तैरेव देवतोचितामपचितिं संपाद्य चन्द्रापीडमूर्तीं मूर्तिमतीव शोक-  
 वृत्तिरार्तरूपा रूपान्तरमिव तत्क्षणेनैवागता विगतजीवितेव शून्य-  
 ५ मुखी मुखावलोकिनी चन्द्रापीडस्य पीडितोत्पीडितहृदयापि रक्षन्ती  
 वाप्यमोक्षमुद्दामवृत्तेः शोकादपि मरणादपि कष्टतमामवस्थामनुभ-  
 वन्ती तथैवाङ्गे समारोपितचन्द्रापीडचरणद्वया दूरागमनखिन्नेनापि  
 बुभुक्षितेनाप्यप्रतिपन्नस्नानपानभोजनेनापि मुक्तात्मना राजपुत्रलोकेन  
 स्वपरिजनेन च सह निराहारा तं दिवसमक्षिपत् ।

10 यथैव च दिवसमशेषं तथैव तां गम्भीरमेघोपरोधभीमामनवर-  
 तर्गाजितध्वानकम्पितहृदयबन्धामाबद्धकलकलापिकुलकेकाकोलाहला-  
 कुलितचेतोवृत्तिसुहृदुदरारटितबधिरितश्रोत्रेन्द्रियां दुर्दर्शतडित्सं-  
 पातपीडितदिशमशनिनिर्द्वादतर्जनापादितभुवनज्वरां ज्वलत्खद्योतनि-  
 बहजर्जरिततरुगहनतलतप्तःप्रसरभीषणतमां तमस्विनीमपि दूरीकृत्या-

15 बलासहभुवं भीतिमपरित्यक्तचन्द्रापीडचरणकमलाचेतितस्वशरीरखे-  
 दा जाग्रती समुपविष्टैव क्षणमिव क्षपां क्षपितवती । प्रातश्च तदु-  
 न्मीलितं चित्रमिव चन्द्रापीडशरीरमवलोक्य शनैः शनैः पाणिना  
 स्पृशन्ती पार्श्वस्थितां मदलेखामवादीत् । प्रियसखि मदलेखे न वेद्मि  
 किं रुचेर्वशादुत निर्विकारतयैवेति । अहं तु तादृशीमेवेमां तनुमालो-

20 कर्यामि । तत्त्वमपि तावदादरतो निरूपय । इत्येवमुक्त्वा मदलेखा तां  
 प्रत्यवादीत् । प्रियसखि किमत्र निरूपणीयम् । अन्तरात्मनो विरहा-  
 इच्छारिमात्रकमस्योपरतम् । अन्यत्तादृशमेवेदं व्याकोशशतपत्राका-  
 रं मनागप्यनुमुक्तं श्रिया वदनम् । तथायं संवेद्धिताग्रभागः स्निग्धः

कुन्तलकलापः । तथैवेयमिन्दुशकलानुकारिणः कान्तिर्ललाटस्य ।  
 तादृशमेवेदभामुकुलितनीलोत्पलद्युतिहारि कर्णान्तायतं लोचनद्वयम् ।  
 तथैव चेमावहसतोपि विहसिताविवोद्भासितकपोलमूलौ स्रक्कोपान्तौ ।  
 तादृश एवाभिनवकिसलयच्छविरधरः । तथैव चेदं विद्रुमालोहित-  
 नखाङ्गुलीतलं पाणिपादम् । तथैव चेदमविगलितसहजलावण्यसौकुमा- 5  
 र्याणां सौष्ठवमङ्गलानाम् । तत्सत्या सा भारती कपिञ्जलावेदितश्च शा-  
 पवृत्तान्त इति संभावयामि । इत्युक्तवत्यां मदलेखायामानन्दनि-  
 र्भरा महाश्वेतायै दर्शयित्वा चन्द्रापीडचरणतलनिबद्धजीविताय रा-  
 जपुत्रलोकायापि दर्शितवती ।

स तु विस्मयोत्फुल्ललोचनः सर्व एवावनितलनिवेशितशिराः प्र- 10  
 णम्य चन्द्रापीडचरणौ रचिताञ्जलिर्जानुद्वयेनावनौ स्थित्वा कादम्बरीं  
 व्यज्ञापयत् । देवि त्वत्प्रभावोयं यदेवमस्मानपुण्यवतः परित्यज्य दूरं  
 गतस्यापि देवस्य तादृशमेवेदं प्रसन्नेन्दुमण्डलद्युतिहारि वीक्ष्यते  
 वदनम् । तथैव चेदं चरणयुगलमवभाति पुरेव प्रोत्फुल्लरक्ततामरस-  
 च्छायम् । तथैव च पुनः प्रसादानुभवप्रत्याशालालसं हृदयम् । अ- 15  
 न्यच्च मनुष्यलोकेषु केन कदा वा दृष्टं श्रुतमनुभूतं वा यदस्माभिः पु-  
 ण्यवद्भिः । इत्यभिहितवति राजलोके ससखीजना सपरिजना चोत्थाय  
 स्वयमेवावचित्य देवतार्चनकुसुमानि स्नात्वा निर्वर्तितचन्द्रापीडशरी-  
 रपूजासंस्कारा शरीरस्थितिकरणायादिदेश सकलमेव राजलोकम् ।  
 निर्वर्तितस्नानाशने च तस्मिन्नात्मनापि महाश्वेतयोपनीतानि तथैव सह 20  
 सपरिवारा फलान्युपभुक्तवती । कृताहारा च पुनस्तथैव चन्द्रापीड-  
 चरणावङ्केनोद्ब्रह्न्ती तमपि दिवसमनयत् । अन्येद्युधोपजातदत्त-  
 प्रत्यया चन्द्रापीडशरीराविनाशं प्रति मदलेखामवादीत् । प्रियसखि

देवस्य शरीरमिदमुपचरन्तीभिरवश्यमा शापक्षयादस्माभिरधुनात्र  
 स्थातव्यम् । तदिममत्यद्भुतं वृत्तान्तं तातस्याम्बायाश्च गत्वा निवेदय ।  
 येन नान्यथा मां संभावयतः दुःखेन वा मदीयेन न तिष्ठतः । यथा  
 मामेवंविधां दुःखभागिनीमागत्य न पश्यतस्तथा करिष्यसि । न  
 5 शक्नोम्यहं तातमम्बां च दृष्ट्वा शोकवेगं धारयितुम् । मया चोपरत-  
 मेव देवमालोक्य न रुदितम् । सा किमपरमधुना निःसंशयितजी-  
 विते देवे प्रतिपन्ननियमा रोदिमि । इत्यभिधाय तां व्यसर्जयत् ।

गत्वागतया च तया प्रियसखि सिद्धं तेभिवाञ्छितमेवं संदिष्टं  
 तातेन चित्ररथेनाम्बया च मदिरया गाढगाढं पुनरालिङ्ग्य शिर-  
 10 स्युपात्राय च वक्तव्यावयोर्वचनाद्वत्से कालमेतावन्तं मनस्येव नैत-  
 दावयोरासीद्यथा जामातृसहिता वत्सा द्रष्टव्येति तदयमेवावयोः प-  
 रमानन्दो यद्वत्सया स्वयं जामाता वृत्तस्तत्राप्यपरं भगवतो लोकपा-  
 लस्य चन्द्रमसोवतारस्तत्कल्याणैः शापावसाने जामात्रा सहैवानन्द-  
 वाष्पनिर्भरमाननारविन्दं ते द्रक्ष्याव इत्यावेदिते निर्वृतेनान्तरात्मना  
 15 दैवतवदुपचरन्ती तच्चन्द्रापीडशरीरमतिष्ठत् ।

अथापगतवति जलदसमये धननिरोधोद्वन्धादिवोन्मुक्ते जीवलो-  
 के प्रसरन्तीष्विवाशासु फलभरावनम्रकलमवनपिञ्जरासु ग्रामसी-  
 मासु काशकुसुमधवलास्वरण्यस्थलीषु सेव्यतामुपगतेषु प्रासादतलेषु  
 कङ्कारहारिषु पल्वलेषु कुमुदामोदशीतलासु यामवतीषु सेफालिकाप-  
 20 रिमलयाहिषु निशावसानमातरिश्वसु चन्द्रप्रभाभिरामेषु प्रदोषेषूहाम-  
 फुल्लेन्द्रीवररजोवाससुरभिषु वासरेषु सलिलापसरणक्रमतरंग्यमाणासु  
 सुकुम्भरतीरसैकतरेखासु सुखोत्तारतामापन्नास्वापगासु पङ्कपरिह-  
 रणशुष्केष्वप्रहतरूढतृणोलपच्छन्नेषु मन्दाशयानकर्दमोद्भिद्यमानाभिन-

अपदवीकेषु पुनरपि पार्थिवलोकेन प्रवर्तितेषु प्राञ्जलवर्त्मसु जम्बा-  
 लविगमात्सर्वतस्तुरगखुरसहासु भूमिष्वेकदा चन्द्रापीडचरणमूलोप-  
 विष्टां कादम्बरीमुपसृत्य मेघनादो व्यज्ञपयत् । देवो युवराजश्चिरय-  
 तीत्युत्ताम्यता हृदयेन देवेन तारापीडेन देव्या विलासवत्यार्यशुकना-  
 सेन च वार्ताहराः प्रहिताः । ते च देव्या एव शोकशल्यघटनां परिह- 5  
 रद्भिर्यथावृत्तं सर्वमाख्यायास्माभिरभिहिताः । भवतां हस्ते देवेन चन्द्रा-  
 पीडेन न किञ्चित्प्रतिसंदेष्टव्यम् । नापि देव्या कादम्बर्या । तदकृतविल-  
 म्बा एव गत्वैवमखिलवृत्तान्तं लोकार्तिहरायावनितलपतये देवदेवाय  
 तारापीडयावेदयत । इत्येवमभिहितास्तु तेस्मान्मन्युनिर्भराः प्रत्यवदन् ।  
 यथा भवद्भिः कथितं तत्तथा । तिष्ठतु तावत्क्रमागतस्त्रेहो भक्तिरनुवृ- 10  
 त्तिर्वा । कार्यगौरवकृतं कुतूहलमेव देवावलोकनं प्रति बलात्प्रेरयत्य-  
 स्मान् । यदि भवतामपि वार्तामात्रकोपलभ्य एवायमर्थस्ततो युज्यते-  
 स्माकं भवद्भ्यः समुपलभ्य प्रतिगमनम् । अथ नयनविषयगामी । तदा  
 वयमपि नेदृशा एवापुण्यकर्माणो ये न पश्यन्ति देवम् । अस्माभि-  
 रपि चिरतरं चरणपरिचर्यया देवस्य पवित्रित एवात्मा । अस्मा- 15  
 कमपि सर्वदा दर्शनगोचरावस्थानेन प्रसादं कृतवानेव देवः । किमद्य  
 जातं येन देवस्य पादारविन्दवन्दनाप्रसादेनासंविभज्य विसृज्यामहे ।  
 त एव वयं पादलम्बाश्चरणरेणवः । यद्विज्ञाप्य देवीं देवस्य युवराजस्य  
 पादप्रणामेनास्माकं सफलयतु भवानागमनपरिश्रमम् । अन्यथा भूमि-  
 मेतावतीमागत्य संभवे सत्यप्रत्यक्षीकृतयुवराजशरीरा गताः सन्तः किं 20  
 देवदेवेन तारापीडेन वक्तव्या वयम् । किं वास्माभिर्देवो विज्ञापयि-  
 तव्यः । इत्यावेदिते देवी प्रमाणम् । इति विज्ञाप्य पुनस्तूष्णीं स्थिञ्चति  
 मेघनादे तत्कालं समुत्प्रेक्षितानाश्चासश्चशुरकुलवैकुण्ठ्याद्विलीयमानेव

## कादम्बरी ।

- शुचान्तःसंचितं वाष्पमाकुलिततरलतारकाभ्यामापिबन्ती लोचना-  
 भ्यां गद्गदिकयावगृह्यमाणकण्ठी कथं कथमपि चिरात्कादम्बरी प्र-  
 त्युवाच । स्थान एव हि तैरगमनमङ्गीकृतम् । अनवलोक्य देवमेव-  
 मेव याताः सन्तः किमुच्यन्ताम् । अपि च वृत्तान्त एवायमेवंविधो  
 5 लोकातीतो यत्रावलोकनेनापि न संप्रत्ययः समुत्पद्यते । किं पुनर-  
 नालोकनेनापि । कैतवमात्रकोपदर्शितप्रेमपङ्कवा बह्वभतमजीविता  
 वयमपि यावत्पद्यामस्तं तावदनपेक्षितप्राणवृत्तयः खेहसद्भावनया  
 सद्भृत्या न पश्यन्तीत्यघटमानकमिदम् । तदपरिलम्बितं प्रवेद्यताम् ।  
 पश्यन्तु देवम् । सफलधित्वागमनपरिश्रमेण सार्धं लोचने ततो या-  
 10 स्यन्तीति । आज्ञानन्तरं च मेघनादेन प्रवेशितान्दूरत एव समं वाष्प-  
 पातेन पञ्चाङ्गालिङ्गितमहीतलांश्चन्द्रापीडचरणवन्दनसद्भावनिहितोत्प-  
 ष्ठजनिभृतदृष्टींस्ताननन्यदृष्टिश्चिरमिवालोक्य कादम्बरी स्वयमेवाभापत् ।  
 भद्रमुखाः परित्यज्यतामयं क्रमागतखेहसद्भावसुलभः शोकावे-  
 गः । यत्खल्वनालोचितावधि दुःखावसानमेव दुःखं तन्मरणभीरोर्भवन्तु  
 15 नान शोकावेगाय । यत्पुनः सुखोदकं तत्पुरःस्थितया सुखप्रत्याश-  
 यैवान्तरितं नापतति हृदये । तदेष वृत्तान्त एवंविधो येन न केवल-  
 मत्र निरवकाशता शोकस्य प्रत्युत हृदूरभिन्नवृत्तार्थस्मयस्यावस-  
 रः । किमत्र परिवोधनेन । अन्यत्रादृष्टपूर्वा मनुष्येषु प्रत्यक्षीकृत  
 एवायं वृत्तान्तः । भवद्भिरपि दृष्टं च पुरेवाक्षततनोर्देवस्य वद-  
 20 नम् । संभाषणापि वा देवेन विना न संभवति सापि संभाषितैव ।  
 तद्व्ययतामधुना वार्तोत्सुकमतेर्देवस्य पादमूलम् । न चायं प्रत्यक्ष-  
 दृष्टोऽप्युपरतशरीराभिनाशवृत्तान्तः प्रकाशनीयः । दृष्टोऽस्माभिरच्छो-  
 हसरसि निष्ठत्येतदेवावेदनीयम् । यतः कारणादुपरतिः खल्वव-

## कादम्बरी ।

शुचान्तःसंचितं वाष्पमाकुलिततरलतारकाभ्यामापिबन्ती लोचना-  
भ्यां गद्गदिकयावगृह्यनाणकण्ठी कथं कथमपि चिरात्कादम्बरी प्र-  
त्युवाच । स्थान एव हि तैरगमनमङ्गीकृतम् । अनवलोक्य देवमेव-  
मेव याताः सन्तः किमुच्यन्ताम् । अपि च वृत्तान्त एवायमेवंविधो  
५ लोकातिगतो यत्रावलोकनेनापि न संप्रत्ययः समुत्पद्यते । किं पुनर-  
नलोकेनापि । कैतवमात्रकोपदर्शितप्रेमपल्लवा बल्लभतमजीविता  
वयनपि यावत्पद्यामस्तं तावदनपेक्षितप्राणवृत्तयः ज्वलसद्भावनाया  
सञ्चृत्या न पश्यन्तीत्यघटमानकामिदम् । तदपरिलम्बितं प्रवेक्ष्यताम् ।  
पश्यन्तु देवम् । सफलचित्वागमनपरिश्रमेण सार्धं लोचने ततो या-  
10 न्यन्तीति । आज्ञानन्तरं च मेघनादेन प्रवेशितान्दूरत एव समं बाष्प-  
पानेन पञ्चाङ्गालिङ्गितमहीतलांश्चन्द्रापीडचरणवन्दनसद्भावनिहितोत्प-  
न्ननिभूतवृष्टंस्तान्नन्यदृष्टिशिरमिवालोक्य कादम्बरी स्वयमेवाभाषत ।

भद्रमुखाः पठित्यज्यताजयं क्रान्तागतज्वलसद्भावलुलभः शोकात्रे-  
यः । यन्त्वत्त्रनालोचिनावधि दुःखावसानमेव दुःखं तन्नरुणभीरोर्भवन्तु  
15 नान शोकात्रेणाय । यत्पुनः सुखोदकं तत्पुरःस्थितया सुखप्रत्याग-  
यैत्रान्तरितं नापतति हृदये । तदेष वृत्तान्त एवंविधो येन न केवल-  
मत्र निरवकाशाता शोकस्य प्रत्युत सुदूरभिन्नवृत्तेर्विस्मयस्यावस-  
रः । किमत्र परिवोधनेन । अन्यत्रादृष्टपूर्वो मनुष्येषु प्रत्यक्षीकृत  
एवायं वृत्तान्तः । भवद्भिरपि वृष्टं च पुरेवाक्षततनोर्देवस्य वद-  
20 नम् । संभाषणापि या देवेन विना न संभवति सापि संभाधितैव ।  
तद्भवतामधुना वार्तोत्सुकमतेर्देवस्य पादमूलम् । न चायं प्रत्यक्ष-  
दृष्टोऽयुधरतशरीराविनाशवृत्तान्तः प्रकाशनीयः । वृष्टोस्माभिरच्छो-  
दसरामि तिष्ठयेतदेवावेदनीयम् । यतः कारणादुपरतिः खल्वव-



इयंभाविनी प्राणिनां कथंचित्प्रत्ययमुत्पादयति । शरीराविनाशः  
 पुनः प्राणैर्विनाकृतानां दृश्यमानोप्यभ्रद्धेय एव । तदस्यावेदनेन सुदू-  
 रस्थितमपि गुरुजनं मरणसंशये निक्षिप्य वर्तमाने प्रयोजनमेव नास्ति ।  
 प्रत्यागतजीविते जीवितेश्वरे स्वयमेवायमत्यद्भुतभूतोर्थो गुरुजनेष्वाप्र-  
 कटीभविष्यति । इत्येवमादिष्टाश्च ते व्यज्ञापयन् । देवि किं विज्ञापया- 5  
 मः । द्वाभ्यामेवापरिज्ञानमस्य वस्तुनः संभवेदगमनेनास्मदीयेनाकथ-  
 नेन वा । तदस्माकं तु हस्ते द्वयमप्येतन्नास्ति । युवराजवैशम्पायन-  
 योर्वार्ता विना दुःखं तिष्ठता देवेन तारापीडेन देव्या विलासवत्यार्य-  
 शुक्रनासेन संभाव्य प्रेषितानामप्रोषितजीवितानामगमनं तु दूरापेत-  
 मेव । गत्वापि दयिततमतनयवार्ताश्रवणलालसस्य राज्ञो देव्या आ- 10  
 र्यशुक्रनासस्य दुःखप्रुताक्षीण्युद्दीक्ष्य मुखानि निर्विकारवदनानामस्मा-  
 कभवस्थानमशक्यमेव । इति विज्ञापिता तैरेवमेतदित्युक्त्वा काद-  
 म्बरी मेघनादमवादीत् । मेघनाद वेद्मि संस्तुतजनस्यैतदनुचितमिति ।  
 तथापि गुरूणां चेतःपीडामवेक्षमाणया मयैवमभिहितम् । इतरदपि  
 दुःखमापतति । कीदृशं भवति । किं पुनरिदं महावच्रपतनसदृशम् । 15  
 तदेतदपि भवतु । एभिः सहापरः कश्चिच्छ्रद्धेयवचाः प्रत्यक्षदृष्टसकल-  
 वृत्तान्तः संप्रत्ययाय व्रजतु । इत्येवमादिष्टस्तु मेघनादो व्यज्ञापयत् ।  
 देवि राजलोके तु का कथा भृत्यवर्गोपि सकल एवायं कन्दमूलफलाशी  
 निश्चयं कृत्वा स्थितो यथास्माकं मध्यादेकेनापि देवपादान्विना न प्रतीपं  
 गन्तव्यमिति । भृत्या अपि त एव ये संपत्तेर्विपत्तौ सविशेषं सेव- 20  
 न्ते । समुन्नम्यमानाः सुतरामर्वनमन्ति । आलप्यमाना न समानालापाः  
 संजायन्ते । स्तूयमाना नोत्सिच्यन्ते । क्षिप्यमाणा नापरागं गृह्णन्ति ।  
 उच्यमाना न प्रतीपं भाषन्ते । पृष्टा हितप्रियं विज्ञापयन्ति । अनादिष्टाः

कुर्वन्ति । कृत्वा न जल्पन्ति । पराक्रम्य न विकथन्ते । विकथ्यमाना  
 अपि लज्जामुद्बहन्ति । महाहवेष्वग्रतो ध्वजभूता इव लक्ष्यन्ते ।  
 दानकाले पलायमानाः पृष्ठतो निलीयन्ते । धनात्स्नेहं बहु मन्यन्ते ।  
 जीवितात्पुरौ मरणमभिवाञ्छन्ति । गृहादपि स्वामिपादमूले सुखं ति-  
 ० ष्ठन्ति । येषां च तृष्णा चरणपरिचर्यायामसंतोषो हृदयाराधने व्यस-  
 नमाननावलोकने वाच्चालता गुणग्रहणे कार्पण्यमपरित्यागे भर्तुः । ये  
 च विद्यमानेषु स्वात्मन्यस्वाधीनसकलेन्द्रियवृत्तयः पश्यन्तोऽप्यन्धा  
 इव शृण्वन्तोऽपि बधिरा इव वाग्मिनोऽपि मूका इव जानन्तोऽपि जडा  
 इवानुपहतकरचरणा अपि पङ्कज इव क्लीबा इवाकिञ्चित्कराः स्वा-  
 10 त्मना स्वामिचित्तादर्शे प्रतिबिम्बवद्भर्तन्ते । तत्सर्वमेवायमेवं स्थितो  
 भृत्यलोकः । देवस्य च स्थाने देवी वर्तते । तदाज्ञापितं कृतमव-  
 धारयतु देवी । इत्युक्त्वा मेघनादस्त्वरितकनामानं कुमारबालसेव-  
 कमाहूय तैः सह व्यसर्जयत् ।

अथ सुबहुदिवसापगमे वार्ता विनोत्ताम्यन्ती चन्द्रापीडस्यैवागम-  
 15 नायोपयाचितं कर्तुमवन्तीनामनगरीदेवतानामवन्तिमातृणामायतनं नि-  
 र्गता विलासवती देवि दिष्ट्या वर्धसे प्रसन्नास्तेवन्तिमातरः पराग-  
 ता युवराजवार्ताहरा इति सहसैव संभ्रमप्रधावितात्परिजनादुपश्रु-  
 त्यानन्दबाष्पजललुलितया जलार्द्रैर्न्दीवरदलस्रजेव विक्षेपदीर्घया दृ-  
 ष्ट्यार्चयन्तीव चिरं दृष्ट्वा ककुभो मृगाङ्गनेव परिभ्रष्टबालपोता फूत्कु-  
 20 त्यं प्राकृतेवार्ता केनेदममृतं मे वाक्छलाद्दृष्टं कस्यानुकम्पास्मिञ्जने जाता  
 केन दृष्टाः कियदूरे वर्तन्ते किं वा तैः कथितं कुशलं मे वत्सस्येति  
 पृच्छन्त्येवाद्राक्षीदितस्ततो यथादर्शनं संवशः प्रधावितेन नरपतिप्र-  
 तिबद्धेनाप्रतिबद्धेन चोज्जयिनीनिवासिना जनेनागतो युवराजः किय-

हूरे भवद्भिः परित्यक्तो दिवसेष्वेतेषु क्व वर्तते क्व वा भवद्भिर्यात्वा दृष्टः  
 क्व वातिकष्टस्तेनातिवाहितो वाहनमात्रसाधनेन धाराधारागमस्तुरगपृष्ठ-  
 गतस्य मन्ये वहत एवास्यापक्रान्तस्त्वरितक एतद्वेत्ति किमनेन वेदि-  
 तेनाप्येतत्कथयतु यदर्थमयं क्लेशः कृतो युवराजेन स दृष्टो वैशम्पा-  
 यनः प्रत्यानीतो वा मिलितोस्य पत्रलेखासहितो मेघनादो दत्तः कथं 5  
 कश्चिदपि संदेशो देववर्धनेन मे मित्रमेवासावद्यारभ्य राभसिकत-  
 यैव विनाशं बलाद्गतस्य बालधर्मणो वत्सस्य विभेस्येव वार्तां पृच्छन्न-  
 पि जीवत्यसावस्य वाजी यो युवराजेन प्रसादीकृतः प्रसीदत सादिनां  
 प्रथमस्य पृथुवर्मणो मातुलस्य मे कथयत वार्तामुत्प्रेक्षामहे महानश्व-  
 वारैरनुभूतः क्लेश इति कुशलं महाश्वपतेरश्वसेनस्य श्वशुरोसां वस्माकं 10  
 विस्मयः कृतोस्मात्पित्रापि यच्चिह्नकमपि भवतां हस्ते न किञ्चित्प्रहित-  
 माहितभर एवासौ युवराजभत्रने दृष्टो भवद्भिर्भ्राता मे भरतसेनः सप-  
 रिजनस्य सेनापतेर्भद्रं भद्रसेनस्य सेवाव्यसनी सूनुर्मे कुमास्वर्मा तत्र  
 लगति बलाधिकृतस्य का वार्तावन्तिसेनस्य रोषितस्तेनासीन्नासीरार्थं  
 युवराजो राजकुले कः प्रसादवित्तो वर्धमानो मान्यते वा केन वा किं 15  
 लब्धमेतावद्भिर्दिवसैराजीवनिका बहवः खल्वभिनवसेवका जाता यानु  
 तावत्सर्वमेवान्यद्येन दृष्टः स कथयतु सर्वसेनसूनोर्वारसेनस्य वार्तां  
 पितर्युपरते प्रथममेव स प्रविष्टो यात्रां मात्रास्य दुःखान्तरितप्रत्यप्रप-  
 तिमरणशोकादशनक्रियैव परित्यक्ता न विद्म एवं कथं सा जीवतीत्ये-  
 तानि चान्यानि च प्रतिपदं पृच्छ्यमानानप्यदत्तवचसो नासाग्रस्थितम- 20  
 न्युगर्भदृष्टीनाविष्टानिवाध्वभ्रमनिःसहाङ्गानपि पदाकृष्टिसंभावितोद्यमा-  
 यासितया गत्या गच्छतश्चातिमलिनपटच्चराच्छादितानसंस्कारमलिन-  
 कायाननेकधैवोद्भवाध्वधूलिपरुषमूर्धजान्त्वजानिवाध्वक्लेशस्याभया -

निव श्रमस्य पदन्यासानिव दौर्मनस्यस्यावासानिव प्रवासस्य संद-  
र्भानिव सर्वदुःखानां दूरत एव त्वरितकसमेतांस्ताँल्लेखहारकान् ।  
आलोक्य तस्मिन्नेव मातृगृहाङ्गणे स्थित्वा तेषामाह्वानायादिदेश ।

- अनन्तरं चातार्किकापतितदर्शनोत्पादितद्विगुणदुःखावेगान्मुषितानि-  
 5 वोन्मुक्तानिवेन्द्रियैर्दारुमयानिव शून्यशरीरान्निर्जावितानिवोपसर्पतः  
 पुरस्तात्पतन्तीव बाष्पान्धा साध्वसस्खलितचरणकमला कतिचिद्भ्रत्वा  
 पदानि गद्गदतरमुच्चैरकृतप्रणामानेवावादीत् । भद्राः कथयताशु व-  
 त्सस्य मे वार्तामात्रम् । इदं त्वन्यथैव किमपि कथयति मे हृद-  
 यम् । अप्रत्ययमेवाश्रयते । वत्सो दृष्टो वा न भवद्भिः । इत्येवं  
 10 पृष्टास्तु ते सहसागतबाष्पवेगमवनितलनिवेशितोत्तमाङ्गाः प्रणामाप-  
 देशेनोत्सृज्य कृच्छ्रादिवाभिमुखमुन्नमितवदना व्यज्ञापयन् । देवि दृष्टो-  
 स्माभिरच्छोदसरस्तीरे युवराजः । शेषमेष त्वरितको निवेदयिष्यति ।  
 इत्यभिवदत एव तानुद्बाष्पमुखी प्रत्युवाच । किमपरमयं तपस्वी निवेद-  
 यिष्यति । दूरतः प्रभृत्यपसृतप्रहर्षेणैवोपसर्पणेन प्रतिलेखमालिकाशून्यैः  
 15 शिरोभिरान्निषण्णदीनैराननैः प्रयत्नसंरक्षिताश्रुमोक्षदुःखिताभ्यां लोच-  
 नाभ्यां मन्मुखसमक्षमधारणेन च दृष्टेर्यदावेदितव्यं तद्भवद्भिरेवावेदि-  
 तम् । हा वत्स जगदेकचन्द्र चन्द्रापीड चन्द्रानन चन्द्रशीतलप्रकृते  
 चन्द्राभिरामगुण लोचनानन्दभूत किं भूतं ते येन नागतोसि । तात  
 चन्द्रापीड पीडिता ब्रवीमि न कोपादुपालभमाना । न युक्तमेतत्तवा-  
 20 म्बन परिलम्बं मनागपि करोमीति तथा मे पुरः प्रतिज्ञायान्यत्र  
 काप्यवस्थातुम् । वत्स गच्छत एव ते मयास्य हतहृदयस्य शङ्क-  
 यैव ज्ञातं दुष्करं मे वत्सस्य पुनर्मुखावलोकनमिति । बलाद्गतोसि ।  
 किं करोमि । को वात्र दोषो वत्सस्य । मन्दभाग्याया ममैवैतान्यपु-

प्यानां विलसितानि । भवन्त्यपुण्यवत्योपि लोके न पुनर्मया सदृशी  
 पापकारिणी । यस्यास्त्वमेक एवमकाण्ड एवाच्छिद्य क्वापि नीतो-  
 सि । विप्रलब्धास्मि दग्धवेधसा । वत्स सुदूरस्यापि पादयोः पतामि  
 ते । निवर्तस्वैकवारम् । अम्बेत्यालपतस्ते वदनमालोकयितुमुत्क-  
 ण्ठितं मे हृदयम् । जातदुर्लभक न जानाम्येव किमा जन्मनः प्रभृति 5  
 शैशवं ते स्मृत्वात्मानमनुशोचामि । उत यौवनाभोगकारिणीं वर्त-  
 मानां रूपशोभाम् । आहोस्विदवष्टम्भधीरामुत्प्रेक्ष्योत्प्रेक्ष्यागामिनीं प्र-  
 भुताम् । इत्येवं विलपन्तीं मामवलोक्य हृदयस्थितो मैवं कृथाश्रेत-  
 सि पुत्र यथा विनापि मया जीवत्येव विलासवती । जात त्वया विना  
 जीवन्त्यापि पितुरेवं ते कथं मया वदनं दर्शितम् । न वेद्मि किमपि 10  
 प्रियतया ते किमाकृतेः प्रत्ययादुत स्त्रीजनसहभुवो मूढभावादेवेत्य-  
 यापि न श्रद्धान्ति मे हृदयमनिष्टं ते । येन न सहस्रधा स्फुटति ।  
 स्फुटीकर्तुं च वार्तां भीता ते त्वरितक्रोपनीतामेव नेच्छामि । वरम-  
 नाकर्ण्यैवाश्रवणीयमुपरतास्मीति । तात किं ब्रवीषि यथा किमनेन  
 सुतस्त्रेहानुचितेन लोकलज्जाकरेण वैक्लव्येनेति । एषा स्थितास्मि ते 15  
 वत्स वचनात्तूष्णीम् । न रोदिमि । इत्यभिदधानैवासन्नसखीजनावल-  
 म्बितशरीरा मोहमगात् ।

अथानेकसहस्रसंख्येन प्रधावता विलासवतीपरिजनेनावेदिते तस्मि-  
 न्वृत्तान्ते मन्दरास्फालनोद्वेल इव महाम्भोधिरुद्धान्तचेताः ससंभ्र-  
 ममुत्थार्यार्यशुकनासद्वितीयो यामावस्थितां प्रजविनीं करेणुकामारुह्य 20  
 रयादापिबन्निव पुरो राजमार्गं किं किमेतदित्युन्मुक्तार्तनादकलकलेन  
 सर्वतः प्रधावता जनपदौघेनाकर्षन्निवोद्वासयन्निव पृष्ठतः सगोपुरा-  
 डालकप्राकारभवनतोरणामुज्जयिनीं निर्जगाम नरपतिः । उपेत्य चा-

वन्निमातृगृहमवतीर्य तिर्यग्विषण्णोद्वाष्पवदनेन मलयजजलैश्च सिञ्च-  
 ता कदलीदलैश्च वीजयता जलद्रिंश्च पाणिपल्लवैः संवाहनं कुर्वता क-  
 थं कथमपि चेतनामापाद्यमानां परिजनेनार्धोन्मीलितलोचनयुगामुष्ण-  
 कालकमलिनीमिव विलासवतीमपदयत् । दृष्ट्वा च सहसा प्रवृत्तेन  
 5 नेत्राम्भसा मूर्ध्नावशेषापनयनायेव सिञ्चन्समुपविश्य पार्श्वे स्प-  
 र्शामृतवर्षिणा करेण ललाटे चक्षुषि कपोलयोरुरसि बाह्वोश्च स्पृश-  
 ञ्शनैः शनैर्वाष्पगद्गदमवादीत् । देवि यदि सत्यमेवान्यादृशं कि-  
 मपि वत्सस्य चन्द्रापीडस्य ततो न जीव्यत एव । किमर्थमयमात्मा  
 वत्सस्य कृते सकललोकसाधारणेनामुना वैक्लव्योपगमेन तुच्छतां नी-  
 10 यते । इयन्ति शुभान्युपात्तानि कर्माणि । किमपरं क्रियते । नाधिक-  
 स्य भाजनं सुखस्य वयम् । अनुपात्तं हि हृदयताडनमपि कुर्वद्भिर्न  
 लभ्यत एवात्रात्मेच्छया । विधिर्नामापरः कोप्यत्रास्ते । यत्तस्मै रो-  
 चते तत्करोति । नासौ कस्यचिदप्यायत्तः । एवं च पराधीनवृत्तौ  
 सर्वस्मिन्न किं वास्माभिर्लब्धम् । वत्सस्यातिदुर्लभो जन्मोत्सवः सं-  
 15 भावितः । अङ्कगतस्य मुखमवलोकितम् । उत्तानशयस्योच्चुम्ब्य चर-  
 णावुत्तमाङ्गे कृतौ । जानुसंचारिणो रेणुधूसरशरीरस्याङ्गे लुलतः  
 स्पर्शसुखमनुभूतम् । अव्यक्तमनोहारीणि प्रथमजल्पितानि श्रोत्रे कृ-  
 तानि । विचेष्टमानस्य बालचाटवो दृष्टाः । गृहीतविद्यस्य गुणवत्त-  
 यानन्दितं हृदयम् । उपारूढयौवनस्यामानुषी रूपशोभा शक्तिश्च  
 20 प्रत्यक्षीकृता । अभिषिक्तस्य यौवराज्ये शिरः समाव्रातम् । दिग्वि-  
 जयागतस्य प्रणमतः परिष्वक्तान्यङ्गानि । एतावदेव मनोरथशतवा-  
 ङ्छितस्य वस्तुनो न संपन्नं यद्बधूसमेतस्य निजपदे प्रतिष्ठां कृत्वा त-  
 पोवने न गतम् । सर्वाभिवाञ्छितप्राप्तिस्तु महतः पुण्यराशेः फलम् ।

अपरमपि किं वृत्तं वत्सस्यैतदद्यापि न परिस्फुटं केनचिदेव कथितम् । एतावत्तु मयाव्यक्तमेतदेव परिजनात्कथयतः कर्णे कृतम् । यथा-  
स्मत्प्रहितैर्लेखहारिभिः सहापरो वत्सस्य मे बालसेवकस्त्वरितकना-  
मायातः । स वेत्ति सर्वं वृत्तान्तम् । सोपि त्वया न पृष्ट एवेति । तत्तं  
तु नावत्पृच्छामः । ततो जीवितमरणयोरन्यतरदङ्गीकरिष्यामः । ४  
इत्यभिवदत्येव राजनि परिजनान्तरितं त्वरितकमाहूय प्रतीहा-  
रस्त्वरितकमारान्महीतलनिवेशितोत्तमाङ्गमालोकयतु देव इति द-  
र्शितवान् ।

राजा तु तथा तमालोक्य चन्द्रापीडस्नेहादेहीत्याहूय हस्तेनोत्त-  
माङ्गे स्पृष्ट्वादिष्टवान् । भद्र कथय किं वृत्तं वत्सस्य येनागमनाय 10  
मया तन्मात्रमात्येन च लिखितेपि नायातः । अनागमनकारणं वा  
किञ्चिन्न प्रतिलिखितवानिति स त्वेवमादिष्टो राज्ञा गमनतः प्रभृति  
यथावृत्तं कथयितुमारभे । राजा तु चन्द्रापीडहृदयस्फुटनवृत्तान्तं  
यावदाकर्ण्यतिक्षुभितशोकार्णवाक्रान्तिविक्लवः प्रसार्य करमार्तस्वर-  
स्त्वरितकमवादीत् । भद्र विरम संप्रति कथितं त्वया कथनीयम् । 15  
मयापि श्रुतं यच्छ्रोतव्यम् । पूर्णो मे प्रश्नदोहदः । निवृत्तं श्रवणकौ-  
तुकम् । कृतार्थीभूता श्रुतिः । आनन्दितं हृदयम् । उत्पन्ना प्रीतिः ।  
सुखं स्थितोऽस्मि । हा वत्स त्वयैकाकिना स्फुटतो हृदयस्यानुभूता  
वेदना । निर्व्यूढा त्वया वैशम्पायनस्योपरि प्रीतिः । वयं दुःखभा-  
गिनो निस्त्रिंशाः कर्मचाण्डालाः । येषां तवापि हृदयस्फुटने निर्विकार- 20  
त्वमेव । देवि वृत्तसारतोपि कठिनतरमेवेदमावयोर्हृदयम् । यन्न स्वयं  
सहस्रधा स्फुटति । न चापि मरणदुःखभीरवोमी वत्समनुगच्छन्ति स्वयं  
प्राणाः । तदुत्तिष्ठ यावदेवातिदूरं न प्रयात्यैकाकी वत्सस्तावदेवानु-

गमनाय प्रयतामहे । सशोकं शुकनास किमद्यापि तिष्ठसि । अयं  
 स कालः स्नेहस्य । महाकालायतनसमीपे समादिश सपदि परिचार-  
 कांश्चितारचनाय । रचयत श्रुति काष्ठानि काष्ठिकाः । किं तिष्ठतैवं  
 संकुचिताः कञ्चुकिनः । गत्वा निष्क्रामयत हुताशनप्रवेशोपकर-  
 5 णानि । निष्कारणरुदितेन किमधुना । उपरोधपरिलम्बाङ्गिना दापया-  
 शेषं देवि द्विजेभ्यः कोषम् । कस्य कृतेद्यापि पाल्यते । पालनादिकं  
 करणीयमधुना क्षीणं क्षीणपुण्यस्य मे । यात यथाभूमि भूमिपतयः ।  
 उत्सृष्टाः स्थ । यथा च नादैवास्य दुःखं जानन्ति प्रजास्तथा करिष्यथ ।  
 कथावशेषीभूतो मे वत्सः । कमपरं संविधाय यामि । एवमार्तप्रलापिनं  
 10 तारापीडभचेतितात्मपीडया विलासवत्यै धृतशरीरमार्ततरस्त्वरितको  
 व्यज्ञापयत् । देव स्फुटितेपि हृदये ध्रियते शरीरेण युवराजः ।  
 शापदोषाद्द्वैशम्पायनस्य च यथा जन्म तथा निरवशेषं शृणोतु ताव-  
 हेव इति ।

तारापीडस्तु तदद्भुतमाकर्ण्य कौतुकान्तरितशोकवेगो विगत-  
 15 निमेषेण चक्षुषाविष्ट इव दत्तावधानस्तेन कथ्यमानं यथादृष्टं यथा-  
 श्रुतं यथानुभूतं च निरवशेषं तत्सर्वमश्रौषीत् । श्रुत्वा च तमनेक-  
 चिह्नोत्पादितप्रत्ययमश्रद्धेयं च निरतिशयशोककारणं च विस्मया-  
 स्पदभूतं च दुःश्रवं च कौतुककरं च युवराजवैशम्पायनयोर्वृत्तान्त-  
 मीषदिव विवर्तिताननो विमर्षस्तिमिततारकां दृष्टिं निर्विशेषावस्थे  
 20 शुकनासमुखेभ्यपातयत् । सुहृदस्तु स्वयं दुःखिता अपि निधानीकृ-  
 त्यात्मदुःखं सुहृदुःखापनोदायैव यतन्ते वतः शुकनासस्तदवस्थोपि  
 स्वस्थददवनिपतिमुवाच ।

देव विचित्रेस्मिन्संसारे संचरत्सु सुखदुःखमयेषु देवतिर्यग्बो-



निमानुषेषु त्रिगुणात्मनः प्रधानस्यापि परिणामात्परमाण्वादेर्ब्रह्माण्डपर्यन्तस्योत्पत्तिस्थितिप्रलयकारणस्येश्वरस्येच्छया धर्माधर्मसाधनानामिष्टानिष्टफलसंबन्धकारिणां कर्मणां वा शुभाशुभानां विपाकस्वभावाद्वा स्वयमेवानेकप्रकारमुत्पद्यमानस्य तिष्ठतो विनश्यतो वा नियतवृत्तेः स्थावरजङ्गमस्य न कदाचिदवस्था सा या न संभवति । तत्कुतोयं 5  
 देवस्यात्र वस्तुनि विमर्षः । यदि युक्तेर्विचारात्क्रियन्त्यत्र युक्तिरहितान्यागमप्रामाण्यादेवाभ्युपगतान्यपि संवादीनि दृश्यन्ते । मुद्राबन्धाद्ध्यानाद्वा विषप्रसुप्तस्योत्थापने क्रीदृशी युक्तिः । अयस्कान्तस्य चायसः समाकर्षणे भ्रमणे वा । मन्त्राणां वैदिकानामवैदिकानां वानेकप्रकारेषु कर्मसु सिद्धौ । नानाविधद्रव्यसंयोगानां वा मरणमदनाद्युत्पादनापहरणवशीकरणविद्वेषणादिषु शक्तेः समुत्पादनात् । अन्येषां बहुतराणामेवंविधानां च तत्र तत्र सर्वस्मिन्नेवागमः प्रमाणम् । आगमेषु सर्वेष्वेव पुराणरामायणभारतादिषु सम्यगनेकप्रकाराः शापवार्ताः । तद्यथा । महेन्द्रपदवर्तिनो नहुषस्य राजर्षेरगस्त्यशापादजगरता । सौदासस्य च वसिष्ठसुतशापान्मानुषादत्वम् । असुरगुरुशापाच्च यया- 15  
 तेस्तारुण्य एव जरसा भङ्गः । त्रिशङ्कोश्च पितृशापाच्चाण्डालभावः । श्रूयते च स्वर्गवासी महाभिषो नाम राजार्षिमल्लोके शान्तनुरुत्पन्नः । तत्पत्नीत्वमुपगताया गङ्गायाः शापदोषादष्टानामपि वस्तूनां मनुष्येषूत्पत्तिः । तिष्ठतु तावदन्य एव । अयमादिदेवो भगवानजः स एव जामदग्नेरात्मजतामुपगतः । श्रूयते च पुनश्चतुर्धात्मानं विभज्य राजर्षेर्दशरथस्य तथैव मथुरायाम् वसुदेवस्य । तन्मनुष्येषु देवतानामुत्पत्तिर्नैवासंभाविनी । न च पूर्वमनुष्येभ्यो गुणैः परिहीयते देवः । न चापि भगवतः कमलनाभादतिरिच्यते चन्द्रमाः । किमत्रासंभाव-

नीयम् । अपि च गर्भारम्भसंभवे देवेन देव्या वदने विशंभन्द्रम्,  
 एव दृष्टः । तथा ममापि स्वप्ने पुण्डरीकस्य दर्शनं समुपजातम् ।  
 तदुत्पत्तिं प्रति तयोर्नास्त्येव संदेहः । विनष्टयोः शरीरस्याविनाशः  
 कथं कथं वा पुनर्जीवितप्रतिलम्भ इत्यत्राप्यखिललोकप्रख्यातप्र-  
 5 भावममृतमेवैकं कारणमावेदितम् । तच्चन्द्रमसि विद्यत इत्येषास्त्येव  
 वार्ता । तत्सर्वमेतदित्यभेवावगच्छतु देवः । अन्यच्च तादृशाकारका-  
 न्तेरखिललोकाह्लादकारिणोन्यत्र संभव एव नास्ति । तत्कल्याणैर्न-  
 चिराच्छापावसाने निर्वर्तितगन्धर्वसुतोद्वाहमङ्गलस्य गलन्नयनपयसो  
 वध्वा सह पादयोः पततः पुत्रत्वमुपगतस्य चन्द्रापीडनामान्तरितस्य  
 10 लोकपालस्यैव चन्द्रमसो दर्शनेनाजन्मकृतमेव संतापं परित्यक्ष्यति  
 देवः । तयोरेवं शापोस्माकं पुनर्वर एव । तदस्मिन्वस्तुनि मनागपि  
 न देवेन देव्या वा शोकः कार्यः । मङ्गलान्यभिधार्यन्ताम् । अ-  
 भिमतदेवताशाधनेन धनातिसर्जनेन चान्यजन्मोपार्जितं कुशलमभिव-  
 र्ध्यताम् । अकुशलमपि यमनियमकष्टव्रतोपवासादिना तपःपरिक्लेशेन  
 15 क्षयमुपनीयताम् । अपरमपि यद्यदेवं गते श्रेयस्करं श्रूयते ज्ञायते वा  
 तत्तदद्यैवारभ्य क्रियतां कार्यतां च कर्म । न खलु वैदिकानामवैदि-  
 कावां वा कर्मणामसाध्यं नाम किञ्चिदपि । उत्पत्तिरपि तयोः कृच्छ्र-  
 लब्धयोरीदृशेनैव प्रकारेणोपजाता ।

इत्युक्तवति शुक्रनासे सशोक एव राजा प्रत्यवादीत् । सर्वमे-  
 20 तद्यदार्येणाभिहितं क्रोन्यो बुध्यते । केन वापरेण वयं परिबोधनीयाः ।  
 कस्य वापरस्यास्माभिर्वचनं करणीयम् । किं तु तद्वत्सस्य मे वैश-  
 म्पाधेनदुःखात्स्फुटनं हृदयस्यायतो दृष्टिलग्नं सर्वमेवान्यदन्तरयति ।  
 तदेव पर्यामि । तदेव शृणोमि । तदेवोत्पेक्षे । तदेवमप्रत्यक्षिते

वत्सस्य वदने संस्तम्भमेवात्मनो न शक्नोमि कर्तुम् । यत्र च ममा-  
यमीदृशः प्रकारस्तत्र देव्याः परिवोधनं दूरापेतमेव । तद्गमनादृतेन्य  
उपाय एव नास्ति जीवितसंधारणाय । इत्येवमवधारयत्वार्थः । इ-  
त्युक्तवति तारापीडे चिरात्तनयपीडया तत्पुरः परित्यज्य लज्जां  
विलासवती कृताञ्जलिहृच्चैर्जगाद । आर्यपुत्र यद्येवं तथापि किमपरं 5  
विलम्बितेन । निर्गता एव वयम् । दीयतां प्रयाणम् । उन्तास्यति मे  
हृदयं वत्सस्य दर्शनाय । दुःखापनोदार्थं स्फुटनमङ्गीकृतमासीत् । तदपि  
संप्रति दर्शनकाङ्क्षया न रोचत एव । जानामि वरं दीर्घकालमपि दुः-  
खान्यनुभवन्ती सकृदपि वत्सस्य दर्शनाय जीवितास्मि । न पुनरसह-  
दुःखोपशान्तये संप्रत्येव मृतास्मीति । तदस्य पुनराशानिबन्धमस्य स- 10  
र्वात्ययनिवारणोपायस्य वत्साननावलोकनोत्सुकस्य गमनमपि हृद-  
यस्य तावद्विनोदतां व्रजतु । इति वदन्तीमेव विलासवतीमासाद्यान्य-  
तमः शुक्रनासस्यात्मसमः परिणतवयाः षट्कर्मा समुपसृत्य स्वस्ति-  
पूर्वकं व्यज्ञापयत् । देवि सर्वत एवापरिस्फुटेन वार्ताकलकलेनाकु-  
लीकृतहृदया मनोरमा स्वयमेव धावन्त्यागता । राज्ञो लज्जमाना 15  
नोपगता स्थानमिदम् । तदेशा मातृगृहस्य पृष्ठतस्तिष्ठति । पृच्छति च  
देवीम् । किमेभिः कथितम् । जीवति मे वत्सो वैशम्पायनः । स्वस्थ-  
शरीरो वा । ढौकितो वा पुनर्युवराजस्य । क्व वर्तते । तावागमिष्यतो  
वा कियद्भिर्दिवसैरिति । राजा तु तदुपरतिवार्ताया अपि कष्टतम-  
माकर्ण्य दीर्घं इव शुचा शतगुणीभूतशोकोत्प्लुताङ्गीं विलासवतीम्- 20  
वादीत् । देवि न श्रुतं किञ्चिदपि वत्सयोः प्रियसख्या ते । अन्यतश्च  
श्रुत्वा कदाचिज्जीवितेनैव वियुज्यते । तदुत्तिष्ठ स्वयमेव धैर्यमात्मभ्य  
सर्ववृत्तान्तानुकथनेन संस्थापय प्रियसखीं तथा यथार्थशुक्रनासेन

सह यातव्यम् । इत्येवोत्थाप्य सपरिजनां विलासवतीं व्यसर्जयत् ।  
आत्मनापि शुकनासेन सह गमनसंविधानमकारयत् ।

अथ तथा प्रस्थिते राजनि राजानुरागाच्चन्द्रापीडक्षेहेन चाश्चर्य-  
दर्शनकुतूहलाय प्रथमगतपितृपुत्रभ्रातृमित्रस्वजनदर्शनाय च गृहरक्ष-  
कवर्जमुज्जयिन्याः सकल एव लोको गन्तुमुदचलत् । राजा तु  
शीघ्रगमनविधातहेतून्समस्तानेव निवर्त्य प्रलघुपरिकरः पिवन्निव प-  
न्थानमेकदिवसेनेव परापतितुमीहमानः स्तोक्त एवाध्वनः प्रभृत्यु-  
त्ताम्यता हृदयेन कियत्यध्वन्यद्यापि वर्तामहे कतिपयैर्दिवसैः परा-  
पताम इति मुहुर्मुहुस्तुरंगमारोपितं त्वरितकमाहूयाहूय पृच्छन्नविच्छि-  
न्नकैः प्रथाणकैर्वहन्न बहुभिरेव दिवसैराससादाच्छोदम् । आसाद्य च  
विकल्पशतदोलाधिरोहणदुःस्थितेनान्तरात्मना दूरस्थित एव प्रथम-  
माप्तमानश्चवारान्वार्तान्वेषणाय त्वरितकेन सार्धं प्रहितवान् ।

अथ तैः सार्धमागच्छन्तमुज्झितात्मसंस्कारमलिनकृशशरीरमव-  
नितलनिवेशितोत्तमाङ्गमुद्वाष्पदीनतरदृष्टिं जीवितलज्जया रसातल-  
मिव प्रवेष्टुमीहमानमहमहमिकया परस्परावरणेनैवात्मदर्शनमभिर-  
क्षन्तमक्षतमपि हतमिव सपरिच्छदमपि मुषितमिव जीवन्तमपि  
मृतमिव ससंभ्रमकृतागमनमपि प्रतीपमाकृष्यमाणचरणमिवाङ्गैरेव सह  
गलितोत्साहं बाष्पेणैव सह मुक्तात्मानं वैक्लव्येनैव सहोपसर्पन्तं  
मेघनादपुरःसरं सकलमेव चन्द्रापीडचरणतलनिबद्धजीवितं राजपु-  
त्रत्वेकमालोक्योल्लसिततनयशोकोर्मिवेगाक्रान्तोप्युच्छ्वसित इव दृढी-  
भूतचन्द्रापीडदेहाविनाशप्रत्ययान्तरात्मन्नु निवृत्य साव्रह्मणपर्याणव-  
र्तिनीं विलासवतीमवादीत् । देवि दिष्ट्या वर्धसे । ध्रियते सत्यमेव  
शरीरेण घत्सः । येन सकल एवायं तच्चरणकमलानुजीवी राजपुत्र-

लोकस्तत्पादमूलादागत इति । सा तु तदाकर्ण्य किञ्चिदात्मपाणिनै-  
 वोत्सारितावरणसिचयाञ्चला निश्चलया दृष्ट्या चिरमिवालोक्य  
 तनयनिर्विशेषं राजपुत्रलोकमविच्छिन्नाभुधारापि धैर्यमुन्मुच्योच्चैरा-  
 रटितवति हा वत्स कथं सहपांशुक््रीडितस्येतावतो राजपुत्रलोकस्य  
 मध्ये त्वमेवैको न दृश्यस इति । तथारटन्तीं तु तां समाश्रास्य 5  
 दूरत एव राजा समं सर्वलोकेनावनितलनिवेशितोत्तमाङ्गं मेघनादमि-  
 तो ढौकस्वेत्यादिद्वयोद्दिद्याप्राक्षीत् । मेघनाद कथय को वृत्तान्तो व-  
 त्सस्येति । स तु व्यज्ञापयत् । देव चेतनाविरहाच्चेष्टामात्रकमेवापगतं  
 शरीरे पुनर्जायते । दिवसे दिवसेप्यधिका कान्तिः समुपजायत इति ।  
 राजा तु तच्छ्रुत्वा जीवितप्रतिलम्भे समुपजातप्रत्याशः श्रुतं देव्या 10  
 मेघनादस्य वचनं तदेहि चिरात्पुनः कृतार्थयामो दर्शनेनात्मानं प-  
 श्यामो वत्सस्य वदनमित्यभिदधान एवाभिर्वाभ्रितगतिविशेषया करे-  
 ष्वा महाश्वेताश्रममगमत् ।

अथ सहस्रैव तच्चन्द्रापीडगुरुजनागमनमाकर्ण्य पुरःप्रकीर्णतार-  
 मुक्तानुकारिनयनबिन्दुसंदोहा हा हतास्मि मन्दपुण्या दुःखैकभा- 15  
 गिनी न जानाम्येव विस्तृतमरणा कियद्यावदहमनेनानेकप्रकारं ख-  
 लीकारदनैकपण्डितेन दग्धवेधसा परं दग्धव्येत्यभिदधानैव धा-  
 वित्वा ह्रिया महाश्वेता गुहाभ्यन्तरमविशत् । चित्ररथतनयापि  
 सत्वरोपसृतसखीकदम्बकावलम्बितशरीरा तूष्णीमेव मोहान्धकारम् ।  
 तदवस्थयोश्च तयोः शुकनासावलम्बितशरीरो राजा विवेशाश्रम- 20  
 पदम् । तदनु मनोरमाविलम्बिता पुरःप्रधावितोत्प्लुतायततरदृष्टिः  
 क्व मे वत्स इति पृच्छन्ती विलासवती । प्रविश्य च सह-  
 जयैव कान्त्याविरहितमुपरतसर्वप्रबलं सुप्रमिव तं पुत्रवत्सला

- तनयमालोक्य यावन्न परापतत्येव तारापीडस्तावद्विलासवती विधार-  
यन्ती मनोरमामप्याक्षिप्य दूरत एव प्रसारितबाहुलताद्रया रयोन्मु-  
क्तजर्जराभिर्नयनजलधाराभिः प्रस्रवेण च सिञ्चन्ती महीतलमेहि जात-  
दुर्लभक चिराद्दृष्टोसि देहि मे प्रतिवचनमालोक्य सकृदपि मामनु-  
5 चितं तात तवैतदवस्थानमुत्थायाङ्गोपगमनेन मे संपादय तनयोचितं  
स्नेहं न चानार्कणितपूर्वं बाल्येपि त्वया मद्बचनमद्य किमेवं विलप-  
न्त्या अपि न शृणोषि जात केन रोषितोस्येषा तोषयामि वत्स पाद-  
योर्निपत्य पुत्र चन्द्रापीड प्रणम तावत्प्रत्युद्गम्य त्वत्स्नेहादेवातिदूरमा-  
गतस्यापि पितुः पादौ क्व सा गता ते गुरुभक्तिः क्व ते गुणाः क्व स  
10 स्नेहः क्व सा धर्मज्ञता क्व तत्पितृपक्षपातित्वं क्व सा बन्धुप्रीतिः क्व  
सा परिजनवत्सलता कथमभाग्यैर्मे सर्वमेकपद एवोत्सृज्यैवमौदासी-  
न्यमवलम्ब्यावस्थिनोस्यथवा यथा ते सुखं तथा तिष्ठ वयमुदासीन-  
हृदयास्त्वयीति कृतार्तिप्रलापा समुपसृत्य पुनः पुनर्गाढमालिङ्गचाङ्गानि  
शिरः समात्राय कपोलौ चुम्बित्वा चन्द्रापीडस्य चरणवुत्तमाङ्गे  
15 कृत्वोन्मुक्तकण्ठमरोदीत् । तथा रुदतीं तु तामन्तरितनिजपीडस्ता-  
रापीडश्चन्द्रापीडमपरिष्वज्यैव सर्वप्रजापीडापहरणक्षमाभ्यां भुजाभ्या-  
मवलम्ब्याब्रवीत् । देवि यद्यप्यावयोः लुकृतैरपत्यतामुपगतस्तथापि  
देवतामूर्तिरेवायमशौचनीयः । तदुन्मुच्यतामयमिदानीं मनुष्यलोको-  
चितः शोचितव्यवृत्तान्तः । अस्मिञ्शोके कृते न किञ्चिदपि भवति ।  
20 केशलं गल एव स्फुटति रटतो न हृदयम् । निरर्थकं प्रलपितमेव  
निर्याति वदनाच्च जीवितम् । निरासङ्गं नयनजलमेव पतति न  
शरीरम् । अपि च वत्सस्यादर्शनमात्रमेवावयोः पीडाकरम् । तच्चै-  
वमालोक्यमाने मुखेस्य दूरापेतम् । अपरमस्यामवस्थायामावाभ्या-

मपि तावत्परमवष्टम्भं कृत्वा मनोरमा शुकनासश्च संधारणीयौ य-  
योर्लोकान्तरितो वैशम्पायनः । तिष्ठतां तावदेतावपि । यस्याः प्र-  
भावात्पुनरनुभवनीयो वत्सस्य जीवितप्रतिलम्भाभ्युदयमहोत्सवः सै-  
वेयं गन्धर्वराजतनया वधुस्तेस्मदागमनशोकोर्मिसंक्रान्तिमूढा सनाम-  
ग्रहणमुन्मुक्ताक्रन्दाभिः प्रियसखीभिर्ग्राह्यमाणाद्यापि संज्ञां न प्रतिल-  
भते । तदेनां तावदुत्थाप्याङ्के कृत्वा चेतनां लम्भय । ततो यथेच्छं  
रोदिष्यसि ।

इत्यभिहिता राज्ञा विलासवती क्व सा मे वत्सस्य जीवितनिबन्धनव-  
धूरित्यभिदधत्येव ससंभ्रममुपसृत्याप्रतिपन्नसंज्ञामेवाङ्केनादाय कादम्ब-  
रीं करेण मूर्च्छानिमीलनाहितद्विगुणतरनयनशोभं वदनमालोक्यानवर- 10  
तनयनसलिलस्नानार्द्रमिन्दुशकलशीतलं स्वकपोलं कपोलयोर्ललाटे ल-  
लाटं लोचनयोश्च लोचने निवेशयन्ती चन्द्रापीडस्पर्शशिशिरेण च  
पाणिना हृदये स्पृशन्ती समाश्रसिहि मातस्त्वया विनाद्यैव प्रभृति  
केन संधारितं वत्सस्य मे चन्द्रापीडस्य शरीरं मातस्त्वममृतमयी-  
व जातासि येन वत्सस्य पुनर्वदनमालोकितमित्यवादीत् । कादम्बरी 15  
तु तेन चन्द्रापीडनामग्रहणेन तेन च तन्निर्विशेषवृत्तिना विलासवती-  
शरीरस्पर्शेन लब्धसंज्ञापि लज्जावनम्रमुखी प्रतिपत्तिमूढा मदलेख-  
याङ्कादवतार्य परवत्येव यथाक्रमकार्यत वन्दनां गुरूणाम् । आयु-  
ष्मति दीर्घकालमविधवा भवेति कृताशीर्वादा च शनैः शनैस्तैरुत्थाप्य-  
मानातिनिकटे विलासवत्याः पृष्ठतः समुपवेश्याधार्यत । अथ प्रत्या- 20  
पन्नचेतनायां चित्ररथतनयायां चन्द्रापीडमेवोज्जीवितं मन्यमानो राजा  
चिरमिवास्य गाढमङ्गमालिङ्गच चुम्बंश्च पदयंश्च स्पृशंश्च स्थित्वा भदले-  
खामाहूयादिदेश । दर्शनसुखमात्रकमस्माकं विधीयमानम् । तच्चा-

- स्माभिरासादितम् । तद्यादृशेनैवोपचारेणैतावतो दिवसानुपचरितवती  
वधूर्वत्सस्य शरीरं स एवोपचारो नास्मदनुरोधाह्लज्जया वा मना-  
गापे परिहरणीयः । वयं निष्प्रयोजना ब्रष्टार एव केवलम् । किम-  
स्माभिरिह स्थितैर्गतैर्वा । यस्याः करस्पर्शेनाप्यायितमेतदविनाशि  
5 सैव वधूः पार्श्वेस्य तिष्ठतु । इत्यादिदय निर्जगाम । निर्गत्य चोप-  
कल्पितं निजावासमगत्वैव तपस्विवासोचितेन्यतमस्मिन्नासन्न एवा-  
श्रमस्य शुचिशिलातलसनाथे तरुलतामण्डपे समुपविश्य निर्विशे-  
षदुःखं सकलमेव राजचक्रमाहूय सबहुमानमवादीत् । न भवद्भिरवग-  
न्तव्यं यथाद्य शोकावेगादेवैतदहमङ्गीकरोमीति । पूर्वचिन्तित एवायमर्थो  
10 यथा वधूं समेतस्य चन्द्रापीडस्य वदनमालोक्य संक्रामितनिजभरेण  
मया क्वचिदाश्रमपदे गत्वा पश्चिमं वयः क्षापितव्यमिति । स चार्यं मे  
भगवता कृतान्तेन पुराकृतैः कर्मभिर्वा विरूपैरेवं समुपनमितः । कि-  
मपरं क्रियते । अनतिक्रमणीया नियतिः । अप्रापणीयं नानुभूतमात्मचेष्टा-  
कृतं वत्सस्य सुखम् । प्रजापरिपालनफलं तु पुनर्भवद्भुजेष्वेवमक्षतेष्ववि-  
15 रहितमस्त्येव । अन्यथापि हि चेष्टमानेष्वस्मास्तु सर्वमेव तेष्वेवावस्थि-  
तम् । तदिच्छामि चिरकाङ्क्षितं मनोरथं पूरयितुम् । धन्याश्च जरापीत-  
सारतनवस्तनयेष्वात्मभरमासज्य लघुशरीराः परलोकगमनं साधय-  
न्ति । यच्च बलाद्गले पादमाधाय यदा तदानिच्छतोप्याच्छिद्यत एव कृता-  
न्तेन । तद्यदि पात्रे क्वचिदपि स्थापयित्वा निजपदं जरापरिभुक्तायुः-  
20 शेषेण निष्प्रयोजनस्थितिना सर्वसुखबाह्येन मांसपिण्डेन परलोक-  
सुखान्युपाज्यन्ते लाभ एवायम् । तदस्य वस्तुनः कृते भवन्तो मया  
प्रार्थनीयाः । इत्युक्त्वा संनिहितान्यपि परित्यज्योचितानि सर्वसु-  
खान्यनुचितान्यङ्गीकृत्य वन्यानि तथा हि हर्म्यबुद्धिं वृक्षमूलेष्व-



न्तःपुरस्त्रीप्रीतिं लतासु संस्तुतजनस्नेहं हरिणेषु निवसनरुचि चीर-  
 वल्कलेषु कुन्तलरचनाभियोगं जटास्वाहारहार्दं कन्दमूलफलेषु श-  
 खधारणव्यसनमक्षसूत्रे प्रजापरिपालनशक्तिं समित्कुशकुलुमेषु न-  
 र्मालापं धर्मसंकथासु समररसमुपशमे जयेच्छां परत्र कोशस्पृहां  
 तपस्याज्ञां मौने सर्वोपभोगरागं च वैराग्ये तनयस्नेहं तरुषु संक्रमय्य ॐ  
 तथा तपस्विजनोचिताः क्रियाः कुर्वन्गन्धर्वलोकोचितानहरहरुप-  
 चारान्कादम्बर्यां कथमपि समुत्सृष्टलज्जया महाश्वेतया च क्रि-  
 यमाणाननिच्छन्नविच्छेदात्सायं प्रातश्चानुभूतचन्द्रापिडदर्शनसुखो दुः-  
 खान्यगणयन्नरपतिः सपरिवारः समं देव्या शुकनासेन च तत्रै-  
 वातिष्ठत् ।

इत्येव च कथयित्वा भगवाञ्जाबालिर्जराभिभवविच्छायं स्मितं कृ-  
 त्वा हारीतप्रमुखान्सर्वानेव ताञ्छ्रवकानवादीत् । दृष्टमायुष्मद्भिरिदम-  
 न्तःकरणापहारिणः कथारसस्याक्षेपसामर्थ्यम् । यत्कथयितुं प्रवृत्तो-  
 स्मि तत्परित्यज्यैव कथारसात्कथयन्नतिदूरमतिक्रान्तोस्मि । तद्यः स  
 5 कामोपहतचेताः स्वयंकृतादेवाविनयाद्दिव्यलोकतः परिभ्रश्य मर्त्य-  
 लोके वैशम्पायननामा शुकनाससूनुरभवत्स एवैष पुनः स्वयंकृते-  
 नाविनयेन कोपितस्य पितुराक्रोशान्महाश्वेताकृताच्च सत्याधिष्ठाना-  
 दस्यां शुकजातौ पतितः ।

इत्येवं वदत्येव भगवति जाबालौ बाल्येपि मे सुप्रबुद्धस्येव  
 10 पूर्वजन्मान्तरोपात्ताः समस्ता एव विद्या जिह्वायैभवन् । सक-  
 लास्तु च कलास्तु कौशलमुपजातम् । उपदेशाय मनुजस्येव चेयं वि-  
 स्पष्टवर्णाभिधाना भारती च संपन्ना । विज्ञानं च सर्ववस्तुविषयं  
 स्मरणं च संवृत्तम् । किं बह्वना । मनुष्यशरीरादृते सर्वमन्यत्तत्क्षणमे-  
 व मे वैशम्पायनस्य स एव चन्द्रापीडस्योपरि स्नेहः सैव कामपरव-  
 15 शता स एव महाश्वेतायामनुरागः सैव तदवाप्तिं प्रत्युत्सुकतेत्युप-  
 गतं सकलमेव । केवलमसंजातपक्षतया मे तस्मिन्समये पूर्वजन्मो-  
 पात्ता शरीरचेष्टा नासीत् । तथा चाविर्भूतसकलान्यजन्मवृत्तान्तः  
 समुत्सुकान्तरात्मा किं मातापित्रोः किं तातस्य तारापीडस्य किम-  
 म्बाया विलासवत्याः किं वयस्यस्य चन्द्रापीडस्योत प्रथमस्तुहृदः  
 20 कर्पिञ्जलस्याहोस्विन्महाश्वेताया इति नाज्ञासिषमेवं कस्य कस्य कथं  
 वा स्मृतवानस्मीति । तथा चोत्सुकान्तरात्मा महीतलनिवेशितशिरा-  
 श्चिरमिव स्थित्वा भगवन्तं जाबालिं निजाविनयश्रवणलज्जया वि-  
 लीयमानं इव विशन्निव, पातालतलं कथमपि शनैः शनैर्व्य-

ज्ञापयम् । भगवंस्त्वत्पसादादाविर्भूतज्ञानोस्मि संवृत्तः । स्मृताः खलु  
मया सर्व एव पूर्वबान्धवाः । मूढतायां च यथैव मे तेषां स्मरणं ना-  
सीत्तथैव विरहपीडापि । अधुना पुनस्तांस्मृत्वा स्फुटतीव मे हृदयम् ।  
न च तान्स्मृत्वापि तथा यथा चन्द्रापीडं यस्य मदुपरतिश्रवणमा-  
त्रकात्स्फुटितं हृदयम् । तत्तस्यापि जन्माख्यानेन प्रसादं करोतु भ- 5  
गवान् । येनायं तिर्यग्योनिवासोपि मे तेन सहैकत्र वसतो न  
पीडाकरः संजायते । इत्येवं च विज्ञापितो मया सासूयमिव  
मामवलोक्य भगवाञ्जाबालिः सखेहकोपगर्भं प्रत्यवादीत् । दुरा-  
त्मन्यथैतावतीं दशामुपनीतोसि कथं तामेव तरलहृदयतामनुब-  
धासि । अद्यापि पक्षावपि नोद्भिद्येते । तत्संचरणक्षमस्तु ताव- 10  
द्भव । ततो मां प्रक्षयसि । इत्येवमुक्ते भगवता समुपजातकु-  
तूहलो हारीतः पप्रच्छ । तात महानयं विस्मयो मे । कथय कथ-  
मस्य मुनिजातौ वर्तमानस्य तादृशी कामपरता जाता । यया जी-  
वितमपि न संधारयितुं पारितम् । कथं च दिव्यलोकसंभू-  
तस्य तथा स्वल्पमायुः संवृत्तम् । एवं च पृष्टः सूनुना भगवाञ्जा- 15  
बालिरमलाभिः पापमलमिव प्रक्षालयन्दशनदीधितिसलिलधाराभिः  
प्रत्यवादीत् । स्पष्टमेवात्र कारणं वत्स । अयं हि कामरागमोहमयाद-  
ल्पसारात्स्त्रीवीर्यादेव केवलादुत्पन्नः । श्रुतौ च पठद्यत एतद्यादृशाद्वै  
जायते तादृगेव भवतीति । लोकेपि च प्रायः कारणगुणभाञ्ज्येव का-  
र्याणि दृश्यन्ते । तथा चैतदायुर्वेदेपि श्रूयते । यः किलाल्पसरो- 20  
त्स्त्रीवीर्यादेव केवलाज्जन्तुर्भवति स खल्वभावात्सारभूतस्य स्थैर्यहेतोः  
पुरुषवीर्यस्य यथासारं गर्भं वा विलयमापद्यते मृतो वा जायते जातो  
वा न दीर्घकालं जीवतीति । तदयमुत्पन्न एवेदृशो येनास्यं तादृशी

कामपरता जाता । मरणं च मदनवेगसंज्वरासहिष्णोस्तथोपनतम् ।  
अधुनापि तादृशं एवाल्पायुरयं शापावसानोत्तरकालं यदस्या-  
क्षयेणायुषा योगो भविष्यति ।

इत्येतच्छ्रुत्वा पुनरवधितलनिवेशितशिराः प्रणम्य भगवन्तं व्यज्ञा-  
५ पयम् । भगवन्नहमपुण्यवानस्यां तिर्यग्योनौ वर्तमानः स्वयं सर्वस्यैवा-  
क्षमः । वागपि मे भगवतः प्रसादात्संप्रत्येवानने संभूता । भूतपूर्वं च  
ज्ञानमन्तरात्मनि । शरीरं पुनरायुःसंवर्धककर्मयोग्यं भगवतः प्रसा-  
दादन्यस्मिञ्जन्मनि यदि भवेत्तत्केन प्रकारेणाक्षयं तन्मे महा-  
कर्मसाध्यमायुर्भविष्यतीत्येतदाज्ञापयतु भगवान् । इत्येवं विज्ञा-  
१० पितस्तु मया दिक्षु विक्षिप्य चक्षुर्भगवानाज्ञापितवान् । एतदपि यथा  
तथा ज्ञास्यस्थेव । तावदियं कथास्ताम् । रसाक्षेपाद्चेतितैवास्माभिः  
प्रभातप्राथा रजनी । प्रभातिरहादनुन्मृष्टरजतदर्पणाभमिदमपरान्ताव-  
लम्बि वर्तते रजनिकरबिम्बम् । यथायथोद्गमविस्तारिणी जरत्तामर-  
सपत्नारुणा पाण्डुच्छबिरुहसति सीमन्तयन्ती तमःकेशसंघातमिव  
१५ पूर्वस्याः ककुभोरुणाप्रकरालोकततिः । इमाः सशेषतिमिरतया-  
म्बरैकाण्डकलुषं भास्वत्प्रभालोकमारब्धाः क्रमेण यथासूक्ष्मं तारकाः  
प्रवेष्टुम् । एष पम्पासरःशायिनां प्रबोधाशंसी समुच्चरति कोलाहलः  
श्रोत्रहारी विहंगमानाम् । एते च निशीथिनीपरिमलनशीतलाञ्चलि-  
तवनकुल्लमपरिमलप्राहिणो वातुं प्रवृत्ताः प्रभातपिशुना वायवः । प्र-  
२० त्यास्रक्षप्रिविहारवेला । इत्यभिदधान एव गोष्ठीं भृङ्गोदतिष्ठत् ।

अथोत्थिते भगवति जाबालौ वीतरागपि निष्कौतुकापि मोक्षमा-  
र्थावस्थानापि समस्तैव सां तपस्विपरिषत्कथारसाद्विस्मृतगुरुचितप्रति-  
पत्तिः शृण्वतीवोत्कण्ठकितकाया विस्मयोऽफुल्लमुखी धुगपदागलित-

शोकानन्दजन्मनयनसलिला हाकष्टशब्दानुबन्धिनी स्तम्भितेव चिर-  
 मिव स्थित्वा यथास्थानं जगाम । हारीतस्तु मां संनिहितेपि मुनि-  
 कुमारकजने निजकरेणैवोत्क्षिप्यात्मपर्णशालां नीत्वा शनैः स्वशय-  
 नैकदेशे स्थापयित्वा प्राभातिकाक्रियाकरणाय निर्ययौ । निर्गते च  
 तस्मिंस्तेन सर्वकार्याक्षमेण तिर्यग्जातिपतनेन पीडितान्तरात्मा चिन्तां ८  
 प्राविशम् । अत्र तावदनेकभवद्भुक्तशतसहस्राधिगम्यं मानुष्यमेव  
 दुर्लभम् । तत्राप्यपरं सकलजातिविशिष्टं ब्राह्मण्यम् । ततोपि विशि-  
 ष्टतरमासन्नामृतपदं मुनित्वम् । तस्यापि विशेषान्तरं किमपि दिव्य-  
 लोकनिवासित्वम् । तद्येनैतावतः स्थानात्स्वदोषैरात्मा पातितस्तेन कथ-  
 मधुना सर्वक्रियाविहीनेनास्थास्तिर्यग्जातेः समुद्भूतः स्यात् । कथं वा 10  
 पूर्वजन्माहितस्त्रैः सह समागमसुखमनुभूतम् । अननुभवतश्च तन्नि-  
 ष्पयोजनेनामुना जीवितेन किं मे परिरक्षितेन । पततु यत्र तत्र कापि  
 यातनाशरीरम् । सुखं तु नानुभवितव्यममुना दुःखैकभाजनेन ।  
 तत्परित्यजाम्येतच्छरीरम् । पूर्यतामस्मद्व्यसनदानैकचिन्तादुःस्थितस्य  
 विधेर्मनोरथ इति । एवं च जीवितपरित्यागचिन्तानिमीलितं 15  
 मां समुच्छ्वासयन्निव विकासहासिना मुखेन सहसा प्रविश्य हारीतो-  
 भ्यधात् । भ्रातर्वैशम्पायन दिष्ट्या वर्धसे । पितुस्ते भगवतः श्वेतकेतोः  
 पादमूलात्कपिञ्जलस्त्वामेवान्विष्यन्नायात इति ।

अहं तु तच्छ्रुत्वा तत्क्षणेनोत्पन्नपक्ष इवोत्पत्य तत्समीपमेव प्राप्तु-  
 मभिवाञ्छन्नुद्गीवावलोकीं कासाविति तमप्राक्षम् । स त्वकथयत् । 20  
 एष तातपादमूले वर्तत इति । एवंवादिनं तु तमहं पुनरवदम् । यद्येवं  
 ततः प्रापयतु मां तत्रैव भगवान् । उत्ताम्यति मे हृदयं तद्दर्शनाय  
 इति । एवं वदन्नेवाग्रतो गगनागमनवेगादयथास्थितजटाकलांपमनिल-

- पथसंचरणत्रलितैकाञ्चलोत्तरीयं तरुत्वचा दृढाबद्धपरिकरमर्धत्रुटित-  
यज्ञोपवीतसनाथास्थिशेषोरस्कं निःशेषसुरपथावतरणश्रमोच्छ्वसितश-  
रीरं समीरणापहतमपि मरुत्पथोत्पन्नखेदसंभृतमुदकप्रवेशान्निस्य-  
न्दमानस्वेदमाननेन मदवलोकनदुःखोद्गतं च बाष्पजललवविसरमी-  
<sup>5</sup> क्षणाभ्यां युगपदुत्सृजन्तं मुमुक्षुमपि मत्खेहेनामुक्तं वीतरागमपि  
मत्प्रियहितरतं निःसङ्गमपि मत्समागमोत्सुकं निःस्पृहमपि मदर्थसं-  
पादनपर्याकुलं निर्मममप्युपाख्यस्नेहं निरहंकारमप्यहमेवायमिति मां  
मन्यमानं समुज्झितक्लेशमपि मदर्थे क्लिद्यन्तं समलोष्टाश्मकाञ्च-  
नतासुखितमपि महुःखदुःखितं कृतज्ञमकृतज्ञः स्नेहलप्रकृतिं रूक्ष-  
<sup>10</sup> चेताः सुकृतिनमपुण्यवाननुगतं वामस्वभावो भावार्द्रहृदयमेकान्तनि-  
ष्टुरो मित्रं वैरी वचनकरमनाश्रवो महात्मानं दुरात्मा कपिञ्जल-  
महमद्राक्षम् । दृष्ट्वा च निर्भरगलितनयनपयास्तादृशोपि कृताभ्युद्ग-  
मनप्रयत्नः फूत्कृत्य तमवदम् । सखे कपिञ्जलैवं जन्मद्वयान्त-  
रितदर्शनमपि त्वां दृष्ट्वा किं सरभसमुत्थाय दूरत एव प्रसारित-  
<sup>15</sup> भुजद्वयो गाढालिङ्गनेन सुखमनुभविष्यामि । किं करेणावलम्ब्या-  
सनपरिग्रहं कारयिष्यामि । किं सुखासीनस्य गात्रसंवाहनं कुर्वञ्छ्र-  
ममपनेष्यामीति । एवमात्मानमनुशोचन्तमेव मां कपिञ्जलः कर-  
द्वयेनोत्क्षिप्य महिरहदुःखदुर्बले वक्षसि निवेद्य चिरमिवान्तः प्रवे-  
शयन्निवालिङ्गनसुखं किल तथा मेनुभूय भूयसा मन्युवेगेनोत्तमाङ्गे-  
<sup>20</sup> कृत्वा मच्चरणावितरवदरोदीत् ।

तथा रुदन्तं तु तं वाङ्मात्रप्रतीकारः पुनरवदम् । सखे कपि-  
ञ्जलं सकलक्लेशपरिभूतस्य पापात्मनो ममेदं युज्यते यत्त्वया प्रा-  
रब्धम् । त्वं पुनर्बालोपि न स्पृष्ट एवामीभिः संसारवन्धात्मकै-

निर्वाणमार्गपरिपन्थिभिर्दोषैः । तत्किमधुना मूढजनगतेन वर्त्मना ।  
समुपविश्य तावत्कथय यथावृत्तं तस्य वार्ताम् । अपि कुशलं तात-  
स्य । स्मरति वा माम् । दुःखितो वा मदीयेन दुःखेन । मद्दृत्तान्तमाकर्ण्य  
किमुक्तवान् । कुपितो न वेति । स त्वेवमुक्तो मया हारीतशिष्यो-  
पनीते पल्लवासने समुपविश्याङ्गे मां कृत्वा हारीतोपनीतेनाम्भसा प्र- 5  
क्षाल्य मुखमाख्यातवान् ।

सखे कुशलं तातस्य । अयं चास्मद्दृत्तान्तः प्रथमतरमेव तातेन  
दिव्येन चक्षुषा दृष्टः । दृष्ट्वा च प्रतिक्रियायै कर्म प्रारब्धम् । समारब्ध  
एव कर्मणि तुरगभावाद्भिमुक्तो गतोस्मि तातस्य पादमूलम् । गतं च  
मां दूरत एवोद्भाष्यदृष्टिर्विषण्णदीनवदनं भयादनुपसर्पन्तमालोक्येयाहूया- 10  
ज्ञापितवान् । वत्स कपिञ्जल परित्यज्यतां स्वदोषशङ्का । ममैवायं ख-  
लु शठमतेः सर्व एव दोषः । येन जानताप्युत्पत्तिसमय एव वत्सस्य  
कृते नेदमायुष्करं कर्म निर्वर्तितम् । अधुना सिद्धप्रायमेवेदम् । न दुःखा-  
सिका भावनीया । मत्पादमूले तावत्स्थीयतामिति । एवमाज्ञापितस्तु ता-  
तेन विगतभीर्व्यज्ञापयम् । तात यदि प्रसादोस्ति ततो यत्रैवासावुत्पन्न- 15  
स्तत्रैव गमनायाज्ञापयतु मां तात इति । एवं विज्ञापितस्तु मया पुन-  
राज्ञापितवान् । वत्स शुकजातावसौ पतितः । तद्गत्वापि तमद्य नैव  
वेत्सि नाप्यसौ त्वां वेत्तीति तत्तिष्ठ तावदिति । अद्य च प्रातरेवा-  
हूय मामाज्ञापितवान् । वत्स कपिञ्जल महामुनेर्जाबालेराश्रमपदं  
सुहृत्ते प्राप्तः । जन्मान्तरस्मरणं चास्योपजातम् । तद्गच्छ संप्रति तं 20  
द्रष्टुम् । मदीयया चाशिषानुगृह्य वक्तव्योसौ । वत्स यावदिदं कर्म  
परिसमाप्यते तावच्चयास्मिन्नेव जाबालेः पादमूले स्थातव्यमिति ।  
अपि च त्वद्दुःखदुःखिताम्बा ते श्रीरपि तस्मिन्नेव कर्मणि परिचारिका

वर्तते । नया नु शिरस्युपात्रायैतदेव पुनः पुनः संदिष्टम् । एवमुक्त्वा-  
 कठोरशिरीषकुसुमशिखासूक्ष्माघ्रोद्भेदपद्मलानि गात्राणि पुनः पुनः  
 पाणिना परामृश्यान्तर्हृदयेनादूयत । तथा दूयमानहृदयं च तमवदम् ।  
 सखे कपिञ्जल किं दूयसे । त्वयापि मन्दपुण्यस्य मम कृते तुरंगम-  
 ५ तामापन्नेन पराधीनवृत्तिना बह्वतराण्येव दुःखान्यनुभूतानि । कथं  
 सोमपानोचितेनामुनास्येन समुत्पादितसफेनरक्तस्रवाः खरखलीन-  
 क्षतयो विसोढाः कथमयमकठोरकिसलयशयनैकसेवासुकुमारः सदा  
 पर्याणितस्य न शीर्णः पृष्ठवंशः । कथमेषु कुसुमोच्चयपातितबालवन-  
 लतास्पर्शमात्राक्षमेषु गात्रेषु कशाभिघाता निपतिताः । कथं च ब्रह्मसू-  
 10 त्रोद्गाहिर्नि देहेस्मिन्वध्रोत्पीडनकृताः पीडाः समुपजाता इति । एभिर-  
 न्यैश्च पूर्ववृत्तान्तालापैस्तत्कालविस्मृततिर्यग्जातिदुःखः सुखमतिष्ठम् ।  
 उपरोहति च मध्याह्नं सवितरि हारीतः सह कपिञ्जलेन मां  
 यथोचितमाहारमकारयत् । कृताहारश्च कपिञ्जलः क्षणमिव स्थित्वा  
 मामब्रवीत् । अहं हि तातेन त्वां समाश्रासयितुं जाबालिपादमूलादा  
 15 कर्मपरिसमाप्तेर्न त्वया चलितव्यमित्येतच्चादेष्टुं विसर्जितः । अन्यद-  
 ह्मपि तत्रैव कर्मणि व्यग्रतर एव तद्भूजामि संप्रति । अहं तु तच्छ्रुत्वा  
 विषण्णवदनस्तं प्रत्यवदम् । सखे कपिञ्जलैवं गते किं ब्रवीमि ।  
 किं च तातस्याम्बाया वा संदिशामि । सर्वं त्वमेव वेत्सीति । स  
 त्वेवमुक्तो मया पुनः पुनस्तत्रावस्थानाय मां संनिधाय हारीतं चा-  
 20 नुर्भूतास्मदालिङ्गनसुखो विस्मयोन्मुखेन मुनिकुमारकजनेनेक्ष्यमाणो-  
 न्तरिक्षमतिक्रम्य क्वाप्यदर्शनमगात् । गते च तस्मिन्हारीतः स-  
 मार्थास्य मां शरीरस्थितिकरणायोदतिष्ठत् । उत्थाय चान्यं मुनि-  
 कुमारकं मत्पार्थे स्थापयित्वा निरगात् । निर्वर्तितस्त्रानादिक्रियाक-



लापश्चात्मनैव सहापराङ्गसमये पुनर्माहाहारमकारयत् ।

एवं चावहितचेतसा हारीतेन संवर्ध्यमानः कतिपयैरेव दिवसैः  
संजातपक्षोभवम् । उत्पन्नोत्पतनसामर्थ्यश्च चेतस्यकरवम् । गम-  
नक्षमस्तु संवृत्तोस्मि । तन्न नाम चन्द्रापीडोत्पत्तिपरिज्ञानम् ।  
महाश्वेता पुनः सैवास्ते । तत्किमुत्पन्नज्ञानोपि तद्दर्शनेन विनात्मानं 5  
निमेषमपि दुःखं स्थापयामि । भवतु तत्रैव गत्वा तिष्ठामि । इति  
निश्चित्यैकदा प्रातर्विहारनिर्गत एवोत्तरां ककुभं गृहीत्वावहम् ।  
अबहुदिवसाभ्यस्तगमनतया स्तोकमेव गत्वावशीर्यन्त इव मेङ्गानि  
श्रमेण । अशुष्यच्चञ्चुपुटं पिपासया । नाडिधमेनाकम्पत कण्ठः  
श्वसेन । तदवस्थश्च शिथिलायमानपक्षतिरत्र पताम्यत्र पतामीति 10  
परवानेवान्यतमस्य तमस्विनीतिमिरसंघातस्येवार्ककरतिरस्कारिणो  
घनहरितपङ्कवभरावनम्रस्यासन्नतरस्य सरस्तीरतरुनिकुञ्जस्योपर्या-  
त्मानममुञ्चम् । चिरादिवोन्मुक्ताध्वश्रमङ्कमोवतीर्य शीतलतरुतल-  
च्छायास्थितो दलगहनसंरोधशिशिरमरविन्दकिञ्जल्करजोवाससुर-  
भि विसरसकषायमापीयमानमेवोत्पादितपुनरुक्तपानस्पृहमा तृप्तेः पयो 15  
निपीय यथाप्राप्तैरकठोरकमलकर्णिकाबीजैस्तीरतरुपर्णाङ्कुरफलैश्च कृ-  
त्वा क्षुधः प्रतीकारमपराङ्गसमये पुनः कियन्तमप्यध्वानं यास्यामीति  
मनसि कृत्वाध्वश्रमनिःसहान्यङ्गानि विश्रमयितुमन्यतमामविच्छिन्न-  
च्छायां शाखामारुह्य तरोर्मूलभाग एवावतिष्ठम् । तथा स्थितश्चाध्वश्रम-  
सुलभां निद्रामगच्छम् । चिरादिव च लब्धप्रबोधो बद्धमात्मानमनुन्को- 20  
चनीयैस्तन्तुपाशैरपश्यम् । अद्भुतश्च पाशविरहितमिव कालपुरुषमतिक-  
ठिनतया कालिञ्जा च वपुषः कालायसपरमाणुभिरिव केवलैर्निर्मितं  
प्रेतपतिमिवापरं प्रतिपक्षमिव पुण्यराशेराशयमिव पाप्मनो विनापि

- क्रोधकारणादाबद्धभीषणभृकुटिरौद्रतरेणाननेनारक्तकेकरतरकनीनि -  
 केन च चक्षुषा सकलजनभयंकरस्य भगवतः कृतान्तस्यापि भयमिवोप-  
 जनयन्तमाशये केशेषु चास्त्रिग्धमानने ज्ञाने चान्धकारितं वर्णे चरिते  
 च कृष्णं निवसने कर्मणि च मलिनं वपुषि वचसि च परुषमदृष्टाश्रुता-  
 5 नुरूपमप्याकारप्रत्ययादेवानुमीयमानक्रौर्यदोषं पुरुषमद्राक्षम् । आ-  
 लोक्य च तं तादृशमात्मन उपरि निप्रत्याश एवापृच्छम् । भद्र  
 कस्त्वम् । किमर्थं वा त्वया बद्धोस्मि । यद्यामिषतृष्णया तत्कि-  
 मिति ह्युप एव न व्यापादितोस्मि । किं मया निरागसा बन्धुदुःख-  
 मनुभावितेन । अथ केवलमेव कौतुकात् । ततः कृतं कौतुकम् ।  
 10 मुञ्चतु भामिदानीं भद्रमुखः । मया खलु बद्धभजनोत्कण्ठितेन दूरं  
 गन्तव्यम् । अकालक्षेपक्षमं वर्तते मे हृदयम् । भवानपि प्राणि-  
 धर्मे वर्तते । एवमुक्तः स मामुक्तवान् । महात्मन्नहं खलु क्रूर-  
 कर्मा जाता चाण्डालः । न च मया त्वमामिषलुब्धेन कुतूहलेन  
 वा बद्धः । मम खलु स्वामी पद्मणाधिपतिरितो नातिदूरे मातङ्ग-  
 15 कप्रतिवद्धायां भूमौ कृतावस्थानः । तस्य दुहिता कौतुकमये प्रथमे  
 वयसि वर्तते । तस्यास्त्वं केनापि दुरात्मना कथितो यथा जाबाले-  
 राश्रम एवंगुणविशिष्टो महाश्वर्यकारी शुक्रस्तिष्ठति । तया च श्रुत्वो-  
 त्पन्नकौतुकाच्चद्रङ्गणाय बहव एवापरे मादृशाः समादिष्टाः । तदद्य  
 पुण्यैर्मयासादितोसि । तदहं तत्पादमूलं त्वां प्रापयामि । बन्धे मोक्षे  
 20 चान्धुना सा ते प्रभवतीति ।

अहं तु तच्छ्रुत्वा शुष्काशनिनेव बाडितः शिरसि संविमान्त-  
 रात्वा चेतस्यकरवम् । अहो मे मन्दपुण्यस्य दारुणतरः कर्मणां वि-  
 पाकः । येन मया सुरासुरशिरःशेखराभ्यार्चितचरणसरसिजायाः श्रियो

जातेन जगत्त्रयनमस्यस्य महामुनेः श्वेतकेतोः स्वहस्तसंवर्धितेन दि-  
व्यलोकाश्रमनिवासिना भूत्वा म्लेच्छजातिभिरपि दूरतः परिहृतप्रवेश-  
मधुना पकणं प्रवेष्टव्यम् । चण्डालैः सहैकत्र स्थातव्यम् । जरन्मातङ्गा-  
ङ्गनाकरोपनीतैः कत्रलैरात्मा पोषणीयः । चण्डालबालकजनस्य क्री-  
डनीयेन भक्षितव्यम् । दुरात्मन्पुण्डरीकहतक धिग्जन्मलाभं ते । 5  
यस्य कर्मणामयमीदृशः परिणामः । किमर्थं प्रथमगर्भ एव न सह-  
स्रधा शीर्णोसि । मातः श्रीरशरणजनशरणचरणपङ्कजेतिगहनभीष-  
णाद्रक्ष मामस्मान्महानरकपातात् । तात भुवनत्रयत्राणक्षम त्रायस्व  
कुलतन्तुमेकम् । त्वयैव संवर्धितोस्मि । वयस्य कपिञ्जल यदि  
परापत्य त्वयास्मात्पापात्न मोचितोस्मि तदा जन्मान्तरेपि पुनर्मा 10  
कृथा मत्सन्नागमप्रत्याशाम् । इत्येतानि चान्यानि च चेतसा विलप्य  
पुनस्तमभ्यर्थनादीनमवदम् ।

भद्रमुख जातिस्मरो मुनिरस्मि जात्या । तत्तवापि मामस्मान्महतः  
पापसंकटादुद्धृत्य धर्मो भवत्येवादृष्टसुखहेतुः । दृष्टेपि च केनचिदपरे-  
णादृष्टस्य मन्पुक्तिकृतः प्रत्यत्रायो नास्त्येव । तन्मुञ्चतु मां भद्रमुखः । 15  
इत्यभिदधानश्च पादयोरपतम् । स तु विहस्य मामत्रवीत् । रे मोहान्ध ।  
यस्य शुभाशुभकर्मसाक्षिभूताः पञ्च लोकपालास्तवैवात्मशरीरस्थिता  
न पश्यन्ति सोन्यस्य भयादकार्थं नाचरति । तन्नीतोसि मया स्वा-  
म्याज्ञयेति । एवमभिदधान एव मामादाय पक्वणाभिमुखमगच्छत् ।

अहं तु तेन तद्वचसाभिहत इव मूर्ध्नि मूकतामापन्नः केषां बुनः 20  
कर्मणाभिदं मे फलमित्यन्तरात्मनाभिध्यायन्प्राणपरित्यागं प्रति कृ-  
तनिश्चयोभवम् । नीयमानश्च तथा तेन तन्मोचनप्रत्याशयैवाग्रतेषुदत्त-  
दृष्टिराविष्टैरिन्द्र बीभत्सविन्यासैर्व्यावृत्तैश्चावर्तकानायपरिभ्रमणानिभू-

तैश्च मृगावपाटितजीर्णवागुरासंग्रन्थनव्यग्रैश्चोत्तुटितकूटपाशसंग्रन्थना-  
 यस्तैश्च हस्तस्थितसकाण्डक्रोदण्डैश्च प्रासप्रचण्डपाणिभिश्च सेलग्राहि-  
 मिश्च नानाविधग्राहकविहंगवाचालनकुशलैः कौलेयकमुक्तिसंचारणच-  
 तुरैश्चण्डालशिशुभिर्वृन्दशो दिशि दिशि मृगयां क्रीडद्भिर्दूरत एवा-  
 5 वेद्यमानमितस्ततो विस्त्रगन्धिधूमोद्गमानुमीयमानसान्द्रवंशवनान्तरि-  
 तवेद्यमसंनिवेशं सर्वतः करङ्कप्रायवृत्तिवाटमस्थिप्रायरथ्यावकरकूट-  
 मुत्कृत्तमांसमेदोवसासृक्कर्मप्रायकुटीराजिरमाखेटकप्रायाजीवं पिशि-  
 तप्रायाशनं वसाप्रायस्त्रेहं कौशेयप्रायपरिधानं चर्मप्रायास्तरणं सारमे-  
 यप्रायपरिवारं धवलीप्रायवाहनं स्त्रीमद्यप्रायपुरुषार्थमसृक्प्रायदेव-  
 10 ताबलिपूजं पशूपहारप्रायधर्मक्रियमाकरमिव सर्वनरकाणां कारण-  
 भिव सर्वाकुशलानां संनिवेशमिव सर्वद्यमशानानां पत्तनमिव सर्व-  
 पापानामायतनमिव सर्वयातनानां स्मर्यमाणमपि भयंकरं श्रूयमाण-  
 यप्युद्देगकरं दृश्यमानमपि पापजननं जन्मकर्मतो मलिनतरजनं  
 जनतो निखिंशतरलोकहृदयं लोकहृदयेभ्योपि निर्घृणतरसर्वसंव्यवहार-  
 15 समस्तपुरुषमविशेषाचारबालयुवस्थविरमव्यवस्थितगम्यागम्याङ्गनो -  
 पभोगमपुण्यकर्मैकापणं पक्वणमपश्यम् ।

दृष्ट्वा च तं तादृशं नरकवासिनोप्युद्देगकरं समुत्पन्नघृणोन्त-  
 रात्मन्यकरवम् । अपि नाम सा चाण्डालदारिका दूरत एव मामा-  
 लोक्योत्पन्नकरुणा मोचयेन्न जातिसदृशमाचरिष्यति । भविष्यन्त्ये-  
 20 वंविधानि मे पुण्यानि । न निमेषमप्यत्र पदं कुर्याम् । इत्येवंकृता-  
 शंसमेव मां नीत्वा स चण्डालस्तदा दुर्दर्शनाकारवेषायै दूरतः  
 स्थितः प्रणम्यैष स मया प्राप्त इति तस्यै चण्डालदारिकायै दर्श-  
 तवान् । सा तु प्रहृष्टतरवदना शोभनं कृतमिति तमभिधाय तत्क-

रात्स्वकरयुगेनादाय मामाः पुत्रक प्राप्नोसि सांप्रतं क्वापरं गम्यते  
व्यपनयामि ते सर्वमिदं कामचारित्वमित्यभिदधानैव धावमानचण्डा-  
लबालकोपनीतेर्धाद्यानलोमशदुर्गन्धिगोचर्मत्रध्रिकावनद्धे दृढबद्धदारु-  
मयपानभोजनपात्रे मनागुद्धाटितद्वारे दारुपञ्जरे समं महाश्वेतावलो-  
कनमनोरथैराक्षिप्यार्गलितद्वारा सा मामवदत् । यथात्र निर्वृतः 5  
संप्रति तिष्ठ । इत्यभिधाय तूष्णीमस्थात् । अहं तु तथा संरुद्धश्वेत-  
स्यकरवम् । महासंकटे पतितोस्मि । यदि तावदावेदितात्मावस्थः  
शिरसा प्रणिपत्य मुक्तये विज्ञापयाम्येनां तदा य एव मे गुणो दो-  
षतामापद्य बन्धायोपजातः स एव संवर्धितो भवति । साधु जल्पतीत्ये-  
वाहमनया ग्राहितः । कास्या मदीयया बन्धनपीडया पीडा । नाह- 10  
मस्यास्तनयो न भ्राता न बन्धुः । अथ मौनमालम्ब्य तिष्ठामि ।  
तत्रापि शाठ्यप्रकुपिता कदाचिदतोप्यधिकामवस्थां प्रापयति माम् ।  
नृशंसतमा हि जातिरियम् । अथवा वरमितोप्यधिकमुपजातं न  
पुनश्चाण्डालैः सह वागपि विमिश्रिता । अपि च गृहीतमौनं निर्वेदा-  
त्कदाचिन्मुञ्चत्येव । वदंस्तु पुनर्न मोक्तव्य एवाहमनया । अपि च 15  
यद्विष्यलोकभ्रंशो यन्मर्त्यलोके जन्म यत्तिर्यग्जातौ पतनं यच्चाण्डा-  
लहस्तागमनं यच्चेदमेवंविधं पञ्जरबन्धदुःखं सर्व एवायमनियतेन्द्रि-  
यत्वस्यैव दोषः । तत्किमेकया वाचा । सर्वेन्द्रियाण्येव नियमयामि ।  
इति निश्चित्य मौनग्रहणमकरवम् । आलप्यमानोप्यातर्ज्यमानोप्याह-  
न्यमानोपि त्रुट्यमानोपि च बलान्न किञ्चिदप्यवदम् । केवलमुच्चैश्ची- 20  
त्कारमेवामुञ्चम् । उपनीतेभि च पानाशने तं दिवसमनशनेनैवात्यवाह-  
यम् । अन्येद्युधातिक्रामत्यशनकाले मे दूयमाने हृदये च सा स्वपा-  
णिनोपनीय नानाविधानि पक्वान्यपक्वानि च फलानि सुरभिशीतलं च

- पानीयमप्रतिपन्नतदुपभोगं मामारोपितलोचना स्त्रियन्तीवावोचत् । क्षु-  
 त्पिपासार्दितानां हि पशुपक्षिणां निर्विचारचित्तवृत्तीनामुपनतेष्वाहा-  
 रेष्वनुपयोगो न संभवत्येव । तद्यद्येवंविधस्त्वं कोपि भोज्याभो-  
 ज्यविवेककारी पूर्वजातिस्मरोस्मदीयमाहारं परिहरसि तथापि  
 5 तावद्भक्ष्याभक्ष्यविवेकरहितायां तिर्यग्जातौ वर्तमानस्य ते किं वाभ-  
 क्ष्यम् । यन्न भक्षयसि । येन चोत्कृष्टतमां जातिं प्राप्यात्मनैवेदृशं कर्म  
 कृतं येन तिर्यग्योनौ पतितः स किमपरं विचारयसि । प्रथममेवात्मा  
 न विवेके स्थापितः । अधुना स्वकर्मापात्तजातिसदृशमाचरतस्ते  
 नास्त्येव दोषः । येषां च भक्ष्याभक्ष्यनियमोस्ति तेषामप्याप-  
 10 त्काले प्राणानां संधारणमभक्ष्योपयोगेनापि तावद्धिहितम् । किं पुन-  
 स्त्वादृशस्य । न चेदृशं किञ्चिदप्याहाराय मयोपनीतं यादृशेन चा-  
 ण्डालाशनशङ्का समुत्पद्यते । फलानि तु ततोपि प्रतिगृह्यन्त एव ।  
 पानीयमपि चाण्डालभाण्डादपि भुवि पतितं पवित्रमेवेत्येवं जनः  
 कथयति । तत्किमर्थमात्मानं क्षुधा पिपासया वा पातयसि । यन्न  
 15 भक्षयस्यमूनि मुनिजनोचितानिवनफलानि न पिबसि वा पानीयमिति ।  
 अहं तु तेन तस्याश्चाण्डालजात्यनुचितेन वचसा विवेकेन च विस्मि-  
 तान्तरात्मा तथेति प्रतिपद्य शापनिघ्नो घृणां परित्यज्य जीविततृ-  
 ष्णया क्षुत्पिपासोपशमायाशनक्रियामङ्गीकृतवानस्मि । मौनं तु पुन-  
 र्नात्याक्षम् ।
- 20 श्वमतिक्रामति च काले क्रमेण तरुणतामापन्ने मय्येकदा प्रभा-  
 तायां यामिन्यामुन्मीलितलोचनोद्राक्षमम्बिनकनकपञ्जरे स्थितमा-  
 त्मानम् । सापि चाण्डालदारिका यादृशी तादृशी देवेनापि  
 दृष्टैव । सकलमेव तत्पक्षणममरपुरसदृशमालोक्य चापगतचाण्डाल-

वसतिसंवेगो विस्मितान्तरात्मा किमेतदिति कुतूहलात्प्रष्टुकामो यावन्न  
 परित्यजाम्येव मौनं तावदेषा मामादाय देवपादमूलमायाता । तत्केयं  
 किमर्थमनया चाण्डालतात्मनः ख्यापिता किमर्थं ब्राह्मं बद्धो बद्धो वा  
 किमर्थमिहानीत इत्यत्र वस्तुन्यहमपि देव इवानपगतकुतूहल एवेति ।

---

- राजा तु तच्छ्रुत्वा समुपजाताभ्यधिककुतूहलस्तदाह्वानाय पुरः-  
स्थितां प्रनीहारीमादिदेश । नचिरादेव तयोपदिश्यमानमार्गा प्रविश्य  
ना पुग्स्तादूर्ध्वस्थितैव राजानमभिवन्ती धाम्ना प्रागुल्भ्येन वभाषे ।  
भुवनभूषण रोहिणीपते तारारमण कादम्बरीलोचनानन्दचन्द्र सर्व-  
५ स्त्वयास्य दुर्मतेरात्मनश्च पूर्वजन्मवृत्तान्तः श्रुत एव । अत्रापि  
जन्मनि यथायं निपिद्धोपि पित्रा कामरागान्धः पितुराज्ञामुल्लङ्घ्य  
वधूसमीपं प्रस्थितः तथाप्यनेन स्वयमेव कथितम् । तदहमस्य दुरा-  
त्मनो जननी श्रीः । तथा प्रस्थितमेनं दिव्येन चक्षुषा दृष्ट्वास्य पित्राहं  
समादिष्टास्मि । सर्व एव ह्यविनयप्रवृत्तौनुतापाङ्गिना न निवर्तते ।  
10 तदयं ते तेनयः कदाचिदस्या अपि तिर्यग्जातेरधस्तात्पतति । तद्याव-  
दिदं कर्म न परिसमाप्यते तावदेनं मर्त्यलोक एव बद्धा धारय ।  
यथा चानुतापोस्य भवति तथा प्रतिविधेयमस्येति । तदस्य विनया-  
येदं विनिर्मितं मया । सर्वमधुना तत्कर्म परिसमाप्तम् । शापा-  
वसानसमयो वर्तते । शापावसानेन च युवयोः सममेव सुखेन भवि-  
15 तव्यमिति त्वत्समीपमानीतो मयायम् । अत्रापि यच्चाण्डालजातिः  
ख्यापिता तल्लोकसंपर्कपरिहाराय । तदनुभवतां संप्रति द्वावपि स-  
ममेव जन्मजराव्याधिमरणादिदुःखबहुले तनू परित्यज्य यथेष्टजन-  
समागमसुखम् । इत्यभिदधानैव सा झटिति रणद्रूषणारवबधिरिता-  
न्तरिक्षमुत्फुल्ललोकलोचनोद्गीक्षिता क्षितेर्गगनमुदपतत् ।  
20 अथ राज्ञस्तद्वचनमाकर्ण्य संस्मृतजन्मान्तरस्य सखे वैशम्पाय-  
नाख्यपुण्डरीक दिष्ट्या तुल्यकालक्षयमेवावयोः शापावसानं संजात-  
मित्यभिदधत एवाकर्णाकृष्टकार्मुको मकरकेतुरग्रतः परमास्त्रं कादम्बरीं  
कृत्वा जीवितापहरणाय प्रतिरोधक इव निरुद्धसर्वाशौन्तरा पदं च-



कार । तत्पदाक्रान्तिनिर्वासितमिव कादम्बरीशरणमुपजगामान्तःकरणम् । तन्मार्गणाभिहतिभीता इव देहमुत्सृज्य निर्जग्मुरजडाः श्वासमरुतः । तद्वाणपक्षवाताहतमिवाकम्पत तरलं शरीरम् । तच्छरशल्यभरालसोत्कण्ठकिनी तनुरजायत । तद्विशिखरजोरूपितमिव नयनयुगलमभ्रुजलमुत्ससर्ज । आपाण्डुतां च सद्यो 5  
वदनलावण्यमयासीत् । तद्धनुर्गुणध्वानाकर्णनोद्भेजितमिव हृदयवेदनाकूणितत्रिभागं नयनयुगलमभवत् । अन्तर्ज्वलिप्यतो मदनदहनस्य धूमोपहतमिव त्रेपमानमधरकिसलयं शोषमगात् । तत्तापविरसमाननान्निष्पीडितं सरागं हृदयमिव ताम्बूलमपवत् । आर्द्रस्य दारुणो ब्रुव इव दह्यमानस्याङ्गेभ्यो निरगमत्स्वेदः । मदनशरकीलितानीव तावतैव क्षणेनाङ्गानि परवशान्यजायन्त । तथा च कादम्बरीपुरस्कृत्य कुसुमधन्वनायास्यमानस्य तद्वयवरूपशोभाविनिर्जितानि तापापहरणक्षमाण्यपि तस्याकिञ्चित्कराण्यभवन् । तथा हि । कमलकिसलयानि पाणिपादेन कुवलयदलस्रजो दृष्ट्या मणिदर्पणाः कपोलेन मृणालानि बाहुलतिकया शशाङ्करश्मयो नखमयूखैर्धनसार- 15  
धूलिः स्मितप्रभया मुक्तादामानि दशनकिरणैरजृतकरबिम्बं मुखेन ज्योत्स्ना लावण्येन मणिवेदिकाकुट्टिमानि नितम्बेन । एवं च विहतसर्वबाह्यप्रक्रियस्य हृदयेष्यसुखायमानसकलान्यधिनोदस्य तामेवाभिध्यायतस्तामेवोत्प्रेक्षमाणस्य तामेवाभिलषतस्तामेव पश्यतस्तामेवालपतस्तामेवालिङ्गतस्तया सह तिष्ठतस्तां प्रकोपयतस्तामनुनयतस्तस्याः 20  
पादयोः पततस्तया सह कैले कुर्वतस्तां रममाणस्य मुक्तसर्वान्यक्रियस्य दिवाप्यनुन्मीलितलोननस्य रात्रावप्यनुपजातनिद्रस्य खेहज्जनमप्यसंभाषयतः कार्योपगतानप्यजानतो गुरुजनमप्यनमस्यतो

- धर्मक्रियामप्यकुर्वाणस्य सुखादप्यनर्थिनो दुःखादप्यनुद्विजमानस्य  
 मरणादप्यत्रिभ्यतो गुरुभ्योप्यपेतलज्जस्यात्मन्यपि विगलितक्लेहस्य  
 किं बहुना कादम्बरीसमागमेप्यनुद्यमस्य केवलमस्य मुहुर्मुहुर्मूर्छो-  
 पगमच्छलेन जीवितोत्सर्गयोग्याभिव कुर्वतो विहस्तेनापि प्रतिपन्न-  
 5 विविधोपकरणेन गलितनयनपयसाप्युच्छुष्काननेन मुषितवचनावका-  
 शेनापि वैशम्पायनाक्रोशनपरेणानवरतमाचरणाद्विक्रीर्णचन्दनचर्वण  
 चरणतलनिवेशितार्द्रारविन्दिनीदलेन करार्पितकर्पूरक्षोददन्तुरतुषार-  
 खण्डेन हृदयविनिहितहिमार्द्रहारदण्डेन कपोलतलस्थापितस्फटिक-  
 मणिदर्पणेन ललाटतटवटितचन्द्रमणिनांसदेशावस्थापितमृणालनालेन  
 10 कदलीदलव्यजनवाहिनानर्तिततालवृन्तेन जलार्द्रानिलसंचारिणा कुसु-  
 मतल्पकल्पनाकुलेन धारागृहजलयन्त्रप्रवर्तनाहतार्विना मणिकुट्टिमक्षा-  
 लनाग्रहस्तेन च सजलकिञ्चलकजलजोपचारप्रकरसंभ्रान्तेन च शिशि-  
 रभृगृहाभ्यन्तरप्रत्यवेक्षणदक्षेण चोद्यानदीर्घिकातटलतागहनमण्डपसे-  
 कसंतापहारिणा च मलयजरसचन्द्रार्द्रजलचन्द्राश्रयावधाबदानोद्यतेन  
 15 चाप्रपरिजनेनोपचर्यमाणस्यापि काष्ठीभूतदेहस्य दाहक्षमो झटित्येवा-  
 हरोह परां कोटिं कामानलो राज्ञ एव तुल्यावस्थस्य महाश्वेतो-  
 त्कण्ठया पुण्डरीकात्मनो वैशम्पायनस्य च ।

- तस्मिन्नेव चान्तरे तत्संधुक्षणायेत्र प्रवर्तयन्सरसकिसलयल-  
 तालास्योपदेशदक्षं दक्षिणानिलमालोलरक्तपल्लवप्रालम्बान्कम्पयन्नशो-  
 20 कशाखिनो वाञ्छितमुकुलमञ्जरीभरेणानम्रयन्वालसहकारानुत्कोर-  
 कयन्कुरवकैः सह बकुलतिलकचम्पकचीपानापीतयन्किंकिरतैः क-  
 कुभान्विकिरन्तिमुक्तकामोदमुहामयन्किंशुकवनानि निरङ्कुशयन्का-  
 भिजनमनांसि निर्मूलयन्मानमपमार्जयन्लज्जामपाकुर्वन्कोपमपनयन्-

नूनयव्यवस्थामास्थापयन्हृत्तुम्बनालिङ्गनरतस्थितिं समुल्लासयन्मक-  
 रध्वजरक्तध्वजानिव किंशुकानि सकलमेव महारजतमयमिव राग-  
 मयमिव मदनमयमित्रोन्मादमयमिव प्रेममयमिवोत्सवमयमिवौत्सु-  
 क्यमयमिव जनयञ्जीवलोकं किसलयितसर्वकान्तारकाननोपवन-  
 तरुहृत्फुल्लचूतद्रुमामोदवासितदशाशान्तरो मधुमदमधुरकोकिलाला- 5  
 पदुःखिताध्वगजनश्रुतिरनवरतमकरन्दसीकरासारदुर्दिनोन्मादितसक -  
 लजीवलोकहृदयो मदाकुलभ्रमङ्गमरङ्गकारकातरितविरहातुरमनोवृ-  
 त्तिरात्मसंभवैकोल्लासकारी भरात्परावर्तत सुरभिमासः ।

येन च कुसुमधन्वनः परमास्त्रेण मधुना पर्याकुलितहृदया का-  
 दम्बरी संप्राप्ते भगवतः कामदेवस्य महे महता प्रयत्नेन कथं क- 10  
 थमप्यतिवाहितदिवसा श्यामायमानदशदिशि सायाह्ने स्नात्वा नि-  
 र्वर्तितकामदेवपूजा तस्य पुरध्वन्द्रापीडमतिसुरभिशीतलैः स्नापयि-  
 त्वाम्भोभिरा चरणाङ्गिलिप्य मृगमदामोदिना हरिचन्दनेन सुरभिकु-  
 सुमस्रग्भिरुद्ग्रथितं कुन्तलकलापं कृत्वैककर्णार्पितसत्किसलयाशो-  
 ककुसुमस्तवककर्णपूरं कर्पूरकुसुमप्रायैः प्रसाध्याभरणविशेषैर्विस्मृत- 15  
 निमेषापिबन्तीव भावार्द्रया दृशा सुचिरमालोक्योत्कण्ठानिर्भरा पुनः  
 पुनर्निश्चस्योत्कम्पमाना साध्वसेन स्विन्नसर्वाङ्गी समुत्कण्ठकिततनुरु-  
 च्छुष्यदधरवदना महाश्रेतावलोकनभयान्मुहुर्दिक्षु विक्षिप्तोच्चकित-  
 दृष्टिरितिचिरमिवोपसृत्य पुनः पुनः स्थित्वाविष्टैव परवती परित्या-  
 जिता बलाहज्जया सहाबलाजनसहजां भीतिं भगवता भुवनत्रयोन्मादि- 20  
 कारिणा मन्मथेनात्मानमपारथन्ती संधारयितुमेकान्ते निःसहा सहसा  
 तमभिपत्य मुकुलितनयनपङ्कजा जीवन्तमिव निर्भरं कण्ठे जग्रह ।

चन्द्रापीडस्य तु तेनामृतसेकाह्लादिना कादम्बरीकण्ठग्रहेण सद्यः

सुदूरगतमपि कण्ठस्थानं पुनर्जीवितं प्रत्यपद्यत । दिवसकृमा-  
मीलितं कुमुदमिव शरज्ज्योत्स्नाभिपातादुच्छ्वसितमाबन्धनाद्धृद-  
यम् । उषःपरामृष्टेन्दीवरमुकुललीलयोदमीलत्कर्णान्तावतं चक्षुः ।  
अम्भोरुहविभ्रमेण चाजृम्भत वदनम् । एवं च सुप्रप्रतिबुद्ध इव प्र-  
5 त्यापन्नसर्वाङ्गचेष्टश्चन्द्रापीडस्तथा कण्ठलग्नां कादम्बरीं चिरविरह-  
दुर्बलाभ्यां दोर्भ्यां गाढतरुं कण्ठे गृहीत्वा वाताहतां बालकदलीमिव  
भयोत्कम्पमानाङ्गयष्टिमुद्गाढतरामीलिताक्षीं वक्षस्येव प्रवेष्टुमीहमानां  
न मोक्तुं न ग्रहीतुमात्मना पारयन्तीं श्रोत्रहृदयग्राहिणानुभूतपूर्वेण  
स्वरेणानन्दयन्नवादीत् ।

- 10 भीरु परित्यज्यतां भयम् । प्रत्युज्जीवितोस्मि तवैवामुना कण्ठ-  
ग्रहेण । त्वं खल्वमृतसंभवादप्सरसां कुलादुत्पन्ना । किं न स्मरसि  
तन्मे वचनमिदम् । तत्तेजोमयं वपुः स्वत एवाविनाशि विशेषतोमुना  
कादम्बरीकरस्पर्शेनाप्यायितमिति । तदेतावन्त्येव दिनानि पाणिना  
ते स्पृश्यमानोपि न यत्प्रत्युज्जीवितोस्मि तच्छापदोषात् । अद्य तु  
15 स मे द्वितीयवारं त्वदर्थमेवानुभूतदुर्विपहमदनज्वरदाहवेदनापरमदुः-  
खस्य व्यपगतः शापः । परित्यक्ता सा मया त्वद्विरहदुःखदायिनी  
मानुषी शूद्रकाख्या तनुः । एषापि च तत्रास्यां रुचिरुत्पन्नेति त्व-  
त्प्रीत्या प्रतिपन्ना पालिता च । तदयं लोकश्चन्द्रलोकश्च ते द्वावप्य-  
धुना चरणतलप्रतिबद्धौ । अपि च प्रियसख्या अपि ते महाश्वेतायाः  
20 प्रिणतमो मयैव सह विगतशापः संजातः । इत्यभिदधत्येव चन्द्रा-  
पीडशरीरान्तरितवपुषि चन्द्रमसि चन्द्रलोकावस्थानलग्नममृतपरि-  
मलमैव केवलमधिकमुद्ग्रहन्नङ्गैरन्यतमस्तादृशेनैव वेषेण यादृशेन  
महाश्वेतौत्कण्ठचोपरतस्तथैव कण्ठेनैकावलीं धारयंस्तथैवाकल्पनिः-

सहैरङ्गैस्तथैवापाण्डुक्षामकपोलवाहिना मुखेनाम्बरतलादवतरन्नदृश्यन्  
कपिञ्जलकरावलम्बी पुण्डरीकः ।

दृष्ट्वा च तं दूरत एवोन्मुक्तचन्द्रापीडवक्षःस्थला कादम्बरी स्व-  
यमेव धावित्वा दत्तकण्ठग्रहा महाश्वेतां पुण्डरीकाग्रमनमहोत्स-  
वेन यावन्न वर्धयत्येव तावदवतीर्य पुण्डरीकः परमोपकारिणे चन्द्रा- 5  
पीडवपुषे शशाङ्कायाढौकत । चन्द्रापीडस्तु तं कण्ठे गृहीत्वाद्भवीत् ।  
सखे पुण्डरीक यद्यपि प्राग्जन्मसंबन्धाज्जामातासि तथाप्यनन्तरज-  
न्माहितस्रहत्स्नेहसद्भावेनैव मया सह वर्तितव्यं भवता । इत्येवं च  
वदत्येव चन्द्रापीडे चित्ररथहंसौ दिष्ट्या वर्धयितुं केयूरको हेमकूट-  
मगमत् । मदलेखापि धावमाना निर्गत्य मृत्युंजयजपव्यग्रस्थं ताशपी- 10  
डस्य विलासवत्याश्च पादयोः पतित्वा देव देव्या सह दिष्ट्या वर्धसे  
प्रत्युज्जीवितो युवराजः समं वैशम्पायनेनेत्यानन्दनिर्भरमुच्चैर्जगाद् ।  
राजा तु तच्छ्रुत्वा शरीरसंस्कारविरहोद्भूताविरलदीर्घपरुषपलितलोम-  
शप्रकोष्ठाभ्यां दोर्भ्यां परिष्वज्य तां तदनु हर्षपरवशो विलासवतीं  
कण्ठेवलम्ब्य जराभङ्गवलिपरिशिथिलितमूलेन बाहुनोत्क्षिप्तोत्तरीयां- 15  
शुकाञ्चलः स्वयमेवाशिक्षितलयाविसंश्रुलैः पदैर्नृत्यन्निवोत्फुल्लवदन-  
नरपतिसहस्रपरिवृतोम्भोजाकर इव मलयमारुतप्रेङ्खोलनाविवर्तितो  
मदलेखां क्रासौ क्रासाविति पुनः पुनः पृच्छन्पुनः पुनर्निर्विशेषहर्षवृत्तिं  
शुकनासं कण्ठे संभावयंस्तत्रैवागच्छत् । दृष्ट्वा च तथा पुण्डरीक-  
कण्ठे लग्नं चन्द्रापीडमानन्दनिर्भरः शुकनासमवादीत् । दिष्ट्या 20  
मया नैकाकिना तनयप्रत्युज्जीवनोत्सवस्रुखमनुभूतमिति । चन्द्रापी-  
डस्तु तथा हर्षपरवशं पितरमालोक्य ससंभ्रमोन्मुक्तपुण्डरीकः पुरे-  
व पृथ्वीतलनिवेशितशिराश्चरणयोरपतत् । अथ सत्वरोपसृतस्तं

तथा प्रणतमुन्नमय्य तारापीडोभ्यधात् । पुत्र यद्यपि पिताहं तव शा-  
 पदोपास्त्रपुण्यैर्वा संजातस्तथापि जगद्गन्दीयो लोकपालस्त्वम् ।  
 अपि च मय्यपि नमस्यो योशः सोपि मया त्वय्येव संक्रामितः ।  
 तदुभयथापि त्वमेव नमस्कार्यः । इत्यभिदधदेव समं राजपुत्रलोक-  
 5 सहस्रैः प्रतीपमस्य पादयोरपतत् । विलासवती तु तथा पित्रा प्रणते  
 तस्मिन्परितोषेण स्वाङ्गेष्विवासमान्ती तं पुनः शिरसि पुनर्ललाटेपुनश्च  
 कपोलयोश्चुम्बित्वागाढतरं सुचिरमालिलिङ्ग । उन्मुक्तश्च मात्रोपसृत्य  
 पुनःपुनः कृतनमस्कारः शुकनासं प्रणनाम । आशीःसहस्राभिवर्धितश्च  
 तेनात्मनोपसृत्य यथानुक्रमं पित्रोः शुकनासस्य मनोरमायाश्चैष वो  
 10 वैशम्पायनं इति पुण्डरीकं विनयविलक्षावनम्रवदनमदर्शयत् ।

तस्मिन्नेव च प्रस्तावे समुपसृत्य कपिञ्जलः शुकनासमवादीत् ।  
 एवं संदिष्टमार्यस्य भगवता श्वेतकेतुना । अयं खलु पुण्डरीकः सं-  
 वर्धित एव केवलं मया । आत्मजः पुनस्तव । अस्यापि भवत्स्वेव  
 लग्नः स्नेहः । तद्वैशम्पायन एवायमित्येवमवगत्याविनयेभ्यो निवा-  
 15 रणीयः । परोयमिति कृत्वा नोपेक्षणीयः । यच्चापगतशापोप्यात्मसमीपं  
 नानीतः तत्तवैवायमिति । अन्यच्चात्मानमस्मिन्नाचन्द्रकालीनायुषि  
 स्थापयित्वा कृतार्थः संप्रत्यस्माद्दिव्यलोकादप्युपरिष्ठाद्गन्तुमुद्यतं मे  
 सत्त्वाख्यं ज्योतिरिति । शुकनासस्तु विनयावनतं पुण्डरीकं पाणि-  
 नांसेवलम्ब्य कपिञ्जलं प्रत्यवादीत् । कपिञ्जल सकलजगदाशयज्ञेन  
 20 सतः भगवता किमित्यादिष्टम् । सर्वथा स्नेहस्यायमसंतोषः । इत्ये-  
 वंविधैश्च पूर्वजन्मवृत्तान्तानुस्मरणस्मरणाण्यैः परस्परालोकनसुखो-  
 त्फुल्ललीचनानां सर्वेषामेव तेषामचेतितैव सा क्षणदा प्रभाता । प्रात-  
 रेव च सकलगन्धर्वलोकानुगतौ समं मदिरागौरीभ्यां चित्ररथहंसौ

गन्धर्वराजावपि तत्रैवाजग्मतुः । आगतयोश्च तयोर्लज्जितात्मजोपग-  
ममुदितहृदययोर्जामातृदर्शनसमुत्फुल्लवदनयोस्तारापीडशुकनासाभ्यां  
सहानुभूतसंबन्धकोचितसंवादकथयोः सहस्रगुण इव महोत्सवः प्रा-  
वर्षत ।

अथ प्रवर्तमान एव तस्मिंश्चित्ररथस्तारापीडमवादीत् । विद्यमाने 5  
स्वभवने किमर्थमयमरण्ये महोत्सवः क्रियते । अपि च यद्यप्यस्मा-  
कमयमेव परस्पराभिरुचिनिष्पन्नो धर्म्यो विवाहस्तथापि लोकसंव्यव-  
हारोनुवर्तनीय एव । तद्गम्यतां तावदस्मदीयमवस्थानम् । ततः स्व-  
भूमिं चन्द्रलोकं वा गमिष्यथ । तारापीडस्तु तं प्रत्यवादीत् । गन्ध-  
र्वराज यत्रैव निरतिशयं संपत्सुखं तदेव वनमपि भवन् । तदी- 10  
दृशं कापरत्र मया संपत्सुखं प्राप्तम् । अन्यच्च संप्रति सर्वगृहाण्येव  
मया जामातरि ते संक्रामितानि । तद्वयस्य वधूसमेतं तमेवादाय  
गम्यतां गृहसुखानुभवनायेति । चित्ररथस्तु तथाभिहितो राजर्षे यथा  
ते रोचत इत्युक्त्वा चन्द्रापीडमादाय हेमकूटमगात् । गत्वा च चित्र-  
रथः कादम्बर्या सह समग्रमेव स्वं राज्यं चन्द्रापीडाय न्यवेदयत् । 15  
पुण्डरीकायापि समं महाश्वेतया निजपदं हंसः । तौ तु हृदयरुचि-  
तवधूलम्भमात्रकेणैव कृतार्थौ न किञ्चिदप्यपरं प्रत्यपद्येताम् ।

अन्यदा जन्माभिवाञ्छितहृदयवह्निभलाभमुदिता सर्वस्वजनमध्यो-  
पगमननिर्वृतापि कादम्बरी वाष्पोत्तरललोचना विषण्णमुखी वासभव-  
नगतं चन्द्रापीडमूर्तिं चन्द्रमसमप्राक्षीत् । आर्यपुत्र सर्वे खलु वयं मृताः 20  
सन्तः प्रत्युज्जीविताः परस्परं संघटिताश्च । सा पुनर्धराकी पत्रलेखा-  
स्माकं मध्ये न दृश्यते । न विद्मः किं तस्याः केवलाया वृत्तमिति ।  
चन्द्रापीडमूर्तिश्चन्द्रमास्तच्छ्रुत्वा प्रीतान्तरात्मा तां प्रत्यवादीत् । प्रिये

कुनोत्र । सा हि खलु महुःखदुःखिनी रोहिणी शत्रं मामुपश्रुत्य कथं  
 त्वमेकाकी मर्त्यलोकनिवासदुःखमनुभवसीत्यभिधाय निवार्यमाणापि  
 मया प्रथमतरमेव मच्चरणपरिचर्यायै मर्त्यलोके जन्माग्रहीत् । इतश्च  
 जन्मान्तरं गच्छता मया महुपरमसमुन्मुक्तशरीरा पुनरपि मर्त्य-  
 ७ लोकमवतरन्ती बलादावर्ज्यात्मलोकं विसर्जिता । तत्र पुनस्तां द्रक्ष्य-  
 सीति । कादम्बरी तु तच्छ्रुत्वा रोहिण्यास्तयोदारतया स्नेहलतया  
 महानुभावतया पतिव्रततया पेशलतया च विस्मितहृदया परं  
 लज्जिता न किञ्चिदपि वक्तुं शशाक ।

अत्रान्तरे जन्मद्वयाकाङ्क्षितं कालप्रभोश्चन्द्रमसः कादम्बरीसंभो-  
 १० गमुःखन्निवोपपादयितुमपससार वासरः । अनुरागपताकेवोल्लसदप-  
 रसंध्यावधूत्रपावराणायेव वितस्तार वासतेयी । चन्द्रोदयाभिरामं च  
 समग्रमेव जगदभवत् । एवं च भरेणावतीर्णायां रजन्यां चन्द्रापीड-  
 धिराभिलषितमुन्मीलितनयनकुवलयमुत्प्लस्तनीवीप्रसृतकरनिवारणा-  
 नुबन्धमनुभूतप्रत्यालिङ्गनसुखमभिप्रार्थितसुरतपरिसमाप्तित्रपासुभगं  
 १५ कादम्बरीप्रथमसुरतसुखमनुभूयैकदिवसमिव दशरात्रं स्थित्वा परितु-  
 ष्टहृदयाभ्यां श्चशुराभ्यां विसर्जितः पितुः पादमूलमाजगाम ।

आगत्य च समकालमेवानुभूतक्लेशं राजलोकमात्मसमं कृत्वा  
 समारोपितराज्यभारः पुण्डरीके परित्यक्तसर्वस्वकार्ययोः पित्रोः  
 पादावनुचरन्कदाचिदत्यङ्गुतोत्फुल्लनयननैगमजनावत्कृतो जन्मभू-  
 २० मिक्लेहादुज्जयिन्यां कदाचिद्बन्धर्वराजगौरवेणानुपमरमणीयतममहिम्नि  
 हेमकूटे कदाचिदमृतपरिमलाधिवाससुभूमिशिशिरसर्वप्रदेशहारिणि  
 रोहिणीवद्दुमानेन चन्द्रलोके कदाचिदहार्निशोत्फुल्लसहस्रपत्ननिवहोदक-  
 वाहिनि पुण्डरीकप्रीत्या लक्ष्मीनिवाससरसि कादम्बरीरुच्या च सर्व-



## उत्तरभागः

त्रैवापरेष्वपि प्रम्यतरेषु तेषु तेषु स्थानेषु तथा सह जन्मद्वयाकाङ्क्षयैवापरिसमाप्तान्यपुनरुक्तानि च तानि तानि न केवलं चन्द्रमाः कादम्बर्या सह कादम्बरी-महाश्वेतया सह महाश्वेता तु पुण्डरीकेण सह पुण्डरीकोपि चन्द्रमसा सह परस्परावियोगेन सर्व एव सर्वकालं सुखान्यनुभवन्तः परां कोटिमानन्दस्याध्यगच्छन् ।

---

